

ڏهليءَ جو ڏينھن

(سفر نامو)

الطاف شيخ

انٽرنيٽ ايڊيشن: عباسي اسڪوريجو ويب

وڌيڪ ڪتابن لاءِ ڏسندا رھو

www.abbaskorejo.com

انتساب

آسود رام اوڏ

دھليءَ ۾ رهندڙ سڪرنڊ جي هڪ غريب ۽ اڻ پڙهيل ڳوٺاڻي ۽ ان جهڙن ٻين انيڪ انسانن نالي جيڪي هٿين خالي وطن ڇڏي، ڌارئين ديس پهتا ۽ اتي به لڳاتار پورهئي، محنت، ايمانداريءَ ۽ سادگيءَ سان وقت گذاري، هنن نه رڳو پاڻ کي زنده رکيو ۽ پنهنجي اولاد کي به پاليو پر کيس تعليم جهڙي زيور سان به آراسته ڪيو. اڄ انهن جا ٻار ملڪ جا وڏا ڊاڪٽر، انجنيئر، سائنسدان ۽ بزنسمين آهن. اڄ به محنت، ايمانداري ۽ نهٺائي هنن جي علامت آهي.

الطاف شيخ

فهرست

1. انڊيا وڃڻ جو پروگرام
2. انڊيا وڃڻ لاءِ بس جو پاڙو ۽ ڪرنسي
3. هندوستان ڏي روانگي
4. گهوت چڙهي گهر گهوڙي ايندو
5. ڪارول باغ جي هوٽل ۾
6. ملاڪا شروعات جي ملڪ ۾
7. انڊيا ۾ مسلمان وڌيڪ سلامتي سان رهن ٿا
8. سرڪاري نيڪيدارن لاءِ سستا مزور
9. هر دوار ۾ هندن جو حج
10. هر دوار کان واپس نيو دھلي
11. دھليءَ ۾ سنڌي چوڪرين جو اسڪول
12. انڊيا ۾ رهندڙ اسان جا اوڏ
13. دھليءَ ۾ ماڻهو سڄي رات پيا گهمن
14. انڊيا جو Corrupt پير
15. هڪ مسافر لاءِ ضروري ڳالهون
16. دھليءَ جي عمارتن جو سير
17. منهنجي گروپ جا ماڻهو ۽ خريداري
18. دھليءَ جي گهٽين ۾
19. دھليءَ کان پڙوڏا
20. گجرات جي شهر پڙوڏا ۽ آسپاس ۾
21. دھلي جو قطب مینار
22. بر لا مندر
23. دھليءَ جون حويليون
24. دھليءَ ۾ جھوني ۾ جھوني لائبريري
25. انڊيا ۾ سنڌي

26. به اکر دادا جشن لاءِ
27. انڊيا جي رستن تي هلندڙ ڪارون...
28. رهاشن جو مسئلو
29. ڇا دهلي نڳن کان مشهور آهي....
30. ڪيترا عرب انڊيا ۾ شاديءَ لاءِ اچن ٿا
31. جيڪي ڪجهه ڳالهين رهجي ويون
32. انڊيا جي ماڻهن لاءِ نوڪريون ڄام ڇو؟
33. بالي ووڊ جا ڪجهه سنڌي
34. ڇا ڪانچي پيئجي ۽ بيمار ٿيڻ کان بچجي
35. به لفظ دهليءَ بابت...
36. انڊيا جي هڪ ڪنڊ کان ٻي ڪنڊ تائين...
37. Eat Here and Gat Gas
38. ڪامياب راستي
39. انڊيا بابت ڪتاب ۽ انڊيا جا رائيٽر...
40. انڊيا ۽ دهليءَ سان واسطو رکندڙ ڪجهه اهم سن.

انڊيا وڃڻ جو پروگرام

اسان جي پاڙيسيري ملڪ انڊيا جو هي منهنجو سفر پهريون به چئي سگهجي ٿو ته ٻيو به. ان ڪري جو هن کان اڳ به منهنجو انڊيا وڃڻ ٿي چڪو آهي جڏهن اسان مئٽرڪ ڪلاس ۾ هئاسين، تڏهن مون سفر ناما لکڻ شروع نه ڪيا هئا، ۽ دهلي جو لال قلعو امرتسر جو گولڊن ٽيمپل يا آگري ۾ تاج محل کي چڱي طرح ڏسڻ بدران، اسين ڪلاس مٿي هر هنڌ ڊوٽڻ ڊڪڻ ۽ ڪلفيون ۽ دهلي بڙا ڪاٺڻ ۾ مشغول ٿي رهياسين. اهو سال 1960ع هو جڏهن اسين ڪئٿڊ ڪاليج پيٽارو جا سي (Sea) اسڪاٽ پنهجن ٻن پروفيسرن، ڪمانڊر اسرارالله ۽ فيروز خان سان گڏ چتاگانگ ۾ اسڪاٽوٽ جهمبوري اٽينڊ ڪرڻ لاءِ نڪتا هئاسين. بس ذريعي پيٽارو کان ڪراچي پهتاسين، تڏهن نوري آباد وارو سپر هاءِ وي اڃا نه ٺهيو هو، سو نٿي پاسي کان نيشنل هاءِ وي آياسين. ڪراچي مان ڪراچيءَ جا به ڪجهه Sea-Scouts شامل ٿيا ۽ ريل ذريعي لاهور پهتاسين جتان پوءِ بارڊر ٽپي امرتسر آياسين، امرتسر شايد ڏينهن به رهي پوءِ ريل ذريعي ڪلڪتي آياسين. رستي تي ٻن ٽن شهرن ۾ ترسياسين جن مان آگرو لکنوءَ ۽ دهلي هن وقت ياد اٿم جو انهن شهرن جي تاريخي جاين اڳيان نڪتل منهنجا ۽ منهنجي ڳوٺاڻي نجم انصاريءَ جا فوٽو اڃا تائين اٿم. لاڙڪاڻي جي مشهور وڪيل ۽ سفير عبدالفتاح ميمڻ جو پٽ مرحوم علي رضا ۽ ميرپور خاص جو خالد لطيف پڻ ان گروپ ۾ شامل هئا ۽ منهنجا ڪلاس مٿي هئا.

ڪلڪتي ۾ ڏينهن به رهڻ بعد وري ريل ذريعي ڍاڪا آياسين جتان پوءِ نارائڻ گنج، نارائڻ گنج مان اسٽيمر ذريعي سڄي ڏينهن جي سفر بعد چتاگانگ آياسين ۽ واپسيءَ تي انڊيا جي هڪ ٻن شهرن مان ٿيندا ڪراچي موٽياسين.

جهازي نوڪري ذريعي اسان جي ڪمپني جا جهاز بمبئي، مدراس، ٿراونڊرم ۽ ڪلڪتي جهڙا انڊيا جا وڏا بندرگاهه توڙي رتنانگيري، ڪروار ۽ گوا جهڙا ننڍا بندرگاهه ڇهندا رهيا ۽ منهنجا پيا ڪلاس مٿي ۽ دوست جهازي انڊيا جي مٿين بندرگاهن جا ڪيترائي چڪر هڻندا رهيا پر اتفاق اهڙو ٿيندو هو جو جنهن جهاز تي منهنجي بدلي ٿيندي هئي ان جو انڊيا وڃڻ جو پروگرام نه ٺهندو هو. 1971ع واري جنگ کان ڪجهه هفتا اڳ اسان جي جهاز جو پروگرام بمبئي ۽ مدراس ڏي ٿيو. پر اڃا اسين بنگلاديش (تن ڏينهن ۾ مشرقي پاڪستان) جي بندرگاهن چتاگانگ ۽ چالنا وغيره ۾ هئاسين ته لڙائي شروع ٿي وئي ۽ نه فقط شروع ٿي وئي پر اها کڻي چئجي ته اسلامي تاريخ جي بري طرح هارايل جنگ ثابت ٿي. پاڪستان ريڊيو ڪوٽسٽي پنهجن کي ٿي منجهائيندو رهيو. آخر ۾ اسان جا جيڪي انڊيا جي بندرگاهن ۾ جهاز هئا اهي ته قاسمي پيا پر چتاگانگ ۽ چالنا جهڙن پنهجي ملڪ جي بندرگاهن ۾ پڇ ڊڪ ۽ وٺ پڪڙ ۾ ڪجهه جهاز نڪري ويا، ڪجهه تباهه ٿي ويا ۽ ڪجهه تي انڊيا قبضو ڪري ان تي سوار

جهاز هلائيندڙن ۽ مسافرن کي ٻن سالن لاءِ قيدي ڪري رکيو. منهنجا ڪيترائي ڪلاس ميٽ ڪئپٽن افتخار KPT وارو ڪئپٽن عرفان دار (DGPS وارو)، ڪئپٽن رياض چوڌري سانگهڙ وارو انهن هزارين قيدين مان چند هئا جيڪي هندستان جي جيلن جي ٻه سال هوا کائيندا رهيا. جنگ، جهيڙا، امن خوشيون زندگيءَ جو ڪاروبار هلندو رهي ٿو. هڪ ئي گهر ۾ رهندڙ ٻن ڀائرن جي وچ ۾ به ڪڏهن ڪڏهن ٽڪراءُ ٿيندو رهي ٿو تڏهن ته بيهڪو ٺهيو آهي ته جتي به ٿانو هوندا اتي ضرور ٽڪراءُ ٿيندو. هيڏين جنگين لڙائين هوندي به هڪ ڳالهه مون نوت ڪئي ته ٻاهر جي دنيا ۾ پهرين به، ۽ هاڻي به هڪ عام انڊين ۽ هڪ عام پاڪستاني پوءِ چاهي اهي هندو هجن، مسلمان يا سڪ عيسائي پاڻ کي هڪ ٻئي جي ويجهو ۽ پنهنجو ٿا سمجهن. شايد ان ڪري جو اسان جو مذهب کڻي بيوهجي پر ڌرتي، ڪلچر، ثقافت، غميون خوشيون، کاڌا خوراڪون، پوشاڪ، ريتون، رسمون، راڳ مرثيا ۽ ڀڃڻون ساڳيون آهن. اسان ساڳي تاريخ جو حصو آهيون، تاج محل ۽ جامع مسجد کڻي انڊيا جي شهر آگري ۽ دهلي ۾ هجي پر اسان به ته ان کي پنهنجو سمجهون ٿا ۽ اسان هلي ملي اجمير حضرت معين الدين چشتي ۽ دهلي خواجه نظام الدين اولياءَ جي درگاه تي وڃون ٿا. انڊيا جا سڪ حسن ابدال اچن ٿا، احمد آباد، بڙودا جا سنڌي پنهنجي پراڻي پومي سنڌ ۾ اچي آسپس محسوس ڪن ٿا.

بهر حال منهنجو هندستان جو پهريون ۽ مختصر سفر اڃا کان پنجيتاليهه سال اڳ جو هو. ان بعد ڪجهه سالن بعد جڏهن مٿين انجنيئر جي حيثيت سان پاڻيءَ جي جهازن تي نوڪري شروع ڪير ته جتي يورپ، آمريڪا ۽ ٻين ڏورانهن ڏيهن ڏي وڃڻ جو شوق ۽ Adventure جو مزو هو اتي پنهنجي پاڙي جي ملڪ هندستان جي بندرگاهن ۾ وڃڻ پنهنجو Charm هو. ڪٿي مهيني ڪن جي سامونڊي لوڏن ۽ طوفانن، بعد لنڊن، ڪوپن هيگن، اسٽاڪهولم جهڙن مهاڻن ملڪن ۾ پهچي سرد هوائن ۽ ستجڻ ۽ ڪٿي فقط ٻن ڏينهن جي سفر بعد بمبئي پهچڻ جتن ڏينهن ۾ ڪلڪتي پهچڻ جتي پنهنجي ملڪ جهڙي سستائي ۽ ڪچلر هو. جتي انهن ڏينهن جي دلپسند وندر انڊين فلمون هيون، تواريخي جا يون هيون، تاريخ جهڙا ڪتاب جن کي اسڪول جي ڏينهن ۾ ڪڏهن به پڙهڻ ۾ مزو نه آيو سي ڊگهن سامونڊي سفرن ۾ پڙهڻ بعد تاريخي جاين ۾ دلچسپي پيدا ٿي ۽ جن لاءِ هندستان کان وڌيڪ ٻيو ڪو ملڪ ناهي. ۽ پوءِ هندستان سان تعلقات سڌڻ بدر ا ويا خراب ٿيندا ۽ اسان اوڏا هوندي به ڏور ٿيندا وياسين. چاليهه سال کن سامونڊي نوڪريءَ سان واسطو هوندي به انڊيا وڃڻ نه ٿيو ۽ هاڻ سن سالن جي عمر تي پهچي جهاز ۽ سفر چڙهي اچي گهر پيڙو ٿيس ته پاڙي ۾ رهندڙ منهنجي پيٽارو جي دوست نولراءِ اوڏا اچي ٻڌايو ته سندس پٽ مڪيش جيڪو انگلينڊ ۾ رهي ٿو اهو اتي جي هڪ چوڪريءَ سان شادي ڪري رهيو آهي. ”پر ان شاديءَ جي مڱڻيءَ جي رسم هتي ڪراچيءَ ۾ ٿيندي ۽ شادي هندستان جي گجرات صوبي جي شهر بڙودا، ۾ هتان چچ ۾ منهنجا مائٽ مت هلي رهيا آهن توهان به هلو.“

”نيڪي اور پوڄهه پوڄهه. ٻيو ڪو هلي يا نه آئون ضرور هلندس.“ مون ٻڌايو مانس.

نولراءِ اوڏا اڄڪلهه ملتان ۾ انڪم ٽئڪس ڪمشنر آهي سو انڊيا جي ويزا لڳرائڻ لاءِ مون کي پاسپورٽ ملتان موڪلڻ لاءِ چيائين. ”مڙيئي مهينو ڏيڍ کن رهنداسين جو رامچند جي پٽ جي شادي به انڊيا جي شهر دهليءَ ۾ ٿي رهي آهي. اسان گهڻي ئي ڪوشش ڪئي آهي ته هفتي اندر ٻئي شاديون ٿي وڃن پر اسان جي پندت جيڪي شاديءَ جون تاريخون چونڊيون آهن انهن ۾ گهٽ ۾ گهٽ مهيني جي وٿي آهي.“ نولراءِ ٻڌايو.

”توهان جا نه فقط چوڪرا پر پاڻو به پلو ٿو لڳي جو هنن نه فقط هنن شادين جو پروگرام انڊيا ۾ رٿيو آهي پر گهمڻ لاءِ مهينو ڪن اسان کي ڏياريو آهي.“ مون ورائيو مانس.

نولراءِ اوڏا ۽ رامچند اوڏا ٻئي ڀاڱي پيٽر منهنجا 1959ع کان سڃاتا آهن جڏهن هو ڪنڊيارو کان ڪئڊٽ ڪاليج پيٽارو ۾ آيا هئا. بلڪ هنن کان به هڪ سال اڳ سندن هڪ ٻيو وڏو ڀاءُ ارجن داس اوڏا ڪئڊٽ ڪاليج ۾ اسان سان گڏ آيو هو. ارجن پيٽارو مان نڪرڻ بعد MBA ڪئي ۽ مرحوم ننڍي هوندي ئي هڪ روڊ حادثي ۾ گذاري ويو. پيٽارو ۾ هوندا هئاسين ته هر سال اونهارو جي موڪلن ۾ اسين ڪجهه دوست پيٽارو کان پهرين هالا اسان وٽ هڪ ڏينهن کن رهي پوءِ سڌو در پيلي احمد حسين مخدوم ۽ خادم حسين ميمڻ جي گهر ايندا هئاسين، ان بعد ڀر واري ڳوٺ مچر ۾ بشير وسطڙو وٽ ۽ پوءِ ارجن داس اوڏا جن وٽ ڪنڊياري ۾ رهي پوءِ خيرپور، باقي ٻن ساٿين: شوڪت جمائي ۽ مرحوم نجم قاضيءَ جي گهر رهندا هئاسين ۽ آخر ۾ لاڙڪاڻي اختر عباسيءَ وٽ ڳوٺ وليد ۾ رهندا هئاسين. سندس ننڍو ڀاءُ صفدر جيڪو پيپلز پارٽي سان تعلق رکي ٿو ۽ سينئر به آهي انهن ڏينهن ۾ ٻن سالن جو هو جو اسين هن کي ڪڇ تي کڻي هلندا هئاسين. ارجن داس اوڏا جي گهر صفدر وانگر هڪ ٻار نه پر ڪيترائي ٻار هئا، مون سمجهيو پاڙي جا آهن پر ارجن داس ٻڌيو ته اهي سڀ هن جا ڀائر ۽ پيٽرون آهن جو هن کي ٽي ماڻرون آهن. ارجن داس ۽ رامچند ٻي ماءُ سونهري جا پٽ آهن ۽ نولراءِ ٽي ماءُ نانڪي جو پٽ آهي. هنن جي والد صاحب نارائڻ داس اوڏا ٽي شاديون ڪيون ۽ کيس اولهينءَ کن پٽ ۽

ڏيڃون ٿيون. نارائڻ داس کي ننڍي هوندي کان پڙهڻ جو شوق هو پر ان سان گڏ انهن جي والد قنڊل مل کي به Credit ڏيڻ کان رهي نٿو سگهجي جو هن پنهنجي پٽ جي شوق کي پورو ڪرڻ لاءِ هر ممڪن ڪوشش ڪري پڙهايو. تن ڏينهن ۾ مئٽرڪ امتحان ڏيڻ لاءِ به بمبئي ويڻو پوندو هو. نارائڻ داس 1930ع ڌاري مئٽرڪ ڪئي ان بعد اتان Law ڪيائين ۽ پوءِ هائر جا امتحان ڏئي روبنيو کاتي ۾ نوڪريءَ لاءِ چونڊجي ويو ۽ آخر ۾ ڊپٽي ڪمشنر جي پوست تي رٽائرڊ ٿيو.

ڪئڊٽ ڪاليج ڇڏڻ بعد به اسان جا هن اوڏ فئمليءَ سان ويجهڙا تعلقا رهيا. شادين غمين ۾ هڪ ٻئي وٽ اچڻ وڃڻ، ارجن داس ته گذاري ويو پر نولراءِ ۽ رامچند سان ۽ ٻين ڀائرن سان به دوستي وڌندي رهي. سندس والد نارائڻ داس اوڏ جون ڪجهه ڳالهيون قابل داد ۽ سبق آموز آهن. ڪيترا ماڻهو وڏي رتبتي يا عهدي تي پهچڻ بعد پنهنجي ذات به بدلائي ڇڏيندا آهن. ويندي پاڪستان کان جيڪي اڏو لڏي انڊيا ويا اهي هاڻ اوڏ سڏائڻ بدران راجپوت سڏائين ٿا پر نارائڻ داس صاحب ننڍي هوندي کان ٻارن کي چونڊو هو ته پنهنجي اصل ذات اوڏ ئي لکندا ڪريو. سندس ٻي ڳالهه ڊسپلين جي آهي. هن ٻارن تي هميشه ڪڙي نظر رکي، جيتوڻيڪ هو مشغول ماڻهو هوندو هو، کيس وڏو عيال هو پر هر هڪ ٻار جي تعليم ۽ تربيت تي ذاتي ڌيان ڏيندو هو ته هن جا ٻار سنيون ڳالهيون سکن، سوڀر سمهن سوڀر اٿن، پڙهائيءَ ۾ گهڻي کان گهڻو ڌيان ڏين.

نول ۽ رامچند وارن نه فقط مئٽرڪ ۽ انٽر ۾ مٿاهين پوزيشن ڪئي پر ٻنهي جٽن NED مان BE جي ڊگري حاصل ڪرڻ ۾ پڻ، نولراءِ ان بعد Law ڪيو ۽ فرسٽ ڪلاس فرسٽ آيو. ۽ ان سان گڏ سول سروس جو امتحان پاس ڪيو ۽ پنهنجي انجنيئرنگ جي نوڪري ڇڏي انڪم ٽئڪس ۾ آيو جتي اڃا تائين نوڪري ڪري رهيو آهي ۽ اڄڪلهه ڪمشنر آهي.

رامچند اوڏ کي BE ۾ سني پوزيشن ڪٽڻ ڪري ٿاڻينڊ جي يونيورسٽيءَ ۾ پڙهڻ جي اسڪالر ملي، ان بعد آمريڪا مان پي ايڇ ڊي ڪرڻ بعد کيس يونائيٽيڊ نيشن ۾ نوڪريءَ جي آڇ ٿي ۽ اڃا تائين انهن سان وابستہ آهي. پاڻ UNO طرفان انڊونيشيا، انڊيا ۽ نيپال جهڙن ملڪن ۾ نوڪري ڪرڻ بعد ڪافي عرصي کان آمريڪا جي رياست ڪالروڊو ۾ رهي ٿو.

نولراءِ ۽ رامچند وارن جا ٻيا ڀائر به (۽ هاڻ ته سندن ۽ سندن پيڻن جو اولاد به) محنت ڪري نه فقط ڊاڪٽري ۽ انجنيئرنگ جون ڊگريون حاصل ڪيائون پر صحيح طرح تعليم به حاصل ڪيائون جو هو جنهن فيلڊ ۾ آهن ڪامياب آهن، ان جو مثال ان مان لڳائي سگهجي ٿو ته رامچند جي هڪ پيٽ ميران جو هڪ پٽ پرديپ جڏهن ڪنهن پرائيويٽ فرم ۾ نوڪري حاصل ڪرڻ لاءِ انٽريو لاءِ ويو ته هنن کيس اهو چئي انٽريو وٺڻ کان انڪار ڪيو ته هو مهراڻ انجنيئرنگ يونيورسٽيءَ جو گريجوئيٽ آهي جن کي ڪجهه نٿو اچي ۽ اجايو انٽريو وٺڻ ۾ به اسان جو ٽائيم خراب ٿو ٿئي.

”توهان پلي مون کي نوڪري نه ڏيو پر آئون هيڏو ڪهي ڪنڊيارو کان ڪراچي پهتو آهيان منهنجو انٽريو ته وٺو.“ پرديپ کين چيو ۽ هو ڪنهن طرح سان راضي ٿي ويا ۽ پوءِ جڏهن انٽريو ورتائونس ته اهڙو ڪو سوال نه رهيو جنهن جو پرديپ جواب نه ڏنو، انٽريو وٺڻ وارو باس منهنجو سڃاڻو هو ۽ ان ئي مون کي اهو واقعو ٻڌايو. هن چيو ته اميدوار جي ذهانت ۽ ناليج ڏسي هو نوڪري ڏيڻ لاءِ مجبور ٿي ويو. هو سڀ ۾ ٽاپ جو نڪتو ۽ ڪم ۾ به ايڏو محنتي، خوش مزاج، جاتو ۽ ايماندار جو سال کن بعد جڏهن پرديپ کي سرڪاري نوڪريءَ جي آڇ ٿي ته پرائيويٽ ڪمپنيءَ وارا مون وٽ هلي آيا ته آئون هن کي پرائيويٽ ڪمپنيءَ ۾ ئي رهڻ لاءِ راضي ڪريان جنهن لاءِ هو هن کي سندس مرضيءَ مطابق وڏو پگهار ۽ هر سهولت ڏيڻ لاءِ تيار آهن. Ironically هي اهوئي مهينو هو جنهن ۾ گذريل سال پرديپ ڪمپنيءَ وارن کي منٿون پئي ڪيون ته نوڪري پلي نه ڏيو پر انٽريو وٺي منهنجو پاڙو ته سڃايو ڪريو.

هيءَ ته ٿي بلڪل ماضي قريبن جي ڳالهه پر آئون گذريل چاليهه سالن کان پنهنجن ماتن ۽ دوستن ۽ بعد ۾ انهن جي اولاد ۽ مختلف ملڪن ۾ پڙهائڻ دوران پنهنجن شاگردن کي نولراءِ ۽ رامچند جي محنت ۽ جدوجهد جا مثال ڏيندو آيو آهيان. ڪئڊٽ ڪاليج پيٽارو ۾ پڙهڻ دوران اسان راندين ۽ پي ٽي پريڊ کان پيا پچندا هئاسين پر هي هميشه رپور حصو وٺندا هئا. ويندي باڪسنگ ۾ به. هنن جو والد صاحب نارائڻ داس اوڏ کين هميشه اها نصيحت ڪندو هو ته هڪ صحتمند ماڻهنڊ لاءِ صحت مند جسم به ضروري آهي ۽ جسم کي صحيح رکڻ لاءِ رانديون رانديون ۽ جسماني چرپر بيحد ضروري آهي.

NED يا BE ڪرڻ دوران هي ٻئي ڀائر مينارام هاسٽل ۾ رهندا هئا جتي سال کن انهن ئي ڏينهن ۾ منهنجو به رهڻ ٿيو. پيٽارو جا ٻيا به دوست ۽ ڪلاس ميٽ BE ڪري رهيا هئا ۽ ان هاسٽل ۾ رهيا ٿي. پيٽارو جي سختيءَ مان نڪرڻ بعد شهر جي زندگيءَ ۾ هر ڪو چٽواڳ ٿي ويو هو. ويندي اهي چوڪرا پڻ جيڪي سنڌ جي ٻين ڪاليجن مان انٽر ڪري هتي پهتا هئا. پر مون ڏٺو ته هي اوڏ ڀائر ئي سخت ڊسپلين ۾ رهيا ٿي.

سندن پيءُ ڊپٽي ڪمشنر هو جيڪا پوسٽ 65_1964ع وارن سالن ۾ وڏي ڳالهه سمجهي وئي ٿي. هنن وٽ پئسو به جامر هو جو کين نه فقط پيءُ وٽان پر سندن ٻن وڏن ڀائرن، گلاب راءِ ۽ حشمت راءِ طرفان به مليو ٿي جيڪي ان وقت ائين ڊاڪٽر ۽ انجنيئر ٿي چڪا هئا پر نولراءِ ۽ رامچند وارن نه فضول خرچي ڪئي ٿي ۽ نه اجايو گهمي ڦري وقت برباد ڪيو ٿي. هنن هر وقت کاڌي پيئي تي ڪنٽرول رکيو ۽ Over eating بدران ٿورو بڪ تي رهڻ کي ترجيح ڏني ٿي. ”طوبو به تڏهن ٿو ياد ڪري جڏهن هن کي بڪ تي رکيو وڃي ٿو ۽ فجر مهل ياد ڪرايو ٿو وڃي.“ هو پنهنجي والد يا وڏن ڀائرن طرفان ٻڌايل نصيحتون اسان کي به ٻڌائيندا هئا. پڙهڻ وقت هو ڪت يا ڪرسيءَ تي ويهي پڙهڻ بدران ڪت اُٺي ڪري پت تي تڏو وڃائي پڙهندا هئا جيئن ننڊ يا گڏائي نه ٿئي. امتحانن ۾ سنا نمبر ڪٽڻ لاءِ سندن احوال اڳتي لاءِ به رهيو. رامچند جڏهن ٽائيلينڊ ۾ وڌيڪ تعليم حاصل ڪري رهيو هو ته انهن ڏينهن ۾ منهنجي نوڪري جنهن جهاز تي هئي اهو جهاز جاپان ڏي ويندي يا واپسيءَ تي موٽڻ وقت هفتو به بئنڪاڪ ۾ ضرور ترسندو هو ۽ رامچند وٽ پهچڻ وقت هو اتي به چڻ مينارام هاسٽل ۾ رهيو ٿي. عمارت ڪٿي اهڙي نه هئي پر ماحول ضرور هو. چوڌاري تڙيل پڪڙيل ڪتاب ۽ انهن جي وچ ۾ هر وقت موجود پاڻ. ٻاهر بئنڪاڪ جي دنيا ۾ ڪهڙيون رونقون لڳيون پيون آهن انهن سان هن جو چڻ ته ڪو واسطو ئي نه هو. ننڍپڻ ۾ تعليم دوران سخت، زندگي گذارڻ بعد هن کي جڏهن پنهنجي خاص سبجيڪٽ (شايد Soil Engineering) مطابق نيبال، انڊيا ۽ ڏور اوڀر جي ملڪن جي بيابانن، رڻ، پتن ۽ جابلو علائقن ۾ پريڪٽيڪل ڪم ڪرڻ جي نوڪري ڪرڻي پيئي ته به هن خوش گذاريو ٿي ۽ بهترين Results مهيا ڪيون ٿي.

منهنجي شادي تي انڊيا هلڻ جون خبرون ٻڌي رامچند کي به خوشي ٿي ۽ سائس گڏ سندس پٽ به email ذريعي منهنجي همت افزائي ڪئي ته انڪل ضرور هلجو. دراصل سندن اوڏو فئمليءَ جي چاليهارو کن ماڻهن کان علاوه ڪيترائي سندن دوست فئملين سان هلڻ لاءِ تيار ٿيا پر آهستي آهستي ڪم ڪارين ڪري هر ڪو پنهنجو پروگرام ڪينسل ڪندو ويو. ويندي منهنجي زال به ماءُ جي بيماريءَ ڪري آخري وقت تي هلڻ جو ارادو لاهي ڇڏيو ۽ جڏهن نولراءِ اوڏو انڊيا جي ويڙا لاءِ اسلام آباد پنهنجي هڪ دوست کي پاسپورٽ موڪليا ته اوڏن جي پاسپورٽن ۾ Outsider فقط آئون هوس. ايتري قدر جو نول جي دوست منهنجو پاسپورٽ کيس ملتان واپس ڪيو ته هي شايد توهان ڪنهن ڌارئين جو غلطيءَ ۾ موڪليو آهي.

”ڀائي ائين ته نه ڪر. ان کي اسان جو مائٽ ئي سمجهه ۽ پهرين ان تي ويڙا لڳڻ ڪئي ٿي.“ نول هن کي منهنجو پاسپورٽ اسلام آباد واپس موڪليندي لکيو.

”نول اهو ته مسئلو ٿي پيو“ مون کي جڏهن خبر پئي ته مون نول کي ملتان فون ڪيو. ”ٻين کي ته گروپ جي صورت ۾ ملي وئي هاڻ منهنجي اڪيلي جي حالت ۾ انڊيا جو سفارتخانو انڪار نه ڪري.“

”توهان فڪر ٿي نه ڪريو توهان جي پاسپورٽ تي پنجن سالن جي آمريڪا، ڪئناڊا ۽ جاپان جي Multiple ويڙا ڏسي انڊيا جي ويڙا جو يڪدم ٺپو هڻي ڇڏيندا.“ نول دلداري ڏني جو آئون هاڻ ذهني طرح انڊيا هلڻ لاءِ بلڪل تيار ٿي ويو هوس ۽ انڊيا گهمڻ ۽ سفر نامو لکڻ لاءِ هي سنو موقعو هو. انڊيا جهڙي ملڪ ۾ اڪيلو وڃڻ کان مون به ڪترايو ٿي ۽ هيٺئر گروپ ۾ هلڻ ٿي رهيو هو جيڪو گروپ هڪ ڌارين جو نه پر پنهنجن جو ٿي هو. جنهن جو هڪ هڪ ڀاتي مون اڳيان ننڍو ٿي وڌو ٿيو هو. انهن جون شاديون ٿيون ۽ انهن جا ٻار وڏا ٿيا، پڙهيا ۽ هاڻ اهي به پيا شاديون ڪن. ۽ ٻي ڳالهه ته هنن جو هندو مذهب سان واسطو هجڻ ڪري مون کي ڪيترين ئي هنڌن جي ريتن رسمن، عقيدن ۽ عبادت گاهن جي ويجهڙائيءَ کان خبر پئجي سگهندي ۽ لڪڻ وقت ناانصافيءَ جي Chance گهٽ رهندي، ۽ هن عمر ۾ جڏهن ريل گاڏين، بسين وغيره ۾ سامان چاڙهڻ ۽ لاهڻ ۾ اها ڦڙتي نه رهي آهي اتي نول وارن جا ننڍا ڀائر ۽ انهن جو نوجوان اولاد منهنجي مدد ڪندو ۽ واقعي هنن سڀني منهنجو هر وقت خيال ڪيو ٿي. سامان ڪٿائڻ ۾ ته ڇا هونئن ۾ رهائش دوران يا پڪنڪ ۽ شادين جي دعوتن ۾ مون کي اٿڻو نٿي پيو. هر هڪ مون کان اچي پڇيو ٿي ته ڪجهه ڪپي ته هو ڪٿي اچن. يا مون کي اڪيلو ڪمري ۾ ويٺل ڏسي اچيو ڪچهري ڪن ۽ پڇن ته انڪل بور ته نه پيا ٿيو. ايتري قدر جو مون کي به تي دفعا نول کي دانهن ڏيئي پئي ته يار هي تنهنجا مائٽ مون پاران اجايو ٿا پريشان ٿين، تون کين ٻڌاءِ ته آئون گهر ۾ به هڪ هنڌ اڪيلو ويٺو لکنڊو پڙهندو آهيان ۽ مون کي نه کاڌي پيئي جو شوق آهي ۽ نه ڪچهريءَ جو.

بهرهال اهي ته ٿيون پوءِ جون ڳالهون باقي ويڙا دوران مون کي ته ائين ٿي لڳو ته انڊيا جي سرزمين تي خبر ناهي پير رکڻ نصيب به ٿيندو يا نه. ويڙا لڳي آئي ته خبر پئي ته منهنجي ئي فارم تي سفر ڪرڻ جي طريقي جو ٺپو لڳڻ وسري ويو آهي ته آيا باءِ بس ويندس يا باءِ ايئر. سو هڪ دفعو وري منهنجو پاسپورٽ ۽ فارم نولراءِ کي انڊين سفارتخاني ۾ جمع ڪرائڻو پيو جيئن By Bus جو ٺپو هڻي ڏين. مون بس ۾ گهڻن سان وڃڻ چاهيو

ٿي جيئن آئون ڪٿي ٻين سان ڪچهري نه ڪريان پر ٻين جو ڳالهيون ۽ چرچا پوڳ ٻڌندو هٿان ۽ بي ڳالهه ته لاهور کان امرتسر ۽ اڳتي دهليءَ تائين دنيا جي مشهور ۽ پراڻي روڊ Grand Trunk Road تان بس ۾ هلڻو هو. هن تاريخي روڊ بابت ڪجهه سٺون اڳيان هلي ڪٿي لکان ٿو. انڊيا جي ڌرتي تي پير رکڻ جي اميد ويتر گهٽ ان وقت به ٿي وئي جڏهن پاڪستان جو بادرڊر ٽيڻ کان اڳ اسان جو اميگريشن ۽ ڪسٽمر وارن سان واسطو پيو. ايئرپورٽ تي ته ڪلاڪ اندر به ٿي اڏامون اچيو وڃن ۽ هر اڏام مان به ٿي سؤ ماڻهو لهن ٿا. روزانو ايترو ماڻهن کي اتي بيٺل اميگريشن ۽ ڪسٽمر وارا آرام سان منهن ڏيو وڃن ۽ هيڏانهن لاهور ڏي سڄي ڏينهن ۾ هڪ بس ٿي لنگهي جنهن ۾ وڏو وڏو پنجاهه ماڻهو ڪي مس ٿا ٿين پر اسان کي ڇا ته ڪسٽمر ۽ اميگريشن وارن تنگ ڪيو. سڄو ڏينهن ۽ رات ترين ۾ سفر ڪري ڪراچيءَ کان لاهور رات جو هڪ بجي پهتا هئاسين ۽ پورن ٽن ڪلاڪن بعد (يعني صبح جو چئين بجي) پاڪستان ٽورزم ڊپارٽمينٽ جي آفيس ۾ بس لاءِ آيا هئاسين جتان پوري ڇهين بجي بس رواني ٿي ٿي. پورا ٻه ڪلاڪ اتي جو منجهيل عملو خبر ناهي پوليس کاتي طرفان هويا ٽورزم ڊپارٽمينٽ طرفان. ڪڏهن بنگون ٽوريندا رهيا ته ڪڏهن بنگون ڪولرائيندا رهيا.

”بنگن ۾ ڇهين بجي ڪئميرائون اٿائون انهن مان بيٽري سيل ڪڍي جمع ڪرايو... سامان جي هر بيگ تي Tag لڳائي ائڊريس لکو... سامان هن ڪنڊ ۾ ڪري رکوهاڻ هن ڪنڊ ۾ رکو. سامان مان ڪوبه ننگ هٿ ۾ نه کڻو... کين ئي سمجهه ۾ نه پئي آيو ته هو ڇا چاهين ٿا... بهرحال اهو ته صاف ظاهر هو ته هنن کي ڪجهه خرچي ڪپي جيڪا اسان نٿي ڏيڻ چاهي. آخر اسان مان ڪن همراهن هنن کي چيو ته ”هي سڀ ڇڄ جا ماڻهو آهن ۽ توهان جي پنجاب جي انڪم ٽئڪس ڪمشنر جا پاٽر پيٽو ۽ انهن جا پار آهن.“ ان بعد خبر ناهي ان ڌڙڪي ڪري يا شايد ان ڪري به ته ڇهه ٿي ويا هئا ۽ بس کي هر صورت ۾ لاهور ڇڏڻو هو. سوا اسان جو سامان جلدي جلدي بس ۾ رکايو ويو. باقي هنن به ڪلاڪ اسان کي جيڪو اجايو ڏوڙايو ۽ اڳيان واڳا بادرڊر وٽ جيڪو اسان جو تيل ڪڍيو ان اسان کي پويان پير ڪرڻ تي مجبور ڪري ڇڏيو.

واڳا ڪسٽمر وارن کي چيو سڀين ته بيگن جي چيڪنگ ته ويهه منٽ کن اڳ لاهور ۾ ٿي وئي وري چوٿا ڪوليون؟

”اها سيڪورٽي خاطر پوليس ڪئي.“ هنن ورائيو ”۽ هاڻ اسان ڪسٽمر جي خيال کان چيڪ ڪنداسين.“

انهيءَ دوران هنن جو ننڍو عملو (سپاهي) اسان کي في پاسپورٽ هزار روپيه سندن آفيسرن کي خرچي طور ڏيڻ جي ”سهڻي صلاح“ ڏيندو رهيو. جنهن تان هنن هڪ روپيو به لهڻ نٿي چاهيو.

”آخر ڇاچي لاءِ چاليهن ماڻهن جا چاليهه هزار ڏيون.“ نولراءِ جي ناني شمن لال رڙيون ڪري چيو. نول ۽ ٻيا ڪجهه گهوت سان گڏ ڪجهه ڏينهن اڳ انڊيا باءِ ايئر هليا ويا هئا، شمن اسان جو ليڊر ٿي پئي هليو ۽ في الحال خرچ پڪو هلائڻ لاءِ هن کي نولراءِ انچارج ڪيو هو. شمن کين چيو ته ”پلي بنگون ڪوليو اسان کي اعتراض ڪونهي.“ جيتوڻيڪ اسان نٿي چاهيو ته اجايو بنگون ڪولين جو ڪولڻ بعد انهن کي بند ڪرڻ جي تڪليف ٿئي ٿي باقي ٻي ڪا به اهڙي شيءِ ڪسٽمر ڏيڻي ڏيڻ جهڙي نه هئي. اها ڳالهه هنن به سمجهي ٿي ۽ اسان به. ۽ هي ڪسٽمر جو عملو ايڏو سست هو جو کانئن به اهو نٿي پڳو ته ڪٿي بنگون ڪولين. بهرحال في الحال ان ڳالهه کي پاسيرو رکي هاڻ اسان کان فارين ڪرنسي پسڻ جو پيڇڻ لڳا.

”توهان کي معلوم هجڻ ڪپي ته هڪ هزار روپين کان مٿي نٿا ڪٿي سگهو.“ ڪسٽمر جي هيٺين عملي بنگن اڳيان بيٺل مردن، عورتن ۽ چوڪرين کي چيو. کين اهو معلوم ٿي چڪو هو ته هي هندو ڌرم جا پاڪستاني (شايد ڊڪاندار) انڊيا پيا وڃن پر هنن کي اها خبر نه هئي ته هنن ۾ پروفيسر بسنت جهڙا 19 هين گريڊ جا آفيسر، ادا گلاب راءِ جهڙا رٽائرڊ سرجن/ڊاڪٽر ۽ سندس پائيتوار اريگيشن جو انجنيئر رانا اوڏ ۽ ٻيا ڪيترا مرد، عورتن ۽ ويندي چوڪريون ليڪچرر، ٽيچر، ڊاڪٽر ۽ سرڪاري آفيسر آهن. بهرحال ان پئسي جي ڳالهه تي مردن کان وڌيڪ اڳيان بيٺل عورتن ڪسٽمر جي سپاهين کي چيو ته ”ڇو؟ پائيتي جي شاديءَ تي مهيني لاءِ پيا وڃون ۽ پاڻ سان فقط هزار روپيا ڪٿي هلون؟ ڪٿي آهي اهڙو سخت قانون، اسان کي ڏيکارو؟“

اهو ٻڌي سپاهين ۽ سامهون ڪنڊ ۾ چيڙي ڪري ڪر سين تي ويٺل آفيسرن کي في الحال ماڻ لڳي وئي پر وري به رينگت جاري رکيائون. هو ڪوپڪو پيه ڪري آيا هوندا ته ڪنهن طريقي سان ويندڙ مسافرن مان خرچ پاڻي ڪڍڻو آهي ۽ پڪ پنهنجين جوبن سان به وعدو ڪري آيا هوندا ته اڄ شاپنگ تي هلجو انڊيا ويندڙ مسافرن کي ڦري اينداسين. پاسي کان بيٺل پيٽارو جي پڙهيل دودي اوڏ مون کي چيو: پائيجان! موت ته موتون ههڙي ڪا بهي ڏالت.“ ۽ سڄ ته اهو هو ته آئون به هاڻ پڪو پيه ڪري رهيو هوس جو سڄي عمر سفر ڪرڻ دوران اهڙي بچڙائي مون نه ڏني. مڃان ٿو ته اسان جي ملڪ جي پوليس ۽ ڪسٽمر ٻين ملڪن جي پوليس ۽ ڪسٽمر کان وڌيڪ ڪريل آهي پر ڪڏهن به ڪراچي ايئرپورٽ يا بندرگاهه ۾ اهڙا آفيسر يا سپاهي نه ڏٺم جهڙا هنن بس جي مسافرن کي تنگ ڪرڻ وارا هتي لاهور ۽ واڳا بادرڊر تي ڏٺم. ۽ هاڻ ڦڏو ته ڦڏو ٿي سهي. دودي ۽ مون

تماشو ڏسندڙ ڪسٽم آفيسرن کي پنهنجو تعارف ڪرائي ٻڌايوسين ته هيءَ هڪ چيچ آهي جنهن ۾ سڀ هڪ فئمليءَ جا ماڻهو آهن ۽ قانوني طرح اجازت سان وڃون پيا، هر هڪ ماڻهو هزار هزار روپيا ڪهڙي قانون هيٺ توهان کي ڏئي. اتي هنن پنهنجو رويو ئي بدلائي ڇڏيو. ”ڪمشنر صاحب جا پاءُ اسان جا پاءُ آهن ۽ ڪمشنر صاحب ته ڇا اسان لاءِ توهان مان هر هڪ باعث عزت آهي ڪير ٿا پئسا گهرن؟ اهي وڏا ڪميٽا آهن سپاهي. منٿن ڏنا اتانو...“ هو چوڻ لڳا.

واهه سائين واه ۽ هنن ڪسٽم جي سپاهين هي جيڪو ڪلاڪ ڏيڍ سندن اکين اڳيان ۽ سندن آشيروادن سان اسان کي بيزار پئي ڪيو اهي ڇڻ سندن سپاهي نه پر ٻي ڪا غيبت هئي. بهرحال اسان جي جان چٽي سامان پئي پاسي انڊيا ڏي تپايو ويو ۽ ان سان گڏ اسان کي پڻ پئسي ڏيڻ بنا جان ڇڏائڻ ۾ اسان خوشي محسوس ڪئي، پر فقط چند منٽ. خبر پئي ته آخر ۾ ايندڙ همراهن کان مڙيئي منٽ ميٽرڪ ڪري سؤ روپيا في ماڻهو ورتائون جيڪي پوءِ اسان ڦوڙي ڪري پئسا ڏيندڙ کي ڏنا ۽ خوشي ٿي ته پنهنجي ملڪ جي جرن مان جان چٽي ۽ هاڻ انڊيا گهمڻ جو آسرو ٿيو.

انڊيا پاسي واري عمارت ۾ انڊيا حڪومت جي پوليس ۽ ڪسٽم جو عملو هو. ڪيترا ته ڏانهن مان لڳو پئي ته سڪ هئا. جيڪي مون وانگر هن Route ذريعي انڊيا ويندا هوندا اهي چڱي طرح محسوس ڪري سگهندا هوندا ته اسان جي ۽ انڊيا جي ڪن ادارن ۽ ماڻهن ۾ ڪيڏو وڏو فرق آهي. انڊيا پاسي واري عمارت ۾ باٿ روم به صاف سٺا هئا ته پيئڻ لاءِ ڪولرن ۾ به ٿڌو پاڻي هو. جنهن هال ۾ اسان کي انتظار ڪرڻو پيو ان جي ايئر ڪنڊيشنر به ڪم ڪيو پئي. اميگريشن وارو آفيسر سڀني کان پاسپورٽ وٺي هڪ هڪ تي ٺپا هڻي ان همراھ کي سڌ ڪري واپس ڪري رهيو هو ۽ پوءِ اهو مسافر ڪسٽم لاءِ پرواري ڪمري ۾ ويو ٿي، جتي ٻه ڄڻا ڪسٽم آفيسر سامان چيڪ ڪري رهيا هئا. انهن جا سپاهي اسان کي Harass ڪرڻ بدران پنهنجن آفيسرن سان گڏ بيٺا هئا، سڪ ۽ پنجابي هندو مزدورن اسان جي ٻڌائڻ تي اسان جون پيٽيون ڪسٽم وارن اڳيان رکيون ٿي ۽ هنن چاڪ سان Okay ڪيو ٿي. ڪنهن ۾ شڪ ٿي ٿين ته اهو دور ڪرڻ لاءِ هنن پيٽي ڪولڻ لاءِ چيو ٿي. مڃان ٿو ته انڊيا جي پوليس ۽ ڪسٽم کي فرشتا نه آهن هو به ڪٿي ڪٿي چار پئسا رشوت ضرور وٺندا هوندا پر ائين سڪڻ ۽ جڪڻ اسان جي ماڻهن وانگر نه جن جي افعالن مان لڳو ٿي ته ڇڻ اڃا آخري ڏينهن آهي سڀڻا ٻيو ڏينهن ٿيڻو ئي نه آهي. ائين ٿي لڳو ڇڻ هنن کي اڃا ٿيلهي پئسن جي ڪٿي پنهنجي زال وٽ پهچڻو آهي، نه ته ٻي صورت ۾ هوءَ پنهنجي يار سان پڇي ويندي. اسان جي پوليس ۽ ڪسٽم جو هڪ ٿڪل ۽ پريشان مسافر سان ڪيل خراب برتاءُ هن جي ڪيڏي دل آڙاري ڪري ٿو. اهي ئي ڳالهون آهن جيڪي ڌارين ماڻهن کي اسان جي ملڪ ۾ گهمڻ لاءِ دل شڪتو ڪن ٿيون. اسان جي حڪومت توڙي جي ڪٿي ڪيتري به پرچار ڪري ٿي پر ڌاريان ايندي گهٻرائين ٿا. اهي ڳالهون سوچي دل چوندِي آهي ته انڊيا پاڪستان جا بارڊر ڪنن ته سٺو ۽ اسان جا ماڻهو ڪجهه پاڙي وارن ملڪن کان به سڪن نه ته جيئن انڊين چئنلن کان اڳ اسان جي ماڻهن اهوئي سمجهيو ٿي ته دنيا ۾ سونهن ۽ سوپيا جي نشاني فقط اسان جون ڊيگن مينهن جهڙيون فلمي ادارڪارائون انجمن آرائون ۽ سنگيتائون آهن يا جيئن بين الاقوامي چئنلن تان ڪشتي جا پروگرام نه اچڻ کان اڳ اسان جي ماڻهن کي اهوئي دماغ ۾ هو ته سڄي دنيا ۾ پهلو ان ۽ طاقتور بڪرو گوشت جو ۽ ڇهه گلاس لسيءَ جا پيئڻ وارا فقط پولو ۽ اڪرم آهن.

انڊيا وڃڻ لاءِ بس جو پاڙو ۽ ڪرنسي

بس ذريعي انڊيا وڃڻ جي شوقينن لاءِ ضروري آهي ته هو انڊيا جي ويزا ملڻ سان يڪدم لاهور کان دهلي وڃڻ واري بس ۾ سفر ڪرڻ جي سٺ اڳوات Reserve ڪرائي ٿڪي وٺي ۽ واپسيءَ جي ٿڪيٽ به هتان نه ته دهلي پهچي يڪدم وٺي ڇڏين، ڇو جو لاهور کان دهلي ڪا هر ڪلاڪ بعد بس نٿي رواني ٿي جو هڪ مس ٿي وڃي ٿي ته ٻيءَ ۾ وڃي ٿي. ٿي سگهي ٿو اڳتي هلي بسين جو تعداد وڌي پر في الحال اهي هفتي ۾ فقط چار ڏينهن هلن ٿيون ۽ لاهور توڙي دهلي صبح جو پوري ڇهين بجي ڇڏين ٿيون ۽ شام جو نائين بجي يعني 15 ڪلاڪن بعد منزل تي اچيو پڄاڻين جنهن ۾ بارڊر ٽيڻ مهل واڳها ۽ اتاري تي به ٽي ڪلاڪ لڳيو وڃن ۽ رستي تي پڻ ٽن شهرن پيلي، سرهند ۽ جلندر ضلعي جي شهر ڪرتارپور ۾ اڌ اڌ ڪلاڪ کن بس بيهي ٿي جتي ٻن هنڌن تي چانهه بسڪيٽ ۽ هڪ هنڌ تي مسافرن کي لنچ ڪرائي وڃي ٿي.

لاهور کان دهلي 800 ڪن ڪلوميٽر مفاصلو آهي پر گرانڊ ٽرنڪ روڊ جنهن تان بس هلي ٿي تمام گهڻو بزي رهي ٿو هونءَ ته سفر ۾ اجا به گهڻو وقت لڳي وڃي پر ايندي ويندي بس جي اڳيان پويان پوليس موبائل گاڏي هلي ٿي، پاڪستان جي ٽيهن ميلن ۾ پاڪستان جي پوليس ۽ انڊيا پاسي

انڊيا جي، جيڪا مسافرن کي تحفظ مهيا ڪرڻ لاءِ آهي ۽ سڄي واٽ سائرن وڃائيندي ماڻهن ۽ گاڏين کي رستي تان پاسو ڪرائيندي هلي ٿي جيئن اسان جي بس بنا ڪٿي بيهڻ جي فل اسپيڊ هلندي رهي. بس جيتوڻيڪ پوري ڇهين بجي هلي پر مسافرن کي اتي به ڪلاڪ اڳ يعني صبح جو ڇئين بجي گهرايو وڃي ٿو جيئن پنهنجو سامان جمع ڪرائي رسيد وٺڻ ۽ تڪيٽ ڏيکاري بس ۾ ويهڻ لاءِ سيٽ نمبر ۽ بورڊنگ ڪارڊ وٺڻ جيئن هوائي اڏي تي ٿئي ٿو. بسون ڪافي وڏيون ۽ آرامده آهن. ايئرڪنڊيشنڊ هجڻ کان علاوه انهن ۾ ٽي وي جو به بندوبست آهي جيئن مسافر فلمون ڏسندا هجن.

اسان ڪراچيءَ کان شاليمار ۾ صبح جو ساڍي ڇهين نڪتاسين جنهن رات جو هڪ بجي ڌاري لاهور ڇڏيو رستي تان حيدرآباد، نوابشاهه ۽ روهڙيءَ مان نولراءِ اوڏ جا پائڙ پيٽون ۽ انهن جا پار چڙهندا رهيا. لاهور ۾ ريلوي اسٽيشن ۾ سان نول هڪ هوٽل ۾ ڪمرا بڪ ڪري ڇڏيا هئا. جتي رات جا ٽي چار ڪلاڪ آرام ڪري پوءِ ڇئين بجي دهلي ڏي روانو ٿيندڙ بس لاءِ پهتاسين. شاليمار گاڏي جي ڪراچيءَ کان لاهور لور ACC جي تڪيٽ 1260 روپيا آهي ۽ لاهور کان دهلي تائين بس جي تڪيٽ 1500 روپيا آهي، جنهن ۾ واڱها بارڊر تي نيرن ۽ رستي تي ٻن هنڌن تي چانهه ۽ هڪ هنڌ تي لنچ شامل آهي. يعني ڪراچيءَ کان دهليءَ تائين ۽ واپس ڪراچي پهچڻ جو پاڙو ساڍا پنج هزار روپيا ٿو ٿئي ۽ ڪوڪرو پار وارو رستو شروع وڃي ته حيدرآباد کان بمبئي يا حيدرآباد کان احمد آباد، بڙوڊا يا اجمير جا پاڙا اڃا به گهٽ ٿيندا. انڊيا جي شهرن ۾ رهائش جو به ايڏو وڏو مسئلو ناهي. انڊيا جي ننڍي وڏي شهر ۾ ڪيتريون ئي هوٽلون آهن. ڇهه ست هزار روپي وارين فائيو اسٽار هوٽلن کان وٺي گهٽين گهٽين ۾ بنا ايئرڪنڊيشن جي به سؤ روپين واريون پڻ آهن. ماني ٽڪيءَ جو به اهڙو مسئلو ناهي جهڙوڪ يورپ، آمريڪا يا وينڊي فار ايسٽ جي ملڪن ۾ ٿئي ٿو. انڊيا ۾ جتي ڪٿي بهترين رڌل چانور، اڇڙا، مانيون، دال پاڇي کان پڪڙون بچين تائين ملي ٿو. اڃا به پاڪستان جي شهرن ۾ مانيءَ جي ايڏي ورائتي يا سستائي نه آهي جيتري هتي انڊيا ۾ آهي. پندرهن ويهن روپين ۾ پاڇي يا دال سان چانورن جي پليٽ مليو وڃي يا ڏهن روپين ۾ ”آلو پراڻا“ دال ۽ چڻي سان گڏ. اهي سڀ اگهه گاڏي تي ماني رکي وڪڻڻ وارن جا آهن جن کان لنچ ٺاهڻ تي آفيسن ۾ ڪم ڪندڙ ڪلارڪ، آفيسر توڙي ڪاليجن ۾ پڙهندڙ چوڪريون ۽ ڌارين ملڪن جا ٽورسٽ وٺي کائين ٿا. هونءَ به دال، چانور، پٽاٽا، ماني کائڻ ۾ ايترو Risk ناهي جيترو گوشت يا مڇي کائڻ ۾ آهي پوءِ چاهي اهي شيون ڪو فائيو اسٽار هوٽل ۾ کائي جو گوشت ۽ مڇيءَ جهڙيون شيون پاروٿيون به ٿي سگهن ٿيون ۽ صحت خراب ڪري سگهن ٿيون. هونءَ به ٽورسٽ جي حق ۾ اهو بهتر آهي ته ڌرائين ملڪن ۾ پاڇي ۽ دال جهڙيون شيون کائي گذارو ڪري اها ٻي ڳالهه آهي ته جاپان ۽ يورپ جي ملڪن ۾، خاص ڪري سئيڊن ناروي پاسي دال ۽ پاڇي، خاص ڪري واڱڻ ۽ گوپي ته گوشت کان به مهانگي آهي. پر انهن ملڪن جو پاڻي صحيح آهي هتي انڊيا جي ننڍي توڙي وڏي شهر ۾ پاڻي صاف ناهي. بلڪ آئون ته اهو چوندس ته پاڪستان کان به خراب آهي، پيئڻ لاءِ منرل واٽر وٺجي يا ڪنهن خالي بوتل ۾ هوٽل مان صاف ۽ فلٽرڊ پاڻي کڻي پوءِ گهمڻ لاءِ نڪرجي. هتي انڊيا ايندي يا ڪنهن به ڌارئين ملڪ ۾ ويندي وقت اهي دوائون پاڻ سان گهران کڻي نڪرڻ جيڪي ضروري آهن جيئن ته بلڊپريشر، ڊائٽيٽيز ۽ دل جي بيماري وغيره جون. ان آسري تي نه رهجي ته انڊيا مان به ملي وينديون. ان کان علاوه عام بيمارين جهڙوڪ بخار، مٿي جو سور، دستن وغيره جون گوريون به کڻجن. بهر حال انڊيا جهڙي ملڪ ۾ ٻين دوائن سان گڏ مچرن کي پڇاڻڻ جي بندوبست لاءِ ميت يا Coil ضرور کڻجي جنهن جي گرم ٿيڻ يا ٻرڻ سان مچر پڇيو وڃن ۽ Mospel جهڙي دوا پڻ کڻجي جيڪا جسم کي مڪڻ سان مچر پري پڇن ٿا. مچر ته اسان جي ملڪ ۾ به آهن ته ملائشيا، سنگاپور ۽ وينڊي جاپان ۾ به پر جيترا مچر هتي انڊيا ۾ نظر اچن ٿا اوترا شايد ئي ٻئي هنڌ هجن. مليريا ڪري انڊيا ۾ موت جو تعداد به تمام گهڻو آهي.

هونءَ ملڪ اندر عام طرح بس ۾ چڙهڻ وارا پاڻ سان ٻه ٻه بيگون به کڻي سفر ڪن ٿا. اهو ان ڪري جو انهن بسين ۾ ڪيترا هٿين خالي به ٿين ٿا پر هتي هن بس ۾ هر هڪ لاءِ پرديس ۾ رهڻ لاءِ روزمره جي استعمال جو سامان کڻڻ ضروري ٿئي ٿو ۽ بس جي پاسي ۾ ۽ ڇت تي سامان رکڻ جي جاءِ محدود آهي سو هنن لاهور دهلي وارين بسين ۾ هر مسافر کي فقط ويهه ڪلو سامان کڻڻ جي اجازت آهي جنهن ۾ هٿ جو ٿيلهو به اچي وڃي ٿو. هوائي جهاز جي سفر وانگر ناهي جو هٿ جي سامان کي تور کان ٻاهر رکيو وڃي. ويهه ڪلو کان مٿي هر ڪلو وزن لاءِ سٺ روپيا وڌيڪ پاڙو ڏيڻو پوي ٿو.

لاهور دهلي هلندڙ بس جي اڳيان ۽ پويان پوليس جي موبائيل گاڏي هلڻ کان علاوه ٽي يا چار کن پوليس وارا به بس ۾ ويهن ٿا. ڪنهن به مسافر کي پنهنجي مرضيءَ سان رستي تي لهي هليو وڃڻو ناهي. پنهنجي منزل دهلي تائين پهچي پوءِ هو آزاد آهي ته جن شهر جي ويزا اٿس انهن ڏي هليو وڃي، جيڪي جيڪي شهر گهمڻا آهن انهن ۾ وڃڻ جي ويزا پاڪستان مان ئي وٺي نڪرجي. هونءَ ته هتي پهچڻ بعد به اجازت وٺي سگهجي ٿي. ان لاءِ پوليس اسٽيشن تي وڃي اطلاع ڪرڻو پوي ٿو ۽ پوءِ نئين شهر پهچي ان شهر جي پوليس اسٽيشن تي پنهنجي آمد جو اطلاع ڪجي ۽ اهو شهر

چڏڻ وقت وري پوليس اسٽيشن وارن کي پنهنجي موٽڻ کان آگاهه ڪجي. اها ڳالھ اسان لاءِ به بهتر آهي جيئن پرديس ۾ ڪجهه ٿي پوي، بيماري، حادثو وغيره ته پوليس کي ان ڳالھ جي آگاهي هجڻ بهتر آهي جيئن ان ماڻهوءَ جي ڳولا ٿي پوليس ٻڌائي سگهي ته آيا ان شهر ۾ موجود آهي يا روانو ٿي ويو.

ڪو مسافر جيڪڏهن هڪ ئي شهر ۾ آهي ته به هن کي هفتي ۾ هڪ دفعو يا ٻه دفعا پوليس اسٽيشن ۾ حاضر ٿي ٻڌائڻو پوي ٿو. ان پوليس رپورٽ کان فقط اهي آڃا آهن جيڪي سٺ سالن کان وڏا آهن ۽ پوليس اسٽيشن تي هر رهر رپورٽ نه ڪرڻ جي اجازت پنهنجي ملڪ ۾ موجود انڊيا جي سفارتخاني مان اڳواٽ وٺي آيا آهن. اسان جي دوست نولراءِ آخري ڏينهن ۾ مون کان ۽ پنهنجي وڏي ڀاءُ ۽ ڀاءُڻي کان پاسپورٽ وڌي اسان جي پوليس رپورٽنگ معاف هجڻ جو نپو پڻ هڻائي ڏنو جو اسين سٺ سالن کان وڏا ٿياسين.

انڊيا ۾ رهڻ دوران خرچ پڪي لاءِ اتي جي ڪرسي انڊين روپيا استعمال ڪرڻو پوي ٿو. اڄڪلهه انڊين روپيو پاڪستاني روپي کان گهڻي Value رکي ٿو ۽ پاڪستاني هڪ سؤ روپيا انڊيا جي ستر روپين برابر آهن يا ڪڏهن ڪڏهن جيئن ته انڊين هڪ سؤ روپيا پاڪستان جي 143 روپين برابر آهن يا ٿلهي ليکي توهان اهو چئي سگهو ٿا ته انڊيا جو هڪ روپيو اسان جي ڏيڍ روپي برابر آهي.

انڊيا ۾ خرچ ڪرڻ لاءِ انڊين ڪرنسي (روپيا) توهان ڪراچي، حيدرآباد يا لاهور مان به وٺي سگهو ٿا ته پاڪستان ۽ انڊيا جي بارڊر وارن شهرن مان به جتي اميگريشن ۽ ڪسٽمر چيڪ لاءِ ترسڻو پوي ٿو. انڊيا پهچي بئنڪن ۽ ڪرسي مٽائڻ وارن دڪانن (Money Changers) کان به بدلائي سگهو ٿا. بهتر اهو آهي ته ڪجهه پئسا گهران ئي بدلائي نڪرويا پنهنجي ملڪ جي ڪنهن شهر مان ئي جيئن بارڊر وارن شهرن ۾ پئسا مٽي ڏيڻ وارو نه هجي ته توهان وٽ اڳواٽ ڪجهه ته پئسا هجن جيڪي رستي تي يا دهليءَ پهچڻ سان خرچ ڪري سگهو. ڪنهن به ملڪ جا پئسا خريد ڪرڻ وقت خبرداريءَ سا وٺڻ کپن يا ڪنهن اهڙي دوست يا مائٽ جي معرفت وڻجن جيڪو نوٽ پرڪڙ جو ڄاڻو هجي. نوٽ خريد اهڙي دڪان تان ڪرڻ کپن جيڪو ناليرو هجي، بولٽن مارڪيٽ جهڙن هنڌن تي ڪيترائي هلندڙ چلندڙ مٺي چئنجر نظر اچن ٿا ۽ ٿي سگهي ٿو هو توهان کي مٽاسٽا جو اڳهه به سنو ٻڌائين پر هڪ نوٽ به جعلي ڏيڻ سان اهو فائدو ته ويو ماڳهين توهان لاءِ پرديس ۾ مصيبت ٿي پوندي جو جعلي نوٽ هلائڻ وڏو ڏوهه آهي توڙي ڪڏهن توهان اهو ڪم بي خياليءَ ۾ ڪريو ۽ معصوم هجو. خاص ڪري اسان جي ملڪ جي ماڻهن ان سلسلي ۾ ايڏا ڏوهه ڪيا آهن جو توهان ڪڏهن اُن قسمن جا ڪٿو ته به توهان تي ڪو اعتبار نه ڪندو، پوءِ چاهي ڪڏهن اهو سعودي عرب يا ملائيشيا جهڙو مسلمان ملڪ هجي. انڊيا لاءِ پئسو مٽائڻ لاءِ ته وڌيڪ خبردار رهڻ کپي جو پنهنجي ملڪن ۾ ڪجهه اهڙا غلط عناصر آهن جي نٿا چاهين ته پاڪستان ۽ هندستان جي وچ ۾ دوستي رهي ۽ هڪ ٻئي جي ملڪ جي Economy خراب ڪرڻ لاءِ اهڙيون به اندر گرائونڊ ڏوهارين جون Gangs آهن جيڪي نقلي نوٽ ڇپي هڪ ٻئي جي ملڪ ۾ هلائڻ چاهين ٿيون. ان ڪري پئسن جي مٽاسٽا ۾ خبردار رهڻ کپي. بهتر ته اهو ٿيندو ته ڪجهه پئسو پنهنجي ملڪ مان بدلائي باقي انڊيا مان ڪنهن بئنڪ يا اعتماد جوڳي دڪاندار (Money Changer) کان بدلائي وٺي ۽ وڏن نوٽن بدران ننڍا وڻجن جو نقلي نوٽ گهڻو ڪري وڏي انگ (هڪ هزار يا پنج سؤ) وارن نوٽن مان ئي نڪرن ٿا.

هونءَ بهتر ته اهو آهي ته پنهنجي ملڪ مان ڪجهه انڊين روپيا باقي آمريڪي ڊالر مٽائي ڪڍجن جو آمريڪن ڊالر دنيا ۾ جتي ڪٿي سولائيءَ سان ۽ سٺي اڳهه تي مٽجيون ملن ٿا. هونءَ به انڊيا جي قانون مطابق انڊيا جي سرزمين تي قدم رکڻ وقت توهان وٽ آمريڪي ڊالر پلي ڪڏهن ڪيترن به هن پر انڊيا جا روپيا ٽن هزارن کان مٿي نه هجڻ کپن. هاڻ شايد چار هزار روپيا کن ڪيا اٿن ۽ توهان جيڪي پئسا (انڊين، آمريڪن يا پاڪستاني) انڊيا ڪڏهن وڃو ٿا اهي انهن جي بارڊر واري شهر اتاري (Atari) تي انهن جو ڪسٽمر آفيسر توهان جي فارم تي نوٽ ٿو ڪري. مون کي به اها خبر نه هئي، ڪسٽمر آفيسر جي پڇڻ تي جڏهن ٻڌايو مانس ته هن نهايت سٺي اخلاق سان چيو:

”سر ٽن هزار انڊين روپين کان مٿي ڪٿڻ جي اجازت ناهي سو فارم تي آئون ٽي هزار ئي لکان ٿو.“

”پر مهينو ڪن انڊيا ۾ رهڻ لاءِ ٽن هزار روپين مان ته پورٽ نه ٿي سگهندي؟“ مون پڇيو.

”توهان آمريڪن ڊالر يا پاڻونڊ، مارڪ وغيره ڪڏهن وڃي سگهو ٿا.“ هن ٻڌايو.

لڳي ٿو ته نقلي نوٽن جي ايڏي پٽ آهي جو پنهنجي ملڪن جي بارڊر وارن شهرن ۾ مسافرن جي چٽاءُ لاءِ پوسٽر لڳل آهن ته ڪوڙا (Fake) نوٽ هلائڻ سخت ڏوهه آهي ۽ اميگريشن ۽ ڪسٽمر وارين عمارتن جي ثقايلت ۾ پيٽيون رکيل آهن ته ”سزا کان بچڻ لاءِ بهتر آهي ته ڪوڙا نوٽ هن پيٽيءَ ۾ اچائي وڃو.“

هڪ ڏوهاريءَ کي ته خبر آهي ته هن وٽ نقلي نوٽ آهن پر هڪ غريب ۽ اڻ پڙهيل کي ڪهڙي خبر ته هن وٽ جيڪي پئسا آهن انهن ۾ ڪو نقلي نوٽ به آهي. هو ڪيئن خبردار رهي؟ ان لاءِ اهوئي بهتر آهي جيڪو مٿي لکي چڪو آهيان ته اهڙي ماڻهوءَ کان پئسا متانجن جيڪو اعتماد جوڳو هجي يا ڪنهن نونن جي ڄاڻوءَ ذريعي مترانجي.

هندستان ڏي روانگي

لاهور کان دهلي جيڪا بس هلي رهي هئي ان ۾ مون کي اتفاق سان نه فقط اڳيان قطار ۾ سیت ملي پر دريءَ واري پاسي پڻ، مون به اهوئي چاهيو ٿي ته اهڙي هنڌ جاءِ ملي جتان ٻاهر جو نظارو چٽيءَ طرح ٿي سگهي. مون بارڊر جي ٻن پاسن ۾ فرق ٿي ڏسڻ چاهيو. ڪي ملڪ اهڙا هوندا آهن جن جي بارڊر جي ٻنهي پاسي ميلن ۾ رڻ پٽ يا بيابان هوندو آهي يا ملائشيا ۽ ٿائيلينڊ جي وچ ۾ جنگل آهي، پاڪستان ۽ افغانستان جي وچ ۾ جبل ٿي جبل آهن ۽ پوءِ آهستي آهستي ٿي ماڻهن جي آدمشماري وڌي ٿي. ويندي ڪوڪرو پار ۽ مونا باٿو پاسي به ائين هوندو پر پنجاب جا ٻئي حصا سرسبز آهن ٻنهي طرف بارڊر جي ويجهو وڏا، ماڊرن ۽ تاريخي شهر لاهور ۽ امرتسر آهن. اهڙي صورت ۾ هڪ ملڪ جي سرزمين کان ٻئي ۾ گهڙڻ وقت تبديلي ڏسڻ وٽان ٿئي ٿي. زبان ڪڍي ساڳي آهي پر مذهب، ڪلچر، حڪومت ويندي ان ساڳي ڳالهائڻ واري زبان (پنجابي) جي لکڻي مختلف آهي. اسان وٽ پنجابي اردو ۾ لکي وڃي ٿي انڊيا واري پنجاب ۾ گرمکي ۾ لکي وڃي ٿي.... وغيره وغيره.

پاڻي واري جهاز ۾ به ان قسم جي تبديلي دلچسپ ٿئي ٿي. ڪڍي ته جڪارتا کان پينانگ اڄ ته ساڳيا ماڻهو ساڳي ملندڙ جلندڙ زبان، ساڳيو ڪلچر، ساڳيا مذهب، ساڳي موسم، ساڳيا فصل ۽ پوکون، ساڳيا ويس وڳا ۽ ساڳيا گهرن جا نمونا ۽ ڪڍي وري سڌ پندڙ جي فاصلي تي به تمام گهڻو فرق. پورچو گال يا اسپين جي ڪنهن بندرگاهه مان رڳو ٿورو هيٺ ڏکڻ ۾ ڪنهن آفريقا جي پورٽ ۾ گهڙڻ ته زبان، مذهب، ڪلچر سان گڏ ماڻهن جو رنگ به ٻيو نظر اچي ٿو.

هونءَ ته ننڍي کنڊ جي ماڻهن، شهرن ۽ ريتن رسمن ۽ افعالن ۾ ڪو خاص فرق ته ناهي چاهي پاڪستان هجي يا هندستان ۽ بنگلاديش ۾ ساڳي وقت ننڍي کنڊ لاءِ اهو به چيو وڃي ٿو ته هتي هر سؤ ميلن بعد زبان بدلي ٿي. بهرحال ٿوري يا گهڻي تبديلي جيڪا ڪو يورپين يا آمريڪن ته ڪڍي نه محسوس ڪري سگهي پر اسان ڪري سگهون ٿا. هو هڪ سڪ ۽ مسلمان مولويءَ ۾ شايد فرق نه ڪري سگهي پر اسان مڪاني ماڻهو سندن ڏانهن مڃين پتڪي جي ٻڌڻ اسٽائيل مان سڃاڻي سگهون ٿا ته مسلمان ڪير آهي ته سڪ ڪير. اهڙي طرح جڳ جهوني روڊ تي جيڪو گرانڊ ٽرنڪ روڊ سڏجي ٿو ۽ جنهن تان صدين کان ماڻهو پيرين پندڙ ۽ گڏهن، گهوڙن ۽ هاڻين تي سفر ڪندا رهيا. ان بعد ڊيگي گاڏين، سائيڪلن ۽ هاٿ بسين، موٽرن تي سفر ڪندا رهن ٿا، ان تي مون سفر ڪرڻ چاهيو ٿي ۽ ان شوق ڪري مون پنهنجي دوست نولراءِ سان گڏ ٻاءِ ايئر دهلي وڃڻ بدران سندس ٻين ماڻهن سان گڏ سفر ڪرڻ چاهيم. جيڪي ٻاءِ روڊ بس ذريعي دهلي وڃي رهيا هئا.

امیگریشن ۽ ڪسٽم جون Formalities پوريون ٿيڻ بعد اسان جي بس رواني ٿي. پاڪستان جي گيت مان ٻاهر نڪري اتي ئي ٺهيل هندستان جي دروازي ۾ داخل ٿياسين، ڪو خاص فرق نه هو. ڪا خاص تبديلي نه. ڪڙڪ جو فصل جيڪو پاڪستان پاسي هو ۾ لڏي رهيو هو اهوئي هندستان پاسي Continuity ۾ هو. ساڳي جهڙائي موسم ۽ ساڳي ٿڌي هير لڳي رهي هئي. بس ان هنڌ تي پنج منٽ کن ترسي جتي لوهي ميخدار تارن ذريعي بارڊر ٺهيل هو يعني انهن کنڊن وارين تارن جي هڪ پاسي جيڪي ڪڙڪ جا سنگ نظر اچي رهيا هئا اهي پاڪستان جي رهاڪن جا هئا ۽ ٻي طرف هندستان جي ماڻهن جا. ٻنهي پاسن جي يونيفارم ۾ بيٺل پوليس ۽ فوج چست چوٽن ٿي نگهباني ڪري رهي هئي ته هڪ پاسي جو ماڻهو ٻئي پاسي ٽپڻ جي ته نٿو ڪري پر ٻنهي پاسي نظر ايندڙ پنجابي مسلمان ۽ سڪ هاري پنهنجين زالن، ٻارن ۽ وهتن سان مطمئن نظر اچي رهيا هئا، شايد ان ڪري جو ٻنهي پاسن جي ماڻهن کي خبر آهي ته بارڊر جي ٻئي پاسي ڪا سون جي ديڳ لٿل ناهي. هندستان ۽ پاڪستان جو ڪامن بارڊر تمام ڊگهو آهي ۽ سڄي بارڊر تي روڪ ٿام لاءِ ڪي ڪوڪن واريون تارون نه لڳل آهن جتي اهڙي آڏ ناهي اتي هڪ پاسي جا ماڻهو ٻئي پاسي ٽپي به ويندا هوندا. سون جو ٽالهه وٺڻ لاءِ نه پر پنهنجا وهت ورائڻ جانورن کي ڪهڙي خبر ته مولا جي ملڪ تي انسانن ويهي سرحدون ناهيون آهن، سو اهي چرندي چرندي ٻئي طرف وڃي سگهن ٿا جن کي مالڪ ورائڻ لاءِ قانون جي پيڪڙي به ڪن ٿا. ٻنهي پاسي جي سپاهين سنترين کي به خبر آهي ته هي ڪو پولينڊ ۽ جرمنيءَ جو بارڊر ڪونهي، البينءَ ۽ اٽليءَ جو بارڊر ناهي، ڪيوپا ۽ يونائيٽيڊ اسٽيٽس آف آمريڪا جو بارڊر ناهي، جنهن جي هڪ پاسي غربت، بڪ ۽ بيروزگاري آهي ته ٻئي پاسي مال ملڪيت ۽ مستقبل آهي ۽ پوءِ ڏکوبل زندگيءَ مان

جان چڏائڻ لاءِ غريبن ملڪن جا ماڻهو سر تان آهو کڻي پاڙي واري ملڪ ۾ گهڙڻ جو Risk کڻن ٿا، هتي ته ڪو اوڻهين ويهن جو فرق مس آهي. ٻنهي پاسي ساڳيو حال آهي... پري پري تائين نظر ڪيان ٿو ته ٻنهي پاسي پورهيت هاري ڪم ۾ رڌل آهن. ڪي ڪوڏرون هڻي رهيا آهن، ڪي وهتن جي پني ٺپري رهيا آهن، ڪي پگهر اگهي رهيا آهن، ٻنهي طرف لسيءَ جا لوٽا ۽ ڊپڪين ۾ مانيون نظر اچي رهيون آهن. پاڪستان واري پاسي، پت تي وينل ڪيرون ۽ جهرڪيون پڙڪو ڏيئي اڏامن ٿيون ۽ انڊيا طرف جي فصلن ڏي ٿورو وڃي هوا ۾ ڀر ڀر ڳول ڦيرا ڪري جڏهن زمين تي اچي ويهن ٿيون ته هاڻ سڀ پاڪستان واري پاسي ويهڻ بدران ڪجهه بارڊر جي ٻئي پاسي وڃيو ويهن ويهن. هنن کي ڪهڙي خبر ته هو ڪهڙي شهر جون رهاڪو آهن. پاسپورٽ ته هنن وٽ آهي ٿي ڪونه جو ان بابت ڌيان ڏرين. اسان وٽ به جيستائين پاسپورٽ ۽ شناختي ڪارڊ نه هئا ته اسان به انهن پڪين وانگر آزاد هئاسين. ڪجهه ڪانگ وچ تي ويٺا هئا يعني بارڊر طور لڳل تارن تي ويٺا هئا ۽ هڪ ڪانگ کي پتي رهيا هئا جيڪو خبر ناهي پاڪستان پاسي يا هندستان پاسي بيٺل هارين جي ٻارن مان ڪنهن هڪ ٻار کان باجهه يا ڪٽڪ جي مانيءَ پور ڪسي ڪاٺڻ لاءِ اچي ويٺو هو. تيارو ڪن ميل هن پاسي لاهور ڏي يا هن پاسي امرتسر ۾ پلي ته اميرن جا ٻار اتي جي KFC يا مئڪڊونلڊ ۾ برگر سان گڏ ڪوڪ پي رهيا هجن پر اسان وٽ اهڙن امير ماڻهن جو ڪيترو سيڪڙو آهي؟ تقريباً نه برابر باقي غريب عوام ۽ ڳوٺن جي ماڻهن جي ته زندگي چاڪيءَ جي ڍڳي وانگر ان ڦنگي لسي ۽ جوئر يا باجهه جي ڍوڍي جي چوڌاري ڦري ٿي. رستي جي ويجهو وارين پنين ۾ بيٺل ٻار ۽ مرد اسان جي هٿ لوڏڻ تي هٿ لوڏي جواب ڏين ٿا. هنن لاءِ ڇا مختلف ملڪ ڇا مذهب! ڇا پاڪ انڊيا دوستيءَ جا نعرا! هنن لاءِ فقط هڪ ڳالهه حقيقت آهي ته صبح جو سوپر اٿي پورهيو ڪرڻو آهي جيئن هو ان لسي ۽ اٿي ماني سان پيٽ پري سگهن.

اسان جي بس آهستي آهستي ٿي اڳيان هلندڙ پوليس جي موٽيل کي فالو ڪري ٿي. رستو ڪو خاص ويڪرو ناهي پر پوليس جي گاڏي سامهون ايندڙ ٽرئفڪ کي لڪڻ جي اشاري سان پاسي تي بلڪ ڪچي ڏي لهڻ جو اشارو ڪري ٿي جيئن اسان جي بس لاءِ رستو کليل ۽ ڪشادو هجي ۽ بريڪن جي استعمال بنا سٺي رفتار ۾ مفاصلو طئي ڪندي وڃي.

جيئن پاڪستان پاسي بارڊر وارو شهر بلڪ ڳوٺڙو واڳها آهي تيئن بارڊر جي ٻئي پاسي واڳها جي ڀر ۾ ٿي پر انڊيا واري پاسي ڳوٺ جو نالو اتاري آهي. واڳها ۽ اتاري ائين آهن جيئن حيدرآباد جي ستين سوسائٽي ۽ گلشن سجاد يا کڻي ائين چئجي ته ڪراچيءَ جي زينب مارڪيٽ ۽ صدر پوسٽ آفيس واري عمارت. ۽ پوءِ اتاري ڳوٺ کان امرتسر پنجويهه ٽيهه ميل کن مس آهي ۽ اسان ويهن منٽن اندر امرتسر پهچي وياسين. يعني بارڊر تي اميگريشن ۽ ڪسٽم جي گهڻي گهڻي نه هجي ۽ ملائيشيا سنگاپور وانگر يا يورپ جي ملڪن وانگر بارڊر تي گاڏيءَ ۾ ويٺي ويٺي فقط پاسپورٽ ڏيکارڻ پوي ته ڪار ذريعي ماڻهو لاهور کان امرتسر اڌ ڪلاڪ ۾ پهچي سگهي جيئن هالا کان حيدرآباد. ايڏو ويجهو لاهور ۽ امرتسر هڪ ٻئي کي آهن! تڏهن ته اڄ کان ويهارو سال اڳ جڏهن اڃا ڪيبل يا ڊش سسٽم شروع نه ٿيو هو ۽ اسان جي ٿي وي خاص ڪري لاهور تي وي اسٽيشن جا ڊراما ”جهوڪ سيال“ ”وارث“ ”بڪرا قسطنون پر“ ”آننگن ٽيڙها“ تمام گهڻو پسند ڪيا ويا ٿي ته انڊيا جا شوقين اهي ڊراما ڏسڻ لاءِ امرتسر ايندا هئا ۽ انڊين فلمون ڏسڻ جا پاڪستاني شوقين لاهور ايندا هئا جو لاهور مان انڊيا جي ٿي وي ۽ امرتسر مان پي ٿي وي صاف نظر ايندي هئي. اڄڪلهه ته انڊيا جا ڪيترائي ٿي وي چئنل ٿي پيا آهن جن مان به ڪيترن تي سڄو ڏينهن فلمون پيون هلن پر تن ڏينهن ۾ انڊيا جو به اڪيلو چئنل هو جنهن تان هفتي ۾ ٻه دفعا انڊين فلم ڏيکاري ويندي هئي ساڳي وقت جڏهن به انڊيا ۽ پاڪستان جي جنگ لڳي آهي يا ٺلهي ڳالهه ٿي ٿي ته سڀ کان اڳ ۽ سڀ کان گهڻو الرٿ لاهور ۽ امرتسر جا ماڻهو ٿا ٿين جو اهي شهر هڪ ٻئي جي ايترو ته ويجهو آهن جو ڪنهن هڪ ملڪ جي ٿوري به پيش قدمي ٻئي ملڪ جو هي شهر هڙپ ڪري سگهي ٿو.

اسان جي بس ان صديون پراڻي شاهراهه Grand Trunk روڊ تان اڳتي وڃي رهي هئي جيڪو صدين کان ڪلڪتي کان پشاور بلڪ ڪابل تائين بادشاهن ۽ فقيرن لاءِ، عوام ۽ فوجين لاءِ، ساڌو ۽ صوفين لاءِ هڪ هنڌ کان ٻئي هنڌ گهمڻ لاءِ، لڏپلاڻ لاءِ، حملي ڪرڻ لاءِ استعمال ٿيندو رهيو آهي.

لاهور چڏڻ وقت صبح جو وقت هو بسون ۽ ڪارون مالڪ ۾ پينل رستن تان هلي رهيون هيون. رستن جي ڪنارن تي ٺهيل فت پاتن ۽ انهن جي ڀر ۾ ٺهيل ساوڪ ۽ گلڪارين سان ڀريل پٽين تي لاهوري واک ۽ جاگنگ ڪري رهيا هئا دڪانن اڳيان انگريزي ۽ اردو ۾ لڳل بورڊن جون بتيون ۽ Neon Signs اڃا ٻري رهيون هيون. آئون ڏهاڪو سال اڳ لاهور آيو هوس، مون کي تڏهن به لاهور وڻيو هو ۽ هاڻ ته اڃا به وڌيڪ خوبصورت ۽ صاف سٺو ٿي پيو آهي. پنجابي ليڊرن ڇا ته پنهنجن شهرن کي ٺاهيو آهي، چڱو ٿا ڪن، اسان جي ليڊرن کي به ائين ڪرڻ کپي يا انهن کي ائين

ڪرڻ سان نانگ ٿو چڪ هڻي؟ ڪراچيءَ جي ناظم نعمت الله خان وانگر ٻين شهرن جا ناظم به پنهنجن شهرن جا گهٽ ۾ گهٽ روڊ رستا ۽ Sewarage system بهتر بنائي سگهن ٿا.

اتاري کان پوءِ اسان جي بس انڊيا جي رستي تي هلي رهي هئي. سج ڪافي مٿي چڙهي آيو هو. ماڻهو مزدور، دڪاندار سڀ پنهنجن پنهنجن ڪمن ۾ مشغول نظر اچي رهيا هئا. چوڌاري ساوڪ واري بهراڙي هئي جيئن اسان واري پاسي جي پنجاب جي جيڪا پٺيان چڙي آيا هئاسين. امرتسر سڪن جو ڳڙهه هجڻ ڪري رڳو سڪ ٿي سڪ نظر اچي رهيا هئا. رستي تي توڙي پاسي تي ۽ ٻنين ٻارن ۾ ٽريڪٽر، ٽرڪن، ويت ٽريشر ۽ بلڊوزرن جهڙين وڏين مشينون ڏسي لڳو ٿي ته اڳريڪلچر ۾ انڊيا جو پنجاب نه فقط اسان جي سنڌ صوبي کان پر اسان جي پنجاب کان به اڳتي آهي. ان ۾ ڪوشڪ ناهي ته پنجاب انڊيا جو سڪيو ستابو صوبو آهي. انڊيا جي وڏي آدمشماري هوندي به انڊيا چانورن جو دنيا ۾ ٽائيلينڊ بعد ٻئي نمبر وڏو ايڪسپورٽر آهي ۽ ڪڻڪ پنهنجي ماڻهن جي ڪاٺ لاءِ ڪافي پيدا ڪري ٿو.

امرتسر اچڻ تي روڊ جي ٻنهي پاسي دڪانن جا بورڊ پڙهان ٿو جيڪي گهڻو ڪري گرمڪيءَ ۾ لکيل آهن ۽ انهن مان ڪيترن تي انگريزيءَ ۾ به لکيل آهي. ڪنهن ايڪٽر پيڪٽر بورڊ تي اردو لکائي پڻ آهي. انڊيا جي پنجاب ۾ هندي ۽ گرمڪيءَ پڙهائي وڃي ٿي، گرمڪيءَ پڻ هندي ۽ بنگاليءَ وانگر لکي وڃي ٿي. انڊيا جون 18 خاص زبانون آهن. جهڙوڪ، هندي آسامي (آسام صوبي جي) بنگالي، گجراتي، ڪاناڊا (انڊيا جي ڏاکڻي صوبي ڪارناتا ۾)، ڳالهائي وينڊڙ (ڪشميري، مليال، مانپوري، مرهٽي (ماراشٽر صوبي جي زبان جنهن ۾ بمبئي به اچي وڃي ٿو) اوريا (اوڙيسا صوبي جي زبان) پنجابي، تامل، تيلگو (ڏاکڻن صوبن، تامل ٺاڍو ۽ انڊرپريڊيش جون زبانون) اردو، سنڌي ۽ سنسڪرت وغيره. اردو ڄمون ڪشمير کان علاوه دهليءَ جي زبان آهي.

لاهور جا رستا هتي جي رستن کان ويڪرا ۽ سهڻا لڳن ٿا باقي لاهور کان ٽيپي انڊيا ۾ گهڙڻ سان رستن ۽ اوسي پاسي نهار ڪرڻ سان يڪدم محسوس ٿيو وڃي ته انڊيا ۾ ٽرئفڪ توڙي عوام تمام گهڻو آهي. رستن تي پرائيوٽ ڪارن کان وڌيڪ اسڪول بسون، ٽريڪٽر ۽ انهن جي پويان گاهه، ڳني يا سرن سان ڀريل ٽرالر، ڍڳي گاڏيون، آٽورڪشائون، موٽر رڪشائون ۽ سائڪلون نظر ٿي آيون. موٽر سائيڪل سوار سڪن جو منهن ڪپڙي سان ائين ڍڪيل هو جيئن عورتون حجاب ڪن ۽ فقط اکيون نظر اچن. سڪن لاءِ ههڙن ڌڙن سان ڀريل رستن تي موٽر سائيڪل هلائڻ وقت ڏاڙهيءَ کي ڪپڙي سان ڍڪڻ ضروري ٿيو پوي نه ته ههڙي مٿي، چارو ۽ دونهائيل ماحول ۾ کين ايئر ڪنڊيشن جي فلٽر وانگر هر وقت ڏاڙهي ڏوٽي پوي، رکي رکي رستي جي ڪپر تي يا پري گهرن جي وچ ۾ سڪن جو گوردوارو (ٽڪائو) نظر آيو ٿي.

انڊيا ۾ اٽڪل ٻه ڪروڙ سڪ رهن ٿا جن جو وڏو تعداد پنجاب ۾ آهي. اسان واري پنجاب ۾ به ڪافي رهيا ٿي جيڪي هندستان جي ورهاڱي بعد انڊيا واري پنجاب ۾ لڏي ويا، سندن پاڪ جا يون ۽ پوڄا مندر اڄ به پاڪستان واري پنجاب ۾ موجود آهن. جن جي زيارت لاءِ هو لاهور ۽ خاص ڪري حسن ابدال ايندا رهن ٿا. سڪ پنهنجي ڏاڙهي، پٽڪي ۽ ٻانهن ۾ پاتال ڪڙي (ڪنگڙ) ڪري پري کان سڃاتا وڃن ٿا. گروگوبند سنگهه پنهنجن چيلن لاءِ پنج شيون رکڻ ضروري ڪيون جيڪي پنج ڪاڪر (ڪاف) سڏجن ٿيون: ڪيش (جسم جو ڪوبه وار نه ڪٽڻ) هو ان کي بزرگيءَ ۽ درويشپائي جي نشاني سڏين ٿا، ڪنگهو (ڪاٺ يا عاج جي ٿڌي، صفائيءَ جي نشاني)، ڪچو چست ۽ چوٺو رهڻ جي نشاني، ڪڙو (استيل جو ڪنگڙ) پڪي عزم جي نشاني ۽ ڪريان (خنجر) ڪمزور جي بچاءَ لاءِ. مٿي جي ڍڳهن وارن کي بچائڻ لاءِ هنن کي پٽڪو پائڻو پوي ٿو. بلڪ سڪن جا هي پٽڪا اڳهين سبت ٿيل ۽ سبيل آهن. ورڏيئي ٻڌڻ بدران توييءَ وانگر پائڻو پوي ٿو.

سڪن جو ڌرم گرونانڪ ايجاد ڪيو جيڪو سن 1464ع ۾ ڄائو جڏهن هندستان تي لوڏي گهراڻي جي حڪومت جي شروعات هئي (گرونانڪ سن 1545ع ۾ وفات ڪئي جڏهن شير شاهه سوري دهليءَ جي تخت تي ويٺل هو) يعني سڪ ڌرم همايون جي ڏينهن کان هندستان ۾ شروع ٿيو ۽ پنج سؤ کن سال پراڻو ڇڏيو.

سڪ ڌرم ۾ ڪي ڳالهيون اسلام جون آهن ته ڪي هندو ڌرم جون. سڪن ۾ هندن واري ذات نيات جو چڪر ناهي ۽ نه ئي هو هندن وانگر مورتيون پوڄين ٿا، سڪن جي عبادتگاهه گوردواري ۾ فقط هندن جو مذهبي ڪتاب ”گرنٿ صاحب“ ڏکيل ٿئي جنهن ۾ هندن جي ڏهن گروئن جون لکڻيون شامل آهن. سندن آخري گروهه جي وفات سن 1708ع ۾ ٿي (مغل بادشاهه اورنگزيب جي وفات وارن ڏينهن ۾) سڪ هڪ خدا کي مڃين ۽ مري ويل جي لاش کي دفن ڪرڻ بدران ساڙين.

امر تسر، جنهن شهر ۾ هاڻ اسان جي بس پهتي هئي، سڪن جي سڀ کان وڏي گوردواري ”هري مندر“ کان مشهور آهي، جنهن مندر کي انگريزيءَ ۾ ”گولڊن ٽيمپل“ سڏين ٿا. مندر جي عمارت سازيءَ جو ڪم هندن جي مندرن ۽ مسلمانن جي مسجدن سان ملي ٿو. مندر جي چوڌاري پاڻيءَ جو وڏو

تالاب آهي ۽ هن تالاب تان هن شهر جو نالو امرتسر پيو آهي. هندستان ۾ توڙي ٻاهر جي ملڪن ۾ سڪن جي دڪانن، آفيسن ۽ هوتلن ۾ جنهن مندر جي تصوير نظر اچي ٿي اها هن مندر جي آهي، اسان جي بس ۾ ويٺلن مان ڪيترن چاهيو ته جيڪر بس اڌ ڪلاڪ کن بيهي ته مندر ڏسندو هلجي پر بس ۾ ويٺل پوليس اهڙي چيو ته هو اسان کي فقط مقرر شهرن جي مقرر هوتلن وٽ چانهه پائي ۽ مانيءَ لاءِ ترسائيندا. ”توهان کي دھليءَ تائين سلامتيءَ سان پهچائڻ اسان جي ذميواري آهي، دھلي پهچي پوءِ ڀلي توهان هيڏانهن پنجاب موٽي اچو يا بمبئي مدراس هليا وڃو.“ هنن اسان کي سمجھايو. هنن جو مطلب هو ته هن وقت اسان ”انڊيا پاڪستان دوستي“ جي بنياد تي هلندڙ سرڪاري بس ۾ وڃي رهيا آهيون ۽ خدانخواستہ ڪجهه ٿي پيو ته حڪومت جي بدنامي ٿيندي جو ٻنهي ملڪن جا ڪجهه ماڻهو حڪومت جي هن دوستي وڌائڻ جي پاليسيءَ جي خلاف آهن.

بهر حال اسان مان ڪيترن ئي اهو پڻهه ڪيو ته جيئن ئي دھليءَ ۾ وانڊڪائي جا ڏينهن ملندا ته آگري ۽ اجمير سان گڏ هن پاسي جا هي شهر امرتسر به ڏسڻ اينداسين ۽ تاج محل جي اڳيان تصوير ڪيرائڻ سان گڏ هتي اچي امرتسر جي هن گولڊن مندر وٽ پڻ تصوير ڪيرائينداسين. هي شهر امرتسر جنهن جي لفظي معنيٰ امرت جو حوض آهي سڪن جو چوٿين گروهه رام داس سن 1577ع ۾ ٻڌرايو. امرتسر نه فقط پنجاب صوبي جي وڏن شهرن مان هڪ آهي پر سڪ ڌرم جو مرڪز پڻ آهي. هن شهر لاءِ زمين مغل شهنشاهه اڪبر منظور ڪئي. 1761ع ۾ احمد شاهه درانيءَ نه فقط هن شهر جي ڦرلٽ ڪئي پر مندر پڻ تباھ ڪري ڇڏيو جيڪو ٽن سالن بعد 1764ع ۾ وري ٺاهيو ويو. 1802ع ۾ رنجيت سنگهه هن مندر جي ڇت ٺاهي جي تهه سان ٺهرائي ۽ ان جي گاڙهي رنگ ڪري گولڊن ٽيمپل سڏجڻ لڳو.

دھلي ڏي ويندي هن رستي جي کاٻي پاسي رام باغ نظر اچي ٿو ۽ ساڄي پاسي گول باغ. سعيدين ۾ مون سان رهنڊر امرتسر جو سڪ ستنام (جنهن جو ذڪر ڪراچيءَ کان ڪوٺين هيگن ۾ ڪيو اٿم) ٻڌائيندو هو ته رام باغ جي ڀرسان ”سنڌي ڪافي هائوس“ نالي هڪ مشهور هٽل آهي جيڪا تمام پراڻي آهي. بهر حال امرتسر ۾ سڪن جو گولڊن ٽيمپل بعد اگر ڪا مشهور تاريخي شيءِ آهي ته گویند گره جو قلعو آهي جيڪو رنجيت سنگهه 1805ع ۾ ٺهرايو (امرتسر شهر جون ڀتيون به هن راجا ٺهرايون) ۽ پيو جاليانوالا باغ جيڪو گولڊن ٽيمپل جي بلڪل ويجھو آهي جتي انگريزن به هزار کن انڊين کي گوليءَ جو نشانو بنايو. اهو هڪ اهڙو اهم واقعو هو جنهن ننڍي کنڊ جي ماڻهن جي دلين ۾ آزاديءَ لاءِ جدوجهد جو جذبو پيدا ڪيو. انگريزي فلم گانڌي Gandhi ۾ اهي سڀ نظارا Recreate ڪيا ويا آهن.

اسان جي بس هاڻ اڳتي جالنڌر ڏي وڌي رهي هئي، جنهن جي هڪ شهر ڪرتار پور ۾ اسان کي ترسي ٿوري فرحت وٺي هئي ۽ بس وارن طرفان هٽل ۾ چانهه ملڻي هئي، جالنڌر ضلعو به آهي ته ان ضلعي جو وڏو شهر به. پاڪستان جو اڳوڻو حاڪم جنرل ضياءَ هن شهر کان لڏي پاڪستان آيو هو. مون هن جي بايوگرافي نه پڙهي آهي پر بينظير صاحبه هن جي رمارڪس جي ورنديءَ ۾ اڪثر اهو چوندي هئي ته آئون ڄاڻي نپني سنڌ ۾ آهيان ۽ هتي ئي رهنديس جالنڌر کان نه آئي آهيان. بهر حال پنجاب جا لڏيانا ۽ امبالا جهڙا تاريخي شهر هن پراڻي رستي گرانڊ ٽرنڪ روڊ تي ئي اچن ٿا ۽ هي روڊ ايڏو پراڻو آهي جو هن جي ٻنهي پاسن کان ايڏي ته وسندي ۽ ڳوٺ آهن جو خبر نٿي پوي ته ٻهراڙي ڪڏهن شروع ٿيندي جيئن ٽرنفڪ گهٽجي. ڪو فرلانگ کن مس بنا گهرن ۽ دڪانن جي آيو ٿي ته وري گهرن، دڪانن، اوطاقن ۽ ڪارخانن جو سلسلو شروع ٿي ويو ٿي ۽ ساڄي ۽ کاٻي پاسي کان ڪچا پڪا رستا اچي هن روڊ سان مليا ٿي جن تان ڊيگي ۽ سان گاڏين کان وٺي ٽريڪٽر ۽ ٽرڪون پئي آيا ويا. ان کان علاوه آٽورڪشائون، اسڪول بسون، موٽرسائيڪلن تي ڏاڙهي ڍڪيل سڪ ۽ ويسپا موٽر سائيڪلون هلائيندڙ سڪيٽيون ٽرنفڪ ۾ وڌيڪ اضافو آڻي رهيون هيون. اسان جي اڳيان پوليس جي موبائيل گاڏي رستو صفا ڪرائڻ لاءِ نه اچي ها ته اسان جي بس به ٻين وانگر ڦاسندي ڦاسندي هلي ها. هي اهورستو آهي جيڪو انگريزن جي حڪومت کان اڳ تائين جرنيلي سٽڪ سڏبي هئي پر هاڻ گرانڊ ٽرنڪ روڊ يا ٺلهو ”جي ٿي روڊ“ سڏجي ٿو ۽ ڪلڪتي کان شروع ٿئي ٿو ته دھلي ۽ پوءِ امرتسر وٽان ٿيندو واگها ۽ لاهور پهچي ٿو ۽ اڳتي ڪابل افغانستان وڃي دنگ ڪري. پاڪستان ۾ اڄڪلهه هن روڊ کي N-5 (پاڪستان نيشنل هاءِ وري نمبر 5) پڻ سڏين ٿا. ڪلڪتي کان ڪابل تائين هن 2600 ڪلوميٽري (1600 ميل) ڊگهي جي ٿي روڊ لاءِ هڪ صدي کن اڳ مشهور انگريزي ليکڪ رڊيارڊ ڪپنلنگ چيو هو ته:

Such a river of life nowhere else exists in the world. It is the back bone of all Hind on which one can see all castes and kinds of men..... all the world going and coming.

رڊيارڊ ڪپنلنگ جي مشهور ناول Kim جا ڪيترائي واقعا هن روڊ (Grand Trunk) تي درٻيش اچن ٿا. ڪيترن تاريخدانن جو ته اهو چوڻ آهي ته هن روڊ جو وجود اڄ کان 3500 سال اڳ جو آهي جڏهن اتر کان آرين ننڍي کنڊ تي چڙهائي ڪئي. هن روڊ اتر کان انهن آرين کي مارچ ڪندي ڏنو. ايراني ۽ يونانين جي فوجن کي انڊيا تي ڪامياب حملا ڪندي ڏنو. هن رستي تان Scythians سفيد هن (Huns) سلجوق، تاتاري،

منگول، ساساني، ترڪ، مغل ۽ دراني آيا ۽ خيبر پاس لتاڙي هن سنڌ ۾ ڏوڪي ويا. هي اهوئي رستو آهي جنهن ذريعي تيمور، بابر، نادر شاهه ۽ احمد شاه ابداليءَ جهڙا فاتح ۽ ڦورو ننڍي کنڊ ۾ آيا ۽ جمائي وينا يا ڦرون ڪري واپس هليا ويا. دنيا ۾ هن روڊ جي عجيب جاگرافيائي بيهڪ آهي ۽ ان بيهڪ ڪري ئي اتر کان حملا ڪندڙ ايندا رهيا ۽ تاريخ ۾ نوان باب ڳنڍبا رهيا. ڪنهن صحيح چيو آهي ته:

Geography rather than history has fated the GT Road to play a role in every age.

هن گرانڊ ترنڪ روڊ ذريعي ننڍي کنڊ ۾ نه فقط حڪمران ۽ ڦورو آيا پر دنيا جا سياح، مسافر، عالم، ڏاها، سوداگر، ثقافت (Culture) ۽ Ideas هن ننڍي کنڊ ۾ پهتيون. سوين سالن تائين هن روڊ تان انن جا قافلا گذريا. هنن جهونن واپارين ۽ هنرمندن هن ڌرتيءَ تي عالیشان قسمر جي سلڪ ۽ چينيءَ (Porcelain) جو بهترين سامان چين ۽ وچ مشرق کان آندو. گرانڊ ترنڪ روڊ پاڪستان واري پاسي به تاريخي جاين تان لنگهي ٿو خيبر پاس کان وٺي ڏنو وڃي ته پشاور گندارا جي ڪنول ماڻهي، اٽڪ جتي جو قلعو 1581ع ۾ مغل شهنشاهه اڪبر ٺهرايو، حسن ابدال جتي نانڪانا صاحب جو سڪن جو گوردوارو آهي، ٽڪسلا (گندارا ۽ راجا امبي کان مشهور) پوتوهار، روھتاس جو قلعو (جيڪو شير شاهه سوريءَ ٺهرايو) گجرات (انگريزن جو جنگي ميدان) گجراتوالا (رنجيت سنگھ جي ڄم جي جاءِ) لاهور، شاليمار باغ، بادشاهي مسجد ۽ مشهور لاهوري قلعي جو شهر. جتي انگريزن جو دلپسند ۽ ايشيا جو پراڻو تعليمي اقدارو پنجاب يونيورسٽي آهي، رڍيارڊ ڪپلنگ جي مشهور Kim's Gun آهي ۽ انگريزن طرفان مٿاهين (Elite) ڪلاس جي ٻارن جو ايڇيسين ڪاليج آهي ۽ واڳها.

هونءَ ڏنو وڃي ته جرنيلي سٽڪ يعني هن گرانڊ ترنڪ روڊ کي ٺاهڻ ۾ شير شاهه سوريءَ جو وڏو هٿ هو. شير شاهه سوري به هڪ عجيب بادشاهه ٿي گذريو آهي. جنهن هندستان تي فقط پنج سال بادشاهي ڪئي پر پاڻ ان زماني جي حاڪمن ۾ تمام سٺو ائڊمنسٽريٽر هو. شير شاهه سوري (سنڌس اصل نالو فريد هو پر پاڻ کي ”شينهن بادشاهه“ (شير شاهه) ٿي سڏرايائين) هڪ ننڍڙي افغاني جاگيردار جو پٽ هو جيڪو پنجاب ۾ 1472ع ۾ ڄائو. پنهنجي ماتيلي ماءُ جي بدسلوڪيءَ ڪري هن ننڍي هوندي ئي گهر ڇڏي جانپور ۾ وڃي سخت پڙهائي ڪئي ۽ عربي ۽ فارسي ٻولين تي هن جي سٺي ڪمانڊ ٿي وئي. انهن ڏينهن ۾ ته اهو Trend هو ته فارسي گهوڙي چاڙهي. فارسي جا ڄاڻو ڪي سٺي نوڪري ملي وئي ٿي. هن کي به تن ڏينهن جي مغل بادشاهه بابر وٽ نوڪري ملي وئي، بابر جي وفات بعد همايون تخت تي ويٺو. مغل بادشاهت ۾ ڪيترائي فوجي ۽ حڪومت مونجهارا ٿي پيا جن کي همايون منهن ڏئي نه پئي سگهيو ۽ همايونءَ جي ڪمزورين مان فائدو وٺي شير شاهه هن جو تختو اونڌو ڪيو ۽ پاڻ بادشاهه ٿي ويٺو. شير شاهه ملٽري ۽ سول ائڊمنسٽريشن ۾ وڏو قابل ماڻهو هو. هن پنهنجي مختصر حڪومت ۾ عوام جي پلي ۽ پنهنجي حڪومت مضبوط بنائڻ لاءِ ڪيترائي ڪم ۽ سڌارا به آندا ۽ ڪيترا تاريخدان کيس مڃين ٿا ته:

He was in truth the greatest ruler that sat upon the throne of Delhi.

هن ڍلون وغيره اوڳاڙڻ جو بنياد زمين جي ماپ تي قائم ڪيو. عوام کي انصاف مهيا ڪيو. دهليءَ کان ڪابل تائين گرانڊ ترنڪ روڊ ٺهرايو. رستن تي وڻ پوکرائين، مسافرن جي آرام ۽ سهولت لاءِ گرانڊ ترنڪ روڊ تي سرائيون (مسافر خانا) ٺهرائين ۽ کوهه کوٽرائين، ڪوس مينار (ميلن جي سڃاڻپ لاءِ منارا) ٺهرايائين جيئن اڄڪلهه پٿر جا ننڍڙا Mile Stone ٿين ٿا، تپال ڪٽي ڊوڙندڙ گهوڙن لاءِ Horse-changing posts ٺهرايائين جتي گهوڙا ساهه پئي سگهن ۽ مسافرن لاءِ پيون به ڪيٽيون بنيادي شيون مهيا ڪيائين.

شير شاهه سوريءَ 1540ع ۾ همايون کي شڪست ڏئي دهليءَ جو تخت حاصل ڪيو. پنجن سالن بعد 1545ع ۾ پاڻ گذاري ويو. گن پاٽوڊر جي ڌماڪي ۾ پاڻ مري ويو. کيس به پت هئا پر بيحد نڪما ۽ حڪومت هلائي نه سگهيا ۽ همايون وڃايل حڪومت کي هڪ دفعو وري حاصل ڪري ويو. گرانڊ ترنڪ روڊ کي ٺاهڻ واري شير شاهه جي ”سوري گهراڻي“ جي حڪومت جو خاتمو ٿي ويو...

آئون تاريخ جي ورقن ۾ گم هوس ته بس هلائيندڙ سڪ ڊرائيوڙ بتايو ته سامهون بياس نالي شهر اچڻ وارو آهي، مون امرتسر ۾ هن ڊرائيوڙ کي Request ڪيو هو ته ڪواهڙو شهر، ندي، جبل وغيره گذري ته مون کي بتائجان. آئون تنهنجي بلڪل پٺيان ويٺو آهيان.

”بياس ندي آهي يا شهر؟“ مون پڪ ڪئي.

”ٻئي“ ڊرائيوڙ ورائيو. ”پهرين شهر ايندو پوءِ ندي به ٽپنداسين.“

پنجاب جن پنج ندين تان هن علائقي تي نالو پيو آهي آهن: جهلم، چناب، ستاج، راوي، ۽ بياس. هيءَ ندي بياس سڀ ۾ ننڍي آهي ۽ انڊيا جي اتراھين صوبي هماچل پرديش مان ڪري پنجاب جي گرداسپور ضلعي ۾ اچي گونڊ وال کان ٿورو اڳيان ستلج ۾ وڃي ملي ۽ پوءِ اها ستلج هندستان ۽ پاڪستان جي پنجاب صوبي جو ٻارڊر ڏيئي راجستان جي شروع ٿيڻ کان اڳ پاڪستان جي پنجاب اندر هليو وڃي اڳتي وڃي سنڌو

درياه سان ملي. اسان جي بس بياس جو شهر ۽ ان بعد بياس درياھ ٽپي اڌ ڪلاڪ وڌيڪ اڳتي هلي ضلعي جلندڙ جي شهر ڪرتاپور ۾ مين روڊ تي ٺهيل هڪ وڏي هٽل ”منگوليا ٽورسٽ ڪامپليڪس“ اڳيان اچي بيٺي. هتي اسان کي چانهه پاڻي پيئڻو هو ۽ ڪجهه تنگ به ڊگهي ڪرڻي هئي، بس ۾ ويٺي به اڏائي ڪلاڪ ٿي ويا هئا. سگريٽ پيئڻ وارن لهڻ سان پهرين سگريٽ ڊڪايو باٽ روم جو به پوءِ پڇيائون. چانهه پيئڻ بعد ڪي بس ۾ اچي ويٺا ڪي بس جي ٻاهران بيٺي رستي تان لنگهندڙ ٽرنفڪ کي ڏسڻ لڳا. هٽل جي ڀر ۾ پاڻ جون مانڊيٽيون هيون جتي پاڻ ته نه هئا پر سوپارين جون پٽيون، ٽڪيون، ٽافيون، چيغم وغيره هئا. ٻنهي مانڊيٽ تي پبلڪ فون هوجتان اسان جي ڪيترن سائين پاڪستان پنهنجن گهرن ۽ دوست ڏي فون ڪيو. بس جي ڊرائيور هاڻ هارن مٿان هارن وڃائڻ شروع ڪيو يعني ڏاڍي دير ٿي وئي آهي جلدي ورو ته بس اڳتي جي سفر تي هلي. بس ۾ سوار ۽ اڳيان موبائيل ۾ ويٺل سپاهين هٿ هٿ ڪري مسافرن کي هتان هتان ورائي بس پيڙو ڪيو. مسافرن جو تعداد ڳڻيو ويو. هڪ به اڃا ڪٿل هئا به پوليس وارا بس مان لهي ڪين ڳولڻ لاءِ هٽل ۾ ويا. هڪ باٽ روم ۾ هو ۽ ٻئي اڃا هاڻ چانهه پيئڻ شروع ڪئي هئي. بهرحال ماڻهو پورا ٿيڻ تي بس جي ڊرائيور موبائيل ۾ ويٺل پوليس کي اشارو ڪيو يعني هاڻ اڳيان ٿيو ته پٺيان اسان اچون.

”هاڻ ڪٿي ترسندا سين؟“ مون بس ڊرائيور کان پڇيو.

”هاڻ سائين پلي سمهي رهو. گهٽ ۾ گهٽ ٽن ڪلاڪن بعد سرهند شهر ۾ مانيءَ لاءِ ترسندا سين. آئون اڌ ڪلاڪ کن دريءَ مان هيڏانهن هوڏانهن ڏسندو رهيس جلندڙ Jalandhar جو شهر گذرڻ بعد سگهو ئي اک لڳي ويو. دريءَ جو ڀرڻو ڇڪي ڇڏيو هوم ۽ وڌيڪ اوندهه ڪرڻ لاءِ منهن تي ننڍڙو توال وجهي ڇڏيو هوم جلندڙ امرتسر کان پورن 80 ڪلوميٽرن جي فاصلي تي آهي يعني حيدرآباد کان نوابشاهه جيتري پنڌ تي پنجاب جا مهاراجا رنجيت سنگهه هن شهر ۾ سن 1839ع ۾ گذاري ويو هو. جلندڙ لاءِ چون ٿا ته ڪنهن قديمي هندو سلطنت جي گاديءَ جو هنڌ پڻ هو. اسان جي سڪ بس ڊرائيور ٻڌايو ته هن شهر جلندڙ جي معنيٰ ”پاڻي اندر“ آهي يعني جل اندر. هن ٻڌايو ته هن شهر ۾ هڪ تمام پراڻي سراءِ (مسافر خانو) 1857ع جو ٺهيل آهي.

لاهور کان دهلي هلندڙ هيءَ بس تمام گهڻي آرام ده آهي. هر سٺ جي وچ ۾ تنگون ڊگهيون ڪرڻ جي ڪافي جاءِ آهي. نئين ۽ وڏي بس آهي. ٻاهر ڌوڙ ۽ گرمي هجڻ جي باوجود اندر ايئرڪنڊيشنڊ هجڻ ڪري ٿڌڪار آهي. هر هڪ ڪالهه کان سفر ۾ هو. ڪراچي، حيدرآباد، نوابشاهه ۽ روهڙيءَ کان چڙهيل اسان جا مسافر 18 ڪلاڪ کن ترين ۾ سفر ڪري رات جو ٻارهين هڪ بجي لاهور پهتا هئا. ان بعد باقي رات جو حصو به اوجاڳو ڪري صبح جو هن بس ۾ اچي سوار ٿيا هئاسين. ٿڪ ۽ اوجاڳي ڪري هاڻ هر هڪ ننڍون ڪري رهيو هو. آئون به دريءَ مان وڌيڪ ڏسي نه سگهيس جو رکي رکي جهوٽا پئي آيا ۽ نيٺ اک لڳي وئي. ڪلاڪ ڏيڍ بعد اک کلي ته بس لڏيانا جي شهر جي هڏن ۾ گهڙي چڪي هئي. اهو سڄي عيحب لڳو ته اسان هندستان جي رستن تي سفر ڪري رهيا هئاسين، چوويهه ڪلاڪ اڳ يعني هن وقت اسان جي ترين روهڙي کان ڏهرڪي پهچي رهي هئي ۽ ريل جي دريءَ مان اينگرو پاڻ جي ڪا فيڪٽري نظر اچي رهي هئي ۽ هاڻ دريءَ مان لڏيانا شهر جا دڪان، هونلون، گرمڪي، هندي ۽ انگريزيءَ ۾ لکيل اشتهار سڪن جا ٽڪاڻا، مختلف يونيفارمن ۾ اسڪولن جا ٻار جن جي مٿي جي وارن جو جهڳٽو رومال ۾ ويڙهيل، ڏاڙهين ۽ پٽڪن سان سڪ مرد، پاڄامن ۽ ڌوئين ۾ پنجابي هندو، دڪانن ۽ هونلن اڳيان چرندڙ سست ڊيگيون ۽ رول ڪتاب نظر اچي رهيا هئا.

لڏيانا، گرداسپور، امرتسر، هوشياپور، چندڀڳٽه، فيروز پور، پتياڻا، روپ نگر وغيره هندستان جي پنجاب صوبي جا مشهور ۽ وڏا شهر آهن. لڏيانا جي نالي سان بي ڪا شيءِ ياد اچي يا نه پر مون جهڙي پرديس ۾ رهندڙ کي لڏيانا ۾ نهندڙ مشهور سائڪلون ”هيرو“ ياد ٿيون اچن. جيئن تاتا ڪمپنيءَ جون بسون ۽ ٽرڪون انڊيا ۽ دنيا جي ڪيترن ئي شهرن ۾ مشهور آهن تيئن هن شهر جون هيرو سائڪلون آهن جيڪي تاتا وانگر مون کي ملائيشيا، ٿائيلينڊ، سريلنڪا ۽ آفريڪا جي ڪيترن ملڪن ۾ نظر آيون. لڏيانا لاءِ مشهور آهي ته اتان هر سال 35 لک سائڪلون ٺهي وڪري لاءِ انڊيا ۽ ٻاهر وڃن ٿيون يعني روزانو 10 هزار سائڪلون ٺهن ٿيون.

لڏيانا جا گريجوئيٽ ميڊيڪل ڊاڪٽر به جتي ڪٿي نظر اچن ٿا خاص ڪري ملائيشيا ۽ سنگاپور ۾. لڏيانا جو هي ڪرسچن ميڊيڪل ڪاليج ۽ اسپتال 1895ع ۾ ٺهيو ۽ چيو وڃي ٿو ته هي ميڊيسن جو اسڪول سڄي ايشيا کنڊ ۾ پراڻي ۾ پراڻو آهي. رستي تان لنگهڻ مهل ڪيترن ئي هنڌن تي هتي جي ڪنهن هٽل ”سٽي هارٽ“ جا سائين بورڊ نظر اچن ٿا جيڪا لڳي ٿو ته هتي جي ڪا وڏي هٽل آهي.

هن شهر جو لڏيانا (لوڏيانا) نالو لوڏي گهراڻي جي حاڪمن تان پيو جن دهليءَ تي 1451ع کان 1526ع تائين (ٻاهر جي فتحيابي تائين) حڪومت ڪئي. 1489ع تائين هن شهر جو نالو مير هوتا هو. هن شهر ۾ قاعدي Law & Order جي حالت صحيح رکڻ لاءِ دهليءَ طرفان سڪندر لوڏيءَ کي هتي مقرر ڪيو ويو هو جيڪو 1489ع کان 1517ع تائين هتي رهيو ۽ هن شهر مير هوتا جو نالو بدلائي لوڏيانا (Ludhiana) رکيو.

لڏيانا ڪافي وڏو شهر ٿي لڳو جو اسان جي بس ڪا دير شهر جي ٻيهر پيهان مان وڏا وڏا هارن ڏيندي هلندي رهي. ان کان علاوه اسان جي اڳيان هلندڙ پوليس جي گاڏي رون رون (سائرن) ۽ هارن ڏيندي ٽريفڪ کي هٽائڻ جي ڪوشش ڪندي رهي. انهن زوردار هارن تي بس ۾ سنل سڀ همراه سجاڳ ٿي پيا هئا ۽ سڀ پڙدا ريڙهي ٻاهر جي دنيا جو ديدار ڪرڻ لڳا. هن شهر وٽ رستي جي ٻنهي پاسن کان ڪيترائي روڊ ڦٽا ٿي جن تان ٽريفڪ هن مٿين روڊ تي اچي وڌيڪ رستو جهم ڪري رهي هئي. ڊرائيور ٻڌايو ته هي مختلف رستا هن صوبي جي ٻين ڪيترن شهرن: موگا، مختصر (Muktsar)، بائندا سانگرو، نوانشهر وغيره ڏي وڃن ٿا، اسان پانت پانت جا ماڻهو نموني نموني جي سوارين ۾ توڙي پيرين پنڌ ايندي ويندي ڏسندا هلياسين. رستي جي ڪپرن تي وڏا دڪان، ننڍا دڪان، ڪيٽون ۽ مانڊيٽيون، انهن جي اڳيان پت تي وينل موچي، ديڳڙن تي ڪلعي چاڙهڻ وارو لوهه کي گرم ڪري ڪهاڙيون، ڪريپون ۽ ڏانتا ٺاهڻ وارو لوهار، ڪن مان مر ڪيڙ وارو، جڙتون پوڻيون ۽ طاقت، شباب ۽ جوانيءَ جا نسخا وڪڻڻ وارو ۽ هر پت تي چن سان لکيل اشتهار، اسڪولن ۾ داخلا ٿيڻ جا، ٽيوشن سينٽرن جا، ڪمپيوٽر ڪرڻ جا ۽ وڃايل طاقت ۽ جوانيءَ کي ماڻڻ جي نسخن ۽ دوائن جا... سچ چيو آهي رديارڊ ڪپنلنگ ته هي گرانڊ ٽرنڪ روڊ River of life آهي. اها زندگيءَ جي ندي جيڪا گنگا، جمنا ۽ ويندي سنڌوءَ کان به ڊگهي آهي جيڪا ڪلڪتي کان شروع ٿئي ٿي ته امرتسر وٽان ٽپندي پاڪستان هليو وڃي ۽ خيبر پاس ٽپيو ڪابل (افغانستان) ۾ وڃيو ڍنگ ڪري. هي اهو جهونو رستو ۽ تهذيب آهي جنهن تي دنيا چئن جهونن ۽ مشهور مذهبن، هندو ڌرم ٻڌ ڌرم، جين ڌرم ۽ سک ڌرم جنم ورتو ۽ دنيا ۾ تيزيءَ سان وڌندڙ مذهب اسلام هن رستي ذريعي ننڍي کنڊ ۾ پکڙيو. هن رستي تي لاهو، امرتسر، امبالا، ڪرڪ شاترا، پاڻيپٽ، دهلي، علي ڳڙهه، مترا، آگرو ڪانپور، الهه آباد، بنارس جنهن کي هاڻ وارا انساني سڏين ٿا، ساسا رام گيام (پڌگيا) درگا پور، ڏنڊا، تيتاڳره ۽ ٻيا ڪيترائي تاريخي شهر آهن جيڪي هندن، سکن، مسلمانن، ٻڌن ۽ ٻين مذهبن، حڪومتن ۽ قومن جي ماڻهن جي عبادت گهرن، تاريخي جاين ۽ تعليمي ادارن ۽ مقبرن خانقاهن کان مشهور آهن. اڄ اسان هن روڊ تان بس ذريعي گذرون پيا اسان کان اڳ ڪئين صديون خبر ناهي ڪهڙا ڪهڙا ماڻهو حاڪم، ساڌو سنت، ڦورو لتيرا، عالم ڏاها، واپاري سوداگر هن رستي تان پيرين پنڌ يا اٺن، هاڻين، گهوڙن، گڏهن يا بيل گاڏين، سائيڪلن ۽ ٻين سوارين تي گذرندا رهيا، اسين برطانيه جي فوجين کي 1880ع وارن سالن ۾ هن رستي تان مارچ ڪندو Imagine ڪري سگهون ٿا جن لاءِ ڪپنلنگ اڄ کان سوا صدي اڳ Route - Marchin جي عنوان سان نظم لکيو هو:

We`re marchin, of relief
Over India`s Sunny Plains
A little O` Christmas time
An` just be`ind the Rains,
Ho! get away` you bullock_ man.
Yon` ve` eard the bugle blowed,
There,s a regiment a_ comin
Down the Grand Trunk Road.

مون گهڻو جاڳڻ بدران ننڊ ڪرڻ ٿي چاهي جيئن شام جو يا رات جو هلي پهچي به ٿي ڪلاڪ هن سفر بابت لکي سگهان ۽ اهو تڏهن ٿي سگهندو جڏهن آئون تازگي محسوس ڪري رهيو هوندس. اڌ ڪلاڪ کن اڳ لڏيانا ۾ ڪاڏل ليڪسوتنل جي گوري هاڻ پنهنجو اثر ڏيکاري رهي هئي ۽ آئون ننڊا ڪڙو محسوس ڪري رهيو هوس. مون ننڊ ڪرڻ ٿي چاهي ٿي جو گذرين ٿيهارو ڪن ڪلاڪن ۾ ڪي ٽي چار ڪلاڪ مس ستنو هوندس سو به قسطن ۾. ان ۾ ڪو شڪ ناهي ته انڊيا جي هيءَ Made in Sweden جي Vlovo ڪمپنيءَ جي نه فقط بس آرامده هئي پر ان ۾ ٺهيل سيتون پڻ جيڪي پٺيان لاڙي ماڻهو اڌ گابرو سمهي سگهيو ٿي. چوڌاري نظر ڪيم. ڪيترائي مسافر کونگهرا هڻي رهيا هئا. ڪي ڊرائيور جي سیت مٿان لڳل تي وي تان فلم ڏسي رهيا هئا.

پنهنجي پاسي واري دريءَ تي پردو ڏئي يعني دنيا جي اهم، پرالٽي، ڊگهي ۽ تاريخي روڊ تان هلندڙ جيئن جاڳندڙن ڪردارن کي ڏسڻ بدران ٿي وي جي اسڪرين تي فلمي اداڪار ڏسڻ لڳس. ٽي سال کن اڳ انڊيا جي صوبي گجرات ۾ (جيڪو صوبو هونءَ ته تمام پرامن ليکيو ويندو هو) هندو مسلمانن جا فساد ٿي پيا هئا. اهي فساد بڙوڌا (جتي اسان کي ٻه هفتا کن دهليءَ ۾ رهي اسان جي دوست نولراءِ اوڏ جي پٽ مڪيش جي شاديءَ تي وڃڻو هو) کان هڪ اسٽيشن اڳ گوڌرا کان شروع ٿي سڄي گجرات ۾ باهه وانگر پکڙجي ويا هئا. ان ۾ ڪو شڪ ناهي انڊيا جي حڪومت انهن

فسادن تي يڪدم ڪنٽرول ڪري ورتو ۽ شريسنڌ ماڻهن جي سختيءَ سان وٺ پڪڙ ڪري انهن کي چڱي طرح سزا ڏني ۽ ٻين لاءِ سبق مهيا ڪيو. ان بعد وري سڄي گجرات ۾ ڪنهن اڳ اڳرائي نه ڪئي، گوڌرا ۾ درپيش آيل هندو مسلمانن فساد جي هن افسوسناڪ واقعي تي مبني فلم ديو (Dev) تي وي تان هلي رهي هئي جنهن ۾ پراڻا ايڪٽر اميتاب بچن ۽ امريش پوري به هئا. فلم جو هيرو ۽ هيروئن فيروز خان جو پٽ فردين خان ۽ رنڌير ڪپور جي ڌيءَ ڪرينا ڪپور آهن. فلم ڏسندي ڏسندي مون کي به اک لڳي وئي.

پنجاب بن فارسي لفظن پنج ۽ آب مان ٺهيل آهي، يعني پنج درياھ اسڪول جي ڏينهن ۾ پاڪستان جو نقشو کڻي پنهنجي (پاڪستان پاسي واري) پنجاب ۾ درياھ ڳوليندا هئاسين ته فقط چار درياھ نظر ايندا هئا. جهلم، چناب، ستلج ۽ راوي ۽ انهن جي ٽي نالن تي اسان جي جهاز ان ڪمپنيءَ جا پاڻيءَ جا جهاز هلايا. تن ڏينهن ۾ انڊيا جو نقشو ڏسڻ بنا آئون اهڙي سوچيندو هوس ته پنجون درياھ ڪهڙو ٿيو جنهنجي ڪري ننڍي کنڊ جي هن صوبي جو نالو پنجاب ٿيو. ڪو چوندو هو ته پنجون درياھ سنڌو درياھ، مهراڻ آهي جنهن کي اسان جي ڪمپنيءَ جو جهاز اباسين Represent ٿو ڪري. پر پوءِ سگهوئي خبر پئجي وئي ته پنجون درياھ بياس آهي جيڪو سڄي پنجاب مان گذرڻ بدران فقط اتر واري ان حصي مان گذري ٿو جيڪو پنجاب جو حصو انڊيا حوالي آهي.

انڊيا جو پنجاب صوبو هن مان وهندڙ مٿين ندين ذريعي ٽن وڏن حصن ۾ ورهايل آهي. بياس نديءَ جي اتر وارو علائقو مجها (Majha) سڏجي ٿو. ستلج ۽ بياس ندين جي وچ وارو حصو دوآبا (Doaba) ۽ ستاج نديءَ جي ڏکڻ وارو باقي حصو مالو (Malwa) سڏجي ٿو. پنجاب جي ڀر ۾ هريانا صوبو آهي جيڪو پنجاب صوبي سان اوڀر کان ڏکڻ تائين مليو پيو آهي. ٻنهي صوبن جي گاديءَ جو ساڳيو شهر چاندي ڳڙهه آهي. چاندي ڳڙهه انڊيا جو پهريون Planned ۾ ماڊرن شهر آهي جيئن اسان وٽ اسلام آباد آهي. هن شهر جو نقشو سن 1966ع ۾ فرانس جي مشهور آرڪيٽيڪٽ Le Corbusier ٺاهيو. هن شهر جي ڏکڻ ۾ فتح ڳڙهه صاحب ضلعي جو هڪ شهر سرهند (Sirhind) گرانڊ ٽرنڪ روڊ جي بلڪل ڪپڙ تي آهي. شيرشاهه سوريءَ جي مرڻ بعد سندس وارثن سوري گهراڻي جو تخت ۽ گاديءَ جو هنڌ پنجاب صوبي جي هن شهر سرهند کي بنايو. منجهن ڪو حال نه هو. 1555ع ۾ همايو سوري گهراڻي جي حاڪم سڪندر شاهه سوريءَ کي هتي شڪست ڏني ۽ سال کن بعد همايون جي پٽ اڪبر سوري خاندان جي مڪمل تباهي پاڻيپٽ ۾ ڪئي. پاڻيپٽ جو شهر به هن گرانڊ ٽرنڪ روڊ تي آهي. جتي شام ڌاري پهچي وينداسين، هي اهڙي پاڻيپٽ آهي جتي 1526ع ۾ همايون جي پيءُ بابر ابراهيم لوڏيءَ کي شڪست ڏئي دهليءَ جي تخت تاج وڃو مالڪ ٿيو ۽ هن گهراڻي (مغل خاندان) کي ٻه سؤ سالن کان مٿي هندستان تي حڪومت ڪرڻ جو موقعو ملي ويو. همايون جي فتح (1555ع) کان وٺي 1709ع تائين هي شهر سرهند مغلن جو بلي بلي شهر هو پر پوءِ طاقتور سکن ۽ ڏينهن ڏينهن ڪمزور ٿيندڙ مغلن جي وچ ۾ هن شهر جي تباهي ٿيندي رهي ۽ 1763ع ۾ هي شهر مڪمل طور تباهه ٿي ويو.

سرهند جو شهر جتي هاڻ اسان جو وڏو اسٽاپ هو جتي انڊيا پاڪستان سرڪار طرفان هلندڙ هن بس وارن اسان جي مانيءَ جو بندوبست ڪيو آهي. اڄ سرهند هڪ دفعو وري ماڊرن ۽ سهڻو شهر ٿي پيو آهي ۽ چون ٿا ته هتي مير ميران ۽ پير بندي نقش والا مقبرو ڏسڻ وٿان آهي جن ۾ بلورنگ جي ٽائيلن تي خوبصورت چٽساليءَ جو ڪم ٿيل آهي. ان کان علاوه هن شهر ۾ ڪيتريون ئي پراڻيون مسجدون موجود آهن. سڀ کان افسوس ناڪ ڳالهه اها آهي ته هن شهر ۾ فيروز تغلق جو اهو جهونو سرهند قلعو آهي جنهن جي پٿين ۾ گرو گوپند سنگهه جي ننڍن پٽن کي، مسلمان ٿيڻ کان انڪار ڪرڻ تي جيئرو دفن ڪيو ويو هو. هيءُ اها Turning point هئي جنهن کان پوءِ سکن جي امن پسند قوم وڙهاڪ ٿي پئي ۽ هنن جا مسلمانن سان تعلقات خراب ٿي پيا. منهنجي خيال ۾ اهو اورنگزيب مغل شهنشاهه هو جنهن جي حڪم سان هي بدقسمت واقعو درپيش آيو. ان واقعي جي ياد ۾ ان هنڌ تي فتح ڳڙهه صاحب نالي گردوارو آهي. ڀرسان حضرت مجدد دين الطاف جو روضو مبارڪ آهي.

اسان جي دهلي ويندڙ بس هن شهر سرهند ۾ جنهن وقت هوٽل اڳيان اچي بيٺي ان وقت دهليءَ کان لاهور ايندڙ اسان جي پاڪستاني بس اتان رواني ٿي رهي هئي ۽ لاهور ويندڙ مسافر ان هوٽل مان ماني کائي نڪري رهيا هئا. انهن مان هڪ همراھ تيارو ڪن ورهين جي چمار جو مون سان اچي مليو.

”سائين الطاف شيخ آهيو نه؟“ هن سنڌيءَ ۾ پڇيو.

”ها ادا، ۽ توهان؟“ مون پڇيو.

”آئون درشن آهيان“ هن ٻڌايو. ”آئون به اخبارن رسالن ۾ لکندو رهان ٿو پر ”وفا سنڌي“ جي نالي سان جيڪو منهنجو ادبي نالو آهي.“

هنن جي بس هارن مٿان هارن وڃائي کين بس ۾ ويهڻ لاءِ جلدي ڪري رهي هئي جو اڃا وڏو سفر طئي ڪرڻو هون. بهرحال جلدي جلدي ۾ درشن ٻڌايو ته هو سکر پاسي ڪنهن ڳوٺ جو آهي ڪراچيءَ ۾ اسٽيٽ بئنڪ ۾ نوڪري ڪري ٿو ۽ ڪئش ڊپارٽمينٽ ۾ ATO آهي هو ڪراچيءَ ۾ گلشن اقبال ۾ نومان ٽيريس فيز 2 ۾ رهي ٿو. پاڻ تي مهينا کن انڊيا ۾ رهي هاڻ پاڪستان موٽي رهيو هو.

”آئون مهيني کن لاءِ هتي آيو هوس.“ هن ٻڌايو ”پر پوءِ هتي رهندڙ هڪ ماٿ جي چنائِي ۾ آپريشن ڪرائي هئي، سواوڏانهن هليو ويس.“ مدراس کي اڄڪلهه پراڻي نالي چنائِي سان سڏين ٿا جيئن بنارس کي واراناسي Varanasi ۽ بڙودا کي وادودارا (VADODARA) ”ڪيئن لڳو ڏکڻ هندستان؟ مون پڇيومانس.

”سائين ماٿ اٿانويلي توهان سوچي نٿا سگهو ته اتي زبان جو ڪيڏو مسئلو آهي، اردو ته ڇا پر ڪو هندي به نٿو سمجهي.“ هن ٻڌايو. ”بلڪل صحيح ٿو چئين، مون کي ملائشيا ۽ سنگاپور جو تجربو آهي جتي هندستان جي ڏاکڻن صوبن ڪرناٽڪا، ڪيرالا ۽ تامل ناڊوجا ماڻهو رهن ٿا، هو فقط تامل، تيلگو، مليالم، ڪانڊا جهڙين زبانن کان واقف آهن.“ مون ورائيومانس.

هندستان هڪ عجيب ملڪ آهي، هي اهو ملڪ آهي جنهن ملڪ منجهه انيڪ ملڪ آهن، جنهن جا ڏاکڻا صوبا ته مختلف نرا آهن پر اوڀر وارا صوبا به. انڊيا جي اوڀر وارا صوبا مني پور، ميزورام، ناگالينڊ، آسام ۽ آرونچل پرديش جيڪي بنگلاديش ۽ ڀوتان جي به ٻئي پاسي برما ۽ چين سان مليل آهن ۽ انهن جو ئي حصو لڳن ٿا اتي جو ڪچلر، لباس، رسم و رواج ۽ زبان دهلي، لکنؤ يا امرتسر ۾ رهندڙن لاءِ بلڪل نرالو آهي. آگري، ديره، ڊون، اجمير ۽ سرينگر جو رهاڪو ولايت ۾ پشاور، لاهور، حيدرآباد ۽ ڪوئٽيا جي رهاڪو سان گڏ ته رهي سگهندو پر پنهنجي ملڪ جي ناگر ڪٿا، ٿيرون، ڪوٽاير جهڙن ڏکڻ هندستان جي شهرين سان نٿو رهي سگهي. هو پراڻا پوري ڪاٺ وارا ۽ هي اڳي ڊوسا ڪاٺ وارا، هو اردو پنجاڻي سمجهڻ وارا ۽ هي هندي به نه سمجهن.

درشن (وفا سنڌي) ڪڏهو ڪو موڪلائي وڃي بس ۾ ويٺو هو هندستان جون يادون کڻي پنهنجي وطن وڃي رهيو هو. پوليس موبائيل پويان هنن جي بس رواني ٿي. بس جي پويان ڪنهن هتي جي رهاڪو مارڪر سان رومن انگريزيءَ ۾ لکي ڇڏيو هو:

Dil ka Darwaja khol ker Aana

Prr Wapas Ja kar Bhool na jana

(دل ڪا دروازه ڪهول ڪر آنا_ پار واپس جاڪر بهول نه جانا)

پاڪستان موٽندڙ هي اسان جا پاڪستاني هڪ ڏينهن وري ضرور ايندا. انڊيا اهو ملڪ آهي جتي اسان جا پنهنجا ماڻهو آهن جن جا ڏک، درد، ريتون ۽ رسمون ۽ عقيدا ساڳيا آهن. انڊيا اهو ملڪ آهي جتي اسان جي تاريخ آهي اسان جو ڪچلر آهي جتي اسان جو مسجدون ۽ اسان جي بزرگن جا مقبرا آهن جتي اسان جي بادشاهن جون يادگار عمارتون آهن. هندستان ڪو اهڙو ملڪ ناهي جو هڪ مهيني يا ٽن مهينن ۾ ڏسي سگهجي. هن ملڪ کي ڏسڻ لاءِ، هن ملڪ کي پسڻ لاءِ، هن ملڪ کي سمجهڻ لاءِ مهينن جا مهينا ڪپن.

بس ۾ سفر ڪندڙ منهنجا ساٿي پليٽن ۾ پٽ، ڊال پاجيون رکي ٿيبل تي کائي رهيا هئا ۽ آئون اڃا هونل جي ٻاهر بيٺو هوس. لاهور ويندڙ بس کي خدا حافظ ڪرڻ پٺيان، ادا گلاب راءِ جو پٽ وڃي پليٽ کڻي منهنجي اڳيان آيو. ”انڪل توهان هلي امان بابا واري ٿيبل تي ويهيو ته آئون توهان لاءِ ماني کڻي ٿو اچان.“

”ڪهڙا ڪهڙا ٻوڙ آهن؟“ مون وڃي کائڻس پڇيو جيڪو پنهنجي لاءِ پنهنجي ماءُ پيءُ لاءِ ماني ڪڍي ٿيبل تي رکي آيو هو.

”انڪل اهو نه پڇو Vegetarian هونل آهي. رڳو ڊال جا قسم ۽ پاجيون آهن.“ وڃي کلندي چيو ۽ آئون اچي ادا گلاب راءِ ۽ ادي راڻيءَ سان گڏ وينس، مون جڏهن پهريون دفعو ڪنڊياري ۾ 1959ع ۾ ادا گلاب راءِ کي ڏٺو هو ته هن جي ويجهڙائيءَ ۾ شادي ٿي هئي. پاڻ ٻاويهه ٽيويهه سال جو ناهوڪو جوان هو. ان کان چار سالن کن اڳ 1955ع ۾ بهاولپور مان LSMF ڊاڪٽري جو امتحان ڏئي هاڻ لاڙڪاڻي (يا شايد نٿي) ۾ نوڪري ڪري رهيو هو. هيٺن ان پهرين ملاقات کي به اٽڪل 46 سال ٿي ويا. ادي راڻي سفر دوران ڪافي ڪڙي ٿڙي لڳي رهي هئي، ۽ هوءَ عمر ۾ ادا گلاب راءِ کان ڪافي ننڍي به آهي پر پاڻ ڪمزور لڳي رهيو هو. مون کان 10 سالن کن وڏو اٽڪل 70 سالن جو ٿيندو. کين ٿي ڏيئون، ڪوشلا، پدما، ۽ رتنا آهن ۽ ڇهه پٽ، چندر، رميش، راجڪمار، انوج، وڃي (جيڪو ساڻن گڏ آيو هو) ۽ سڀ ۾ ننڍو اجيت آهي. جنهن گذريل سال BE انجنيئرنگ جي ڊگري حاصل ڪئي.

گلاب راءِ جي والد صاحب ڊپٽي ڪمشنر نارائڻ داس کي پنهنجي وڏي زال پيبيءَ مان فقط ٻه ٻار ٿيا. وڏو گلاب راءِ ۽ ٻيو حشمت راءِ حشمت راءِ صاحب سنڌ جو مشهور انجنيئر ٿي گذريو آهي سندس ڪجهه سال اڳ وفات ٿي. حشمت راءِ کي ٻارهن ٻار آهن جن مان ٻه ٻار انجنيئر رانا ۽ ان جي زال آشا ۽ رانا جي پيٽ سروج جيڪا پيٽنارو اسڪول ۾ تيجر آهي هن جج سان گڏ دهلي ۽ بڙودا پنهنجي سؤتن جي شادي ائيند ڪرڻ لاءِ هلي رهيا آهن. ان کان علاوه انهن سان گڏ حشمت راءِ جي گهر واري (رانا ۽ سروج جي والده) مسز ماروي به آهي.

مانيءَ جو ڪم لاهي بيني پير چانهه پي اڳتي جي سفر لاءِ بس ڏي چرڻ لڳاسين. سڄ پچ ته هاڻ سڀ هن ڊگهي سفر مان اهڙو ٿڪجي پيا هئاسين جو دل پئي چيو ته جيڪر هڪ ڏينهن ڪٿي هتي هن شهر سرهند ۾ ئي ترسائين ته ٿڪ پيچي پوءِ باقي سفر سپان کان ڪجي. پر اها ڳالهه ناممڪن هئي. اسان جي ڪري پوليس به سيڙڻي پئي هئي ۽ بس کي هر حالت ۾ دهلي پهچڻو هو جيئن پئي ڏينهن صبح ساڻ لاهور جا مسافر دهليءَ کان ڪٿي نڪري ۽ اسان کي به هر صورت ۾ دهلي پهچڻو هو جو ڊاڪٽر رامچند جي پٽ راجيش جي اڃ رات مينڊي هئي ۽ هو سڀ جيج جو انتظار ڪري رهيا هوندا ته اجهو ٿا اچي ڳائين وڃائين ۽ ماني ڪائين. اسان جا ساٿي ۽ گهوتن جا پيءُ ۽ نولراءِ اوڏ ۽ ڊاڪٽر رامچند اوڏ ۽ انهن جا ٻار بچا جيڪي هوائي جهاز ذريعي به ڏينهن اڳ دهلي پهچي چڪا آهن اهي پروگرام موجب اسان کي دهليءَ جي بس اسٽاپ تان وٺڻ لاءِ شام جو ئي پهچي ويا هوندا.

بهر حال اڳتي جي باقي بچيل سفر لاءِ وري اچي بس ۾ چڙهياسين. هڪ دفعو وري بس هلي، ڊرائيور کي ته شاباس هجي، صبح کان پئي هليو. ڪراچيءَ کان حيدرآباد يا هاڻ رستو نهڻ بعد موري خيرپور تائين ڊرائيو ڪرڻ سولو ڪم آهي پر دنيا جي هن جهوني آباد ۽ رنگارنگ گرانڊ ٽرنڪ روڊ تي گاڏي هلائڻ ڏکيو ڪم آهي. ڊبل هاءِ وي نهڻ کان اڳ هالا، سعيد آباد، سڪرنڊ، قاضي احمد جهڙن بس اسٽاپن وٽ جيڪا لارين موٽرن، ٽانگن، گڏهه گاڏين، سائيڪلن ۽ موٽر سائيڪلن جي رش هوندي هئي اهو حال هن سڄي گرانڊ ٽرنڪ روڊ جو آهي جتي انهن سڀني سوارين کان وڏي خواري رول ۽ ننڍڙن ڊيگيون آهن جن کي رستي تان هٽائڻ لاءِ ڪو موچڙو به نٿو هڻيو سگهي. سرهند شهر کان نڪرڻ بعد پوءِ ڪلاڪ اندر اسان جي بس پنجاب جو صوبو لتاڙي ڀر واري صوبي هريانا جي پهرين شهر امبالا کان اچي نڪتي. هي صوبو هريانا به پنجاب وانگر ساڻو ۽ سرسبز نظر اچي رهيو آهي، بلڪ سندس نالو هريالي (ساوڪ وارو) تان پيو هجيس. هي صوبو ڪو جهونو ناهي، 1966ع ۾ ڪجهه حصو پنجاب جو ۽ ڪجهه اتر پرديش جو ڪڍي هي نئون صوبو هريانا ٺاهيو ويو. دهلي هن صوبي جي هيٺين چيڙي تي آهي. هريانا صوبي کي ڀر واري صوبي اتر پرديش کان ڀيما ندي الڳ ڪري ٿي. ڀيما ندي مٿان اتراهين صوبي هماچل پرديش کان اچي دهليءَ وٽان ٿيندي پوءِ هيٺ اتر پرديش جي شهرن مٿرا ۽ آگرا مان ٿيندي اله آباد ۾ گنگانديءَ سان وڃي ملي.

امبالا ۽ بدايون شهرن جا نالا اسان ڪراچيءَ ۾ ٻڌا، برنس روڊ وٽ بدايوني نالي ڪير پڙن جو دڪان هوندو هو جيڪو هاڻ شايد ناهي ۽ امبالا نالي ڪياماڙيءَ تي منائي جو دڪان هوندو هو. جهاز تان ايندي ويندي يا ٻاهرن ملڪن ڏي Sail ڪرڻ وقت هن دڪان تان منائي گهرايائيندا هئاسين. بعد ۾ خبر پئي ته بدايون ۽ امبالا انڊيا جي شهرن جا نالا آهن جتان جي لڏي آيل مهاجرن هتي پنهنجي اباڻي شهرن جي نالي تي دڪان کوليا هئا اڄ ان ”امبالا شهر“ جي وچ مان وهندڙ هن گرانڊ ٽرنڪ روڊ تان وڃي رهيا هئاسين. امبالا شهر 1965ع واري انڊو پاڪ واري جنگ ۾ پڻ زير موضوع رهيو جڏهن پاڪستان ايئر فورس جي هوائي جهاز جي امبالا تي ڪيل بمباريءَ ۾ هتي جو سنيت پال نالي عسائين جو پراڻو گرجا گهر تباهه ٿي ويو سنيت پال چرچ هن علائقي جو جهونو ترين عبادت گهر آهي جيڪو انگريزن پنهنجي حڪومت جي دور ۾ 1857ع ۾ ٺهرايو هو. امبالا انگريزن جي ڏينهن کان وٺي سائسي ۽ سر جيڪل اوزارن ٺاهڻ جي ڪارخانن کان مشهور آهي، ان ڪري 1857ع جي آزاديءَ جي تحريڪ توڙي انڊوپاڪ جنگ ۾ هي شهر حملن جو نشانو رهيو.

گهمڻ جي نوجوانن جي معلومات لاءِ هي اهو لکڻ ضروري ٿو سمجهان ته امبالا ۾ ريوٽ هاسٽل به آهي جتي ڌارين شهرن توڙي ملڪن جا نوجوان معمولي مساوت تي رهي هوندا جي ڳرن اگهن کان پاڻ بچائي سگهن ٿا. پر ان لاءِ ضروري آهي ته اڳواٽ پلان ڪري ڪمرا بڪ ڪرڻ کپن، ٻي ڳالهه ته هيءَ هاسٽل امبالا ضلعي جي پنج ڪولا Panchkula شهر ۾ آهي جيڪو امبالا ڪالڪا نيشنل هاءِ وي تي نئون اڏايل شهر آهي. هونءَ به انڊيا گهمڻ لاءِ ويندڙن کي معلوم هجڻ کپي ته انڊيا ۾ رهائش لاءِ ڪيتريون ئي شيون آهن. وڏين ننڍين هونلن کان علاوه مسافر خانا، پيئنگ گيسٽ هائوس، يوٿ هاسٽلون، YMCA ۽ YWCA جون هاسٽلون، ڌرم شالائون، مندر وغيره جن ۾ هر مسافر پنهنجي سهوليت ۽ ڪيسي ۾ موجود پئسي مطابق رهي سگهي ٿو. اسان به ڪجهه ڏينهن دهلي ۽ بڙودا شهرن ۾ (جتي اسان جي دوستن نولراءِ اوڏ ۽ رامچند اوڏ جي پٽن جون شاديون ٿي رهيون آهن) ڪٿي فائيو اسٽار هونل ۾ رهنداسين جو شاديءَ جون ريتون رواج ۽ فنڪشن به اتي ٿي رهيا آهن. شاديءَ بعد اسان پنجاهه کن ماڻهن جي جيج

دهليءَ جي هڪ ڌرم شالا ۾ رهنداسين جتي باٿ روم سان گڏيل ڪمرا، ڊائيننگ روم ۽ بورڊي خانو ٻن هفتن لاءِ رزور ڪرايو اٿئون جتي پنهنجا بورڊي رڪي رڌ پڇاءَ ڪرائينداسين. اهڙي ريت اها رهائش اسان کي هونل کان تمام سستي به پوندي ۽ سڀ هڪ ئي هنڌ تي گڏ هونداسين. امرتسر جهڙن شهرن ۾ ته اڃا به گهڻا رهائش جا بندوبست آهن ۽ جيڪڏهن ڪو مندر طرفان نهيل Aceomodation ۾ رهڻ چاهي (۽ جيڪڏهن ڪو هندو يا سک ڌرم سان تعلق رکي ٿو ته هن کي ته اهڙي رهائش لاءِ ڪوبه اعتراض نه هئڻ کپي) ته تقريباً مفت ۾ آهي. جيئن سري گرو رام داس نيواس ۽ سري گرو نانڪ نيواس گردوارن طرفان ٺهرايل رهائش گاهه جي ڪا مساوا ناهي جتي توهان ٽن ڏينهن تائين رهي سگهو ٿا. رهڻ لاءِ اچڻ وقت سيڪورٽي طور فقط پنجاهه روپيا Deposit رکڻو پوي ٿو جيڪو ڪمرو ڇڏڻ وقت واپس ملي ٿو. ان کان علاوه، امرتسر ۾ سري هوگوبند نيواس نالي، ويجهڙائيءَ ۾ هڪ نئون گيسٽ هائوس ٺهيو آهي جنهن ۾ ڌاريو ماڻهو ڪيترا به ڏينهن رهي سگهي ٿو پر ان جي پنجاهه روپيا روز جي مساوا رکي وئي آهي.

مون دريءَ جي اندران هٿ لوڏي ٻاءِ ٻاءِ ڪيو. پاسي واري سيت تي ويٺل سري چند (رامچند اوڏ جي ننڍي ڀاءُ) جي پٽ سنجي حيرت مان هٿ جي اشاري سان پڇيو ته ڪنهن کي خدا حافظ ڪري رهيا آهيو.

”هن شهر امبالا کي، امبالا به هليو، هڪ هڪ شهر ڪري ڪٿائڻو ٿو پوي“ مون شڪل ٺاهي زور سان ٻڌايومانس. اوسي پاسي ۾ ويٺلن مان جن ٻڌو اهي ڪلڻ لڳا ته سفر جون وڏيون هامون ڀرڻ وارو مون جهڙو همراھ به هاڻ ٿڪجي پيو آهي ۽ جنهن جي چهري مان هاڻ بيزار صاف ظاهر آهي. ”ادا پوءِ سمنڊ تي هفتن جا هفتا ڪيئن ٿا جهاز هلايو؟“ سنجي سان گڏ ويٺل هن جي پڇي ۽ نولراءِ جن جي سڀ کان ننڍي پيٽ شيلڊ پڇيو.

”پاڻي اوڙو جهاز هفتن جا هفتا ڇا مهينن جا مهينا به لڳاتار هلائڻو پوي ٿو خاص ڪري اهي ٽئڪر جهاز جيڪي ايران يا عراق مان تيل ڪڍي آفريقا جي ڪيپ آف گڊ هوپ کان ڦري ڏکڻ آمريڪا يا ڪئناڊا جي بندرگاهن ۾ وڃن ٿا. جن ۾ 25 ڏينهن سفر جا ٿيو وڃن ۽ پوءِ فقط هڪ ڏينهن ۾ جهاز کي تيل کان خالي ڪري وري واپسيءَ جو 25 ڏينهن سفر ڪرڻو پوي ٿو پر ڪنهن به پاڻي واري جهاز تي هيئن ڪلني جي سانچي ۾ بند نه ٿو ٿيڻو پوي.“ مون کيس فرق سمجهايو. ڇو جو انهن جهازن تي ته والي بال راند کيڏيون ٿا ته جهاز جي سئمنگ پول ۽ سئمنگ نه ڪريون ٿا. هڪ عمر کان پوءِ انسان ڪلاڪ کن چرپر بنا هڪ ئي پوزيشن ۾ ويهڻ سان چٻو ٿيو پوي ۽ هاڻ آئون ان عمر جي پيٽي ۾ هوس. به تي ڪلاڪ بس ۾ ويهڻ بعد جڏهن هونل ۾ چانهه پاڻي يا مانيءَ لاءِ لتاسين ٿي ته ڪي قدم گکوڻي هڻڻ بعد منهنجي بئڪ بون جون Vertabrates سنوت ۾ ٿي آيون. دل ٿي دل ۾ پڪو پيه ڪندو رهيس ته آئنده نڪ ڪي ائين ايتو نه جهليندس. هي نڪ ڪي اڳيان جهلڻ بدران ڪنڌ جي چوڌاري هٿ ورائي ته جهلڻو ٿيو. ڪراچيءَ کان نڪتا آهيون ته چرين وانگر پيا اتر ۾ وڃون ۽ پوءِ لاهور وٽان بارڊر ٽپي انڊيا ۾ اچڻ بعد هاڻ وري واپسيءَ واري طرف ڏکڻ ڏي پيا وڃون. اڃا ته دهلي به نه آئي آهي. اسان کي ته بڙوڊا وڃڻو آهي. مني ڏيپيلو يا چاچري کان جي سڌي بس سروس هجي ها ته احمد آباد بڙوڊا ٽن ڪلاڪن جو سفر مس آهي ۽ هاڻ اسان کي ان منزل تائين پهچڻ لاءِ ٽن ڏينهن ۽ ٽن راتين جو سفر ڪرڻو ٿو پوي جو دهليءَ کان پشچم ايڪسپريس جهڙي تيز رفتار به بڙوڊا (گجرات) تائين 16 ڪلاڪ ٿي وئي! بهرحال ٻاءِ ٻاءِ انبالا جنهن جو نالو چون ٿا ته چوڏهين صدي جي امب راجپوت سردار جي نالي تان امبالا پيو. ڪن ماڻهن جو چوڻ آهي ته هن شهر جو نالو امبالا پيون نالو امبا ديوتا تان پيو جنهن جي نالي جو مندر اڄ به هن شهر ۾ موجود آهي. هڪ ٻيو Belief اهو به آهي ته هي شهر اصل ۾ امب والا يا امب ڳوٺ جو حصو هو جنهن جي معنيٰ آهي انبن جو ڳوٺ Village of Mangoes.

امبالا شهر ڇڏڻ بعد مون کي يڪدم اک لڳي وئي. نه فقط اک لڳي وئي پر گهري نند اچي وئي. گهٽ ۾ گهٽ ڪلاڪ ڏيڍ ستو هوندس. اک تڏهن کلي جڏهن بس اچي هڪ هونل اڳيان بيٺي ۽ اسان کي هيٺ لهي چانهه پيئڻ لاءِ چيو ويو. نند به ڇا ته قدرت جو تحفو آهي. فقط ڪلاڪ ٻه اڳ جيڪو آئون ٿڪل ۽ پنهنجو پاڻ مان بيزاري محسوس ڪري رهيو هوس سو SOUND SLEEP بعد هاڻ تازگي ۽ نئين زندگي محسوس ڪري رهيو هوس. هڪ دفعو وري حيرت ۽ خوشي محسوس ڪري رهيو هوس ته جنهن ملڪ کي ڏسڻ لاءِ گذريل 35 سالن کان واجهائي رهيو هوس ان جي ڌرتيءَ تاج منهنجا پير آهن ۽ جيڪي شهرن جا نالا تاريخ جي ڪتابن ۾ پڙهندو رهيس اهي ڇڻ ڪتابن جي ورقن مان ٻاهر نڪري آيا آهن. چڱو جورا جيش ۽ مکيش جن پنهنجين شادين جو فنڪشن انڊيا جي شهر دهلي ۽ بڙوڊا ۾ ڪري رهيا آهن ۽ اسان کي انڊيا گهمڻ جو موقعو ملي ويو آهي نه ته وري ڪنڊياري هڻڻو پوي ها يا وڏو چيهه ته رٿوڊيرو، گهوٽڪي يا ڏهرڪي پاسي. مکيش جي پيءُ نولراءِ اوڏ جي شادي 1967ع ۾ ڪنڊياري ٿي هئي ۽ اسين سندس پيٽارو ڪئڊٽ ڪاليج جا ساٿي ڪيپٽن بشير وسٽرو، سکر جو عاشق شاهه، جهانگارا باجارا جو اقبال ترڪ ۽ ٻيا سندس شادي جو پٽ کائڻ لاءِ ڪنڊياري هليا هئاسين. اسين ان وقت سڀ ڇڙا هئاسين. نول ننڍي ڄمار ۾ ئي شادي ڪئي هئي. منهنجي خيال ۾

21 يا 22 سالن جو مس ٿيندو. سندن پيءُ ۽ اسان جي پيٽارو جي بئي ساٿي رامچند پنجن سالن بعد 1973ع ڌاري شادي ڪئي. پر ان به ڪنڊيارو مان ڪئي جيتوڻيڪ هو تن ڏينهن ۾ آمريڪا مان پي ايڇ ڊي ڪري اتي ئي ڪلورڊو رياست ۾ نوڪري ڪري رهيو هو. انهن ڏينهن ۾ پيٽارو جا ڪجهه دوست ٽنڊو قيصر جو نور احمد نظاماڻي، ڪاهي روڊ حيدرآباد جو انور ميمڻ ۽ پيا ڪيترائي اتي USA ۾ هئا. منهنجو جهاز به اتي ئي نيويارڪ، هوسٽن، بالٽيمور، نيواورلينس واري روت تي هلي رهيو هو. اسان رامچند کي چيو ته هيءُ پلا ڪهڙي مسخري آهي. ”ڪنڊيارو“ چو؟ هتي ”ڪولورڊو“ ۾ نٿو شادي ڪري سگهين ڇا؟

”نر يار اسان ARRANGED مٽريج ڪندا آهيون، بابا منهنجي شاديءَ جو بندوبست اتي ڳوٺ (ڪنڊيارو) ۾ ڪيو آهي.“ هن معصومت مان ورائيو.

”ته پوءِ پڪ صحيح ڪم هوندو.“ اسان ڪلندي چيو هوس، ”چو چو چاچي نارائڻ داس اوڏ جو هر ڪم صحيح ٿئي ٿو.“
”مچو ٿا نه؟“ رامچند مرڪندي چيو.

”مچون ٿا پر توهان اوڏن جي اها ڳالهه سمجهه ۾ نٿي اچي ته هڪ ته ڳوٺن مان شادي ڪرڻي آهي ۽ ٻيو ته هر ويرو ڪنهن اوڏياڻيءَ سان ئي شادي ڪرڻي آهي پوءِ پلي اها ڪٿي پڙهيل ڳڙهيل هجي يا نه، ڏنل وائيل هجي يا نه...“

جواب ڏيڻ بدران رامچند پنهنجي خاص انداز ۾ مرڪندو رهيو. رامچند ڪنڊياري مان شادي ڪري اچي آمريڪا ۾ رهيو ته اهي ڏينهن ۽ هي ڏينهن اچي ٿيا آهن. وچ وچ ۾ هو سروي جابس (JOBS) لاءِ يوازين او طرفان مختلف ملڪن ۾ ويندو رهيو آهي پر ٻار آمريڪا ۾ ئي رهيس ۽ پڙهي ڳڙهي وڌا ٿيا. کيس ٽي پٽ آهن: راجيش، رابي ۽ روي، وڏو پٽ 25_26 کن سالن جو ٿيندو ۽ هوڏانهن نولراءِ پاڪستان ۾ انڪم ٽئڪس جي کاتي ۾ ئي نوڪري ڪندو رهيو ۽ اڄڪلهه ملتان ۾ انڪم ٽئڪس ڪمشنر آهي. گذريل سان هنن ئي ڏينهن ۾ هو پنهنجي زال گيتا سان گڏ هولي يا شايد ڌياري جي منائي ڪئي اسان جي گهر آيو ۽ ٻڌايائين ته سندس پٽ مڪيش جي شادي توکريان ۾ شايد ڪراچيءَ ۾ نه ٿئي. ”يار اوڏن ۾ تون ئي هڪ آهيون جيڪو پنهنجن ٻارن جي شادي ڪراچيءَ ۾ ڪندو رهين ٿو. هاڻ مڪيش جي شاديءَ لاءِ ڪنڊيارو هلون ڇا؟“ مون پڇيو.

نول جي چئن وڏن ٻارن جي شادي ٿي چڪي آهي جن مان وڏي جواهر جي گهوٽڪي پاسي ٿي باقي پشپا، پرڪاش ۽ ساوتريءَ جي ڪراچيءَ ۾ ئي ٿي ۽ هاڻ مڪيش جو وارو هو جنهن جي مون سمجهيو ڳوٺان يعني ڪنڊيارو مان شادي ڪرائي ٿو. مڪيش لنڊن مان وڪالت پڙهڻ بعد هاڻ ڪئناڊا ۾ نوڪري ڪري ٿو.

”مڪيش لنڊن ۾ پڙهائڻ دوران پاڻ پنهنجي لاءِ ڪنوار ڳولي آهي، هوءَ هندو ڌرم جي چوڪري آهي ساڻس گڏ ئي GRADUATION ڪئي اٿس.“ نولراءِ پنهنجي پٽ مڪيش بابت ٻڌايو.
”ڏاڏو سنو پوءِ شادي ڪيئن ڪندائو؟“ مون پڇيو:

”ان بابت چوڪريءَ جي پيءُ اهو طئي ڪيو آهي ته مڱڻو پلي ڪراچيءَ ۾ ڪريو پر شادي هنن جي اباڻي ڳوٺ ٻڙوڊا ۾ ٿيڻ کپي جو چوڪريءَ جو ڏاڏا اڃا اتي ئي رهي ٿو.“
”واه سائين واه، ٻيو ڪو هلي يا نه آئون ضرور هلندس.“ مون چيو.

”في الحال آئون چوڪري ڏسڻ ۽ هن جي پيءُ سان پروگرام طئي ڪرڻ لاءِ لنڊن ٿو وڃان ان بعد رامچند وٽ USA وڃڻو اتر جو هن جي پٽ راجيش جي شادي به انڊيا ٿي رهي آهي. سو پروگرام ڪجهه اهڙو ٺاهجي جو پنهنجي شادي هڪ ئي وقت ٿي وڃي.“ نولراءِ ٻڌايو.
ڏينهن گذرندي دير نٿي لڳي. اڄ ان کي پورو سال به ٿي ويو. نول لنڊن ۽ آمريڪا مان چڪر ڏئي پنهنجي پٽ مڪيش جي شاديءَ جو پروگرام سندس ڪلاس ميٽ گجراتي چوڪري شرمي ۽ هن جي پيءُ سان طئي ڪري آيو ۽ رامچند جي پٽ راجيش جو ٻڌائين ته ان جي شادي ايڪتا سان دهليءَ ۾ ٿيندي ايڪتا به هندو ڌرم جي چوڪري آهي جيڪا پاڻ ۽ سندس والدين ڊينمارڪ جا شهري آهن، ايڪتا آمريڪا ۾ تعليم حاصل ڪئي جتي هن جي راجيش سان ڏيڻ ويٺي ٿي.

هن ٽن مهينن بعد شرمي جا ماءُ پيءُ ۽ ٻيا مائٽ لنڊن کان ڪراچيءَ آيا ۽ وڏي ڌرم ڌار سان مڪيش ۽ شرمي جي مڱڻي جي رسم ٿي. نولراءِ جي اوڏ برادري کان علاوه ڪئپٽن بشير وسٽرو، نولراءِ جو پاڙيسري ۽ انگريڪلچر ڊپارٽمينٽ جو سيڪريٽري ممتاز شيخ، MCB جو مئنيجر دين محمد سنڌ سيڪريٽريٽ جو شريف بلوچ ۽ ٻيا به ڪيترائي آيا هئا. مڱڻي بعد شاديءَ جا ڏينهن ٻڌڻ جو پروگرام هيلو ۽ مهينو به ان تي پئي بهت

مباحثا هليا ته ٻئي شاديون هڪ ئي هفتي ٿي وڃن ته سنو پر ان ڳالهه ته نه دهليءَ جو پنڊت راضي نه بڙوڏا جو... ۽ اسان ڇاڃين ته شروع کان اهو چاهيو پئي ته اسان کي انڊيا ۾ رهڻ لاءِ گهڻا ڏينهن ملي وڃن. آخرڪا تاريخون طئي ٿيون ته پهرين رامچند جي پٽ جي دهليءَ ۾ شادي ٿيندي ان بعد مهينو کن رڪي نولراءِ جي پٽ مڪيش جي شادي بڙوڏا ۾ ٿيندي ان فيصلي بعد وڙا ۽ تڪيٽون وٺڻ لاءِ فارم پريندا ۽ پاسپورٽ جمع ڪرائيندا رهياسين. اهو سلسلو به مهينو به هلندو رهيو ۽ اڄ اسان بارڊر تي وڙا لڳل پاسپورٽ ڏيکاري بس ۾ سفر ڪرڻ جي تڪيٽ ڏئي دهليءَ ڏي روانا ٿي رهيا آهيون ۽ هاڻ هڪ هٽل ۾ چانهه پيئڻ لاءِ بس ترسي آهي.

مون هٽل ۾ گهڙڻ کان اڳ چوڌاري نظر ڦيرائي، انڊيا جي وڏن شهرن جي مقابلي ۾ هي هڪ ڳوٺڙو هو. رستو سو تريفڪ سان ڪنن تائين ڀريل هو پر عمارتن ۽ عوام جي خيال کان ماڻ منوڙي وارو ماحول هو.

”ڪهڙو شهر آهي؟“ مون موبائيل مان لهندڙ پوليس وارن کان پڇيو.

”هريانا صوبي جونڊيڙو شهر پيپلي (Pipli) آهي.“ هڪ پوليس واري ٻڌايو.

”چويلا ڪو اوسي پاسي ۾ وڏو شهر ناهي ڇا؟“ مون پڇيو.

”بلڪل آهي ڏهه ٻارهن ڪلوميٽر اڳيان ڪوروڪ شيترا نالي وڏو شهر آهي.“ پوليس واري ٻڌايو.

”پوءِ هي توهان جو نياڳو ڊرائيور ڪنهن وڏي شهر ۾ بيهارڻ بدران هر دفعي ڪنڊياري ۽ رتي دير جهڙي ڳوٺ ۾ اچيو بيهاري.“ مون شڪايت ڪندي پڇيو.

”سر! سيڪورٽي جو مسئلو آهي. وڏن شهر ۾ رش هجڻ ڪري اسان لاءِ ڏيان ڌرڻ مشڪل ٿي پوندو ۽ هي جايون ڊرائيور پنهنجي مرضيءَ سان Select نه ڪيون آهن پر حڪومت طرفان اڳئين مقرر ٿيل آهن. توهان جي هتي پهچڻ کان اڌ ڪلاڪ اڳ هٽل وارن ۽ مڪاني پوليس کي وائيلس ذريعي اطلاع ڪري هٽل خالي ڪرائي وڃي ٿي ۽ چوڌاري ڪنهن به ماڻهوءَ کي توهان جي ويجهو هلڻ نٿا ڏيون.“

نهيو! چئبو ته اها ڳالهه آهي جو امرتسر، امبالا، چانديڳڙهه ۽ لڌيانا جهڙن شهرن ۾ چانهه يا ماني ڪارائڻ بدران هر دفعي ميانداد چنڱي، نت ڳورا هو، گيچائي ۽ ڳالهيجا جهڙن ڳوٺن جي بس اسٽاپن تي وٺيو اچن. بهر حال دهلي پهچي مٿين ٻن ٽن وڏن شهرن جو چڪر ته ضرور هڻبو خاص ڪري ڪروڪ شيترا جهڙي آڳاٽي ۽ تاريخي شهر جو. هن شهر جي تهذيب بابل (Babylon) ۽ Assyria کان به جهوني چئي وڃي ٿي. مٿيان شهر ته تباهه ٿي ويا پر هي شهر تاريخي ڌارا ۾ جيئرو جاڳندو اچي. هڪ هنڌ پڙهيو هوم ته ڪروڪ شيترا اهو ڌرتيءَ جو ٽڪرو آهي جتي ساڌو سنتن ويد پڙهيا، جتي ڪورون ۽ پانڊون جي خونريز ويڙهه هلي ۽ جتي هندو ڌرم مطابق لارڊ ڪرشنا گيتا جو پيغام ارڃن کي پهچايو. هي اهو زمين جو حصو آهي جتي هندن پنهنجا تاج Surrender ڪيا، مسلمانن پنهنجا ويڃا ۽ مرهتن ۽ سڪن جون حڪومتون ۽ دٻڊا چيٽيون چيٽيون ٿي ويون.

هندو مت مطابق، جيئن روايت آهي ته ڪرو بادشاهه سوني رٿ (Chariot) ۾ هن شهر ڪروڪ شيترا تي لٿو ۽ جادوءَ جي زور تي سندس رٿ هر جي صورت اختيار ڪئي جنهن ۾ لارڊ شيوا جو ڍڳو ۽ لارڊ ياما جو سان ٻڏي بادشاهه سلامت هن ڌرتيءَ کي کيڙيو هو. لارڊ وشنوان پنيءَ تي لٿو ۽ ڪرو بادشاهه کي چيو ته هن کيڙيل ڌرتيءَ ۾ انسانيت جي نيڪيءَ جو ڀڄ چٽ. ڪروءَ لارڊ وشنو جي چڪري سان پنهنجي ساڄي پانهن جا هڪ هزار ڳڻا ڪري ان ڌرتيءَ ۾ پوکيا. وشنوءَ ڪروءَ تي به پال ڪري ويو. هڪ ته هيءَ ڌرتي سندس نالي سڏي ويندي ۽ ٻيو ته جيڪو به هتي مرنڊو اهو سڌو سرڳ ۾ ويندو. ان جو ڪو پچاڻو نه ٿيندو.

اسان پيپلي ۾ چانهه پي هاڻ ڪروڪ شيترا جي وچ مان لنگهي رهيا هئاسين. هڪ موٽر سائيڪل سوار اسان جي اڳيان هلندڙ پوليس موبائيل جو اشارو نه سمجهي بيهڻ بدران ماڳهين اسان جي تيز رفتار بس ۾ لڳي پاڻ به مٿو ٿي ۽ اسان جو به وڏو حادثو ٿي ڪيائي. بس هن کي بچائڻ جي چڪر ۾ ذري گهٽ فٽ پاٽ تي چڙهي وئي. موبائيل ۾ پٺيان بينل پوليس واري ڪاوڙ مان هن غريب موٽر سائيڪل واري کي ڏٺو وهائي ڪڍيو ماڳهين هو ۽ اسين سڀ ڌوسرڳ ۾ ٿي وياسين!

”هيءَ مهاڀارت جي ڌرتي آهي، هن شهر ڪروڪ شيترا ۾ اٽڪل ارڙهن ڪروڙ سولجرن ڪروڪ شيترا جي لڙائيءَ ۾ حصو ورتو. هتي جون سڀ پٺيون ٻارا رت سان ڳاڙها ٿي ويا هئا....“ منهنجي اڳيان ويٺل ڊرائيور مون کي ٻڌائيندو هليو. رڪي رڪي هن آرسيءَ مان مون ڏي ڏٺو ٿي ته آئون ٻڌان پيويا نه. ”ٻڌو پيا نه...؟“

”ها ٻڌان پيو. ارڙهن ڪروڙ ماڻهو ڪجهه گهڻا نه آهن هن شهر جي سوڙهين گهٽين ۾ ته قاسمي پيدا هوندا؟“ مون شڪ جو اظهار ڪيو پر هن وٽ ريڊي ميڊ جواب هو ۽ يڪدم ٻڌائين:

”اهو نه سمجهو ته انهن ڏينهن ۾ ڪروڪ شيٽرا اڄ جيڏو ننڍو هو. ان وقت جو ڪروڪ شيٽرا جهونن پوتر ندين ساوٽري ۽ درپشا دوتي جي وچ واري سڄي ميدان تي پکڙيل هو. ويندي پاڻي شهر تائين هليو ويو ٿي.“

چن ٿا ته ڪروڪ شيٽرا ماڻهو جي ڪيترائي پراڻا نالا رهي چڪا آهن جيئن ته ڌرمڪ شيٽرا ۽ ان کان اڳ برهما ديوي وغيره.... آئون رستي تان لنگهندڙ انڊيا جون ٺهيل ڪارون، مورتِي، لانسر، هونداي، انڊيڪا ۽ ٽاتا جون بسون، ترڪون ۽ مزدا جهڙيون سامان کڻي لنگهندڙ ٽيمپو ڏسندو رهيس.

دراڻيو ٻڌايو ته هن شهر ۾ هندستان جا ۽ ٻين ملڪن جا هندو زيارت لاءِ اچن ٿا ۽ پوءِ وري پاڻ ٿي چيائين پوڄا پاڻ کان وڌيڪ موج مزو ڪرڻ اچن ٿا.

”ويدن ۾ آهي ته سفر تن قسمن جو ٿئي ٿو.... تيرت (پوتر جاين جو درشن) سير (گهمڻ ڦرڻ)..... ۽ ٽيون عيش (موج مزو).... ڪل يگ آهي نه؟ ڪير به تيرت لاءِ نٿو اچي. هر هڪ عيش جو سوچي گهران ٿو نڪري“

ڪروڪ شيٽرا بعد هن گرانڊ ٽرنڪ روڊ تي ڪرنال Karnal نالي وڏي شهر مان اسان جي بس جو لنگهه ٿيو. ڪرنال شهر جو نالو ارجنا جي مخالف ”ڪرنا“ تان پيو آهي. رستي تي لڳل مختلف هوٽلن، گاڏين ۽ ڪمپنين جي اشتهاري بورڊن سان گڏ هڪ بورڊ تي وڏن اکرن ۾ پڙهان ٿو: The National Dairy Research Inst. هن شهر لاءِ اسان جي بس ۾ وينل پوليس وارن مان هڪ ٻڌايو ته هتي ويججيتيل آئل، عطر ۽ شراب ٺاهڻ جا ڪارخانا آهن. هن شهر تي انگريزن 1805ع ۾ قبضو ڪيو هو.

بس ۾ سامهون رکيل ٿي ويءَ تي هلندڙ خوبصورت گانن واري فلم منهنجو ڌيان ڇڪايو ۽ آئون هيڏانهن هوڏانهن دريءَ مان ليٽا پاڻ بدران فلم ڏسڻ لڳس. انڊيا ۾ Copy Rights جي سختي هجڻ ڪري ڪنهن به فلم جي سي ڊي Pirated نٿي ملي. هر CD اوريجنل هجڻ ڪري هن بس ۾ به شروع کان جيڪي فلمون هلائي رهيا هئا. بيحد صاف ۽ چٽيون هيون ۽ هيءَ فلم ويرا زارا (Veer Zara) به انهن مان هئي جيڪا پيلي شهر چڙڻ کان پوءِ هلڻ شروع ٿي هئي ۽ هاڻ اچي ختم ٿيڻ تي پهتي هئي.

فلم جي مالڪ ۽ ڊائريڪٽر پيش چوچڙا هن فلم تي چون ٿا ته وڏو خرچ ڪيو آهي. (22 ڪروڙ روپيه کن) ضرور ڪيو هوندائين. فلم جي ڪهاڻي سندس پٽ آڊيا چوڙڙا لکي آهي جنهن جي مرڪزي آڊيا اهاڻي آهي ته Love and not Politics جيئن فلمن ۾ ڪورٽن، اسپتالن، جهازن ۽ جنگين جي ڪهاڻين ۾ ڪيتريون ئي خيالي ڳالهيون رکيون وينديون آهن جيڪي چڪون ان پروفیشن سان واسطو رکندڙ وڌيڪ محسوس ڪري سگهن ٿا تيئن هيءَ ڪهاڻي به ڪيترين حقيقتن جي ابتڙ ڪمزورين سان ڀريل آهي.... پاڪستاني هيروئن وڏي آرام سان دشمن پاڙيسري ملڪ جا بارڊر ٽپندي وڃي ۽ اسان آهيون جو پيار خوار ٿيون. اسان جي پاسپورٽ تي انڊيا جي ويزا کان علاوه آمريڪا، ڪئناڊا ۽ جاپان جي پنج پنج سالن جي Multiple ويزا لڳي پئي آهي ته به رڙيون ڪرائي ڪرائي پنهنجي ئي بارڊر تي هڪ هزار روپين مان گهٽائي گهٽائي نيٺ هڪ سؤ روپيا به رشوت وٺي پوءِ بارڊر ڪراس ڪرڻ ڏٺو اٿن. اڄ جا ليڊر مشرف پرويز ۽ من موهن سنگهه پاڪر پائي دوستي پيا Revive ڪن تڏهن به انڊيا جا سپاهي اسان کي فوٽو ڪيڊ کان جهلين ٿا، ڪنهن وڏي شهر ۾ چانهه پيئڻ ٿا ڏين ۽ وتن عوام کان اسان مهمان مسافرن کي پري لڪائيندا ۽ هيڏانهن هن فلم ۾ هيءَ چوري وڃي اوڀري فوجي آفيسر سان سندس ڳوٺ جون Conducted tours ملهائيندي ۽ اسان جا ملڪ پاڪستان ۽ انڊيا کڻي ڪيئن به آهن پر انگريزن جي ڪجهه نه ڪجهه ڇڏيل Judiciary، وڪالت ۽ انصاف آهي ۽ هتي ان انڊين هيرو کي ائين ئي Raw جو ايجنٽ چئي ڪيس آرام سان جيل ۾ وڌو وڃي ٿو. جيڪو عام ماڻهو نه پر انڊين ائير فورس جو هڪ آفيسر آهي. 22 سال گذري ويا انڊيا جي حڪومت ۽ ان جي ڪنهن سفير ۽ قونصلر احتجاج يا پيچا به نه ڪئي. مسلمان چوڪري (هيروئن) جي ڏاڏي سک آهي. پاڻ مسلمان مڱيندي سان شادي نٿي ڪرڻ چاهي، هوءَ هندو چوڪر (هيرو) سان پيار ٿي ڪري. اسان جي فلمن ۾ عجيب ڳالهيون ٿين ٿيون.... بهرحال ڇوڙا هن فلم ذريعي اهو پيغام ڏيڻ جي ضرور ڪوشش ڪئي آهي ته انڊيا ۽ پاڪستان جا ماڻهو هڪ ئي ڌرتيءَ جاوا آهن ٻنهي ملڪن جا ماڻهو ساڳيا آهن. سندن ڪلچر ساڳيو آهي سندن تاريخ ساڳي آهي. فلم جي Theme امن، اميد ۽ پيار آهي. انگلينڊ ۾ رهندڙ هڪ پاڪستانيءَ هن فلم بابت چيو هو:

Look at the message, not just the dialogues. We are in the 21st century and need to come together.

يش چوپڙا جي پهرين فلم ”اتفاق“ مون 1973ع ۾ ڪينيا جي بندرگاهه ممباسا ۾ ڏني هئي جيڪا سسپينس فلم هئي ۽ بنا گانن جي. یش چوپرا جي هن کان اڳ جي فلمن، وقت، آدمي اور انسان، دھول کان پھول وغيره جا فقط گانا ٻڌا هئا. یش چوپڙا 1932ع ۾ لاهور ۾ ڄائو هو ۽ شري ولايتي راج چوپڙا جي اٺن ٻارن ۾ سڀ کان ننڍو هو. یش چوپڙا جانلند مان گريجوئيشن ڪئي، سندس فلمي دنيا سان واسطو رکندڙ ڀاءُ بي، آر چوپڙا چاهيو ٿي ته یش انجنيئر ٿي پر هو به فلمي دنيا ۾ اچي ويو ۽ گذريل اڌ صديءَ کان ڪامياب ڊاريڪٽر آهي.

ڪبھي ڪبھي، ديوار ۽ ترشول جهڙين ڪامياب فلمن جي ڊائريڪٽر یش چوپڙا جي هيءَ نئين فلم وير زارا ستن سالن جي وٿي بعد آئي آهي. هن کان اڳ 1997ع ۾ سندس فلم ”دل تو پاگل هي“ آئي هئي ۽ ان کان اڳ 1993ع ۾ ”دل والي دلھنيا لي جائينگي“ نه فقط پسند ڪيون ويون پر انهن جا گانا اڄ به ملائيشيا، سنگاپور، انڊونيشيا ۽ ٽائيلينڊ جهڙن ملڪن ۾ انهن هونلن ۽ ڊپارٽمينٽل اسٽورن ۾ وڃندي ٻڌڻ ۾ اچن ٿا جتي جا ماڻهو هندي يا اردو کان غير واقف آهن.

يش چوپڙا جي هيءَ فلم وير زار هڪ عام ڪهاڻين وانگر لو اسٽوري آهي جنهن جو چوپڙا ان قسم جو نالورڪي هن ڪهاڻيءَ کي ليلامجنون، هير رانجه، سهڻي ميهار يا سسئي پنهنون جي لافاني عشق جو اثر ڏيڻ چاهيو آهي. فلم هير و وير (سڄو نالو وير پرتاب سنگهه) شاهه رخ خان آهي جيڪو انڊين آهي ۽ انڊين ايئر فورس ۾ اسڪاڊرن ليڊر آهي. هن جي اوچتي ملاقات زارا سان ٿي ٿئي جنهن جو سڄو نالو زارا حيات خان آهي ۽ فلم ۾ اها پرڀتي زنتا ٿي آهي جنهن کي وير حادثي مان بچائي ٿو. زارا پاڪستان جي مسلمان ڏيکاري وئي آهي. زارا جي ڏاڏي جيڪا سک آهي اها پاڪستان ۾ مري ٿي وڃي. هن جي ڪيل وصيت پوري ڪرڻ لاءِ زارا هن جي اسٽي (خاڪ) سندس وڏن جي ڳوٺ انڊيا ڪڍي وڃي ٿي. جتي هن جو حادثو ٿئي ٿو ۽ وير سندس زندگي بچائي ٿو. ان بعد وير هن کي سڄو ڏينهن پنهنجي گهر ۾ مائٽن سان ملائي. فلم ۾ اميتا ۽ همامليني وير جا مائٽ ٿيا آهن. وير زارا سان موڪلائڻ وقت ريلوي اسٽيشن تي اچي ٿو جتي سندس ملاقات زارا جي مڱيندي رزاق سان ٿي ٿئي، جنهن جو ڀارت منوج باچپائي ادا ڪيو آهي. زارا جي مڱيندي کي ڏسي وير کي ڪا خوشي نٿي ٿئي بهرحال هوزارا جي يادين ۽ توڙهي (پايل) سان ئي دل وندرائي ٿو جيڪو حادثي دوران پل وٽ ڪري پيو هو.

لاهور ۾ سڀ صحيح پيو وڃي. زارا جي رزاق سان شاديءَ تي سڀ خوش آهن سواءِ زارا جي جنهن جو پيار وير آهي. هوءَ وير کي يڪدم لاهور ۾ ٿي گهرائي، هو لاهور پهچي ٿو ۽ سيني اڳيان زارا سان مسجد وٽ ملي ٿو ۽ پوءِ زارا جي ڏکيل ماءُ جا روايتي ڊائلاگ.... هوءَ وير کي ٿي چوي:

”ميري بيٺي اب ميري نهنين رهي، وه تمهاري هو چڪي هي، ميري بيٺي مجھي لوتادو....“

هاڻ ڇا ٿيڻ ڪپي. وير زارا کي سمجھائين ٿي ڏئي سگھي ٿو ۽ پنهنجو پيار اندر ۾ ڊبائي انڊيا روانو ٿئي ٿو. نيڪ ان وقت لاهور پوليس فلم جي ولين رزاق سان ملي وير کي جهلي ڪوڙي ڪيس ۾ هن کي جيل موڪلي ٿي. وير کان ڪاغذن تي صحيح ڪرائي وڃي ٿي ته هو Raw (انڊيا جي جاسوسي فوج) جو مشهور ايجنٽ راجيش رانوڙ آهي.

22 سال وير کي جيل ۾ گذريو وڃن. هو هاڻ 46_47 ورهين جو آهي. پاڪستان جي هڪ وڪيل ساميا صديقي (راني مڪرجي) وير سان پاڪستان جي جيل ۾ ملي ٿي... هوءَ هنن کي ۽ هنن جي پيار کي بچائڻ لاءِ انڊيا وير جي مائٽن سان به ملڻ وڃي ٿي پر ان عرصي دوران وير جا مائٽ مري چڪا آهن.... وغيره وغيره. بهرحال یش چوپڙا جي پٽ سنا ڊائلاگ لکيا آهن.... گانا به ماڻهن کي پسند آيا هوندا.

پهان بهي وهي شام هي وهي سوڀرا

ايسا هي ديس هي ميرا، جيسا ديس هي تيرا.

هيءَ فلم مهينوبه مس ٿيو آهي ته رليز ٿي آهي، یش هن فلم تي خرچ به وڌو ڪيو آهي، اخباري نمائندن ۽ اخبار جي مالڪن کي به خوب ڪارايو ۽ پيارو هوندائين جيڪي پڪ هڙي فلم لاءِ اهي جملا استعمال ڪري رهيا هوندا جيڪي هر فلم لاءِ ننڍي هوندي کان ٻڌي ٻڌي رتجي ويا آهن:

This is not an ordinary story... It is a love Legend. This is a saga of love, separation, courage and sacrifice. A love that is divine, a love that is whole hearted, a love that is completely consuming, a love that grows with separation, deepens with sacrifice.

فلم ختم ٿي ٿئي، سک ڊرائيور جو اسٽنٽ وي سي آر مان ڪيسٽ ڪيڊي پاسي کان لڳل ريڪ ۾ رکي ٿو. سج لهي چڪو آهي ۽ چوڌاري چانيل اونڊاهه ۾ سامهون جون روشنيون وڌڻ لڳن ٿيون، رستي جي ڪپرن تي ڪجهه هونلن جا وڏا بورڊ نظر اچن ٿا هونل اسڪاءِ لارڪ، هونل مهاراجا، هونل بلوسامالڃا، هونل....

ڊرائيور اناونس ڪري ٿو ته ”پاڻيٽ“ اچي ويو ڪنهن به پنهنجي زره درست نه ڪئي، ڪنهن به پنهنجي مياڻ مان ترار نه ڪڍي. هن بس مفسرن ۾ ڪوبه ابراهيم لودي جي لشڪر جو سپاهي نه هو. هن بس ۾ ڪو ظهيرالدين بابر جو ماڻهو موجود نه هو جيڪي اڄ کان پورا 480 سال اڳ هي رستا وٺي هن شهر پاڻيٽ ۾ اچي دويدو ٿيا هئا ۽ فيصلي واري ويڙهه ٿي جنهن ۾ هندستان جو حاڪم ابراهيم لودي قتل ٿي ويو. دهلي سلطانن جو خاتمو ٿيو ۽ مغل گهراڻي جو راج شروع ٿيو جنهن جو پهريون بادشاهه بابر تخت تي ويٺو.

هي عجيب شهر پاڻيٽ آهي جنهن کان سنڌ هن جو هر ٻار واقف هوندو ۽ هن ان جو نالو انڊو پاڪ جي تاريخي ۾ ضرور پڙهيو هوندو. 1526ع ۾ لودي ۽ بابر جي ويڙهاند بعد 1556ع ۾ هڪ دفعو وري هت جنگ لڳي. هاڻي بابر جو پوٽو اڪبر هو ۽ پوءِ وري ٻن صدين بعد هن شهر ۾ سن 1761ع ۾ افغانن جي مرهٽن سان ويڙهه ٿي.

اسان جي بس پاڻيٽ شهر جي وچ مان گذرندي رهي، تريفڪ جي ٻيهر ٻيهر ۾ ڪڏهن آهستي ٿي هلي ته ڪڏهن ٽڪي. هاڻ هتان دهلي فقط 90 ڪلوميٽر پري آهي يعني ڪراچي ساڄي پاسي واري دريءَ مان ڏسي ڪاٻي پاسي ڏسان ٿو. هتي ڪٿي اوس پاس ۾ ابراهيم لوديءَ جو مقبرو آهي. ابراهيم لودي وٽ وڏو لشڪر هو. هاڻين گهوڙن تي سوار وڏو سپاهه، سڀ اچي هتي گڏ ٿيا هئا. بابر ڏورانهين ڏيهه کان آيو هو. هن سان گڏ هڪ تمام ننڍڙو ٽولو ماڻهن جو هو. هو به ٿي دفعا اڳهين ناکامياب ٿي چڪو هو پر هن دفعي هو شايد اهڙو Organised ٿي آيو هو ۽ سندس ماڻهن جو حوصلو ايڏو بلند هو جو هو ابراهيم لوديءَ جي لشڪر آڏو وڏا پهلوڻ ٿي بيٺا.

هن شهر پاڻيٽ ۾ اردو جي مشهور شاعر الطاف حسين حاليءَ جو پڻ مقبرو آهي. حڪيم مقرر خان ۽ بوعللي شاهه قلندر (علاؤدين خلجي جي پٽ) جا مقبرا پڻ هن شهر پاڻيٽ ۾ آهن.

پاڻيٽ شهر کان اسان جي منزل دهليءَ تائين نوي کن جي فاصلي تي ننڍا ننڍا شهر ۽ ڳوٺ ته ڪيترائي اچن ٿا پر وڏو شهر اڌ پنڌ تي سوني پٽ آهي جيڪو ضلعو پٽ آهي. هونءَ ته هي رستو گرانڊ روڊ ڪابل (افغانستان) کان ڪلڪتي تائين ايڏو جهونو آهي جو جتي به ڪٿي ٻيهر ته ڪو گهر، ڳوٺ وسندي آهي ٿي آهي ۽ ڏينهن رات مختلف قسمن جا ماڻهو پيرين اگهاڙن ساڌوئن ۽ بيل گاڏين ۾ غريب هارين ۽ پورهيتن کان وٺي وڏين ۽ اوچين ڪارن ۽ بسين ۾ سوار مسافر پيا هلن. هن روڊ جي جهوني هجڻ کان علاوه سندس آباد ۽ سدا بهار هجڻ جو اهو به سبب آهي جو جتي ڪٿي ڪانه ڪا ندي ۽ ستلج بعد يمنا (جمنا) ۽ دهليءَ کان پوءِ گنگا هن رستي جي ويجهڙائيءَ ۾ وهي ٿي. دنيا جا جهونا رستا يا اهي رستا جن ويجهو ڪو درياهه وهي ٿو اهي خوشحال ۽ بارونق رهن ٿا. بدقسمتيءَ سان اسان جي سنڌ مان وهندڙ ڍڳهو ۽ جهونو وهندڙ رستو، ڪراچيءَ کان جيڪب آباد ويا حيدرآباد، مورو خيرپور يا ويا ڄام شورو سيوهڻ ۽ دادو ائين ٿي نه سگهيو آهي جيتوڻيڪ هن روڊن جي بلڪل ويجهو انسانن ۽ جانورن جي اڃ مٽائيندڙ ۽ تهذيبن کي جنم ڏيندڙ انهن کي وڌائيندڙ ويجهائيندڙ سنڌو درياهه بلڪل گڏوگڏ وهي ٿو. ان جو سبب افسوس جو امن امان جي اڻهوند آهي ۽ نه فقط هي رستو پر پاسي اوسي ۾ جڙ ته سج پئي واکا ڪري رستي جا ڪنارا آباد ٿيڻ بدران وڃن ويران ٿيندا. اڄ اسان جي ڪچي ۾ چورن ۽ ڌاڙيلن جو راج آهي.

سوني پٽ دهليءَ جي ويجهو هٽڻ ڪري ائين خوشحال ۽ تجارتي شهر آهي جيئن سکر ڪري خيرپور، روهڙي ۽ شڪارپور يا شڪارپور ڪري سکر خيرپور وغيره چئي سگهيو ٿا جو ماضيءَ ۾ ان پاسي جي سڀني شهرن ۾ شڪارپور بلي بلي شهر هو... وڻج واپار ۾ به ته تعليم ۽ خوشحاليءَ ۾ به ڊرائيور جو اتي بس بيهارڻ جو ڪو ارادو نه هو نه اسان هاڻ ڪٿي بيهڻ چاهيو ٿي بس هاڻ رڳو دهلي جلدي پهچي ۽ وقت اندر رامچند اوڏ جي پٽ راجيش جي مينڊيءَ جي فنڪشن ۾ پهچي وڃي.

اسان پنهنجو ٽريبل پڪٽريل سامان هٽيڪو ڪيو، توال، ڪتاب، ڪاپي، پاڻي جي بوتل، ڪئميرا وغيره ٿيلهي اندر ڪئي، بوت جا پادر هيڏانهن هوڏانهن هليا ويا هئا سي چڪي پيرن جي ويجهو ڪيم ۽ بس وارن طرفان مليل اخبار واپس ڪرڻ کان اڳ هاڻ پڙهڻ چاهيم. سوني پٽ شهر گذري چڪو هو ۽ هاڻ ڄاڻ ته دهلي آئي پر روزي جي آخري وقت وانگر هڪ هڪ منت انگهي پيو هو ۽ هاڻي جيترو وينو سوچيو اوترو لمحا ڍڳها ٿيندا ويندا. اخبار پڙهڻ ۾ وقت تڪڙو گذري ويندو. آئون اڳهين سٽ جي پٺ ۾ ڦاٿل انڊيا جي ڊان ۽ جنگ وانگر مشهور انگريزي اخبار ”هندستان ٽائيمس“ چڪي ڪيان ٿو. سياست ۽ سائنس جي خبرن سان گڏ هڪ خبر اسان جي ملڪ جي فلمي اداڪاره جو منهنجو ڌيان ڇڪائي ٿي. خبر جو عنوان آهي:

Meera, the leading lady of Nazam says fatwa won't stop me from movies.

ميرا لاهور جي مشهور فلم ايڪٽريس آهي. هوءَ اڄڪلهه بالي ووڊ جي ڊائريڪٽر مهيش پٽ جي فلم ”نظر“ ۾ ڪم ڪري رهي آهي. جنهن جي هڪ سين ۾ هوءَ فلم جي هيرو اشم پٽيل سان چوما چٽ ٿي ڪري فلم اڃا مڪمل نه ٿي آهي پر ڪنهن ريت ان فلم جون اهي Kissing Scene پاڪستان ۾ پهچي ويون آهن جنهن تان ماڻهن کي سخت اعتراض آهي. ماڻهن جي گوڙگمسان ڪرڻ تي پاڪستان جي حڪومت

پاڪستاني فلم اداڪارائن کي انڊيا جي فلمن ۾ ڪم ڪرڻ تي Ban وجهي رهي آهي پاڪستان وزارت انفارميشن چيو آهي ته ” Mera’s aitous are against Islmaic ethies and Moral Values“ اسلام آباد طرفان بيان جاري ڪيو ويو آهي ته پاڪستاني ادارڪار جيڪي ولايت ۾ وڃن ٿا اهي پنهنجي ملڪ جا سفير آهن کين Vatgavity پڪيڙڻ جي اجازت نه ڏني آهي.

انڊيا ۾ فلم نظر جي سبت تي ڪم ڪندڙ ميڙا کي پاڪستان مان ماڻهن Threat موڪليا آهن ته ”پاڪستان اڄ ته توکي ڏسي رهنداسين بي غيرت عورت توکي هڪ هندو کي چميون ڏيندي شرم اچڻ کپي“ (يعني جي فلمي هيرو مسلمان آهي ته مڙئي خير آهي).
ميڙا ڪا پهرين فلم ايڪٽريس ناهي جيڪا انڊيا جي فلمن ۾ ڪري رهي آهي. هن کان اڳ به ٻيون ڪنڊيون رهيون آهن. جن مان سلمو آغا ۽ زيبا بختيار به ڪجهه انڊين فلمن ۾ ڪم ڪيو آهي ۽ ڪافي نازنخرا ڪيا اٿن پر هي ٻئي انگلينڊ جو پاسپورٽ رکندڙ آهن. ان حساب سان ميڙا پهرين عورت آهي جيڪا پاڪستاني آهي. ۽ پهرين آهي جنهن Kissing جا سين وڏي جوش خروش سان ڪيا آهن. هن هندستان ٽائيس ۾ سندس وڏو شاهي انٽرويو ڇپيو آهي. جنهن جا ڪجهه ٽڪرا هن ريت آهن.

سوال: اڃا تنهنجي فلم رليز ٿي نه ٿي آهي ته تنهنجو نالو ماڻهن جي وات تي آهي؟

ميران: ڪجهه پاڪستان فلمي اداڪارائون ۽ ٽي سگهي ٿو هڪ ٻه انڊين اداڪارائون پڻ، مون تي سڙن ٿيون ان ڪري منهنجي خلاف پروٽيڪنڊا ڪري رهيون آهن. جيئن آئون ذهني طرح پريشان رهان پر آئون ڪنهن کان ڊڄڻ واري نه آهيان. آئون ٻن ملڪن جي وچ ۾ دوستي جا تعلقات وڌائي رهي آهيان. هڪ آرٽسٽ لاءِ بائونڊريون ڪا به اهميت نٿيون رکن. آئون هر ملڪ ۾ ڪم ڪرڻ لاءِ تيار آهيان ويندي آمريڪا هجي يا چين ڪٿي يا انڊيا.

سوال: پاڪستان جي ماڻهن کي ڪهڙي ڳالهه جو اعتراض آهي؟

ميران: هنن اڃا سڄي فلم ٿي نه ڏني آهي ته منهنجي خلاف فتوائون پيا ڏين. فلم جو هڪ تمام خوبصورت گانو آهي ”دل مين رهو“ جيڪو مون تي ۽ آشمٽ پٽيل (هيرو) تي فلمايل آهي. اهو تمام رومانٽڪ ۽ گرم (Hot) گانو آهي. اسان هڪ ٻئي کي پاڪر ۾ جڪڙي ڇڏيون ٿا ۽ پوءِ چميون ڏيون ٿا. پر اهو تمام Tastefully ڪيو ويو آهي جيئن انگريزي فلمن ۾ هوندو آهي. اهو ائين ناهي جيئن ماليڪا شيراوت Murder فلم ۾ ڪيو آهي. بهرحال فلمن ۾ هر ڪو Kissing ڪندو رهي ٿو مون جي چمي ڏياري ته ڇا ٿي پيو؟ منهنجو جسر منهنجو آهي، مون کي جيڪي وڻندو اهو ڪندس. مون کي ڪنهن جي به پرواهه ناهي.

سوال: پوءِ آخر ان بابت ڇا ڪندين؟

ميران: في الحال تي اڃا پاڪستان وڃڻ نٿي چاهيان، پوءِ جي وپس ته پنهنجي صدر مشرف صاحب سان ڳالهه ڪندس ته آخر مون ڪهڙو غلط ڪم ڪيو آهي. آئون هڪ پروفیشنل آهيان ۽ هتي انڊيا ۾ روزگار ڪمائي رهي آهيان.

سوال: پاڪستان ۽ انڊيا جي فلم انڊسٽريءَ ۾ ڪو فرق؟

جواب: هتي (انڊيا) جي فلم انڊسٽريءَ ۾ جان آهي، رونق آهي. اسان وٽ Narrow mentality آهي پر هتي جي فلمي انڊسٽري دلير آهي.

سوال: انڊين فلمي دنيا (بالي ووڊ) جا تنهنجا دلپسند اداڪار ڪير آهن؟

ميران: مون کي شاهه رخ سان محبت آهي، آئون هن سان ۽ هر ٽڪ روشن سان فلمن ۾ ڪم ڪرڻ چاهيان ٿي. هيٽر سونامي طوفان جي سلسلي ۾ شو ٿيو هو ان ۾ هن مون کي پاڪر پاتو هو ۽ مون هن کي چمي ڏني هئي. اها مون لاءِ هڪ خوشيءَ جي گهڙي هئي.....
سائين منهنجا دهلي اچي ويو. هاڻ ڇا ٿيندو؟ ٻه سيٽون پويان ڪاپي پاسي وينل مهرچند اوڏ عجيب اداس شڪل ناهيندي چيو.
”ڇا مطلب؟“ مون تعجب مان پڇيو.

”منهنجو مطلب آهي نول وارا وٺڻ به ايندا يا نه؟“

”ضرور ايندا، هو ٻه ڏينهن اڳ دهلي ان ڪري پهتا آهن، ٽي سگهي ٿو رامجند به اچي. ٻئي گهوٽن جا پيٽر آهن جن جي شاديءَ جي سڌ تي پاڻ

آيا آهيون.“

مهرچند رتي ڏيري جو واپاري آهي ۽ نولراءِ اوڏ جي وڏي پيٽ پٽلي جو مڙس آهي. جيئن ته اوڏن ۾ بدي جي شادي جو رواج عام آهي سو نولراءِ جي زال گيتا وري مهرچند جي پيٽ آهي. مهرچند سان گڏ سندس والده (نول جي سس) ۽ ڌيءَ مانیکا به اسان سان گڏ هن بس ۾ سفر ڪري رهيون آهن. هوروهڙيءَ کان ريل ۾ چڙهيا هئا. مهرچند کي اهو اڃا تو خوف هو ته نول وارن کي خبر نه آهي ته اها ڄاڻ آهي يا نه ته اسان کي هيءَ بس ڪٿي

لاھيندي جيڪا مقرر وقت کان بہ ڪلاڪ کن دير سان دھلي پهتي آھي. پر مون کي پڪ هئي تہ هو ڪمانڊر اسرارالله ۽ انگريز پرنسپال ڪرنل ڪومبس جو پڪو شاگرد آھي جيڪي هر ڳالھہ ۾ Perfection کي اھميت ڏيندا هئا ۽ اسان کي بہ اھو سبق پڙھائيندا رھيا. انڊيا لاءِ نڪرڻ کان اڳ نولراءِ جا هر هڪ ڇاڇيءَ وٽ سرڪيولرا ايندا رھيا. هي ماڻھو باءِ روڊ هلندا هي باءِ ايٽر. باءِ روڊ وارن جي شاليمار ريل گاڏي ڪراچي کان هن وقت نڪرندي ۽ ڪراچيءَ مان هي ماڻھو حيدرآباد مان هي. نوابشاھ مان هي.... وغيره وغيره چڙھندا جن جا سیت نمبر هي آهن. لاهور ۾ فلاڻو همراھ اسان کي Receive ڪري فلاڻي هوٽل ۾ وٺي هلندو جتي فلاڻي ڪمري ۾ هي رهندا فلاڻي ۾ هي... نولراءِ جي هڪ هڪ شيءِ ايڏو Detailed جو فون تي نيٺ چيو هئومانس تہ ماڻھو آھين يا ڪرنل ڪومبس.

۽ هاڻ اسان دھلي پهچي رھيا هئاسين. بلڪ دھلي تہ اڌ ڪلاڪ کن اڳ پهچي ويا هئاسين هاڻ دھلي ٽوٽرزم جي آفيس کي ويجهو پهچڻ وارا هئاسين جتي بس کي لاهڻو هو ۽ گيت اندر گھڙڻ مهل گيت باھران اسان جو پيٽارو جو دوست نولراءِ بيٺو هو.

”ابا مهر چند مبارڪون هجن، نول بيٺو آھي؟“ مون مهر چند کي چيو.

”واقعي؟ مون تہ نہ ڏٺو.“ مهر چند جي چھري تي اھاڻي اداسي هئي.

”يار مهر چند! ڪجهہ تہ خيال ڪر. ههڙي ويڪري ماڻھوءَ کي ڪو نابيين ٿي نہ ڏسي سگھندو.“

بس بيٺي تہ اسان جو سامان دھليءَ جي ٽوٽرزم ڊپارٽمينٽ آفيس جي هيلپرن لاهي هيٺ رکيو ۽ هر هڪ کي کڻڻ لاءِ چيو ويو جيڪو اسين ٽرالين ۾ کڻي گيت جي باھران آياسين. نولراءِ ۽ رامچند ۽ انهن جا پٽ اسان کي وٺڻ لاءِ بس جو بہ بندوبست ڪري آيا هئا جنهن اچي هوٽل ”سنگھ ڪانٽيننٽل“ ۾ لائو ريسپشن تي ويٺل عورت لسٽ مطابق ڪنهن کي سنگل، ڪنهن کي ڊبل ڪمرن جون چاٻيون ڏيندي وئي. هوٽل جا پيرا هر هڪ جو سامان سندن ڪمرن ۾ پهچائيندا ويا. نول جي هدايت موجب هر هڪ اڌ ڪلاڪ اندر وهنجي سھنجي تيار ٿي هيٺ پهتو. بس اسان کي سڌو ڪنوار جي گھر وٺي آئي جيڪو پڻ ان ساڳي علائقي ڪارول باغ ۾ هو جتي هيءَ ڪانٽيننٽل هوٽل هئي. ڪنوار جي گھر مينڊي ۽ مانيءَ جو بندوبست هو. ڪنوار جي گھر گھڙڻ سان عورتن خوشيءَ جا گيج ڳائڻ شروع ڪيا.

مينڊي لاه هٿن کي

مينڊي لاه پيرن کي

منهنجا ڪچھريءَ جا مور راجيش

مينڊي لاه هٿن کي....

”امان ڪجهہ تہ سر کٽايو، گھوت جون پيٽون....“ گھوت جي ڪنهن پٺيءَ رڙ ڪئي.

”راجيش کي پيٽون ڪٿي آهن.“ ڪنهن جواب ڏنو.

”پيٽون نہ تہ سوتون تہ آهن، پٽ سروج، ڪرڻ، مانیکا، گڊان، هيڏانهن ويجهو اچي ڳايو.“

هار چاجو، هار گلن جو

سڀني جو سينگار آ

ادا سڀني جو سينگار آ

ادا راجيش هار تہ منهنجي هٿ ۾

پاٽر مان پايان تنهنجي ڳچيءَ ۾.

۽ پوءِ رسمون هليون جن جي وچ وچ ۾ ڪنواريتن طرفان راڳ ۽ ڊانس جا پروگرام هلندا رھيا جيڪي ڪنوار جي ساهيڙين Areange ڪيا هئا. گڏوگڏ ماني بہ هلندي رھي، چوڌاي انڊين فلمن ۾ ڏنل شاهي شاديءَ جو ماحول هو. چوڌاري ٿهڪ هئا، چوڌاري خوشيون هيون جڙ بہ چار ڪلاڪ اڳ جيڪو بس ۾ ٿڪ محسوس ڪري رھيا هئاسين يا ڪالهه کان سفر ۾ خوار ٿي رھيا هئاسين اھو هڪ خواب هو يا ان ۾ موجود اسان نہ پر بيا ڪردار هئا...

گھوت چڙهي گھر گھوڙي ايندو

دھليءَ ۾ ٻه ڇڻڻ سان هوٽل مان تيار ٿي ڪنوار جي گهر مينڊيءَ لاءِ پهتاسين. ڪنواريتا به اسان گهوٽيتن جي اچڻ جي انتظار ۾ هئا. هڪ طرف مانيءَ جو بندوبست هو ته ٻي طرف ڳائڻ وڃائڻ. پاڪستان کان آيل اوڏن ۾ ڌاريو آئون هوس (اها ٻي ڳالهه آهي ته هر هڪ ڀاتيءَ منهنجو پنهنجن کان به وڌيڪ خيال ٿي رکيو) ۽ هوڏانهن آمريڪا ۽ ڪئناڊا کان آيل اوڏن ۾ گهوت راجيش جا چار پنج آمريڪن دوست هئا. اسان سڀني لاءِ هي نوان سات سوڻ ۽ ريتون رسمون هيون جيڪي هندستان جي اتراهين صوبن سان واسطو رکڻ ٿيون. ملائيشيا ۾ اٺ سال رهڻ دوران اتي ڪيتريون هندو ڌرم سان واسطو رکندڙ شاديون ائيندڙ ڪرڻ جو موقعو مليو پر اهي سڀ تامل ۽ مليالم ڳالهائڻ وارن ساٿوٺ انڊين جو هيون. انهن ۾ ۽ اتر هندستان جي زبان توڙي ريتن رسمن ۾ ڪيڏو ته فرق آهي، بهرحال ڳائڻ وڃائڻ توري ويس وڳن ۾ اسان جا سنڌ کان توڙي USA کان گهوٽيتا اوڏ ڪنهن به صورت ۾ هتي جي دھليءَ وارن کان گهٽ نه هئا. بالي ووڊ جون فلمون ڪڍي انڊيا ۾ نهن ٿيون پر انهن جا وڊيو ڪيسٽ توڙي سيڊيون ته اسان جي ملڪ جي گهٽيءَ گهٽيءَ ۾ وڪامن ٿيون ۽ ڏسڻ وارا ته اسين آهيون توڙي ڪڍي ٺاهڻ وارا اهي انڊين هجن. ان ڪري اسان جي پارٽي جي ميمبرن (گهوٽيتن) ڪنواريتن کي هر راڳ جو جواب سندن ئي فلمي گانن ۾ اهڙو ٿي ڏنو جو ڪنواريتا چپ ٿي ويا. بهرحال هن ڪل خوشيءَ ۽ تهڪن جي ماحول ۾ هر هڪ Enjoy ڪري رهيو هو. رات جا ٻه اچي ٿيا هئا پر لڳو ٿي ته محفل اختتام تي اڃا نه پهچندي. آمريڪا کان آيل گورا پهرين ته واٽرن وانگر هتي جي ماڻهن خاص ڪري عورتن جا ويس وڳا ۽ ريتون رسمون ڏسندا رهيا آخر اوباسيون ڏيڻ لڳا ۽ جڏهن ڏٺائون ته اڃا موٽڻ جو نالو ڪوبه نه پيو وٺي ته منهنجو اچي پاسو ڏٺائون ته منهنجو اڃا ترسڻ جو ارادو آهي يا هلڻ جو.

”آئون سوڀر سمهڻ وارو ۽ سوڀر اٿڻ وارو آهيان.“ مون چيو مان.

”دٽ ازنائيس. اسان کي هوٽل تائين وٺي هل.“ هنن چيو.

”هلو ته هلون، هي ساڳيون ريتون رسمون بلڪه ان کان به گهڻيون سڀاڻي پنهنجي هوٽل ۾ گهوٽيتا ڪندا. وڌيڪ فوتو اتي ڪينداسين.“ مون چيو مان ۽ گهوت جي پيءُ ۽ پنهنجي پرائي پيتارو جي دوست ڊاڪٽر رامچند اوڏ کي چيم ته گاڏيءَ جو بندوبست ڪري ڏي ته اسان هلون. رامچند ڪنهن ڪنواريتي کي چيو جنهن پنهنجي وٽگڙ گاڏيءَ ۾ اسان کي اچي هوٽل تي ڪڍيو. صبح جو نيرن تي آئون اڪيلو هوس، ڪجهه دير لاءِ ٻين جو انتظار ڪري هوٽل وارن کان پڇيم ته هي پاڪستان ۽ آمريڪا کان شادي تي آيل مهمانن جو ڇا پروگرام آهي.

”انهن يارهين بجي تائين ناشتي لاءِ چيو آهي جو هورات پنجين بجي موٽيا آهن. اڄ 12 بجي هوٽل جي مين هال ۾ گهوٽيتن جي مينڊيءَ جو فنڪشن آهي. هوٽل جي ريسپشن تي وٺيل ڪلاڪ ٻڌايو. مون ٽائيم ڏٺو اڃا نوٽيا هئا. فنڪشن شروع ٿيڻ ۾ اڃا تي ڪلاڪ هئا. آئون نيرن ڪري چڪو هوس سو ٻاهر جو واءُ سواءِ لهڻ لاءِ نڪري پيس. هوٽل جو ڪارڊ پنهنجي ڪيسي ۾ وڌم جيئن ڪڏانهن پري کان وڃي نڪران ته رکشا يا ٽيڪسي واري کي هن ڪارڊ ذريعي هن هوٽل جي انٽرپيس ٻڌائي سگهان. وري به هوٽل جي گيت تي بيٺل سنٽريءَ کان هن علائقي جو نالو پڇي ڪاپيءَ تي نوٽ ڪيم.

”دھليءَ جو هي علائقو ڪارول باغ سڏجي ٿو ۽ هي خاص ٽڪرو چينا مارڪيٽ آهي.“ هن ٻڌايو ۽ سامهون روڊ جي چيڙي وٽ ٺهيل راتونڊ اباڻوٺ لاءِ ٻڌايو ته اهو مشهور ”چينامارڪيٽ گول چڪر“ آهي جنهن جي چوڌاري ڪيترائي دڪان آهن. هن ڳالهه ٻڌائي بس ڪئي ته هڪ نوجوان فريٽائيءَ هٿ اڳيان وڌائي خيرات گهري. هوءُ منهنجو رستو روڪي بيهي رهي. ڪيسي ۾ هٿ وجهي ڏنم به ڪن سکا هئا. خبر ناهي هتي جا يا پاڪستان جا پر مون پنهنجي راه ڪولڻ لاءِ جلدي جلدي هن جي هٿ تي رکيا. منهنجي اڳيان رڪاوٽ هتي وئي پر اتي به ٻيون چوڪريون اچي ويون ۽ منهنجي پريشانيءَ جو اندازو لڳائي گيت تي بيٺل ڏنڊي سميت اڳيان آيو ۽ چوڪرين کي دڙڪو ڏيندي چيو:

”جاتي هويا جمنا جي ڪا پر ساد دون؟“

ٻئي چوڪريون پڇي ويون، پهرين مون کي سمجهه ۾ نه آيو ته اهو هن ڇا چيو ۽ خيرات (پرساد) جنهن جي هن ڳالهه پئي ڪئي اهو وٺڻ کان هنن چوڪيايو. پر پوءِ سنٽري کي هنن ڏي گهوريندي ۽ پنهنجي ڪاٻي هٿ تي ڏنڊي جا آهستي آهستي ڌڪ هڻندو ڏسي سمجهي ويس ته هتي ”جمنا جي ڪا پرساد“ معنيٰ ڏنڊا ڪاٺڻ آهي. جيئن پاڻ وٽ ڏنڊي کي ”مولا بخش“ سڏين ۽ خاص ڪري اسڪولن ۾ ڏنگن ٻارن جو علاج مولا بخش ئي ڪري سگهي ٿو. مون اڳتي وڌي چوراهي (چينا مارڪيٽ گول چڪر) تائين گهٽيءَ جو جائزو ورتو. ڪراچيءَ جي پاڪستان چوڪ يا حيدرآباد جي صدر علائقي جي گهٽين جهڙي گهٽي چئي سگهجي ٿي پر فقط ان گهٽيءَ ۽ پاسي کان اچي ملندڙ هڪ ٻي گهٽيءَ ۾ نه ته به گهٽ ۾ گهٽ ڏهاڪو ڪن ننڍيون وڏيون هوٽلون ٿينديون، ڪرائون هوٽل، هيريٽيج هوٽل، سن ڪورٽ، Aamn palace، ڪارٽيل پئلس، Tribhaven palace،

western, Queen, هل پئلسن آئوري پئلس ۽ ٻيون هوتلون، ڪيترائي فائينر خاص ڪري يورپ پاسي جا گهٽيءَ ۾ ڦري رهيا هئا يعني اهي فقط هڪ گهٽيءَ ۾ سو به صبح پهر ته معنيٰ سڄي دهليءَ ۾ ۽ انڊيا جي ٻين شهرن ۾ ته خبر ناهي ڪيترا فائينر ٿورست هوندا ۽ ان ڳالهه کان ڪنهن کي به انڪار ناهي ته اڄ جي دور ۾ ٿورتر زمڙو ڏي انڊسٽري آهي جنهن مان ڪمائي ۽ ڪمائي آهي. تڏهن ته هتي جي گهٽي گهٽي ۾ هوتلون آهن ۽ ٻيون ٺهن ٻيون ۽ هر هٽل سال جو وڏو حصو ڦل رهي ٿي. هن وقت به پاڪستان کان اسان سان گڏ آيل ڪجهه چاچي اسان واري هٽل ۾ جاءِ نه ملڻ ڪري پرواريءَ گهٽيءَ جي ٻي هٽل ۾ ترسايو ويا آهن.

چوراھي تائين واڪ ڪرڻ دوران هڪ ٻن هٽلن ۾ گهڙي دروت رسيشن تان هٽلن جي مساوڙ پڇيم. ڪنهن جي هڙا ڪنهن جي سوا هزار ۽ هڪ ٻن جي پنج سؤ روپيا هئا ۽ هٽلن جي معيار جي حساب سان اها گهڙي نه هئي، ان کان وڌيڪ گهڙي وڌيڪ اسان وٽ آهي. دراصل انڊيا جون اهي ڳالهيون آهن جنهنڪري ٿورست اچن ٿا. اسان وٽ امن امان جي ليول صحيح ناهي ۽ هٽل وارا توڙي دڪاندار ڪنهن فائينر کي ڏسي هن مان پئسا تڳائڻ جي ڪندا. ۽ سرڪاري عملدار دڪان ۽ هٽل وارن کي ڦرڻ جي ڪندا. هتي انڊيا ۾ لڳي ٿو سرڪار هٽل وارن کي تنگ ڪرڻ بدران مدد ڪري ٿي تڏهن ته هر ڪو پنهنجو گهر ڏاهي اتي هٽل پيو ٺهراي.

مون کي هن وقت به ڪم ڪرڻا هئا، هڪ پاڪستان پهچ جو ٽيليفون ڪرڻو هو ۽ ٻيو انٽرنيٽ تي پنهنجي ٽپال وغيره ڏسڻي هئي. ڪراچي ڇڏي اڄ تيو ڏينهن هو جو ڪمپيوٽر نه کوليو هو ۽ هاڻ هٽل کان ٻاهر ڪنهن Cybre Café جي ڳولا ۾ نڪتو هوس. مون کي ٻنهي ڪمن لاءِ ڪا دقت نه ٿي جو هٽل کان وٺي چوراھي تائين به يا ٽي اهڙا دڪان مليا جتي ڪلاڪ جا ڏهه روپيا ڏيئي ڪمپيوٽر استعمال ڪري سگهيس ٿي ۽ ٽيليفون لاءِ پي سي او ته جتي ڪٿي نظر اچي رهيو هو. چوراھي وٽان فون ڪري واپس هٽل ڏي آيس ۽ هٽل سان بلڪل لڳولڳ هڪ Cyber Café ۾ اچي ڪمپيوٽر تي وينس. هڪ گورکو چوڪرو ۽ ٽي کن عورتون مختلف ڪمپيوٽرن تي ويٺا هئا. گورکو چوڪرو ۽ هڪ چوڪري شام جي ڪاليجن جا شاگرد هئا ۽ هينئر صبح جو ڪمپيوٽر سکڻ لاءِ هتي آيا هئا ۽ باقي ٻه عورتون House wives ٿي لڳيون جن کان بعد ۾ پڇڻ تي هنن ٻڌايو ته هنن جي مڙسن کي آمريڪا ۾ نوڪري ملي آهي ۽ هاڻ ڪجهه مهينن بعد هو هنن وٽ وڃي رهيون آهن. هتان ڪمپيوٽر جا ڪجهه پروگرام سڪي ٻيون وڃن خاص ڪري Adobe فوت شاپ جيئن اتي ڪنهن آفيس ۾ ياد دڪان تي ڪو جاب حاصل ڪري سگهن ۽ سندن مڙسن جي ڪمائي ۾ واڌارو ٿي سگهي. کين ڪمپيوٽر سيڪارڻ واري چوڪري عمر ۽ هلڪي ڦلڪي جسم مان ڪنهن ڪاليج جي شاگردياڻي ٿي لڳي ۽ ڪمپيوٽر ۾ ڇا ته سندس معلومات هئي. تنهي چئني چئن درييش آيل مسئلن جو حل پئي پڇيس ۽ هوءَ سڀني کي اهڙو جلدي جلدي سمجهائي رهي هئي جو لڳو پئي ته واقعي ايڪسپرت آهي. اسان وٽ به پاڪستان جي وڏن توڙي ننڍن شهرن ۾ سائبر ڪيفي جهڙا دڪان آهن پر توهان انهن ۾ اندر وڃي ڏسو ته نوجوان چوڪرا ۽ چوڪريون ڪو پروگرام يا ڪمپيوٽر ٽيڪنالاجي جو علم سکڻ بدران (جنهن ۾ محنت ٿي گهرجي) رڳو خط لکڻ، چيٽ ڪرڻ ۽ واهايات قسم جون سائيڊون کولي ذهني عياشيءَ ۾ مبتلا نظر ايندا. هتي هڪ ٻي ڳالهه نوت ڪيم ته انٽرنيٽ سروس تمام Fast آهي ۽ ڪلاڪ جي مساوڙ ڏهه روپين ۾ ايترو ڪم ٿيو وڃي جو اسان وٽ چئن ڪلاڪن ۾ به نه ٿئي، رڳو پٽڻ کي ڪلڪ ڪر ته گهريل Site يا Mail ڪليو وڃي.

جيئن ئي به ڪلاڪ پورا ٿيا ته ٻن ڪلاڪن جي في ويهه روپيا انچارج چوڪريءَ کي ڏيئي آئون ٻاهر نڪتس. ادا گلاب راءِ اوڏ جو پٽ وڃي ڪمار ۽ سريچند اوڏ جو پٽ سنجي هٽل جي دروت بيٺا هئا.

”ڪريو خبر اچي ويا ماڻهو؟“ مون پڇيو مان.

”ها انڪل! تقريبا اچي ويا آهن توهان نيرن ڪئي؟“

”ڪڏهوڪو.“ مون ورائيو مان، ”هلو ته هلو.“

سنجي مون سان گڏ هلڻ لڳو ۽ وڃي پنهنجي ماءُ پيءُ کي ڪمري مان سڏڻ لاءِ لفت ڏي روانو ٿيو.

”تون مون سان گڏ هججانءِ جيئن فوٽو ڪيڊ ۾ منهنجي مدد ڪري سگهين.“

مون سنجي کي چيو سنجي تازو NED يونيورسٽيءَ مان BE ڪئي آهي ۽ سندس پيءُ سريچند اوڏ ڊاڪٽر رامچند اوڏ جو سڳو پيءُ آهي يعني سوناري سندن ماءُ آهي. چاچي نارائڻ داس اوڏ کي پنهنجي ٻي زال سوناريءَ مان چار پٽ ٿيا. سڀ ۾ وڏو ارجن داس اوڏ ڪيڊت ڪاليج پيٽارو ۾ اسان سان گڏ هو جتان انٽر ڪرڻ بعد هن مرچنٽ نيوي Join ڪرڻ چاهي ٿي پر سندس والد کيس ڪراچي يونيورسٽيءَ مان MBA ڪرڻ لاءِ

چيو جيتوڻيڪ پوءِ ڏهاڪو کن سالن بعد شري نارائڻ داس جي ٽي ۽ ننڍي زال نانڪي جي پنجين نمبر پٽ امرچند انٽر ڪئي ته هن کي چاچي نارائڻ داس مٿين اڪيڊمي موڪليو اڃا هو هڪ ڪامياب ڪٽپتن آهي ۽ ايران جا جهاز يورپ جي مختلف بندرگاهن ۾ هلائي ٿو. ارجن داس کان پوءِ سال کن رڪي سندس ٻيو نمبر ڀاءُ رامچند ۽ ٽي ماءُ نانڪي جو ٻيو نمبر پٽ نولراءِ ڪيڊت ڪاليج آيا هئا ۽ هيٺن اسان انهن ٻنهي جي پتن جي شادي ائين ڪرڻ لاءِ انڊيا آيا آهيون. ڊاڪٽر رامچند کان پوءِ ٽيون ڀاءُ سريچند آهي جيڪو سنجي جو ٻي ٽئي ۽ ان بعد چوٿون ڀاءُ. يعني ڊاڪٽر لچمڻ اوڏ (سنجي جو ننڍو چاچو) آهي. سنجي جي پيءُ سري چند ۽ لچمڻ ٻنهي جي شادي دودي جي ٻن پيٽن جهمي (شبانا) ۽ ريڪا سي ٽي ۽ ان جي بدلي ۾ سنجي جي پٽن شانتا ۽ ڪملا جي شادي سندس مامن دودي ۽ مور سان ٿي. ان ريت ڏٺو وڃي ته سنجي يا ٻين ٻارن جا هر هڪ سان هڪ بدران به به رشتا ٿيا. سنجي جي ريڪا ماسي به ٿي جو اها سندس ماءُ شبانا جي پيٽ ٿي. ۽ ساڳي وقت اها چاچي به ٿي جو ريڪا سندس چاچي لچمڻ جي زال به ٿي. اهڙي طرح سندس دودو مامو به ٿيو ته پڙ به. هتي آيل شري نارائڻ داس جي ڏهٽاڻ پوتان ڪڏهن ڪنهن کي ماسي پيا سڏين ته ڪڏهن چاچي. بعد ۾ آئون به سمجهي ويس ته ڪير ڪنهن کي ڪهڙي رشتي سان سڏي ٿو پر شروع جي ڏينهن ۾ آئون سمجهي نه سگهيس سو پهرين ڏينهن ئي چيو مان ته جنهن جي ڳالهه ڪريو ان جو مهرباني ڪري نالو وٺي ڳالهه ڪريو ۽ آئون به نالو وٺي چوندس جو توهان جي ننڍي ٽهي ته مون کان ننڍي آهي ئي آهي پر توهان جا پيءُ ۽ ماءُ به سڀ مون کان ننڍا آهن سوا ادا گلاب راءِ جي جنهن کي سن 1959ع کان جڏهن سندن گهر پهريون دفعو اچي رهيو هوس، ”ادا“ چوندا اچون.

سنجي اسان سان اڪيلو آيو آهي. سندس ماءُ پيءُ ۽ ڀائر پيٽون (مينا، نينا، ۽ رشي) جيڪي آمريڪا ۾ رهن ٿا موڪل نه ملڻ ڪري اچي نه سگهيا. ان ڪري سنجي پنهنجي مامي دودي سان گڏ هليو ٿي يا مون سان. مينڊيءَ واري هال ۾ گهڙياسين ته وچ ۾ غاليجو وڇائي چوڪريون لونگ ڦوٽا ڳائي رهيون هيون. يعني،

لونگ ڦوٽا تالهيءَ ۾

آئون کڻيو پئي اچان،

راجيش منهنجي اڳ ۾

آئون نچندي اچان.

اسان مردن لاءِ پٽين جي چوڌاري ڪرسيون رکيون ويون هيون. مختلف سات سوٽ ڪرڻ لاءِ گهٽ جون پٽيون مينڊي، لوتو، وچڻو، اڪڙي مهري جهڙيون شيون کڻي آيون هيون. هي گهڻو ڪري اهي ئي ريتون رسمون ۽ سات سوٽ هئا جيڪي اسان مسلمانن ۾ به پڪي، ونواه، نڪيتي جي ڪا جن تي ٿين ٿا جن جو مذهب سان ايترو تعلق ناهي جيترو هتي جي پراڻي هندو ڪلچر سان آهي ۽ هي سات سوٽ جيئن پهرين ٻڌائي آيو آهيان ته هندستان جي مٿين اڌ، پاڪستان ۽ ڪشمير طرف هڪ جهڙا آهن هيٺ ڏکڻ ۾ توڙي انڊونيشيا جي ٻيٽ بالي تي جتي جو سرڪاري مذهب هندو ڌرم آهي يا ملائيشيا ۽ سنگاپور ۾ جتي جي رهاڪو انڊين ۾ 80 کن سيڪڙو ڏکڻ هندستانين جو آهي اتي جي هندن جا بلڪل مختلف رسمون رواج آهن. ٿاڻي پوسام ۽ ڪاوڊي جهڙا ڏينهن ۽ رسمون به ڏکڻ هندستان جي تامل، ڪيرالا ۽ ڪرناٽڪا وارن جي خاص سڃاڻپ آهن.

ڳاڻڻ وارين هڪ راڳ ختم ٿي ڪيو ته ٻيو شروع ٿي ڪيو.

تون هلين ٿو ٻانهن لوڏي لوڏي

ماڻهو ڏسن ٿا توڏي توڏي

هلندڙن کي نه بيهار منهنجا جاني

رڪ پلنگ تي پير منهنجا جاني

بهر حال هونل جي هال ۾ ڪو پلنگ ته نه هويت تي ئي گلر غاليجا ۽ چادرون وڇائي ويٺا هئاسين جتي جاني يعني گهٽ راجيش کي مينڊي ۽ رسمن لاءِ ويهاريو ويو هو ۽ جتي هن کي نوان ڪپڙا به پارايا ويا. آمريڪا کان آيل راجيش ۽ سندس پيءُ رامچند جا آمريڪن مهمان عورتون ۽ مرد جتي حيرت مان هي سات سوٽ ڏسي رهيا هئا اتي گهٽ پریشان راجيش به نه هو جيڪو جيڪا پهرين هندو ڌرم جي شادي ڏسي رهيو هو اها اتفاق سان سندس ئي هئي. کيس هر شيءِ سمجهائي ٿي پئي ته هاڻ هيئن ڪر هاڻ هونءُ ڪر. مزي جي ڳالهه اها ته اوڏ ڪڍي هند سنڌ ۾ رهن پر پاڻ ۾ اوڏڪي ڳالهائين. ڪيترن کي سنڌي ڪڍي نه ايندي، اردو يا هندي نه ايندي پر اوڏڪي ضرور ايندي. پر رامچند هڪ واحد ماڻهو آهي جنهن جي تنهي ٻارن کي اوڏڪي ٺٺي اچي. رامچند شاديءَ بعد يڪو آمريڪا ۾ رهيو ۽ گهڻي گهٽي ته چا سڄي رياست ۾ ساڻن ڪو سنڌي يا اوڏڪي

ڳالهائڻ وارو نه هو جنهن کان ٻار کڻي ٻڌن. پاڻ سال جا يارهن مهينا دنيا جي توڙي تي يا ڪنهن ڏورانهين ڏيهه ريسرچ ورڪ پٺيان. نتيجي ۾ ٻارن کي فلپينو آياڻن سان رهڻو پيو ٿي يا هاسٽل ۾ جتي هنن کي ڏينهن رات انگريزي ٻڌڻي ۽ ڳالهائڻي پئي ٿي. سو هاڻ راجيش کي رسمن لاءِ پقيون ۽ چاچيون سنڌي يا اوڌڪي ۾ سمجهائين ته کيس ڳالهه سمجهه ۾ نه اچي. گهوت صاحب به پريشان ته ماٿت به. سندس وڏي پٽي، مهرچند جي زال پتلي جيڪا پڻ پنهنجن هنن ڀائيتن سان پهريون دفعو هتي انڊيا ۾ ملي رهي هئي سا ڪافي دير گهوت سان مٿو ڪپائي ڪنڊ ۾ وڃي ويئي. ”امان ڏاڍي ڳالهه ٿي هاڻ هن عمر ۾ اسان کي انگريزي سکڻي پوندي.“ هوءَ چئي رهي هئي، پر منهنجي خيال ۾ هن کي يا سندس ڪنهن پيٽ کي ان قسم جو فڪر نه ڪرڻ ڪپي جو شري نارائڻ داس جي هر هڪ پٽ ته پنهنجن ٻارن کي اعليٰ انگريزي تعليم ڏني پر ڏيترن به پنهنجن ٻارن کي ڊاڪٽري ۽ انجنيئري سان گڏ سٺي انگريزي سيڪاري، مانيڪا، برڪا، ارم، ڪرن، سروج جهڙيون چوڪريون جيڪي ڪانوينٽ اسڪولن مان کڻي نه پڙهيون پر عام اسڪولن مان پڙهي به پنهنجي انگريزي سڌاري ويون ۽ پنهنجن انهن ڪزنن سان جيڪي انگلينڊ، ڪئناڊا ۽ USA کان هتي اچي نڪتا هئا انهن سان بلڪل روان انگريزي ڳالهائڻي رهيون هيون. سنڌي يا اردو هندي اچڻ پنهنجي جاءِ تي پر اها زميني حقيقت آهي ته اڄ به جتي ڪٿي، ويندي اسان جي پنهنجي ملڪ ۾ ڪامياب اهو وڃي ٿو جيڪو سٺي انگريزي ڄاڻي ۽ ڳالهائڻي سگهي ٿو.

رامچند جي تنهي پٽن سان منهنجو به رات ئي ڳالهائڻ ٿيو جيتوڻيڪ هيستائين Email ذريعي فقط وڏي پٽ راجيش (گهوت) سان واسطو ضرور هو. مون سنڌي ۾ ٻئي نمبر پٽ سان ڳالهائڻو ته هو ”هائ“ ڪري Typical آمريڪن لهجي ۾ ڳالهائڻ لڳو: ”اڙي رامچندا! هي ڇا؟ ڀلا اوڌڪي اچين ٿي يا اها به نه؟“ مون ڀر ۾ بينل رامچند کان پڇيو.

”بس يار، هاڻ هڪ هنڌ منهنجي پوسٽنگ ٿي آهي سو سيڪاري وٺندوسان. في الحال رڳو ”گت مت“ ٿا ڄاڻن. هن گت مت تي زور ڏيندي چيو ۽ مون کان تهڪ نڪري ويو.

اڄ کان 45 سال کن اڳ جڏهن اسين ڪئٽ ڪاليج پيٽارو ۾ هئاسين ته ڪراچي ۽ لاهور جي ڪانوينٽ اسڪولن کان آيل اسان جا ڪلاس ميٽ اسان تي خوب حاوي هئا. اسين هالا، ڪنڊيارو، جهانگارا، باچارا، دربيلي، شاهه پنجو سلطان جهڙن ڳوٺن کان سنڌي ميڊيم اسڪولن جا ٻار هر وقت جهڙا هيسيل. انگريزي نه اچڻ ڪري نه ميس ۾ پنهنجي تيجرن سان ڳالهائڻي سگهن نه ڪلاس روم ۾. ۽ پوءِ جڏهن منتلي ٿيست ٿيندا هئا ته خبر پوندي هئي مٿين ڳوٺن جا اقبال ترڪ، غلام محمد سومرو، نولراءِ ۽ رامچند جهڙا پهريون نمبر کڻي ويا جو اهي ڳالهائڻ ۾ ڪٿي ڪمزور هئا پر انگريزي گرامر، مضمون نويسي، مٿس وغيره ۾ ته هوشيار هئا. هڪ دفعي رامچند نائين ڪلاس جي منتلي ٿيست ۾ پهريون نمبر آيو ته مون چيو مانس ”يار ڪمال ڪري وڌو اٿي“

”ٻيو نه ته وري“ هن مون کي پاسي تي چڪي راز واري انداز ۾ چيو هو. ”هنن کي اچي ڇا ٿورڳو اها گت مت ڳالهائڻ ٿي اچين.“ ۽ پوءِ رامچند غلط سلط انگريزيءَ ڊائلاگ انگريزن جي Accent ۾ ڳالهائڻ جو نقل ڪري ڏاڍو ڪلايو ۽ اڄ سندس ٻارن کي بلڪل ائين آمريڪن اسٽائيل ۾ ڳالهائڻو ٻڌي رامچند جي اها اٽڪنگ ياد اچي وئي.

مينڊيءَ دوران گهوتيتائون جيڪي راڳ ڳائي رهيون هيون، هتي اسان جي هوٽل ۾ توڙي رات ڪنوار جي گهر: ”مور ٿو ٿلي“ کان وٺي ”اڪيون لاڏل جون ٻرن مشعالا“.... يا ”سڌ ڏئي پڪيءَ جو راج گهرايان....“ سڀ سنڌيءَ ۾ هئا. هڪ هڪ کان پڇندو هوس ته ڪوراڳ يا سهرو اوڌڪي زبان ۾ نه آهي ته سڀني اهوئي ٻڌايو ته هو پنهنجين شادين مرادين تي اهي سنڌي ئي راڳ ڳائين. مون گهڻو ئي پروفيسر بنست ۽ مهرچند اوڌ جهڙن کان پڇيو جيڪي ٻهراڙين ۾ به رهيا آهن. ته ڪوراڳ، گانو يا ڪو شعر ئي ٻڌائين ته نوت ڪري وٺان پر في الحال اڃا حاصل نه ڪري سگهيو آهيان.

مينڊيءَ جو ڪم لاهي هر ڪو پنهنجي ڪمري وڃي آرامي ٿيو. شام جو دهليءَ جي الفا پارڪ ۾ شاديءَ جو بندوبست هو جيڪا جاءِ هن هوٽل کان اڌ ڪلوميٽر کن جي پنڌ تي آهي اتي سرگس جي روپ ۾ گهوت کي وٺي پهچڻو هو. شام جو اڪلي کلي ته بئنڊ جو آواز ڪن تي پيو. ننڍا هئاسين ته ڳوٺ ۾ ڪنهن جي شادي ٿيندي هئي گهوت کي گهوڙي تي ويهاري مڱهه ڀارڻ جي توتارين شرنائين تي سرگس (شهر جي گشت) تي نڪرندي هئي. ڪڏهن ڪڏهن ڪنهن جي شاديءَ تي حيدرآباد کان بئنڊ ايندي هئي. ڏهه ٻارهن ڄڻا هڪ ئي يونيفارم پائي مختلف ميوزيڪل Instrument وڄائيندا هئا. ڇا ته Stereo نموني جا آواز نڪرندا هئا. آهستي آهستي اهي سڀ ڳالهيون ماضيءَ جون شيون ٿي ويون پر اڄ هتي دهليءَ ۾ اهي بئنڊ باجا ٻڌي ڏاڍو مزو اچي ويو. هونءَ منهنجو شاديءَ جي دعوت لاءِ ٿورو دير سان نڪرڻ جو ارادو هو پر هاڻ بئنڊ جو آواز ٻڌي يڪدم تيار ٿي سڀ کان اڳ اچي رسيپشن تي نڪتس. خبر پئي ته آمريڪا کان آيل گورا مهمان مون کا به اڳ پهچي ويا آهن ۽ ٻاهر بئنڊ جا فوٽو پيا

ڪين. آئون به هوٽل کان ٻاهر اچي بيهي رهيس. سڄي بئند ۾ ويهارو ڪن ميوزيشن هئا ۽ سازن جي آواز سان ڪنن جا پڙڏا ٿي ڦاٿا پر ڏاڍو مزو اچي رهيو هو. بئند جي ڳالهه ٿي پنهنجي آهي تڏهن ته گورا به اتي بيٺا هئا ته بيٺا ٿي رهيا.

پيا آيا پيار آيا دهج دهج ڪر ميرا يار آيا

آنڪهون مين سرور هي باتون مين غرور هي

جهلڪي جهلڪي

بئند وارن هڪڙو گانو پورو ڪري پيو ٿي شروع ڪيو.

تمهين ديهڪا توبه جانا صنم

پيار هوتا هي ديوانه صنم

اب يهان سي کهان جائين هم

تيري باهون مين مرجائين هم

هنن ڪڏهن نئون گانو ٿي ڳايو ته ڪڏهن ڏور ماضيءَ جو.

تنڪا تنڪا ذرا ذرا

هي روشني سي جيسي بهرا_ هر دل مين ارمان هوتي توهين

بس کوئي سمجهي ذرا

سڀ خوشين، ميلاپ پيار محبت جا گانا هئا. هڪ جهاز تي هڪ اهڙو خلاصي آيو جنهن لاءِ مون سان ڪم ڪندڙ ريفريجريشن انجنيئر

محمود ٻڌايو ته سائين هي بئند ماسٽر هوندو هو.

”پوءِ اهڙو سٺو ڪم ڇڏيائين ڇو؟“ مون پڇيو مانس.

”هڪ دفعي گهوڙي ڏاڍي مار ڏنس.“ هن ٻڌايو.

”ڇو؟“

”شاديءَ جي موقعي تي سندس بئند وارن وٺي گانو ڳايو:

”دو گز ڪفن کا ٽڪرا تيرا لباس هوگا.“

جهاز تي جڏهن ڏکيون Calculations بيزار ڪنديون هيون، جهاز جون مشينون ساٿ ڇڏي ڏينديون هيون، طوفان ۽ سامونڊي ويرون جهاز

سان ويڙهاند ڪنديون هيون ۽ اسان التيون ڪري ڪري بيحال ٿي ويندا هئاسين ته مٿيون فرج انجنيئر محمود مسخرو ڏاڍي معصوميت سان

چوندو هو ته جهاز هلائڻ کان ته بهتر هو ته ڪنهن بئند ۾ ٿالهيون وڃائڻ جو ڪم ڪجي ها. ڪيڏو آسان ۽ دلچسپ آهي. نه ذهني پریشاني ۽

فزيڪل فٽيگ. ۽ پوءِ ٿالهيون وڃائڻ جي اٽڪنگ ڪندو هو ته في الحال جهاز ۽ موسم جا پريشر ۽ ٽينشن وساري کلي ڏيندا هئاسين ۽ هاڻ هن

بئند ۾ ٻه اهڙا ٿالهيون وڃائڻ وارا به نظر اچي رهيا هئا جيڪي پنهنجي پر ۾ سمجهن پيا ته وڏو ڪو ڪارنامو سرانجام پيا ڏيون. سندن هٿن جا

اٽڪشن ۽ اکين جون اڏائون ڏسڻ وٿان هيون. ههڙين بئندن ۾ ميوزڪ جي مزي سان گڏ هر هڪ ساز وڃائڻ واري جا اٽڪشن ڏسڻ وٿان ٿين ٿا.

گهوت لاءِ ٻن اچن گهوڙن جي خوبصورت بگي آندي وئي هئي جنهن ۾ گهوت جو ماءُ پيءُ ۽ وڏو ڇاڇو ويٺا. سڄي جيج هوٽل کان ٻاهر آئي ۽

سرگس جي روپ ۾ شادي هال ڏي وڌڻ لڳي. هر ڏهه پنڊرهن وڪن بعد دارون (Fire Works) پاربو ٿي ويو. جنهن جنهن رستي تان لنگهياسين تي

اتي جي گهرن ۽ هوٽلن جا ماڻهو بالڪونين ۽ درين مان گهوت جو سرگس، بئند ۽ Fire Works ڏسڻ لاءِ نڪتا ٿي. ان ۾ ڪوشڪ ناهي ته اها

شادي هڪ Royal قسم جي لڳي رهي هئي، پاڙي اوڙي جا ماڻهو به فخر محسوس ڪري رهيا هوندا ته هڪ چوڪرو جنهن جي آمريڪن

Citizenship آهي ۽ هڪ چوڪري جنهن کي ڊئٽمارڪ جو پاسپورٽ آهي انهن هتي اچي دهليءَ ۾ شادي رچائي آهي.

هن دعوت ۾ دهلي شهر جا ڪيترائي مختلف قسم جا ماڻهو آيل هئا. بزنس مين، بيورو ڪريٽس، ميڊيا سان تعلق رکندڙ وغيره جن مان ڪجهه

سان ماني دوران ملندو رهيس. دهليءَ ۾ رهندڙا وڏن مان به ڪيتريون ئي فٽمليون آيون هيون جن مان ڪيترين عورتن کي سنڌي ڀرت جون پوتيون

پهريل ڏسي پري کان سڃاڻپ پئي ٿي. مانيءَ بعد ڳائڻ ۽ ريتون رسمون ۽ ڦيرا ٿيندا رهيا جيڪي اڪثر انڊين فلمن ۾ ڏسڻ ۾ ايندا آهن، جتيون

لڪائڻ جي رسم ۾ غلطيءَ ۾ گهوت جي پيءُ ۽ ڇاڇن جون جتيون لڪائڻ بدران آمريڪا کان آيل مهمانن جون ڪچي ويون پوءِ ته گورن جي حالت

ڏسڻ وٽان هتي جيسين هنن کي سمجهه ۾ ڳالهه اچي ته اها هتي جي رسم آهي ان جي End Result اهائي آهي ته توهان کي جتيون واپس ملي وينديون پر في الحال هنن سمجهيو ته شايد هنن کي آمريڪا جي ڪولر وڊو رياست تائين پيرين پنڌ موٽڻو پوندو.

ڪارول باغ جي هوٽل ۾

دھلي پهچڻ سان پهرين اسين نيودھليءَ جي علائقي ڪارول باغ جي هوٽل سنگھ ڪانٽيننٽل ۾ رھياسين جو شادي ھال بہ اتي ويجھو ھو جتي آمريڪا کان اسان جي ڪاليجي دوست رامچند جي پٽ راجيش جي شادي ٿي رھي ھئي. شاديءَ بعد سنڌ کان آيل اسين چاليھ کن ڄاڻي جن ۾ سواءِ منهنجي ٻيا سڀ نولراءِ اوڏ جا ڀائر پيٽون ۽ انهن جو اولاد هئا نيودھليءَ جي هڪ ٻئي علائقي ”ڪالڪا جي“ ۾ اچي رھياسين ”ڪالڪا جي“ جو علائقو ڪالڪا ديوي ۽ ڪنول (Lotus) جي مندرن کان مشهور آھي. دراصل جتي اسان جي ھاڻ رھائش آھي جتان ھي لکي رھيو آھيان ھڪ ڌرم شالا آھي جيڪا اگروال ڌرم شالا سڏجي ٿي. ھتي نول جي ھڪ دوست اوڏ رھائش جو بندوبست ڪيو آھي جيڪو 30 سالن کان انڊيا ۾ رھي ٿو. ڌرم شالا ۾ ڪيترائي هوٽل جيان Attach Bath سان ڪمرا آهن ۽ وڏو بورچي خانو پڻ آهي. اڃ صبح جو سویر اٿي واک ڪري گيت وٽ پهتس ته دودو به ڪوواڪ ڪري آيو هو. اسان ٻئي اتي بيهي چانهه واري کان چانهه وٺي پيئڻ لڳاسين.

پيتارو جي تعليم يافتہ دودي اوڏ تعليم حاصل ڪرڻ جي Struggle بابت ٻڌايو ته هن جو والد چتون مل امير گهر ته ٺهيو پر مڊل ڪلاس جو امير به نه هو. ”سچ ته اهو هو ته هو اسان جي اباڻي اوڏڪي ڏنڌي سان وابسته هو. بابا ويچار ڪيو ته چون منهنجا ٻار به تعليم حاصل ڪن. ان جي لاءِ Motivation جو مثال نولراءِ جو پيءُ نارائڻ داس صاحب هو. جڏهن هو اوڏ ٿي پڙهي سگهي ٿو ته چون منهنجا ٻار به! ۽ تعليم حاصل ڪرڻ سان ماڻهوءَ جو مان مرتبو ٿي بدلجي وڃي.“

دودي وڌيڪ ٻڌايو ته پوءِ ان سوچ کي عملي جامو پهرائڻ لاءِ منهنجي پيءُ کي ڪجهه ڪرڻو ٿي پيو. ”اهم ڳالهه پئسو هو. هن ڏهاڙي جيڪو محنت مزوري مان ڪمياو ٿي ان مان ته اسان جي ڳوٺ جي اسڪول جي جهڙي تهڙي في ۽ ڪتاب به مشڪل سان ٿيا ٿي. وڌيڪ سني پڙهائيءَ لاءِ ته ڪوبه پئسو نه ڏيندو. بابا مون کي ڪنڊت ڪاليج پيتارو ۾ پڙهائڻ چاهيو ٿي، جتان نارائڻ داس صاحب جا پٽ ارچن داس، نولراءِ، رامچند وغيره توهان سان گڏ پڙهي نڪتا هئا. هن امان کان سڀ ڳهه ڳنا ورتا ۽ ٻيو ڪجهه سامان جيڪو گهر ۾ هو ۽ وڪامو سگهيو ٿي اهو وڪڻي وٺي نيڪيداري شروع ڪئي. پوءِ ان ۾ قدرت فائدو وجهي ڏنو جيتوڻيڪ هڪ ٻه اهڙو جهٽڪو به آيو جنهن ۾ اسان زيرو جي ويجھو وڃي پهتاسين پر هو هر صورت ۾ منهنجي پڙهائي جو بندوبست ڪندو رهيو توڙي سڄي گهر کي ويلا کائڻا پيا ٿي.“

”مون کي تعليم ڏيارڻ ۾ هڪ ٻيو به اهم پهلو هو. اسان اوڏن جون شاديون اوڏن ۾ ئي ٿين ٿيون ۽ اهي به پنهنجن ۾ نه پر ڌارين ۾ ان ڪري چوڪرين جي رشتي لاءِ ڪافي پرابلم رهي ٿو ته سٺا ۽ پڙهيل چوڪرا ڪٿان آڻجن. جيئن اڄ منهنجي ڏيءَ ڪرن پڙهي ڊاڪٽر ته ٿي وئي آهي پر ظاهر آهي هڪ Suitable ۽ Comptable رشتو ڪيئن ۽ ڪٿي ڳولجي جو اسان اوڏن ۾ ايترا تعليم يافتہ ۽ نوڪرين وارا نه آهن.“

”پروفيسر بسنت يا ادا گلاب راءِ ۽ حشمت راءِ جا چوڻ آهن.“ مون چيو.

”نه، اهي منهنجي ٻارن جا سوٽ ماسات يا پڦاٽ ماروت ٿي ته ٿيا. پروفيسر بسنت جي زال ميران ۽ منهنجي زال شانٽا پيٽون ٿيون. حشمت ۽ گلاب راءِ وارا ان جا ڀائر ٿيا ۽ سري چند ۽ لچمڻ جون زالون. جهمي ۽ ريڪا منهنجون پيٽو ٿيون ۽ اسان پنهنجن ۾ شادي نه ڪندا آهيون. سوا هو ساڳيو مسئلو اسان جي سهري نارائڻ داس کي درپيش هو. هن پنهنجون ڌيئرون اوڏن کي ئي ڏيڻ چاهيون ٿي پر سندس گهر کان سواءِ اوڏن ۾ ڪوبه پڙهيل نه هو. اسين ننڍا هئاسين ته هو هڪ ڏينهن منهنجي پيءُ وٽ آيو. انهن ڏينهن ۾ نارائڻ داس ريزيڊنٽ مئجسٽريٽ هو ۽ اسان جو پيءُ چتون مل هڪ عام اوڏ مزور. هن بابا کي چيو ته تنهنجا ٻار مون کي فضيلت وارا لڳن ٿا، آئون تنهنجن ٻن پٽن دودي ۽ مور کي پنهنجون ڌيئرون ڏيڻ چاهيان ٿو ۽ پنهنجن ٻن پٽن لاءِ تنهنجيون ڌيئرون وٺڻ به چاهيان ٿو.“

ان ڳالهه کان پوءِ ته منهنجي پيءُ کي ويتر هورا ڪورا ٿي پئي ته ٻارن کي ضرور پڙهائڻ ڪپي.

”توهان پيتارو ڪڏهن آيا ٿو؟“ مون دودي کان پڇيو.

”منهنجو ڪٽ نمبر 7035 هو يعني مون ڪيڊٽ ڪاليج 1970 ع ۾ Join ڪيو ۽ 1975 ع ۾ نڪتس. اڄڪلهه جو چيف مئسٽر ڊاڪٽر

ارباب رحيم اسان جو ڪلاس ميٽ هو. سندس ڪٽ نمبر 7199 هو.“

”پيتارو کان پوءِ ڇا پڙهائين؟“ مون دودي اوڏ کان پڇيو.

”پاڻيجان پيتارو کان پوءِ مون کي ميڊيڪل ڪاليج ۾ داخلا ملي وئي پر منهنجي پيءُ وٽ ايڏو پئسو نه هو جو مون کي به پڙهائي ۽ منهنجي پاترن کي به جيڪي پڙهڻ هئا اسڪولن جي پڙهائي ختم ڪري ڪاليج ليول تائين پهچي چڪا هئا ۽ اسڪولن جون فيون ۽ ڪتابن وغيره تي گهڻو خرچ ٿي آيو. نتيجي ۾ مون ميڊيڪل تان هٿ ڪڍي ڳوٺ ۾ رهي آرٽس ۾ گريجوئيشن ڪئي، ان بعد نوڪريءَ لاءِ ڏاڍو وجاهيم ۾ نه ملي. جتي وڃان اتان جواب ملي. هڪ ڏينهن ته بيزار ٿي تن ڏينهن جي ملڪ جي حاڪم ۽ والي وارث ضياءَ الحق کي به خط لکيم ته ”آخر اسان اقليت وارا وڃون سو وڃون ڪڏانهن.“ ۽ نه فقط خط لکيو پر جنرل ضياءَ کي پوسٽ به ڪري ڇڏيم. اهو خط هن تائين نه فقط پهچي ويو پر هن پڙهي مون کي جواب به لکيو جنهن جي ڪاپي مون وٽ اڄ به موجود آهي. هن مون کي پوليس جي IG سان ملڻ لاءِ چيو. ڪجهه ڏينهن سوچڻ بعد هن سان ملڻ ويس جنهن انٽريو ورتو ۽ آئون موتي ڳوٺ اچي پنهنجي پيءُ سان نيڪيڊاري جي ڪمن ۾ ڀانڻن پيلي ٿيس. پوءِ ڪجهه مهينن بعد مون کي پوليس ۾ ASI جي پوسٽ جي نوڪري جو خط مليو پر ان کان اڳ آئون ڳوٺ جي بئنڪ ۾ ڪلارڪ ٿي چڪو هوس ۽ مون پوليس ۾ وڃڻ بدران ان پهرين مليل نوڪريءَ سان ئي نياڻڻ بهتر سمجهيو. پوءِ پاڻيجان وڌيڪ پڙهندو رهيس ته وقت سان گڏ ڀروموشن به ملنديون رهيون تان جو وڃي مئنيجر ٿيس.“

”بيحد خوشيءَ جي ڳالهه چئبي.“ مون دودي کي داد ڏيندي چيو. ”ها پر مون لاءِ صحيح خوشي تڏهن ٿيندي جڏهن منهنجو اولاد مون کان وڌيڪ تعليم حاصل ڪندو. آئون ته ڊاڪٽر ٿي نه سگهيس پر منهنجا ٻار ته گهٽ ۾ گهٽ MBBS ڪن. مون پنهنجو وقت ۽ پئسو ٻارن جي تعليم ۾ استعمال ڪيو اڄ منهنجي وڏي ڌيءَ ڪرن MBBS ڊگري حاصل ڪرڻ سان گڏ سني ڊاڪٽر پڻ آهي. هوءَ ڪراچيءَ جي ضياءَ الدين اسپتال ۾ جاب ٿي ڪري بي ڌيءَ پونم سول انجنيئر آهي ۽ باقي ٽن ٻارن، سريندر، سنتوش ۽ ونود پڻ BE ڪئي آهي ۽ انجنيئر آهن.“

ايتري ۾ هتي جي هڪ آئورڪشا اچي لنگهي جنهن جو دودو انتظار ڪري رهيو هو جو هن کي پنهنجي پيٽوئي ڊاڪٽر لچمڻ جي آڌرپاءَ لاءِ ايتري پورٽ وڃڻو. ڊاڪٽر لچمڻ اوڏ ڪٽناڊا جو شهري آهي. هو ڪٽناڊا کان سڌو دهلي اچڻ بدران ڪراچي ۾ مائٽن سان ملندو هاءِ دهلي اچي رهيو هو. آئورڪشا هندستان جي عام توڙي خاص ماڻهن جي دلپسند سواري آهي جيڪا اسان جي رڪشا کان ڪجهه وڏي آهي ۽ منجهس چار سنهيا ماڻهو آرام سان وهيو وڃن. آئورڪشا واري ٻڌايو ته اڄ آئورڪشا وارن جي اسٽرائيڪ آهي، ان ڪري ڪابه نظر نه پئي اچي، آئون به واپس گهر پيو وڃان.

آئورڪشائن جي اسٽرائيڪ جو ٻڌي افسوس ٿيو جو مون به اڄ تاج محل ڏسڻ لاءِ آگري وڃڻ جو پروگرام ڪينسل ڪري هتي دهليءَ ۾ ئي قطب مينار ۽ انڊيا گيت ڏسڻ جو سوچيو هو. دودي کي چيم ته يار ڏاڍي ٿي. نياڳي مڱڻهار کي گهور مهل ٿورو لڳي... سو هتي انڊيا ۾ هونءَ ته هٿ تالون عام نه آهن پر هنن به اڄ آهي ڪئي، هاءِ ٽيڪسي جو پاڙو ڀڙو پٽجي ويو يا بي بس آهي جنهن ۾ زالون ۽ چوڪريون به ڀيون سفر ڪن اسان ته وري به مرد آهيون.

ملاڪا شروعات جي ملڪ ۾

دهلي ۾ بيمار ڏهرن، نثر، سست ۽ ڪجهه خوفناڪ شڪلين جي ڪتن جي هر گهٽيءَ ۾ لوڏ نظر اچي ٿي جيڪي جتي ڪٿي هڪڻا وٺن، پڇ اوور فلوٽينڊز گترن مان ٻوڙي لوڏيندا وٺن يا بچڙي شڪل ٺاهي لنگهندڙن جي موڊ آف ڪندا رهن ٿا. آئون چوندو هوس ته مسلمان ملڪن ۾ اسان جو ئي ملڪ آهي جتي شهرن ۽ ڳوٺن ۾ چٽو واڳ ۽ ننڍڙا ڪتا ماڻهن کي ڏاڙيندا ۽ پاسي کان لنگهندڙن جا ڪپڙا پليت ڪندا وٺن پر هاءِ سال پويان سال گذرڻ تي اسان وٽ ڪتن جو تعداد گهٽايو پيو وڃي. ڪراچيءَ جي ڊفينس سوسائٽي جهڙن علائقن ۾ ته ميلن تائين هڪ به رول ڪتو نظر نه ايندو. پر هاءِ ڳوٺن جا ماڻهو به اهڙن ٿوٽي، بيمار ۽ پاڳل رول ڪتن کي اسان جو دوست نه پر دشمن سمجهن ٿا. پر هتي انڊيا ۾ جنهن گهٽيءَ مان لنگهه ته همراھ وينا آهن. خاص ڪري مندرن وٽ جتي ايندر ماڻهو رحم کائي هنن ڪتن کي کاڌو مهيا ڪن ٿا، ۽ ايتري ئي انگ ۾ رول ۽ ننڍڙا ڪيون (پوڙهيون ۽ بيمار ڊگيون) پڻ آهن. جن جي جوانيءَ ۾ ته مالڪن کين ماتا ماتا ڪري کير ڏنو پيتو وڪيو ۽ پئسو ڪمايو ۽ هاءِ جڏهن هوان تي چٽي آهن ته کين Disown ڪري ڪڍي ڇڏيو آهي ته هي پوڙهيون ۽ بڪايل ڊگيون گند ڪچري ۾ منهنجو وجهي پيون گذر سفر ڪن. ان کان علاوه هي پوڙهيون، ڏهريون، ٿوٽي ڊگيون ٿرٿڪ لاءِ به عذاب آهن جو ڪڏهن ڪڏهن هڪ ئي وقت وڃ رستي تي ايتريون ته ڊگيون ٻيهر

رهن جو ترٺڪ جئم ٿيو وڃي ۽ هاڻ هنن ڳئون ماتائين کي ڏنڊو هڻي به ڪير هڪلي؟ ڪيترين ته اهڙين پوڙهين ڍڳين مان (جيڪي نه ڏهڻ جون نه ڪهڻ جون) جان چڙاڻڻ لاءِ ٻارڊر جي هن پار. يعني اسان جي ملڪ ڏي ٽپايون وڃن ٿيون. جيڪي اسان جا ڪاسائي گابي جي گوشت ۾ سنڌ جي مارڪيٽن ۾ ڪپائيندا رهن ٿا ۽ انهن، سڪل ۽ پوڙهين ڍڳين جي گوشت نه سولائيءَ سان ڍيڳڙي ۾ ڳري ٿو ۽ نه پيٽ ۾ هضم ٿئي ٿو. بهرحال انڊيا جي رستن تي لاوارث هنن ڳئون ماتائن جو تعداد گهٽ ڪرڻ ۾ مدد ٿيندي رهي ٿي.

مٿين ٻن ڳالهين کان علاوه دهليءَ جي رستن تي جتي ڪٿي متندڙ ماڻهن جو وڏو تعداد نظر اچي ٿو. اسان جي ايشيا ملڪن ۾ ڪٿي آهي Toiletes جو بندوبست ۽ انڊيا جهڙو ملڪ جنهن جي آدمشاري هيڏي ڳٽيل آهي، پنهنجا مٿانا خالي ڪرڻ لاءِ عوام ڪيڏانهن وڃي. پوءِ جتي ڪٿي آڏاڳيان بيٺا مٿن، ڪن ڪن سوڙهن رستن تي پيشاب جي ايڏي بدبوءِ آهي جو هڪ نئين ماڻهوءَ کي منجهايورکي جيسين وڃي نڪ جون ناسون هن اوڀري ماحول سان سمجهوتو ڪن. سواهي مٿيون تي Points مڙهي اڃ جي ماڊرن امير ٿيندڙ ۽ شلپا شيتي، شسميتاسين، ايشوري راءِ، امرتا ارورا، پريانڪا چوپڙا..... جهڙين حسين فلمي هيرورٽن جي ملڪ انڊيا جي حساب ۾ Negative تاثر ڏين ٿيون نه ته هونءِ انڊيا ڪيترين ڳالهين ۾ اسان جهڙن ملڪن کان مٿي ٿيندو وڃي. خاص ڪري Lsw & Order ۾، سستائيءَ ۽ تعليم ۽ ٽيڪنالاجي ۾، مهذب پڻي ۾ ۽ ڪيتريون ڳالهون اسان کي انڊيا کان سڪڙ به ڪپن جيئن پهرين اسان اهڙي سمجهندا هئاسين ته سونهن جي نشاني ۽ ماڊل فقط اسان جي فلمي انڊسٽري جون بهار، نغم، انجمن، ماه پارا..... جهڙيون صحتمند ۽ جاهل عورتون آهن پر هاڻ انڊين چئنل ڪلڙ بعد ماڻهن کي سونهن جي ڄاڻ پئي آهي ته پياشا باسو، ڪرينا ڪپور، اميشا پاتيل، مليڪا شراوت، نيهه دويپا، لارا دتا، جهڙيون فلمي هيرورٽن وڌيڪ سهڻيون آهن، جن جي پيٽ ۾ کاڌو گهٽ ۽ دماغ ۾ تعليم زياده آهي.

اهڙي طرح انڊيا جا ٻارڊر ڪلڙ تي جڏهن اسان جي ماڻهن جو هن پاسي اچڻ وڃڻ عام ٿيندو ته پوءِ ڪين احساس ٿيندو ته قاعدي قانون توڙي امن امان، واپار وڙي تعليم، ميڊيڪل، انفارميشن ٽيڪنالاجي ۾ انڊيا اسان کان گهڻو اڳتي نڪتل آهي جنهن کان اسان کي ڪجهه پرائڻ ڪپي. پوءِ ئي ڌاريان ماڻهو خرچ ڪري اسان جو موهن جو ڌڙو ڏسڻ ايندا، ڪوٽ ڏيجي ۽ نٿو ڏسڻ ايندا ۽ دنيا جي سڀ کان اعليٰ انڊسٽري، ٽوٽرزم مان اسين لاپ حاصل ڪري سگهنداسين.

انڊيا ۾ مسلمان وڌيڪ سلامتي سان رهن ٿا

دهليءَ ۾ مسلمان ڪافي رهن ٿا پر هو مختلف علائقن ۾ pockets ۾ رهن ٿا. يعني هنن جون ننڍيون ڪالونيون آهن جي وچ ۾ ڪا مسجد پڻ نظر اچي ٿي. هونءَ گهڻائي (ميجارٽي) غير مسلم خاص ڪري هندن جي نظر اچي ٿي جيڪي هونءَ به اڃ جي انڊيا ۾ اڪثريت ۾ آهن بزنس توڙي نوڪري ۾ هندو نالا نمايان نظر اچن ٿا. مسلمانن جا نالا ننڍين ننڍين ۽ پرائيوٽ نوڪرين ۾ نظر اچن ٿا، هنن جو بزنس به ننڍي پيماني تي آهي. فت پاڻن تي ٺڪر جون ڪونڊيون يا جانمازون وڪڻندي يا توپين ۽ ڌاڙهين مان لڳندو ته هي مسلمان آهن. جمع جي ڏينهن قطب مينار وٽ مسجد حاجي علي خان نالي مسجد ۾ جمعي نماز تي ڪافي مسلمانن سان ملاقات ٿي. اهڙي طرح دهلي گولف ڪلب جي ويجهو عبدالله شاهه پوري شاهه جي مزار تي جيڪا بدر پور روڊ تي آهي ۽ قطب مينار کان آل انڊيا ميڊيا ميڊيڪل انسٽيٽيوٽ ويندي رستي تي هڪ مسجد ۽ مدرسي ۾ پڻ مسلمانن سان عليڪ سليڪ ٿي. هن جو سڄو نالو ”الجامع سليمانيه مدرسه زينت القرآن رحمتيه مسجد رياض الجنة سعديه“ آهي جيڪو اردو ۾ لکيل آهي.

ڪالڪا جي مندر واري علائقي ۾ جتي آئون رهان ٿو اتي ماءُ آند مائي مارگ (روڊ) تي گووندا پوري واري علائقي ۾ جامع مسجد آهي جنهن مان لاٿو اسپيڪر تي آيل بانگ پهرين ڏينهن ٿي بدم ۽ پوءِ شام جو سانجهي نماز تي ويس. هيءَ هڪ تمام وڏي مسجد ۽ مدرسو آهي جنهن ۾ پاسي واري ڪالوني ۾ رهندڙ مسلمان ۽ ٻيا آس پاس جا نماز پڙهڻ لاءِ اچن ٿا ۽ هتي ننڍا ٻار قرآن جو ناظره ۽ حفظ پڻ ڪن ٿا. مسجد جي معلم استاد محمد روحيل جيڪو ٻارن کي قرآن پڙهائي ٿو تنهن ٻڌايو ته هيءَ مسجد تيهارو ڪن سال پراڻي آهي ۽ هتي هن شهر دهليءَ جا توڙي اوس پاس جي رياستن جا به ٻار اچن ٿا. خاص ڪري بهار صوبي جا.

”ڇو پيلا؟ اتي بهار ۾ ڪنهن مسجد مدرسي ۾ قرآن پڙهائڻ جو بندوبست نه آهي ڇا؟“ مون پڇيو.

”آهي پر اتي غربت وڌيڪ آهي هتي سندن رهائش ۽ کاڌي پيئي جو بندوبست سولائيءَ سان ٿيو وڃي.“

مسجد جو مٿين ماڙ جي اڏاوت جو ڪم ڪافي عرصي کان هلي رهيو آهي ۽ هاڻ مڪمل ٿيڻ جي ويجهو نظر اچي ٿو.
 ”هن مسجد جي Maintenance ۽ مدرسي جي ٻارن جو خرچ پڪو ڪير ڏئي؟“
 مون مولوي محمد روحيل کان پڇيو.

”اسان هر جمعي نماز تي نمازين کا مسجد لاءِ الڳ ۽ مدرسي لاءِ الڳ چندو جمع ڪندا آهيون. ڪڏهن ڪڏهن ٻاهرن ملڪن، خاص ڪري عرب ملڪن کان آيل ٽوئرسٽ به مدد ڪن ٿا.“

مسجد سان لڳولڳ گهڻو پري پري تائين ڪچا پڪا، سادا ۽ ڪجهه بهتر گهر ۽ فليٽ هئا. مولوي صاحب ٻڌايو ته هيءَ سڄي مسلمانن جي ڪالون آهي.

اسان ته جيئن ئي هوش سنڀاليو ته انڊيا جي ورهاڱي ۾ ٿيندڙ خونريزين جون ڳالهيون ٻڌيونسين جن ۾ اهوئي هاءِ لائيت ڪيو ويو ته هندن مسلمانن سان ڇا ڇا نه ظلم ڪيا. اسان جا مسلمان جان ۽ مال جون قربانيون ڏئي نئين ملڪ پاڪستان ۾ آيا جيڪو اسلام جي نالي تي ٺهيو جتي مسلمان سکون سان رهي مسجدن ۾ نمازون پڙهي سگهن ٿا. هندستان ۾ ته هڪ مسلمان کي آزاديءَ سان پنهنجي مذهب جي پريڪٽس ڪرڻ ۾ به دقت هئي، اڄ به اخبارن ريڊين ۽ ٽي وي چئنلن ذريعي يعني اسان جي پياري پاڪستان جي ميڊيا ذريعي (خاص ڪري جنهن تي سرڪار سڳوريءَ جو هٿ آهي) اهوئي ٻڌندا رهون ٿا ته هندو وڏي ظالم قوم آهي هو ڪشمير ۽ هندستان ۾ رهندڙ مسلمانن سان ڇا ڇا نه ظلم ڪندا رهن ٿا وغيره وغيره.

ظاهر آهي صبح شام ان قسم جي ڄاڻ حاصل ڪرڻ وارو ته اهوئي سمجهندو ته اسان مسلمانن لاءِ خاص ڪري پاڪستانين لاءِ انڊيا جا هندو ڪات ڪهاڙا کڻيو ويٺا آهن ۽ اتي رهندڙ اسان جا مسلمان ڀائر ته وڏي ظلم ۾ آهن. هنن پاڪستان ۾ نه اچي ۽ انڊيا ۾ رهي هڪ عظيم غلطي ڪئي. سو ظاهر آهي ان قسم جي معلومات منهنجي ذهن ۾ به جيڪو نقشو ٺاهيو هو ان موجب مون هتي دهلي ۾ رهندڙ هن مولوي صاحب کان پڇيو ته هندن جي چوڌاري رهندي توهان کي ڊپ نٿو لڳي. اڪثر هندن جا توهان مسلمانن خلاف هنگاما ته ضرور ٿيندا هوندا؟
 مولوي صاحب ڪا گهڙي مون کي ائين حيرت مان ڏٺو جيئن آني مان تازي نڪرندڙ ڪچون يا واڳونءَ جي ٻڄي کي ڏسبو آهي ۽ پوءِ جواب بدران وپٽر سوال ڪيائين:

”ڇو پڻ؟ ڊپ ڇو لڳندو؟ هتي ته اڄ ڏينهن تائين ڪو اسان مسلمانن خلاف هنگامو نه ڏٺوسين. هندو توڙي اسين پنهنجا خوشيءَ جا ڏينهن ۽ تهوار سکون سان گذاريو ٿا ۽ سکون سان رهون ٿا. هينئر به عيدون ٿيون ۽ هاڻ عاشورو ٿيندي هفتو به ٿيو آهي. اسين سڀ هن ملڪ جا شهري آهيون ڪنهن کي به هتي جو قانون اجازت نٿو ڏئي ته ٻئي جي جان يا مال کي نقصان پهچايو.“
 آئون چپ ٿي ويس منهنجي ذهن ۾ اڳئين کان هڪ سوالن جي جيڪا لسٽ هئي سا هن پهرين جواب بعد Negate ۽ Null ٿي وئي پر تنهن هوندي به چئي وينس:

”توهان جي دل انڊيا ڇڏي پاڪستان اچڻ تي نٿي چوي جيڪو اسلام جي نالي تي ٺهيو آهي.“
 مولوي صاحب هڪ دفعو وري مون کي گهورڻ لڳو ۽ هو پڪ آني مان واڳونءَ جو تازو نڪتل ٻڄو نه ته شتر مرغ جي تازي قتل ٻڄي کي ڏسڻ واري تعجب جي ليول تي مون کي تعجب مان ٺهارڻ لڳو ۽ پوءِ وري سواليه جواب ڪيو:

”هتي جو وهندڙ مسلمان ڇو پاڪستان اچڻ چاهيندو؟ سکون لاءِ حيرت آهي توهان ڪهڙي سکون جي ڳالهه پيا ڪيو. توهان پاڪستاني هندن عيسائين کي ته پيا اغوا ڪريو ۽ اسلام جي نالي تي قاهين تي چاڙهيو پر پنهنجا مسلمان پاڻ ۾ به نٿا ٺهو. شيعا سني ته هڪ ٻئي کي مارين پر سني به ڏهه فرقا ٺاهيو هڪ ٻئي کي پيا ڪهن. ٻاهر ته ٺهيو پر مسجدن ۾ به نمازي پنهنجو پاڻ کي سلامت نٿا سمجهن. مرد ته ٺهيو پر زالون ۽ ٻار پيون ڍڳن ڍورن وانگر اغوا ٿين ۽ پنگ تي وڪامن.“

آئون چپ ٿي ويس پر ٽيندڙ باهه تي چنڊو هڻڻ لاءِ هڪ سوال مون وٽ ضرور هو جيڪو روزگار جو هو. انڊيا ۾ مسلمانن بڪ پيا مرن، هندن جي حڪومت هنن کي نوڪريون نٿي ڏئي. پاڪستان خوشحال ملڪ آهي. اڄ به هندستان جا مسلمان نوڪرين ۽ پئسو ڪمائڻ لاءِ پاڪستان لڪيو لڪيو پيا اچن... پنهنجي ملڪ جي اخبارن ۽ ماڻهن کان ٻڌڻ ڳالهين جو اظهار مون مولوي صاحب سان ڪيو جنهن کي هن رد ڪندي چيو:
 ”نه اها ڳالهه ناهي. ڏسو نه نوڪريون ملڻ ۽ نه ملڻ جو مدار تعليم ۽ تجربي يا هنر جي ڄاڻ سان آهي. اسان مسلمان هونءَ به ماضيءَ جي خوبصورت ڪارنامن ۾ مدد هوش رهون ٿا. محنت ۽ پورهيو اسان کي گهٽ ٿو پڄي، پوءِ ظاهر آهي نوڪريون به ان حساب سان ملنديون. پر ان هوندي

به اسان کي هتي ڪا نه ڪا نوڪري يا ڪرت مليو وڃي جو انڊيا جي ايڪانامي تيز رفتا سان مٿاهين ٿي رهي آهي. ولايتن ۾ رهندڙ انڊين توڙي غير ملڪي هتي پئسو لڳائي رهيا آهن. توهان کي تعجب لڳندو ته ويندي توهان جي ملڪ جا ڪيترا ئي بوري، ميمڻ، اسماعيلي ۽ هندو گجراتي ۽ پنجابي هتي انڊيا ۾ Invest ڪري رهيا آهن جو هتي قانون ۽ قاعدي جي سختي آهي، سفتي ۽ سيڪورٽي آهي. ان کان علاوه اسان جي ملڪ انڊيا کي دنيا ۾ پاڪستان کان وڌيڪ عزت سان ڏٺو وڃي ٿو. هڪ پاڪستاني جي حيثيت سان سنگاپور ملائيشيا توڙي يورپ آمريڪا ۾ گهمڻ لاءِ وڃڻ به آسان ناهي. پر هڪ انڊين پاسپورٽ رکندڙ کي دنيا جي هر ملڪ ۾ نوڪري مليو وڃي، چاهي هو هندو هجي يا مسلمان. دنيا کي خبر آهي ته انڊيا ۾ تعليم جو معيار بلند آهي. انڊيا جو رهاڪو هنگامو نٿو ڪري، انڊيا جو ماڻهو دل و جان سان نوڪري ڪري ٿو. اهوئي سبب آهي جو توهان جي ملڪ جا بزنس مين جن جون فيڪٽريون توڙي جهاز ولايت ۾ آهن پنهنجن پاڪستانين کي رکڻ بدران انڊيا جي ماڻهن کي رکن ٿا. اڄڪلهه جي دور ۾ انڊيا جو پاسپورٽ هجڻ هڪ سگهاري ڳالهه آهي ۽ پاڪستان جي پاسپورٽ هجڻ بدنامي ۽ خواريءَ جي علامت ٿي پيو آهي. سو انڊيا جو هڪ مسلمان ڪيئن پنهنجو وطن ۽ پاسپورٽ ڇڏي پاڪستان ايندو. هتي جي امن جو توهان ان مان اندازو لڳائي سگهو ٿا ته هن مسجد کي چار گيت آهن. جڏهن کان هي ٺهي آهي اڄ ڏينهن تائين ان جو هڪ در به بند نه ڪيو ويو آهي. ڏينهن رات کلي پئي آهي جيتوڻيڪ چوڌاري هندن جون آباديون آهن.

هڪ دفعوان ساڳي مسجد ۾ سومهڻي نماز تي محمد عارف نالي هڪ نمازيءَ سان ملاقات ٿي. مون کائس پئسا متاڻڻ جي جاءِ پڇي جتان آئون سني سگهه تي ڊالر متاڻي سگهان.

”بهتر آهي ان لاءِ پراڻي دهلي هليا وڃو. جامع مسجد جي گيت نمبر ون وٽ ماتيا محل آهي اتي ڪيترا ئي ”مني چينجر“ ملندا جيڪي سني اگهه تي پئسا متي ڏين ٿا.“

عارف بتايو ته هو ڪمپيوٽر ٽيڪنالاجي ۽ انٽرنيٽ جو گريجوئيٽ ۽ ڄاڻو آهي. ڪجهه وقت هڪ فرم ۾ ڪم ڪرڻ بعد هاڻ هن Peach Technologies Pvt Ltd نالي پنهنجي ڪمپني کولي آهي جيڪا نيو دهلي جي لڪشمي نگر جي جواهر پارڪ ۾ آهي. نماز بعد عارف مون کان پڇيو ته جي هلڻ چاهيان ته هومون کي جامع مسجد ڏي وٺي هلي جو هون وقت پراڻي دهلي وڃي رهيو آهي.

”هن وقت؟“ مون تعجب مان پڇيو ”هن وقت ته رات جا نوٽي رهيا آهن.“

”ته گهمڻ ڦرڻ جو مزو ٿي ته رات جو آهي، هتي جا ڪيترا ئي وڏا ۽ اهم ماڻهو ته رات جو ٻارهين کان پوءِ نڪرن ٿا.“

دل ۾ سوچيو ته هي چوي ته سچ ٿو اسان وٽ به ڪراچي ۽ حيدرآباد ۾ ڪنهن زماني ۾ رات جو ٻي بجي تائين هونئون دڪان ڪليا پيا هوندا هئا ۽ اسان رات جو دير دير تائين پيا گهمندا هئاسين نه هو ڊپ ڊاءِ نه چوري چڪاري. هاڻ اسان وٽ اهي سڪون وارا ڏينهن موهن جي دڙي وانگر فقط ماضيءَ جون ڳالهيون ۽ سدا بهار يادون بڻجي ويون آهن. هتي انڊيا ۾ ان سڪون ۽ امن امان ڪري فارينر به ايندا رهن ٿا ۽ رات جو دير تائين چوڪريون اسڪرٽن ۽ ولولہ انگيز تائيت جينز ۾ پيون هلن پر مجال آهي جو ڪو انهن جو نالو وٺي. رستن تي ڪو پوليس وارو يا فوجي نظر نٿو اچي، ته به ماڻهو ڊپ ۾ آهن ۽ قانون جو احترام ڪن ٿا ڇو جو هنن کي خبر آهي ته ڏوهه ڪرڻ بعد هنن کي چوٽڪارو ملڻ آسان ناهي چاهي ڪٿي هو فلم ائڪٽر سلمان خان هجي يا سنجي دت يا ڪو ٻاڻو ٻانڀڻ.

هڪ ڏينهن مون سان گڏ دهلي جي خان بازار جو سير ڪندي گهوٽڪي جي مهرچند هتي جي امن امان جي مٿاهين ليول جو ڌيان ان مان چڪايو ته سون جي دڪانن ٻاهران بينل هنن جا سيڪورٽي گارڊ به فقط يونيفارم ۾ آهن بنا ڪنهن پستول، بندوق يا ٻئي هٿيار جي. بلڪل هٿين خالي ۽ اڄ اسان کي هتي پندرهن ڏينهن ٿي ويو آهي دهلي جيڪا ڪراچيءَ کان ٻيڻي آهي، جي ڪنهن بازار مارڪيٽ دڪان ۾ ڦرڻ جو واقعو نه پڙهيو اٿئون جيڪا ڳالهه اسان جي ملڪ ۾ عام آهي. دڪاندار ۽ عوام ڏينهن ڏني جو به سلامت نه آهي. منهنجو ڪو مطلب اهو نه آهي ته انڊيا جا شهر دهلي، ڪلڪتويا بمبئي، لکنؤ ڪي سعودي عرب جو مڪو مدينو آهن. هتي به چوريون چڪاريون، ڌاڙا ۽ اغوا جا ڪيس ٿيندا رهن ٿا، پر انهن جو تعداد ڏينهن ڏينهن گهٽيو رهي ٿو ۽ مجرم کي ڏوهه ڪرڻ بعد Tough Time ڏسڻو پوي ٿو. هتي جي ڌاڙيل يا Kidnapper وٽ ڪا پوليس يا تر جو وڏيرو شاباس ڏيڻ ۽ چوري جي مال جو حصو وٺڻ لاءِ نٿو پهچي.

سرڪاري ٺيڪدارن لاءِ سستا مزور

دھلي ۾ جتي هاڻ اسان جو نام نڪاڻو آھي ان علائقي جو نالو ڪالڪاجي آھي جيڪو ڪالڪا ديويءَ جي مندر کان مشھور آھي. سڀ کان ويجھي مارڪيٽ فرلانگ ڏيڍ کن پري ”بالا اسٽيٽ“ مارڪيٽ سڏجي ٿي، جتي جي پي سي او (پرائيوٽ ڪال آفيس) تان پاڪستان يا ٻين ملڪن ڏي فون ڪرڻ ويندو آھيان يا ٻي ڪا هلڪي ڦلڪي شيءِ وٺڻ لاءِ هن مارڪيٽ جا دڪان صحيح آھن. ڪنڊ تي هڪ پارڪ وٽ ڪپاڙيءَ جو دڪان پڻ آھي جنهن کان پراڻيون اخبارون، انڊيا ٽڊي، فيمين ۽ ٻيا رسالا ائين روپي ڪلو جي حساب سان وٺي فرصت ۾ پاڻ به پڙهان ٿو ته ٻين تي به ”اڃا باجهه“ ڪريان ٿو. هي لفظ ”اڃا باجهه“ گھوٽڪي جي اوڏ مهرچند کان ٻڌو اثر معنيٰ ٽڪي پئسي جي مهرباني ڪرڻ. مارڪيٽ جي ڪنڊ تي هتي به هڪ ڌوڀي ۽ سندس زال فت پات تي ٽيبل رکي اڱارن واري اسٽري سان ڪپڙا اسٽري ڪندا رهن ٿا. دھليءَ جي علائقي ڪارول باغ ۾، جتي جي هڪ هوٽل ۾ بهريان تي چار ڏينهن رهياسين اتي پڻ پير واري گھٽيءَ ۾ فت پات تي هڪ همراھ صبح پھر اسٽري ڪندو رهيو ٿي. لڳي ٿو دھليءَ ۾ هي ڪم عام آھي جيڪا اسان جهڙن ٿورستن ۽ مڪاني ماڻهن لاءِ وڏي سک جي ڳالھ آھي جو پاڻ سان اسٽري ڪٽڻ کان بچيو وڃون ۽ مڪاني ماڻهن لاءِ پڻ جن جي لائيت جي بچت ٿيو وڃي جو گھر ۾ اسٽري ڪرڻ سان محنت هڪ طرف ۽ اليڪٽرڪ جو بل ٻي طرف ٿئي ٿو ان کان هي بهتر طريقو آھي جو ٿرون پئسن ۾ سني اسٽري ٿيو وڃي، جو وڏي ۽ ڳري ٽانڊن واري اسٽري استعمال ڪن ٿا جيڪا ڪاتن جي ڪردري پتلون جا به گھنج لاهيو ڇڏي. ساڳي وقت اسٽري ڪرڻ وارن پورهيتن کي نه دڪان جي مساوڙ ڏيڻي ٿي پوي نه دڪان ۾ هلندڙ پڪي ۽ لائيت جو بل. گھٽيءَ ۾ صبح پھر ٿڌي هير پئي لڳي ۽ هي ڏهين بچي تائين ڏير ڪپڙن جا اسٽري ڪري هڪ مستري ۽ مزور کان وڌيڪ ڪمياو وٺن جنهن جي هتي انڊيا ۾ ڏهاڙي سؤ کان سن روپين تائين آھي. بس رڳو هڪ سادن سونن تختن جو ٽيبل ۽ هڪ عدد اسٽري هٿ ڪن. ڌوڻڻ لاءِ ڪپڙا به آئون ڪين ڏيندو آھيان ۽ پنج روپين ۾ وڳو ڌوئي ۽ اسٽري ڪري ٻئي ڏينهن ڏين. اسان وٽ پنج روپين ۾ اسٽري به نٿا ڪن. يعني ڪراچي جهڙي شهر ۾ ٿي سگھي ٿو ڳوٺن ۾ گھٽ اگھ وٺندا هجن، پر اسان هتي پيٽ به نئين دھليءَ شهر جي پيا ڪريون جيڪو اسلام آباد وانگر نه فقط گاديءَ جو هنڌ آھي پر ڪراچيءَ وانگر ڪمرشل شهر پڻ آھي.

بالاجي نالي هڪ ننڍڙي مارڪيٽ کان علاوه اڌ ڪلوميٽر کن اڳتي راٺوڻڊ اباڻوٽ وٽ گویند پوري نالي هڪ وڏي بازار آھي جنهن ۾ ڪيترائي منائي، سيڏي ۽ جنرل اسٽورن کان علاوه اليڪٽرانڪ، واچن، عينڪن، بوتن جا دڪان آھن سواءِ ڪنهن ايڪٽر بيڪٽر جي باقي عام کاڌي پيٽي جون شيون توڙي واچون، بوت هر شيءِ پاڪستان جي مقابلي ۾ مهانگيون آھن ويندي چانهه جي پٽي، ڪير، نمڪو واري مڱن جي دال وغيره جيڪي شيون وٺي چڪو آھيان. هوائي چمپل Sale ۾ به 60 روپين ۾ مليو جيڪي اسان جا 85 کن روپيه ٿيا جو اڄڪلهه پاڪستاني هڪ سؤ روپيه انڊيا جي ستر روپين برابر آھن. اسان وٽ اهو چمپل وڏو ۽ 55 روپيه آھي ۽ ڪراچي جي آچر بازارن ۾ يورپ ۽ جاپان پاسي جا چمپل ۽ بوت هتي جي چمپلن ۽ بوتن کان سستا ٿا ملن جيڪي بنا ڪنهن شڪ جي سهڻا ۽ مضبوط آھن ۽ دوائن جو اگھ ته هيڪانڊو گھڻو آھي. اسان جي دوائن کان ڏھ ويهه روپيه مٿي نه پر ٻيڻ ٽيڻ اگھ آھي. اها ڳالھ مون کي نه فقط سمجھ ۾ نه آئي پر حيرت پڻ ٿي، هونءَ ته انڊيا ۾ اسان جي ملڪ وانگر دوائن سستيون هجڻ کپن پر ٿي سگھي ٿو هتي جون دوائون ولايت ۾ ٺهندڙ دوائن وانگر اعليٰ معيار جون هجن. جيئن ولايت ۾ ٺهندڙ لڪس صابن يا ڪوڪا ڪولا جهڙيون شيون اسان جي ملڪ جي انهن برانڊ شين کان سٺيون آھن. ولايت ۾ ڪڏهن به ڪوڪا ڪولا جي بوتلن مان مڪيون نه نڪتيون پر ڪراچيءَ جي سائيت علائقي ۾ اهڙن مشروبات جي فيڪٽرين ۾ جتي ماريپور، مچر ڪالوني، لياري ۽ چاڪيوڙي جي مجبور غريب ماڻهن کي گھٽ پگهار تي ڪم ڪرايو وڃي ٿو اتي اهڙائي ڪارناما ٿي سگھن ٿا. جتي جي Unhygienic حالتن ۽ گندي پاڻيءَ ۾ پراڻين بوتلن کي ڌوڻ سان اهي ويتر هاجيڪار ثابت ٿين ٿيون، تڏهن ته هڪڙي گائيد بڪ ۾ لڪيل هو ته پاڪستان ۾ پاڻي ايترو ته گندو آھي جو ڪڏهن به پيئڻ نه کپي. ننڍ مان اٿڻ مهل گرڙي ڪرڻ پوي ته اها به نل جي پاڻيءَ مان ڪرڻ بدران بيٽر يا وسڪيءَ سان ڪري ڇڏجي.

بهر حال پاڪستان ۾ دوائن جو سستو هجڻ جو راز اهو هجي جو ان ۾ اهي ضروري ۽ طاقت وارا جزا جيڪي مريضن جي بيماري دور ڪرڻ جي قوت رکن ٿا گھٽ استعمال ڪري اگھ گھٽ ڪيو ويو هجي ۽ اهي سستيون ضرور ملن ٿيون پر مريض کي شفا ڏيڻ ۾ ڪارآمد نٿيون ثابت ٿين ۽ هتي انڊيا ميڊيڪل سائنس ۾ ۽ قانون قاعدي ۾ يورپ وانگر مٿيو هجڻ ڪري دوائن جي ٺهڻ تي ڪڙي نظر رکي ٿو جيئن صحيح معيار جون ٺهن ۽ صحيح معيار جون تيار ڪرڻ ۾ ظاهر آھي خرچ گھڻو اچي ٿو.

دھليءَ ۾ پنهنجي رهائش کان پير واري مارڪيٽ، بالاجي مارڪيٽ ويندي رستي تي UDGM نالي ننڍن ٻارن جو اسڪول هڪ طرف اچي ٿو ته چوڪرن ۽ چوڪرين جو مڊل اسڪول پڻي طرف اچي ٿو جنهن جي پٽين تي AIDS بيماري جي روڪڻ جا چٽا لکيل آھن:

Give Awareness not Aids.

اسڪولن کان اڳ روڊ جي هڪ پاسي وارو فٽ پات ننڍين ننڍين جهوپڙين سان ڀريل آهي جنهن ۾ دهلي ڊيولپمينٽ اٿارٽي طرفان ٺهندڙ رستن ۽ عمارتن تي ڪم ڪندڙ مزور رهن ٿا. شام جي وقت اهي مزور عورتون رستي جي ڪناري تي اتوپيون ڳوهينديون آهن يا هر هڪ جهوپڙيءَ ۾ رهندڙ ڌڻ ٻارن کي هنگائينديون مٽائينديون پيون آهن يا پاڻ به اڌ اڳهاڙيون ٿيو پاڻيءَ سان ڀريل اڌ ڊبي مان وهنجندي نظر اينديون آهن. سندن هٿ ۾ صابن بدران ٺڪرا يا پٿر پور هوندو آهي جنهن سان پنهنجي جسم تي لڳل گر، سيمينٽ يا ڌامر پيون ڪرڻي لاهينديون آهن. سندن مرد پتي راند وينا ڪندا آهن يا قميص جي آڳر مان هٿ وجهي ڪچون پيا ڪنهندا آهن. سڀ هيسيل ۽ ڌڙا نظر ايندا آهن ۽ ڏسڻ سان محسوس ٿيندو آهي ته هو عجيب غربت جي زندگي گذارين ٿا ۽ هو ههڙي گرمي يا مينهونگيءَ ۽ مچرن ۾ تي فوت ڪن مٿاهين ڪڪن، پنن، پلاسٽڪ ۽ گتي مان ٺهيل جهوپڙيءَ ۾ ڪيئن رهن ٿا جتي چوڌاري گندگي ۽ بدبوءِ آهي. هي سڀ جوان آهن، ظاهر آهي نيڪيدار ڳولي ڳولي جوان پورهيت رکي ٿو جيئن مقرر ڏهاڙيءَ مان کان گهڻو Output وٺي سگهجي.

هڪ ڏينهن اتان لنگهندي هڪ جهوپڙي وٽ بيهي رهيس. زال اتو ڳوهي مٽيءَ جي چلهه تي اٿي ماني پچائي رهي هئي، مٿس قاتل پڄامي ۽ گنجيءَ ۾ مانيءَ جو انتظار ڪري رهيو هو.

”توهان ڪٿي ٿا ڪم ڪريو؟“ مون کائڻ پڇيو.

”هتي رستن تي يا سرڪاري عمارتن تي، جتي نيڪيدار لڳائي.“

”ڪهڙو ڪم ڪريو؟“

”آئون مستري آهيان ۽ منهنجي زال مزور آهي.“

”ڪٿي جا آهيو؟“

”اسين جهانسي جا آهيون. هتي رهندڙن مان ٻيا به ڪجهه اسان وانگر جهانسي جا آهن ته ڪي ٻين شهر جا.“

”هتي رهندي ڪيترو وقت ٿي ويو اٿو؟“

”ٻن سالن کان مٿي ٿي ويو آهي.“

”پگهار ڪيترو مليو؟“

”آئون مستري آهيان ان ڪري ڏهاڙي سؤ روپيا اٿم ۽ منهنجي زال جا سٺ روپيا آهن.“ مرد ٻڌايو.

”تنهنجي معنيٰ مهيني ۾ ٽي هزار روپيا توکي ٿا ملن ۽ 1800 سڀ روپيا تنهنجي زال کي.“ مون چيو.

”نه ڪٿي ٿا ايترا ملن، مهيني ۾ چار پنج آچر اچيو وڃن، ٻه چار ڏينهن بيمار ٿيو پئو...“ زال ٻڌايو.

”دهلي جهڙي مهانگي شهر ۾ اهو ته تمام گهٽ آهي.“ مون چيو.

”بس تڏهن ته پورٽ نٿي ٿئي، روزانو اها رڪي ۽ اٿي ماني ٿا کائون، نيڪيدار فقط اتو وٺي ڏيندو آهي جنهن جا پئسا پهرين تاريخ پگهار مان

ڪٿي ٿو. اسان وٽ ته پاڇي وٺڻ لاءِ به پئسو نه آهي. ڪجهه پاڇي وٺي ڏي ته مانيءَ سان کائون.“

”سڀاڻي آئون پنهنجي گهران توهان لاءِ ڪٿي ايندس.“

”سڀاڻي اسان هتي نه هونداسين. ڪم تي وينداسين.“

”شام جو ته ايندو نه؟“

”ها شام جو هونداسين.“

”آئون به شام جو ٿي اچي سگهندس. ڀلا پگهار جا باقي بچيل پئسن جو ڇا وٺو؟“

”اهي ائين ڇت ٿيو وڃن.“ زال چيو

”ماءُ پيءُ کي موڪليو؟“ مون پڇيو.

”نه ماءُ پيءُ جيئن نه آهن، هو چار پنج سال اڳ گجرات ۾ آيل زلزلي ۾ مري ويا.“ مرد ٻڌايو.

”پوءِ باقي پئسا ڪڏانهن ڪريو؟“

”هي دارون پيئڻ ۾ ڇت ڪري ٿو.“ زال مٿس ڏي اشارو ڪري چيو.

”ٻيو ڀلا ڇا ڪريون، غريب ماڻهو آهيون ننڍي هوندي کان نشي جي عادت آهي. ان نشي خاطر ئي ته پورهيو ٿا ڪريون.“

”پلاهن جهوپڙيءَ ۾ گرمي يا مچر تنگ نٿا ڪن؟“

”سڄو ڏينهن پورهيو ڪرڻ ۽ بوتل چڙهائڻ کان پوءِ هوش ڪٿي ٿوري.“ مرد ٻڌايو.

هڪ ٻي جهوپڙي ۾ رهندڙ مرد سان خبر چار دوران جيڪو نشي ۾ تن تي لڳو جڏهن پڇيم ته توهان پاڻ کان وڌيڪ زالن کان سخت پورهيو چوڻا وٺو ته هن Frankl ٻڌايو ته هنن کان پورهيو نه ڪرايون ته کين نند ڪيئن ايندي. اسان ته دارون پي سمهيو رهون. هي Scx لاءِ بين وٽ پڇي وڃن، ٽڪل هجڻ جي صورت ۾ هو اسان کان اڳ سمهيو رهن.

هڪ ٻئي کان پڇيم ته توهان ٻارن کي چونڻا پڙهايو؟

”اسان کي ڪمائي ۽ پورهئي ۾ هنن جي مدد جي ضرورت آهي. پڙهائي ماڻهوءَ کي ناڪاره ڪريو ڇڏي. هونءَ به اسان ۾ تعليم ناهي.“

”توهان ڪير آهيو؟“ مون پڇيو.

”اسان چوڙا آهيون.“ هن ٻڌايو ۽ منهنجي پڇڻ تي مون کي سمجهائڻ لڳو ته انڊيا جي ذات پات جي چڪر ۾ هنن جو هيٺاهون درجو آهي جن

جو ڪم مزوري ۽ مٿاهين درجي جي ماڻهن جي خدمت ڪرڻ آهي.

اها عجيب ڳالهه آهي ته انڊيا جهڙي جمهوري طاقتور ملڪ، تعليم ۽ ٽيڪنالاجي ۾ يورپ جي ملڪن سان مقابلو ڪرڻ واري ديس ۾ اندروني

طرح ذات پات جو ايڏو چڪر اڃا تائين جاري آهي جتي ڪجهه انسان جانور کان به بدتر زندگي گذارين ٿا جتي Sex ٻارن جي لوءِ پيدا ڪرڻ

خاطر آهي جيئن اهي وڏا ٿي سرڪاري نيڪيدار لاءِ Cheap work force ثابت ٿين.

هر دوار هندن جو حج

بين جاين تي هلڻ سان گڏ سڀني جو ارادو هر دوار هلڻ جو به هو ۽ هاڻ اسان جي دوست نولراءِ اوڏ جنهن جي پٽ مڪيش جي شاديءَ لاءِ هو

پنهجن پائرن پيئرن ۽ انهن جي اولاد کي هتي انڊيا وٺي آيو هو تنهن بس جو بندوبست ڪيو جيئن ان ۾ هتان گڏ روانا ٿيون ۽ گڏ موٽون، نول

بورچيءَ کي صبح جو چئڻ بجي اٿي نيرن تيار ڪرڻ لاءِ چيو جيئن اسان صبح ساڻ نيرن ڪري بس ۾ چڙهي ڇهين بجي ڌاري هتان دهليءَ مان

نڪري پئون.

”جنهن کي وٺي اهو نيرن کائي هلي ۽ جيڪو پوءِ کائڻ چاهي ان کي بورچي پيڪ ڪري ڏيندو.“ نول رات جو سمهڻ کان اڳ پنهنجي آرگنائيز

۽ ڊسپلينڊ طبيعت مطابق اسان کي هر هر انسٽرڪشن ڏيندو رهيو. ”مهرباني ڪري وقت اندر تيار ٿي وڃجو جيئن وقت تي نڪرون ۽ سج لٿي

کان اڳ دهليءَ واپس اچي وڃون جو سج لٿي کان پوءِ دهلي ميونسپل وارا ڊرائيور کان پنج هزار ڏنڊ وٺندا جيڪي ظاهر آهي هو مون کان وٺندو ۽

ٻارهن هزار مقرر پاڙو ته هونءَ ئي ڏيڻو آهي.“

نول بورچيءَ کي رات جي ماني پڻ سوڀر تيار ڪرڻ لاءِ چيو جيئن پنجين بجي ڌاري موٽون ته ماني تيار هجي. ”ادا رستي تي ماني کائڻ بدران

هتي موٽي اچي کائينداسين اجايو هوٽل جو خرچ ڇو ڪريان.“ هن مون کي ٻڌايو جيڪا هن جي ڳالهه صحيح هئي جو هتي وٺي اچڻ، رهائش ۽

کاڌي پيئي جا نه فقط خرچ پر انهن جا بندوبست پڻ هو ڪري رهيو آهي. ظاهر آهي ڇڄ ۾ جيڪي پنجاهه کن ماڻهو شامل آهيون انهن ۾ سواءِ ادا

گلاب راءِ ڊاڪٽر جي جيڪو سندس وڏو ڀاءُ آهي باقي ٻيا جيڪي آهن سڀ ننڍا پٽار، انهن جون زالون، ننڍيون پيٽون ۽ انهن جا مڙس (يعني پيٽوبا)

۽ انهن جو اولاد آهن جيڪي ڪراچي، حيدرآباد، ڪنڊياري، گهوٽڪي، لنڊن، آمريڪا جي مختلف شهرن ۽ ٽورنٽو (ڪئناڊا) کان هتي انڊيا ۾

پنهجن وڏن پائرن ڊاڪٽر رامچند اوڏ ۽ نولراءِ اوڏ جي پٽن جي شاديءَ تي اچي گڏ ٿيا آهن. منجهن فقط اٺون هڪ ڌاريو آهيان. پر اسان جي دوستي

اڄ جي نه پر اڌ صدي کان اڳ جي آهي جڏهن 1959ع ۾ هي ٻه پٽار ۽ هڪ ٻيو وڏو ڀاءُ ارجن داس اوڏ مون سان گڏ ڪيڊٽ ڪاليج پيٽارو ۾ پڙهندا

هئا. پيٽارو مان پڙهن بعد نول ۽ رامچند NED مان B.E ڪئي (جنهن ۾ هنن پهرين ۽ ٻي پوزيشن حاصل ڪئي). ان تعليم دوران مينارام هاسٽل

۾ آئون ساڻن گڏ رهندو هوس. ان بعد نولراءِ سول سروس جو امتحان پاس ڪري انڪم ٽيڪس کاتي ۾ آيو ۽ رامچند ۽ سندس هڪ ٻئي ڪلاس

ميت جهانگار باجرا جي اقبال ترڪ) کي ٽائيلينڊ جي هڪ يونيورسٽيءَ ۾ ماسٽرس ڪرڻ جي اسڪالر ملي ته هن سان ٽائيلينڊ ۾ به ملاقات ٿيندي

رهي ٿي جو انهن ڏينهن ۾ جيڪو پاڻيءَ جو جهاز مون هلايو ٿي ان جي روت ڪولمبو، بئنڪاڪ، پينانگ، هانگ ڪانگ ۽ جاپان جا بندرگاهه هئا.

نول سان وري ڪراچي موٽڻ تي هر دفعي ملاقات ٿي، جو اسان ٻنهي ڄڻن ڪراچيءَ جي هڪ سستي علائقي ڊفينس سوسائٽيءَ جي فيس فرو ۾ پلاٽ

وٺي گهر ٺهرايو هو. (هيءَ 1972ع ڌاري جي ڳالهه آهي جڏهن اهو علائقو سواءِ هڪ ٻن گهرن جي جهنگ هو. هر سال ملير نديءَ ۾ اٿل اچڻ ڪري

سال جي ٽي مهينا کن گهٽين ۾ پاڻي بيٺو هوندو هو. هن علائقي ۾ رهڻ لاءِ ڪو تيار نه هو پر ڪراچيءَ جو اهڙو علائقو هو جتي اسان کي ڏهه هزار

روبين ۾ پلاٽ ملي سگهيو ٿي ۽ بندرگاهه ۽ صدر جو علائقو به ويجهو پيو ٿي. نول جي پيئيتو پاءُ ۽ رامچند جو سڳو پاءُ ارجن داس ستر جي شروع وارن سالن ۾ هڪ روڊ حادثي ۾ اسان کان جدا ٿي ويو. پاڻ ڪراچي يونيورسٽيءَ مان MBA ڪيائين. بلهوان پهرين بئچ مان هو جڏهن 1966ع يا 1967ع ۾ ڪراچي يونيورسٽي ايم بي اي جا ڪورس روع ڪيا هئا. سندس اتي هڪ ڪلاس ميث اسان جي ڳوٺ هالا جو منور علي ارباب به هو جيڪو پوءِ UBL بئنڪ جو صدر به ٿيو. ارجن داس اوڏي جي پيٽارو مان نڪرڻ بعد يڪدم شادي ٿي هئي ۽ وفات وقت کيس چار ٻار هئا به پٽ، رانا هريش ۽ گنيش ۽ ٻه ڌيرون ميا ديوي (گوري) ۽ روبي اوشا ديوي. سندس ٻارن ڊو ۽ NED مان ڊاڪٽري ۽ انجنيئري ڪئي ۽ مختلف هنڌن تي نوڪري ڪن ٿا ۽ هنن جون مختلف هنڌن تان شاديون ٿيون ۽ اڄ انهن جو اولاد به شاديءَ لائق ٿي ويو آهي ۽ ڪئناڊا، USA ۾ انگلينڊ ۾ رهي ٿو. صبح جو ڇهين بجي بس کي دهلي ڇڏڻو هو سو آئون پنجن تي الارم ڪلاڪ ٺاهي سنس ته تيار ٿيڻ ۽ نماز پڙهڻ لاءِ ڪلاڪ ڪافي آهي. گهڙيال گهٽي وڃائي ان کان اڳ ڊاڪٽر گلاب راءِ جي پٽ وڃي دورازا ڪٽڪائي سيني کي اٿاريو ته پنج ٿي ويا آهن. سخت بارش وسي رهي هئي. لائيت به خبر ٺاهي ڪڏهن کان هلي وئي هئي. ڪنوڙ جي هڪ چمڪات ۾ وقت ڏنڻ ته اڃا چار ٿيا آهن. سمجهي ويس ته وڃي کان وقت ڏسڻ ۾ پيل ٿي وئي آهي بهرحال اوندو ۾ به اٿي تيار ٿجي. ڪنهن به طرح دير نه ٿيڻ ڪپي جو مٿان نول کي دهلي ميونسپل وارن کي پنج هزار روپيا دير سان موٽڻ جو ڏنڊ پري ڏيڻو پوي. ٻاهر نڪتس ته سري چند جو انجنيئر پٽ سنجي ورائڊي ۾ ٺهلي رهيو هو. سري چند ان ساڳي ماءُ ”سوناري“ مان آهي جنهن مان ارجن داس ۽ رامچند آهن. ياد رهي ته ارجن جو پيءُ ڊپٽي ڪمشنر نارائڻ داس جون ٽي زالون هيون. نولراءِ جيڪو اسان جي پاڙي ۾ رهي ٿو ۽ اڄڪلهه ملتان ۾ انڪم ٽيڪس ڪمشنر آهي سڀ ۾ ننڍي ماءُ نانڪي جو پٽ آهي.

”انڪل ڏاڍو مينهن وسي رهيو آهي، بس هلندي يا پروگرام ڪئنسل ۽ وڃي ننڊ ڪريون؟“ سنجي پڇيو.
 ”ڇو پلا؟“ مون واٽو ٿي پڇيومانس.

”انڪل ڏسو ڪونه ٿا ته دهليءَ جي بسين ۽ رستن جو حال ڇا آهي.“ هن حقيقت ڏي ڌيان ڇڪايو ۽ آئون سوچڻ لڳس ته ڳالهه ته صحيح ٿو ڪري. توڙي ڪٿي اسان فارين (ڌارئين) ملڪ ۾ آهيون پر هن ملڪ جا حال به ته اسان جي ملڪ جهڙا آهن. آئون چوندو هوس ته ڪراچيءَ جي رستن ۽ ٽريفڪ جو خانو خراب ٿيل آهي هر وقت ڪوٽائي پئي هلي پر هاڻ دهلي شهر جي بيڪار، پڳل ۽ چپي چپي تي ڪوٽائي ٿيل رستا، اٿلنڊز (Over flow) ٿيندڙ گتر، واپارين جي پيڊين ۽ ريزن (گاڏن) جي انڪروچ مينٽ ڪري سوڙها ٿيل فٽ پاٽ ۽ ڪتن جي ٿورن ۽ ماڻهن جي مٽڻ جي ڏين سان واسيل گهڻيون ڏسي پنهنجي ملڪ جي ڪراچيءَ سان پيار ٿيڻ لڳو آهي. جتي هر هنڌ ائين ته زپ کولي ماڻهو ڪونه پيا متن ۽ نه ايترا رول ڪتا پيا هنگن. چيٽن ۾ ٿڀيل، گل گهنجيل ۽ بيمار بوڙهين ڍڳين جي دهليءَ ۾ جتي ڪٿي رستا روڪ الڳ آهي. بهرحال اسان پنهنجي طرفان هر دوار شهر ڏي هلڻ لاءِ تيار ٿيڻ لڳاسين.

بورچي پنجين بجي کان نيرن ڪرڻ لاءِ ڦاٽندو رهيو ڪن ڪئي ڪن فقط چانهه پيئي پر نولراءِ سيني ماڻهن لاءِ نيرن بيڪ به ڪرائي جيئن رستي ۾ بڪ لڳي ته کائي سگهجي ۽ هوٽل ۾ کائڻ جو اجايو خرچ نه ٿئي پر اسان نه فقط هلڻ ۾ دير ڪري ڇڏي پر اتان موٽڻ ۾ به دير ڪئي ۽ واپسيءَ تي مانيءَ لاءِ پڻ سيني رڙيون ڪيون ۽ نول کي هوٽل ۾ ماني ڪارائڻ جو خرچ هڪ طرف ڀرڻو پيو ته بورچي طرفان تيار ٿيل ماني نه کائڻ ڪري اها الڳ ضايع ٿي وئي ۽ دهليءَ ۾ سج لٿي کان پوءِ بس جي موٽڻ ڪري نولراءِ کي بس جو پاڙو ٻارهن بدران سترهن هزار روپيه ڏيڻو پيو. هتي رستا ڪٿي خراب آهن، عوام ڪٿي گهڻو آهي پر ملڪ جو قاعدو قانون سخت آهي. نه فقط سخت آهي پر ان جي پوئواري هر ڪوشش سان ڪئي وڃي ٿي. رستي تي پوليس ڪٿي ايڪٽو بيڪٽر نظر ٿي اچي پر ضرورت جي حالت ۾ ايمرجنسي نمبر ڊائل ڪرڻ بعد هتي جي پوليس جو رڪارڊ آهي ته پنجن منٽن ۾ پهچيو وڃي چاهي ڏينهن هجي يا رات. ان ڪري ڏوهاري به دل شڪستا رهن ٿا. ملڪ ۾ امن امان آهي جيتوڻيڪ هيڏي وڏي آدمشماري ۽ پڪيٽ وارو ملڪ آهي (سرينگر کان ڪيرالا صوبي جي شهر ٿيرووانان، ٿيپورام هي هڪ ئي نالو Thriuvananthapuram آهي. تائين جو مفاصلو 3671 ڪلوميٽر ۽ اروناچل جي شهر Tiruchchirappalli تائين 4069 ڪلوميٽر مفاصلو آهي) پر سڄي رات توهان پيا گهمو مجال آهي ڪو توهان جو نالو وٺي، ٿورو به ڪو مسئلو ٿئي ته توهان پوليس کان مدد وٺي سگهو ٿا ۽ جي توهان ٻئي ملڪ کان آيا آهيو ته پوءِ هو اڃا به توهان تي مهربان ٿيندي نظر ايندي جو هتي جي پوليس، سرڪار، ڊڪاندار ۽ عوام سمجهي ٿي ته ٿورڙم سڀ کان وڏي انڊسٽري آهي. گهمڻ لاءِ ايندڙ ڌارين مان نه فقط هتي جي ملڪ جي ايڪانامي بهتر ٿئي ٿي پر انهن سان سني نموني سان پيش اچڻ سان هو انڊيا جي پنهنجن ملڪن ۾ تعريف به ڪن ٿا. منهنجي خيال ۾ اهڙي سبب آهي جو انڊيا ۾ هر سال ٿورڙن جو تعداد وڌندو ٿي رهي ٿو. انڊيا جي شهرن ۾ هر ملڪ جا ماڻهو نظر اچن ٿا. چوڪرا ۽ چوڪريون اڪيلا يا ٽولن ۾ رات جو دير تائين مختلف ڪلب، سٽنيم هالن ۽ شاپنگ سينٽرن جي اڳيان نظر اچن ٿا. انڊيا

جي ننڍن شهرن ۾ به ننڍيون وڏيون هونلون آهن ۽ وڏن شهرن ۾ ته گهڻي گهڻي ۾ آهن. تنهن مان ئي اندازو لڳائي سگهجي ٿو ته هتي ملڪي توڙي غير ملڪي ٽورسٽ ايندا رهن ٿا ۽ جتي بين الاقوامي معيار جون پنج هزار روپيه هڪ ڏينهن جي مساوڙ واريون فائيو اسٽار هونلون آهن اتي به سؤ روپيا ڪمري واريون ساديون هونلون به آهن. جتي ٻن روپين جي ”مچر مار ويڙهي“ ساڙي سڪون جي ننڍ ڪري سگهجي ٿي. سڀ کان وڏو سڪون امن امان جي ڪري آهي تڏهن ته هن ملڪ ۾ (جيڪو ٻاهرين Look ۾ اسان ئي جهڙو لڳي ٿو) ويندي جا پاني همراه گهمندا ڦرندا رهن ٿا. جا پانين جو ائين آزاد گهمڻ هن ملڪ (انڊيا) لاءِ Law & Order برقرار رکڻ جو سرٽيفڪيٽ آهي جو جا پاني ان ملڪ ۾ توهان کي ائين پيسار ڪندي هرگز نظر نه ايندا جنهن ۾ امن امان جو درجو مٿانهون نه هجي. ڪالهه دهليءَ جي هڪ اهڙي رستي تان گذر ٿيو جتي ايراني سفارتخانو آهي. آڻو رکشا ۾ رستي لنگهندي نالو پڙهي لهي پيس. گيت وٽ رڳو تڪلف خاطر يونيفارم ۾ سپاهي بيٺو هو.

”اندر وڃي سگهان ٿو؟“ مون کانس پڇيو.

”پلي وڃ“ هن ڪنهن به جهل پل جو اظهار نه ڪيو.

اندران وڃي کانئن ڪجهه ايران جا بروشر (ڪتابچا) وٺي آيس. هڪ اسان جو ملڪ آهي جنهن ۾ هاڻ (گهڻو اڳ نه هوندو هو) هڪ سفارتخاني ۾ پهچڻ ته وڏي پلصراط پار ڪرڻ آهي پر ڪراچيءَ ۾ ڪنهن ملڪ جي فونسل خاني ۾ پهچڻ به محال ٿو لڳي. ٻن ٽن دعوتن ۾ ايران جو فونسلر جنرل مليو ۽ منهنجو ايران گهمڻ جي شوق جو ٻڌي هن مون کي پنهنجي آفيس ۾ چانهه لاءِ به گهرايو ۽ چيو ته پاسپورٽ ڪڍي اڃ ته ان ئي ڏينهن ويزا لڳرائي ڏين. مون به ڏينهن فونسلر سان ملائڻ جو انچارج هو اهو جيتوڻيڪ سنڌي هو ۽ مون کي ليڪڪ جي حيثيت سان سڃاتائين ٿي پر اهڙا ڏنپ ڏنائين جو مون پچر ئي ڇڏي ڏني. هينئر صاحب ڪونهي. هاڻ صاحب آيو آهي پر ڪهڙو ڪم آهي... وغيره وغيره. هن کي منهنجي ڪم کان وڌيڪ فڪر پنهنجي پٽ جي نوڪريءَ جو ٿي لڳو. هن مون کي ولايت ۾ رهندڙ سمجهي اٿي چا پئي Expect ڪيو ۽ مون نيٺ پچر ئي ڇڏي ڏني. اسان جي ڳوٺ جي يعوقب پاٽوليءَ (جيڪو اڪثر ايران ويندو رهي ٿو) چيو ”سائين جڏهن وڃڻ جو ارادو ٿئي ته هفتو کن اڳ ۾ ٻڌائجو فلاڻو منهنجو سڃاڻو آهي. توهان کي گهر وٺي ايران جي ويزا وٺرائي ڏيندو.“

بهرحال اهي ڳالهيون آهن جيڪي اسان جي ملڪ ۽ انڊيا کي ڏسڻ سان فرق صاف ظاهر ٿئي ٿو اسان وٽ دنيا جو هيڏو وڏو عجوبو موهن جو دڙو آهي پر ڌارين جي رهائش لاءِ ڪا هونل ناهي. سرڪار طرفان ٺهيل واحد هونل ۾ ملڪي ماڻهوءَ کي ئي رهندي خوف ٿو طاري ٿئي.

بهرحال پاڻ هر دوار شهر جي سفر تي اچون جيڪو دهليءَ کان ايترو پري آهي جيترو ڪراچيءَ کان ڪڍي سمجهو ته نوابشاهه آهي. اسان منجهند کان اڳ اتي پهچي ڪلاڪ ٻه ترسي يڪدم موٽڻ ٿي چاهيو پر بس ۾ چڙهندي چڙهندي ساڍا ڇهه ٿي ويا ۽ ايتري ۾ خبر پئي ته نول جو هڪ پاءُ ڊاڪٽر لچمڻ جيڪو ڪئنڊا کان ڪراچي آيو هو ۽ هن کي اسلام آباد مان انڊيا جي ويزا ملڻ ۾ دقت ٿي رهي هئي سو دهليءَ جي ايتري پورٽ تي پهچي ويو آهي ۽ هو پنهنجي زال ريڪا ۽ ڌيءَ نوريءَ سان گڏ اسان جي بس ۾ هر دوار هلڻ ٿو چاهي ۽ هو هن وقت ايتري پورٽ کان نڪري چڪو آهي. اسان بس ۾ ويهي هنن جو انتظار ڪرڻ سان گڏ رڪي رڪي وسندڙ مينهن ۾ راتوڪي وسيل مينهن ڪري ٿيل گپ ۾ پاڻيءَ سان ڀريل کڏن کي ڏسندا رهياسين. آخر ستين بجي ڌاري ڊاڪٽر لچمڻ جي ٽيڪسي چهچي وئي. هڪ دفعو وري ڪيڪار شروع ٿي وئي. نول رڙيون ڪندو رهيو ته سيٽن تي ويهي رهو ته بس هلي پر ڊاڪٽر لچمڻ به سالن کان پوءِ ڪئنڊا کان آيو هو. پنهنجن هيٺن سارن پائرن پيٽرن کي هڪ هنڌ ڏسي خوشيءَ وچان ڪپڙن ۾ نه پئي ماريو. ساڳي وقت سندس زال ريڪا جو پاءُ پاءُ دودو هتي موجود هو جيڪو نول جو پيٽو به ٿئي. مرد هت ڏٺي يا پاڪر پائي مليا عورتون جهڪي مليون ۽ لچمڻ سندن مٿي تي هٿ رکي آسپس ڏني. هر ڪو اڏوڪي زبان ۾ کانس سندس حال ۽ خبر پڇندو رهيو.

”خوش چوا... ڪا حال هتي؟“

”ڪڏهن آلي چوا ڪئنڊا مٿون؟“ وغيره وغيره اٿون هاڻ سولو ٿي وينس ۽ دريءَ سان سڄو ڀردو ريڙهي پٺيان ڪيمر جيئن اڳيان جو نظارو چٽي طرح ڏسندو هلا. هر دوار پهچڻ لاءِ اسان جي بس کي ڪيترائي ڳوٺ، شهر، صوبا ۽ ٻهراڙيون لتاڙڻيون هيون ۽ هو چا چوندا آهن ته ملڪ جي آسودي هجڻ جي خبر ٻهراڙيءَ مان پوي ٿي. ڊرائيور بس جي انجڻ اسٽارٽ ڪري اڳيان وڌيو. ان ئي وقت ڪنهن جي موبائيل جي گهٽي وڳي ۽ بس کي ورڪڻ لاءِ چيو ويو. ڇا ٿيو؟ ڇا ٿيو؟ سڀ پڇڻ لڳا، دير پئي ٿئي هلو ڇو نٿا؟... ڇي پروفيسر بسنت رهجي ويو آهي پنجن منٽن ۾ پهچڻ وارو آهي.

”ادا هاڻ هلو. پنجن منٽن ۾ ڪڏهن به نه پهچي.“ نول هلڻ جي ڪئي پر سندس وڏي پٽ جواهر لعل جنهن فون اٿيند ڪيو هو تنهن ٻڌايو ته هتي سامهون ڪالڪا مندر وٽ پهچي چڪو آهي ۽ هن اتان ئي فون ڪيو آهي.
”چڱو پنجن منٽن لاءِ بس بيهاريون ٿا اندر نه پهتو ته هليا هلنداسين.“
نولراءِ پڪي فيصلي جو اعلان ڪيو.

بهر حال پنج منٽ يعني ايشيا ئي اڻ ترقي يافته ملڪن ۾ معنيٰ گهٽ ۾ گهٽ ڪلاڪ ٿيو. پروفيسر بسنت اوڏ جي ٽيڪسي ڏهن منٽن ۾ پهچي وئي ۽ هو پاڻ، سندس زال ميران ۽ سندن ننڍي ڌيءَ لاجونتي بيگ سميت جلدي جلدي بس ۾ چڙهيا. نه فقط بسنت کي سعيتر هو پر سندس زال ۽ ڌيءَ به لوڻيءَ ۾ ڍڪيل هئي. بسنت منهنجي پر واري سیت تي اچي ويٺو ته مون يڪدم چيو مانس ته ابا توهان سان خير ته آهي. هن اونھاري جي موسم ۾ جڏهن اسان پڪا هلايو ويٺا آهيون توهان گرم ڪپڙن ۾؟

”دراصل اسان سرينگر (هندستان جي قبضي هيٺ آيل جمون ۽ ڪشمير واري رياست) هليا ويا هئاسين. هتان گهٽ ۾ گهٽ ست اٺ سو کن ڪلوميٽر پري آهي اتي پهچي ڏهه ڪلوميٽر جبل جي رستي کان مٿي هڪ ديويءَ جي مندر ۾ پوڄا ڪرڻ ويا هئاسين. آئون ته پنڌ ڪري نه سگهيس ۽ پاڙو ڏيئي خچر تي چڙهي ويس باقي منهنجي زال ۽ ڌيءَ اوت موت پنڌ ڪيو.“ ڪنڊياري ڪاليج ۾ فزڪس پڙهائيندڙ ۽ نول جي پيٽوئي پروفيسر بسنت ٻڌايو.

”شاباس هجتي پڪ ساھيءَ ايڏو سفر ڪرڻ جي ۽ هيٺ هتي دهليءَ ۾ پهچڻ سان وري هن سفر تي پيو هلين. ڀلا ڪئين لڳو ڪشمير؟“ مون پڇيو مانس.

”ڏاڍو سهڻو آهي واقعي! ڏاڍي پوليس ملي. اسان به ڏکندا رهياسين. زيارت جو ڪم لاهي يڪدم پويان پير ڪياسين.“
”چو ڀلا؟“ مون تعجب ۾ پڇيو.

”ان ڪري جو پاڻ کي. جمون ڪشمير جي ڪٿي آهي ويزا؟ هر وقت اهو پتي ڊپ لڳو ته ڪو پڇي نه وٺي ته ڪير آهيون ڪري آئون سٺڻ قميص پائڻ وارو به اتي پينٽ پائي ويس ته ڪو Identify نه ڪري سگهي ته آئون غير انڊين آهيان.“
بسنت ٻڌايو.

هتي پڙهندڙن جي دلچسپيءَ لاءِ اهو به لکندو هلان ته انڊيا ۾ مردن جي ڊريس قميص پينٽ آهي. انڊيا اچڻ کان اڳ ڪيترا شايد اهو سوچيندا هجن ته هتي هندو مذهب هجڻ ڪري هر مرد ڌوٽيءَ ۾ هجي يا شلوار قميص جو اڄڪلهه انڊين فلمن جا هيرو به شلوار قميص پائين ٿا، پر ائين نه آهي. انڊيا ۾ عام پبلڪ جي ڊريس پينٽ آهي. چوڌاري نظر ڪبي ته سڀ پتلون ۾ نظر ايندا. آفيس وارا، دڪاندار، مزور..... وري ڪو سياستدان يا مندر سان واسطو رکندڙ ڌرمي ماڻهو ڌوٽيءَ ۾ نظر ايندو ۽ سندس نرڙ تي ڳاڙهي يا هٽڊي رنگ جو تلڪ به هوندو. ڪن ڪن هنڌن تان گذرندي خاص ڪري مسلمانن ڪالونين مان. توهان کي شلوار قميص يا ڪٽڙي پاجامي ۾ ڪو ايڪٽر پيڪٽر نظر ايندو نه ته ويندي جامعہ ملي يونيورسٽي ۾ ۽ درگاه حضرت نظام الدين اولياء جي اسپاس رهندڙ ۽ دڪاندار به گهڻي ڀاڱي پتلون ۾ ئي نظر ايندا. بلڪ شلوار قميص ۾ ملبوس ڪجهه ماڻهن کان جڏهن مون پڇيو ته دهليءَ جا آهيو ته جواب ۾ هنن ڪراچي، لاهور، يا افغانستان جو ٻڌايو. عورتون البتہ مختلف ڊريس ۾ آهن. خاص ڪري پاجامي. گهٽ ورن واري هلڪي شلوار ۾ پتلون، اسڪرٽن ۾ ۽ ڪجهه ساڙهين ۾ پڻ. ساڙهين ۾ گهڻي ڀاڱي عورتون فقط تڏهن ٿيون نظر اچن جڏهن ڪا شادي جهڙي Ceremonial Function آهي. جيئن چياني عورتن جي ڊريس اسان چئون ٿا ته ڪمونو آهي پر چيان جي شهرن ۾ توهان کي چياني عورت وري ڪا ڪمونو نظر ايندي نه ته مغربي ڊريس اسڪرٽن ۽ پتلونن ۾ ڏسڻ ۾ اينديون.

سو انڊيا ۾ توهان جي نمايان ٿيڻ نٿا چاهيو. ۽ ٿيڻ به نه ڪبي ته هتي جي عوام جي ڊريس قميص پتلون ۾ گهمڻ نڪرو نه ته شلوار قميص ۾ هر ڪو سمجهي ويندو ته توهان مڪاني نه پر ڌاريا آهيو ۽ پوءِ ٽيڪسيءَ وارا توڙي دڪاندار توهان کي هر شيءِ جو اگهه به ان حساب سان ٻڌائيندا.

تاج محل ڏسڻ لاءِ اڄڪلهه ٽڪيٽ وٺڻي پوي ٿي. ”گهڻي جي آهي ڪٿان ونجي؟“ اسان آگري پهچي هتي جي ماڻهن کان پڇيو ۽ جن دربن ڌي هتي جا ماڻهو پتي ويا اسان به ٽولن ۾ اتي جي قطارن ۾ وڃي بيٺاسين. ويهه روپيا في ماڻهو پتي ورتائون، اسان جي ٽولي وارن ان تي به گوڙ پئي ڪيو ته هڪ ته هيڏو پاڙو پري دهليءَ کان آگري آيا آهيون ۽ هاڻ تاج محل ڏسڻ لاءِ اڃا به ويهه روپيا ڏيون يعني اسان جا پاڪستاني ٿيهر روپيا کن ٿيا. هاڻ اندر گهڙياسين ته خبر پئي ته اسان جو هڪ ٽولو جنهن ۾ ڊاڪٽر لچمڻ ۽ ان جي فيملي هئي، دودو هو ۽ رامچند جي ننڍي ڀاءُ سرچند جو پٽ سنجي هو اهي نظر ئي نه اچن. ڪنهن چيو ته تاج محل جي ”ٽڪيٽ گهر“ وارن هنن کي اتان ٽڪيٽ وٺڻ نه ڏني ۽ تاج محل ڏسڻ کان منع

ڪئي. اسان جو مزوئي خراب ٿي پيو ته آخر هنن کي چو نه اچڻ ڏنائون جيتوڻيڪ هتي ته دنيا جي ڀانت ڀانت جي ملڪن ۾ قومن جا ماڻهو. عورتون توڙي مرد پيا هلن. ٿوري دير تاج محل جي سونهن ڏسڻ بعد پٺيان ڏسون ته هاڻ اسان جا بچيل ساٿي پيا اچن.
 ”ڀائي خير ته آهي ڇا ٿي ويو؟ توهان کي چون ٿي اچڻ ڏنائون؟“ اسان سڀني هڪ ئي وقت کائڻ سوال ڪيا.
 ”دراصل تاج محل ڏسڻ جي تڪيٽ ساڍا ست سؤ روپيا آهي.“ هنن ٻڌايو.

”پوءِ اسان کان ۽ ٻين کان ته ويهه ويهه روپيا ورتائون.“ اسان کين پنهنجيون ويهين ويهين روپين واريون تڪيٽون ڏيکاريندي چيو.
 ”ها. پوليس ٻڌايو ته ويهه روپيا آهي پر مڪاني ماڻهن لاءِ يعني انڊين لاءِ باقي سڀني فاريٽرس لاءِ ساڍا ست سؤ روپيا آهن. توهان کي ان ڪري نه جهليائون جو هنن سمجهيو ته توهان انڊين آهيو.“ سنجي ٻڌايو.

”پر توهان به ته ساڳيا لڳو پيا ۽ ٻين انڊين جي وچ ۾ بيٺا هئائو؟“ اسان چيو.
 ”هنن اسان کي ڊريس مان سڃاتو. سنجي جي شلوار قميص مان هو سمجهي ويا ته هي پاڪستاني آهن.“ ڊاڪٽر لچمڻ کلندي ٻڌايو. ”سنجي جي سٺڻ قميص پائڻ ڪري اسان جي ٽولي جي هر هڪ ماڻهوءَ ساڍا ست سؤ روپيا ڏنا. سواءِ دودي جي.“
 ”اهو وري ڪيئن.“

”بس دودي ڦڙي باز جي ته خبر اٿائون. هن تڪيٽ وارن کي اسان لاءِ ڪنفرم ڪندي چيو ته صحيح ٿا چئو هي پاڪستان جا آهن مون وٽ دهلي گهمڻ آيا آهن.“

”توهان جي ڪا شناخت؟“ هنن دودي کان پڇيو ته دودي رعب مان چين ته شناخت وري ڇاجي آئون دهليءَ جي ڪالڪا جي واري علائقي ۾ رهان ٿو. جي اعتبار نه اچنو ته هلو پوليس وٽ. ان تي هو ٿڌا ٿي ويا دودو ساڍا ست سؤ روپيا بچائي ويو.

سنجي کي پنهنجي منهن هڪ دفعو وري صبح واري نصيحت ڪيم ته ڌار ٿي ملڪ ۾ ڪڏهن به سٺڻ قميص نه پائجي. اها پنهنجي ڊريس لاءِ سڪ ڳوٺ ٿي ڇڏي هلجي. ڪيپٽن بشير وسطڙو ته چونڊو آهي ته سعودي عرب ۾ به انگريزن واري پتلون پائي هلجي توڙي ڪٿي سفر جو مقصد حج ڪرڻ هجي چو جو پتلون ۾ ٺهرايل ايڪسٽرا ڪيسن ۾ هڪ ته پاسپورٽ، پئسا ۽ تڪيٽون سلامت ۽ سوگهيون رسن ٿيون ۽ ٻيو عربن تي به رعب پوي ٿو. سٺڻ قميص وارو هر وقت عربن جي دڙڪي ۾ رهي ٿو. پتلون واري کي هو ايراني، ترڪ يا برٽش سٽيزن انڊين سمجهي ان کي چڙپ ڏيندي به ڪٽرائين ٿا.

اسان جي پنجاهه کن ماڻهن سان ٽيبل بس جيڪا دهليءَ مان ساڍي ستين نڪتي هئي سا فريد آباد ۽ غازي آباد کان ٿيندي هاڻ ڏهين بجي ڌاري اتر پرديش جي شهر ميروٽ پهتي. اتي رستي تي ٺهيل هوٽلن مان هڪ وٽ بس بيھاري سڀ چانهه پاڻيءَ لاءِ لٽاسين. اتر پرديش هندستان جو هڪ اهم صوبو آهي جنهن جي آدمشماري سڀ کان گهڻي آهي. اتر ۾ نيپال سان ٿو ملي ۽ منجهس علي ڳڙهه لکنؤ اله آباد جهڙا اهم تواريخي ۽ مشهور شهر آهن. هوٽل ۽ چانهه پيئڻ جو ڪم لاهڻ بعد هيڏانهن هوڏانهن ٺهڻ لڳس. هوٽل جي آڳوڻو وٽ تي چار ڪاٺ جون پيليون هيون جن مان هڪ تي ته اهي ئي شيون هيون جيڪي اسان وٽ مشهور آهن يعني بيٽي ماچيس، تماڪ، گهٽڪا، مٽي ۽ پيٽ جي سور جون گوريون، سوپاريون ۽ تڪيون چاڪليٽ. هڪ پيڊيءَ تي همراھ پراڻا رسالا ۽ ڪتاب وڪڻي رهيو هو جن جي Scanning ڪري به ٿي اهڙا ڪتاب ڳولي ڪڍيم جيڪي انڊين ليکڪن جا انگريزيءَ ۾ هئا يا انگريزن جا هندستان راج جي بئڪ گرائونڊ ۽ هسٽري جا ناول هئا. مون سمجهيو بيوقوف نظر ايندڙ ڳوٺاڻو مالڪ اهي ڪتاب مون کي ڦلن مٺ ۾ ڏيندو پر ڊڪاندار به انهن جو Worth ڄاتو ٿي ۽ جيڪا وڏي قيمت Quote سڪيائين ان تان روپيو به هيٺ نه لٿو. مون به ور وڌي ٿي وري ٿي اچي انهن ڪتابن ۾ هٿ وڌو ۽ سوچيو ته من ڪجهه گهٽ ڪري پر هو پنهنجي ضد تان هيٺ نه لٿو ۽ مون آخرڪار انهن ڪتابن وٺڻ جو ارادو لاهي ڇڏيو. هڪ پيڊيءَ تي مختلف پاڇين ۽ ميون جا آچار وڪامي رهيا هئا. اسان مان هڪ ٻن همراهن انهن مان هڪ ٻه برني ورتي ۽ پوءِ اچي بس ۾ ويٺاسين. هر دوار جتي اسان کي ويڙهو اتي پهچڻ ۾ اسان کي اڃا اڌ کان وڌيڪ فاصلو طئي ڪرڻو هو. رستو پڳل ۽ خراب هو. بس به پراڻي ۽ اڀري ملي هئيسين ۽ مٿان اهڙو ئي اڀرو ۽ مرزبل ڊرائيور هو. آخر هڪ ٻن ٻين منزلن تي بيهندا پنهنجي منزل هر دوار پهتاسين جتي ماڻهن جو عجيب ميلو متل هو. گنگا ندي زور سان وهي رهي هئي اسان جي بس پل ٽپي ٻئي پاسي وٺي ۽ اڌ ڪلاڪ کن اسان کي پارڪنگ ڳولڻ ۾ لڳي ويو پر پرائيويٽ ڪارين، ٽيڪسين، پبلڪ بسين ۽ ٽوئرسٽ لارين سان هر ميدان هر ڪنڊ ڀري پئي هئي. آخر بس واري کي چيو سين ته اسان کي اتي نديءَ وٽ لاهي تون ڪٿي پري وڃي بس کي پارڪ ڪر. اسان کي گهٽ ۾ گهٽ ٻه ڪلاڪ کن لڳندا ان بعد اسان لاءِ بس هتي ڪاهي اچجانءِ. يا اسان توکي اچي ڳولينداسين.

هي شهر هر دوار اهو هنڌ آهي جتان کان گنگاندي Plain (ميدانن) ۾ داخل ٿئي ٿي. ننڍي هوندي جاگرافيءَ ۾ پڙهيو هو ته جبلن تي جميل برف گرميءَ جا ڏينهن شروع ٿيڻ تي وڌيڪ پائي ٿي جبلن تان هيٺ لهي ٿي يا برف جي اڌ گابري صورت ۾ جبلن تان برفاني درياھ هيٺ لهن ٿا. جن کي گليشير سڏجي ٿو. جبلن تان لهڻ وقت ان پاڻي يا اڌ گابري وهندڙ برف ۾ پريشر ٿئي ٿو جو اها مٿان کان هيٺ لهي ٿي پوءِ ميدانن اچن ٿا. ميدانن مان لنگهندي نديءَ جي رفتار گهٽجڻ لڳي ٿي ۽ هو پاڻ سان گڏ مٽي ۽ Slit روڙيندي هلي ٿي جيڪا فصل لاءِ ڪارائتي هوندي آهي ۽ پوءِ نديءَ جو آخري پاڻو ڏيڻا سڏجي ٿو جنهن ۾ ندي ٽڪندي جي صورت ۾ ننڍيون ننڍيون شاخون ٺاهي سمنڊ ۾ داخل ٿئي ٿي.

سوهي شهر هر دوار جتان گنگا ندي وهي ٿي نديءَ جو اهو هنڌ آهي جتان اها سڌو ميدانن جو سفر شروع ڪري ٿي. دراصل هن شهر (هر دوار) ۾ گنگا جي ڪناري تي بهي جتان ندي اچي پئي اوڏانهن ڏسبو ته جبلن جون قطارون نظر اينديون جتان هيءَ ندي وهندي هاڻ هيٺ پهتي آهي. سندس رفتار ۽ وهڪر تڪي ۽ گجگوڙ واري آهي جو ميدانن جو سفر اڃا هاڻ ٿي شروع ڪري ۽ ان ڪري منجهس اڃا مٽي ۽ رڻ به شامل نه ٿيو آهي. پاڻي گهڻو ۽ تڪي رفتار ۾ آهي ان ڪري اهو پاڻي صاف ۽ شفاف آهي جيڪو پوءِ ميلن جي سفر ۾ مٽي، دڙ ۽ ڪارخانن مان نڪرندڙ گندگيءَ مان ملي خراب ٿئي ٿو. هن هنڌ تي هندو وهنجڻ اچن ٿا. هنن جو عقيدو آهي ته گنگا نديءَ جي هن هنڌ تي وهنجڻ سان گناهه ڏوٻيو وڃن ۽ جيڪو ماڻهو هن هنڌ تي گنگا ۾ ست ٽيڻ هڻندو اهو ضرور سرگ ۾ ويندو. هنن جي چوڻ مطابق هن هنڌ تي رام وهنجي گنگا نديءَ کي پوتر ڪيو هو. هتان کان ست اٺ ميل اڳتي هڪ ٻي جاءِ لچمڻ گوڏا مشهور آهي ۽ چار پنج ميل وڌيڪ هلڻ تي گنگوٿري آهي.

اسان بس ڇڏي گنگانديءَ جو ڪنارو ڏيندا ان هنڌ ڏي وڌڻ لڳاسين جتي لاءِ چيو وڃي ٿو ته اتي رام شان ڪيو هو. چوڌاري سوين ماڻهو (يورپي ۽ آمريڪن گورن سميت) اسان سان گڏ هلي رهيا هئا ۽ اوترائي اتان وهنجي موٽي رهيا هئا. رستي تي پرساد وڪڻڻ وارا فت پات تي ويٺا هئا. جن گل، ميون ناريلن کان علاوه پلاسٽڪ جون خالي بوتلون، برنيون ۽ گهگيون ٿي وڪيون. اسان جي ٽولي مان به ڪيترين اهي تبرڪ طور واپسيءَ تي گنگا جو پاڻي کڻي هلڻ لاءِ ورتيون. پري کان گهٽ ۾ گهٽ سو کن تن جو تامي ۽ پتل جو سو فوٽ کن ڊگهو Statue هو. نديءَ جي ساڄي ڪناري پاسي جبل جي اتاهين چوٽي تي هڪ قديمي مندر نظر اچي ٿو جنهن لاءِ اتي موجود ساڌن ٻڌايو ته اهو منشا ديويءَ جو مندر آهي. ٿاور تي پهچڻ لاءِ ڪيبل ڪارون هلن ٿيون.

اسان پنڌ هلندا هلندا اچي ان هنڌ تي پهتاسين جتي سوين مرد عورتون ڪچن ۾ يا پهريل ڪپڙن ۾ ان هنڌ تي نديءَ ۾ گهڙي شان ڪري رهيا هئا يا ڪناري تي لڳل زنجيرن کي جهلي هيٺ پاڻيءَ ۾ ٽيڻ هڻي رهيا هئا. اسان برلا ٿاور وٽ اچي گڏ ٿياسين ۽ جن جن کي گناهه بخشائڻا هئا سي نديءَ ۾ لهي پيا ۽ انهن سوين ماڻهن سان گڏ وڃي مليا جيڪي پهرين نديءَ ۾ موجود هئا. سامهون دڪانن جي وچ ۾ ڪيترين هونلن ۽ ريسٽورنٽ جا بورڊ نظر اچي رهيا هئا. هونل تيرٿ، الڪا هونل، هونل گنگا ڌام، هونل گنگا درشن، هونل گيان، چوٽي والا ريسٽورنٽ، شرما لاج، هونل راج، هونل آرٽي درشن..... وغيره وغيره. رڪي رڪي گهوريتڙا مختلف رنگن ۽ سائيزن جون مالهاڻون ۽ سندور وڪڻي رهيا هئا. ڪي چندي جون چوپڙيون هٿ ۾ کڻي ڪنهن مندر يا ڪنهن خيراتي ڪم لاءِ چنڊو وٺي رهيا هئا جيڪو عمل سندن Request واري نموني ۾ نه پر بيحد Aggressive طريقي جو هو. ڪي عورتون پئسا وٺي مينڊي لڳائي رهيون هيون. ڪيترائي فوتا گرافر ڪئميرائون ڳچيءَ ۾ لڙڪائي Instant فوٽو ڪڍي رهيا هئا. منهنجي ڪئميرا جي بيٽري ختم ٿيڻ ڪري هڪ فوٽو گرافر منهنجي مٿي لڳي ويو يا شايد آئون هن جي مٿي لڳي ويس. هن ڏهه فوٽو ڪيائڻ تي گهٽ پئسا ٿي ورتا. چار پنج فوٽو ته درياھ اڳيان يا شو جي مورتِيءَ اڳيان ڪيرائي ورتو باقي بچيل فوٽو هڪ سڪ فٽمليءَ سان، هڪ يا ٻن ساڌو ۽ فقيرن سان گڏ بيهي پورا ڪيمر فوٽو گرافر پئسا اڳ ۾ ئي وٺي ويو ته اجهو ٿو صاف ڪري ڏيان. رسيد جي ڳالهه ڪيائين پر ڏنائين ڪونه. سڀني چيو ته اڳواٽ پئسا نه ڏينس ها..... رسيد ته وٺينس ها.... اڌ ڪلاڪ ۾ فوٽو صاف ڪري هتي ڪڍي اچڻ ناممڪن آهي..... وغيره وغيره. هر ڪو پنهنجي پنهنجي راءِ ۽ نصيحت ڏيڻ لڳو. جڏهن پورو ڪلاڪ ٿي ويو پر فوٽو گرافر نه موٽيو ته من کي به پڪ ٿي وئي ته اهي پئسا به ويا ته فوٽون به ويا ۽ هاڻ بس موٽڻ ۾ به ڪو اڌ ڪلاڪ کن وڃي بچيو هو. وهنجڻ وارن پاڻ کي اڳي ڪپڙا پائڻ شروع ڪيا ۽ هاڻ بس ڏي ٿي وڌياسين ته اسان وارو فوٽو گرافر فوٽو کڻي اچي نڪتو. پورو ڏيڍ ڪلاڪ بعد موٽيو هو.

”ايڏي دير؟“ مون شڪايت واري لهجي ۾ هن کي چيو.

”جناب اڌ ڪلاڪ کن ته لڳندو جنهن لاءِ مون توهان کي پهرين ئي چيو هو.“

دل ۾ چيم ته فوتا ملي ويا هاڻ ڪهڙو ويهي بحث ڪيائين جنهن جو ”سهي جون تنگيون ٿي“ وارو ضد ته هو وعدي مطابق اڌ ڪلاڪ اندر پهچي

ويو آهي.

هر دوار کان واپس نيو دھلي

اسان جي بس هندن جو پيلارو شهر هر دوار ڇڏيو ته بس اندر وينل دھليءَ جي رهاڪو اڏو عورتن نول جي پت مکيش جي شاديءَ جا ڳيچ ڳائڻ شروع ڪيا ۽ جن سان گڏ پيتارو ڪيڊٽ ڪاليج جي دودو ۽ ڪنڊياري جي پروفيسر بسنت جي زالن شاننا ديوي ۽ ميران ۽ انهن جي ٻين پيڻن ۽ ٻارن ڊاڪٽر ڪرن، ڊاڪٽر ارم وغيره ڪين سر کڻايو.

مڪيش جي منهن تي ڪارو ڪارو تر آهي

مور جو نه ملهه آهي گلاب جو گل آهي

چوڏهينءَ جو چنڊ آهي

✱

الا، چوڏهينءَ جو چنڊ آهي

پري کان مڪيش پنهنجي ماڙي ڏيکار

ڳاڙهي ماڙهي چمڪي واري ڏاڍي مزيدار

مڪيش پنهنجي ماڙي ڏيکار....

ڪا دير ڳائڻ هلندو رهيو. ڪراچي ڇڏڻ مهل منهنجي پيڻ نسيم جيڪا وسڙن ۾ پرتيل آهي ۽ سندن ڳوٺ مچر هنن اوڏن جي ڳوٺ ڪنڊيارو جي ويجهو آهي تنهن مون تي تعجب ڪائيندي ۽ ايندڙ ڏينهن جي حال تي همدردي ڪندي چيو هو ته وسڙن وانگر اوڏ به ڪچھري ۽ ڳائڻ جا شوقين آهن. سڄي سڄي رات ڳائيندي گذاريو ڇڏين. تون جلدي سمهڙ وارو ۽ خاموشي پسند ڪرڻ وارو هيترا هفتا هنن سان ڪيئن گذاري سگهندين. پر سچ ته گذريل سڄي رات دھلي، هريانا، اتر انچل ۽ اتر پرديش ۾ وسيل طوفاني بارش جي ڪري هن تڏڪار ۽ جهڙالي ڏيهه ۾ سنڌ کان ڏور هي سنڌي راڳ دلي کي ڏاڍو پلا لڳي رهيا هئا. چوڌاري چهچ سائي ڪڙڪ ۽ رستي جي ڪنارن تي بي انتها پوکيل پنگ جا فصل سائي رنگ جي وال ت وال ڪاربيت جو ڏيک ڏيئي رهيا هئا جنهن جي ڊگهي بچ (Fur) هوا ۾ جهومي رهي هئي. هريانا ۽ اتر پرديش جهڙن ڏوڙائيل صوبن ۾ مينهن ڪري اڃ ڏوڙ ۽ دز بدران اسڪينڊينوٽن ملڪن وانگر Atmosphere صاف ۽ شفاف لڳي رهيو هو جڙ ايئر ڪنڊيشنر مان هوا فلٽر ۽ ٿڌي ٿي اچي رهي هجي. فضا ۾ عجيب سڳند سرهاڙ هئي جڙ ڪنهن اعليٰ قسم جي خوشبوءِ چوڌاري اسپري ڪري ڇڏي هجي ۽ ان پر سحر ماحول کي رکي رکي چيڻ، سوئرن ۽ مختلف فئڪٽرين مان ٿيندڙ Chemicals جي ڌپ قتل عام ٿي ڪيو.

هڪ هنڌ لکي آيو آهيان ته انڊيا جي شهرن جي سونهن جي اها نيگيٽيو پوائنٽ آهي ته هر گهٽي ۽ روڊ تي مت جي ڌپ آهي. بخا اوڏڙي ٻاهر نڪرندڙ انڊيا جي آدمشماري لاءِ دھليءَ جهڙا راجڌانيءَ ۾ به Toilets جي بندوبست نه آهي. هونءَ هتي جا ماڻهو هندو توڙي مسلمان ۽ سڪ عيسائي ادب آداب قائم رکڻ جا وڏا شوقين آهن پر مت لڳڻ تي جتي ڪٿي پتليون جي زپ کي هيٺ ڪريو بيهيو رهن. بس مان لنگهيو ته رستي تي بيٺل پهنجا مٿانا خالي ڪنڌڙن جي اوگهڙ پئي نظر ايندي پر تر جيترو به نه هنن کي ۽ نه ڏسندڙن کي ان ڳالهه جو احساس ٿئي ٿو ته رستي تان لنگهندڙن ۾ جيترا مرد آهن اوتريون عوتون به آهن جيڪي پڙ هي لفاءَ ڏسي رهيون آهن. پر لڳي ٿو ته هن ماحول ۾ جنم وٺندڙ ننڍي هوندي کان هن نظاري ۽ ڌپ جا عادي ٿي چڪا آهن جيئن اسان وٽ رستن تي پيشاب بعد اڳڻ کي وات ۾ جهلي هٿ سٽڻ اندر داخل ڪري وٽ سارڻ جواجر ڪٽيندڙ فقط ڌارين (يورپين وغيره) لاءِ تعجب جو سبب بڻجي ٿو ان سان گڏ عرب ملڪن ملائيشيا، انڊونيشيا جهڙن ملڪن جي مسمانن لاءِ پڻ ته اسان جي ملڪ جا ماڻهو هي ڪهڙي ثواب خير جي ڪم ۾ رڌل آهن جن کي رستي تان لنگهندڙ عورتن جو به خيال ناهي. بهرحال دھلي جهڙي وڏي شهر جي گهٽين ۽ رستن جو ڪو ڪنڊ پاسو اهڙو نظر نه ايندو جيڪو يورڪ ائسڊ سان چٽڪاريل نه هجي.

انڊيا ۾ مينهن جام پون ٿا پر ڏکڻ ۾ مهاراشٽرا ۽ انڌرا پريديش ۾ ۽ ان کان هيٺين صوبن ڪرناٽاڪا، ڪيرالا ۽ تامل ناڊو ۾ باقي مٿي وچ وارن صوبن ۾ اسان وارو حال آهي ۽ ڪراچي جي شهر وانگر دھلي جي هر گهٽي ۽ رستي تي ٿيندڙ ڪوتائي سڄي شهر کي ڏوڙائي ڇڏيو آهي بلڪ ان کان بهتر ڪراچيءَ جي فضا ۽ رستا آهن. لاهور جا ته تمام تمام سٺا آهن.

هن تي جي شهرن ۽ ڳوٺن ۾ جتي Industrial Revolution آيو آهي ۽ ڳوٺ ڳوٺ ۾ جتي فيڪٽريون ۽ ڪارخانن ڪري عوام لاءِ روزگار جا ذريعا ۽ خوشحالي پيدا ٿي آهي اتي انهن ڪارخانن مان نڪرندڙ ڪيميڪلن ۽ زهريات بيماريون به پکيڙيون آهن.

اسان جي سنڌ ۽ پنجاب جي ڳوٺن ۾ به ڇيٽا ٽٽڻ هڪ عام ڳالهه هوندي هئي جيڪي سڪائڻ لاءِ پٽين تي هنيا ويندا هئا. ننڍي هوندي هڪ چرچو (يا ٿي سگهي ٿو ته سچ به هجي) ٻڌو هوسين ته هڪ انگريز سنڌ جو هڪ ڳوٺ گهمڻ بعد پنهنجي حيرت جو اظهار ڪندي پنهنجي معلومات جي ڪوت پوري ڪرڻ لاءِ هڪ ڳوٺاڻي کان پڇيو: ”مهرباني ڪري اهو ته ٻڌاءِ ته توهان پنهنجين مينهن کي ڪيئن ٿا ترين ڪيو جو هو پٽ تي ڇيٽا لاهڻ بدران پٽين تي ٿيون لاهين.“ بهرحال دنيا جي ملڪن ۾ ڇيٽا هڪ عام ۽ سستو Fuel آهي. منجهس Per Kilogramme ايتريون Calories (گرمائش يا رڌ پچاءُ جي طاقت) نه آهن جيتريون گاسليٽ يا ڪائين ۽ اڱارن ۾. پر جتي ملائيشيا وانگر ڪاٺ جام نه هجي يا جتي ننڍي کنڊ وانگر آدمشماري ۽ غربت گهڻي هجي اتي چانهه کان ٻوڙ ماني پچائڻ لاءِ ڇيٽا هڪ سستو آسانيءَ سان ملندڙ ۽ friendly ٻارڻ آهي. يورپ ۽ ايشيا جي ڪيترن ملڪن ۾ ڇيٽا کي Direct ٻارڻ بدران وڏن پيپن (Cylinders) ۾ وجهي منجهائس گيس پيدا ڪئي وڃي ٿي جيڪا Ethylene يا Propane ٽائيپ صاف گيس ٿئي (جنهن کي اسان وٽ عام زبان ۾ گوڀر گيس سڏين ٿا) ۽ هيءَ ٻارڻ ۾ ڇيٽي وانگر گهڻو دونهون نٿي ڪري پر ڪي ڳوٺاڻا دونهين خاطر ئي ڇيٽا ٻارين ٿا جيئن مچر ماڻهن ۽ وهتن کي نه پٽين جن جو آزار هتي هندستان ۾ به ڏاڍو آهي. بلڪ اسان کان به وڌيڪ. جو هتي دهلي، آگري، هرڊوار توڙي امرتسر، سهارنپور ۽ بنارس ۾ اسان جي شهرن کان وڌيڪ گندگي آهي ۽ وڌيڪ مليريا آهي. فقط انڊين فلمن جي حد تائين انڊيا جا شهر ۽ ڳوٺ بهشت برين نظر اچن ٿا جن ۾ پريتي زنتا، راني مڪربي، پريانڪا چوپٽا، سري ديوي ۽ مڌو جهڙيون ڀريون نچندي ٿيندي ۽ رومانس ڪندي نظر اچن ٿيون باقي حقيقت ان فلمي خيال کان مختلف آهي جنهن ۾ اس ۽ ڌوڙ ۾ ڪو جهيون ٿيل ۽ ڌوڙا ٿيل، پگهر ۽ ڇيٽن جي ڌپ واريون ئي عام رستن تي نظر اچن ٿيون جيڪي وٽ کان وڌيڪ آڻين ۽ اوور ٽائيم يا ٻنين ۾ پورهيو ڪرڻ ۽ اڻ پوري خوراڪ ۽ آرام ڪري نبل ۽ نستيون لڳن ٿيون. اها ٻي ڳالهه آهي ته هڪ ڪمزور ۽ ڪاري سنهي عورت هڪ ٿلهي ۽ بي ڊولي صحتمند کان وڌيڪ سمارت لڳي ٿي ۽ پري جي ۽ پهرين Look ۾ اسان جي شهرن ۽ ڳوٺن ۾ هلندڙ عورتن کان هتي جون وڌيڪ Appealing لڳن ٿيون. خاص ڪري شهرن جون جيڪي نه فقط ڊگريون هولڊر آهن پر علم به اٿن ۽ نه فقط انگريزي ڳالهائڻ ۾ پر ”چا ڳالهائڻ ڪپي“ ۾ به هوشيار آهن.

بهرحال پاڪستان جي رهاڪن کي الله جو شڪر ڪرڻ ڪپي جو ٻين نعمتن سان گڏ اسان وٽ گيس به آهي جيڪا سالن کان نه فقط بلوچستان جي شهر سٽيءَ مان نڪري رهي آهي پر سنڌ ۽ پنجاب جي ڪن ڳوٺن مان پڻ ڳولي وئي آهي ۽ جيستائين زمين هيٺ گڏ ٿيل ان گيس جو ذخيرو هلندو رهندو تيستائين اسان جي ملڪ جا ماڻهو ڇيٽن ٽٽڻ ۽ چوڏا ڪرڻ کان بچيا رهندا. وڻ ڪپي ڪاٺيون ۽ چوڏا ڪرڻ به آسان ڪم آهي پر اڄ جي هيڏي آدمشماري لاءِ ڪٿي آهن ايڏا وڻ جن جي پيڻگ ڪئي وڃي. اڄ اسان جي ملڪ جي شهرن توڙي ڳوٺن ۾ اسان جي رڌڻن ۽ ڪارخانن ۾ ٻارڻ جي گيس نلڪن ذريعي ائين ٿي اچي جيئن پاڻي. ۽ ان گيس کان ته جاپان جهڙا ملڪ به محروم آهن. گذريل سال جاپان ۾ هجڻ دوران ڊبل روٽي جي ڳري قيمت کي نظر ۾ رکي اسان توڪيو مان اتو گهرايو ۽ چلهه تي ماني پچائي ڊبل روٽيءَ جو خرچ ٿي بچايو جيڪا ڪٿي به ڏيڍ سؤ پين (اسين روپين) کان گهٽ ناهي. ۽ تنهن ۾ به فقط ڇهه سلاٽيس ٿين. خبر پئي ته ماني پچائڻ تي جيتري گيس ٿي استعمال ٿئي اها ڊبل روٽيءَ جي قيمت کان مهانگي آهي.

جاپان ۽ انڊيا ملڪ (۽ ٻيا ڪيترائي) تيل ۽ پيٽرول وانگر گيس به ٻارهن ملڪن مان گهرائين ٿا ۽ پوءِ سليندر ڀري گهرن لاءِ وڪڻن. اسان وٽ به ڪن ڪن هنڌن تي خاص ڪري پڪنڪ وغيره تي رڌ پچاءُ لاءِ سليندر استعمال ٿين ٿا پر اسان جي پنهنجي ملڪ مان نڪرندڙ گيس هجڻ ڪري انهن سليندرن جي قيمت ايڏي ڳري ناهي جيتري جاپان ۾ آهي. يا هتي انڊيا ۾ آهي. ان ڪري ته انڊيا ڪوشش ۾ لڳو پيو آهي ته ڌارين ملڪن کان پاڻيءَ جي جهازن (LG ۽ VLCC جهازن) ذريعي گيس گهرائڻ بدران پاڻيپين ذريعي ايران مان گهرائي وڃي ته من ڪ جهه سستي پوي. جنهن جي پاڪستان پهرين اجازت نٿي ڏني پر هاڻ پنهنجي ملڪ مان گيس جا پاڻيپين لنگهڻ جي اجازت ڏني آهي. بهرحال هنن ملڪن ۾ اسان وانگر رڌ پچاءُ سستو نه آهي ۽ اسان وٽ هيڏي سستي گيس هوندي به اسان جو عوام ان کي مهانگو ٿو سمجهي ته هتي (انڊيا) جي هيٺين طبقي لاءِ جيڪو اسان جي ماڻهن کان به غريب آهي ۽ گهٽ ”ڏهاڙي“ ٿو حاصل ڪري، اهو ٻارڻ لاءِ ڪيڏي سوچ ويچار ڪندو هوندو. اهوئي سبب آهي جو انڊيا جي هر هڪ ڳوٺ ۾ ڇيٽا استعمال ڪرڻ عام آهي. بس يا ترين ۾ لنگهجو ته هر ڳوٺ جي ڀر واري ٻهراڙيءَ ۾ ڇيٽن سڪڻ جا انبار نظر ايندا.

ڪيترن هنڌن تي مينهن پاڻيءَ جي بجاءِ ڪارڻ ان کي ڪوهه وانگر گول شڪل ۾ استور ڪري ٻاهران چيڙن سان لپڻ ڏنو وڃي ٿو. پوءِ ضرورت مطابق، خاص ڪري سياري ۾ ان گڏ ٿيل استور مان ٿورا ٿورا ڪري ڪڍيا وڃن ٿا.

اسان ڇا چيڙن جي بس هر دور کان ستر اسي ڪلوميٽر کن هلي روڪي نالي هڪ شهر وٽ پهتي. روڊ جي ٻنهي پاسي پارٽ آئل ۽ انڊيا آئل نالي پيٽرول پمپ ۽ انهن جي ڀر ۾ وڏيون هوٽلون هيون. ڪنڊياري جي دودي ۽ گهوٽڪي جي مهرچند جو اهو ارادو هو ته متن يا چڪن کاڌي وڃي جو هفتي کان رڳو ڇوڀا چيون ۽ دال کائي رهيا هئاسين. گذريل هفتي کان دهليءَ ۾ رهائش اڱر وال ڌرمشالا ۾ هئي جتي جيتوڻيڪ گهوت جي پيءُ اسان جي دوست نولراءِ اوڏ اسان جي کاڌي لاءِ دهليءَ جا به ٿي سٺا مسلمان بورچي هت ڪري رکيا هئا پر ڌرم شالا وارن سختيءَ سان منع ڪيو ته انتظاميه جي پاليسي مطابق هتي ڪوبه پڪي يا جانور ته ڇا پر بيضو به نٿو تري سگهجي. سو هاڻ رورڪي شهر جي بس اسٽاپ تي ٻنهي پاسي وڏيون هوٽلون ڏسي پڪ ٿي ته متن يا چڪن جو ٻوڙ ملي ويندو پر مهرچند وارن کي اهو ٻڌي افسوس ٿيو ته سڀ هوٽلون Vegeteranian کاڌي جون هيون جتي قطار ۾ رکيل ڊيگڙن ۾ فقط مختلف قسم جون ڇوڀا چيون ۽ دالين رڌل هيون. پيتارو جي پڙهيل ۽ هاڻي ڪنڊياري جي بينڪ جي مئنيجر دودو اوڏ کي چير ته توهان چڱا گوشت جا شوقين آهيو. آئون مسلمان ٿي ايڏو ڪون ٿو چوان جيترو توها.

”ڀائيجان! روز زور دالين کائي کائي بيڙا ٿي پيا آهيو. سڄ ته اسان کي توهان جو به خيال ٿئي ٿو ته اسان پاڻ ته ٺهيو پر توهان کي به رڳو ڇوڀا چيون ۽ دالين پيا ڪاريون.“

”منهنجي خيال ۾ توهان منهنجو فڪر نه ڪريو. آئون جهازن ۽ جاپان ۽ سئڊن جهڙن ملڪن ۾ رهيو آهيان جتي ڇوڀا چيون ۽ دالين جي قيمت گوشت ۽ مڇيءَ کان وڌيڪ آهي. اهو هڪ اسان وٽ Complex آهي نه ته حقيقت اها آهي ته تازين ڇوڀا چيون ۽ دالين ۾ Vitamins ۽ Proteins گهڻيون آهن. خاص ڪري ان گوشت کان جيڪو ٻوڙهي ۽ بيمار جانور جو آهي يا جيڪو گهڻي وقت کان فروزن آهي.“

۽ پوءِ مهرچند تهڪ ڏيئي چيو: ”توهان مڙي پنهجي دوست ۽ اسان جي سالي صاحب نولراءِ جو خرچ بچائيدائو.“
منهنجي ڀر ۾ بيٺل ڪنڊياري جي ڪاليج جي پروفيسر بسنت مون کي آهستي چيو: ”هي سڌرندا ئي ڪونه. سفر ۾ اسان کي ته جيڪي ملي ٿو کايو وڃو. گهرواري سک جي اميد رکڻ اجائي آهي.“
دودو مهرچند ۽ پروفيسر بسنت اسان واري پيٽاري جي دوست نولراءِ اوڏ جا پيٽو بائين.

مهرچند جنهن جو گهوٽڪي ۾ بزنس آهي نولراءِ جي سڳي ۽ سڀ ۾ وڏي پيٽ پتليءَ جو مڙس آهي ۽ پروفيسر بسنت ۽ دودو جيڪي ٻئي ڪنڊياري رهن ٿا اهي نول جي ٻي ماءُ سوناري جي ڌيئن ميران ۽ شانتا جا مڙس آهن جيڪي ارجن داس ۽ رامچند جون سڳيون پيٽيون ٿين. دودي جي وڏي پيءُ مور جي زال کانتا پڻ نارائڻ داس اوڏ جي ٻي زال سوناريءَ جي ڌيءُ آهي.

بين هندن ۾ بدي جي شادي جو رواج آهي يا نه پر اوڏن ۾ آهي. جيئن نول جي پيٽ مهرچند جي زال آهي ته مهرچند جي پيٽ گيتا نول جي زال آهي. مهرچند کي پنج ڌيئرون ۽ چار پٽ آهي. پاڻ پنهجي ننڍي ڌيءُ مونیکا ۽ زال پتليءَ سان هتي آيو آهي. مونیکا MBA ڪئي آهي ۽ ڪراچي جي ڪنهن پرائيوٽ فرم ۾ مارڪيٽنگ آفيسر آهي. اهڙي طرح هن جا ٻيا وڏا ٻاردرشن، چندرا، انيلا ۽ رجنا پڻ مختلف سبجيڪٽن ۾ گريجوئيٽ بعد پرائيوٽ ڪمپنين ۾ نوڪري ڪن ٿا.

هندستان جي نئين ٺاهيل صوبي اترانچل جي شهر رورڪي جي بس اسٽاپ تي مڪسڊ پاڇي ۽ پنير دال سان ماني کائي چانهه اچي بس ۾ پيئي سين. رات جا نوٽي چڪا هئا. بس اسٽاپ جي ٽڪري کي ڇڏي باقي پري پري تائين اوندا هئي. رڪي رڪي ايندڙ ويندڙ ٽرڪ يا ڪمند سان ڀريل ٽرالر جي اچڻ وڃڻ جي روشني ٿئي ٿي يا رڪي رڪي آسمان تي ڪنوٽ جو چمڪات ٿيڻ سان گڏ گوڙ جو ڌڪو ٿيو ٿي. آسمان اڃا ڪڪرن سان ڇانيل هو ۽ رڪي رڪي بارش جو وسڪارو به ٿيو ٿي. اهوئي سبب آهي جواج جي هن سفر ۾ گرمي ۽ ڌوڙ تنگ نه ڪيو باقي رستن جو هتي به اسان وانگر اهڙوئي ڪارو منهن ٿيو پيو آهي. هيٺ مٿي ويل، پگڙ ۽ گپ سان ڀريل رستن تان ڊرائيور کي گاڏي هلائڻ ۾ ڪافي دقت درپيش آئي ٿي. اسان وارن همراهن ويندي انهن جي زالن ڊرائيور کي رڪي رڪي چڙهون ۽ ڌڙڪا ڏنا ٿي ته ”ڀائي ڏرا تيز چلائو.“ يا پنهنجو پاڻ ۾ ٿي چيائو ته ”ڊرائيور کي گاڏي هلائڻ نٿي اچي.“ وغيره پر نياڳو ڊرائيور ڇا ڪري رستو سوڙهو ۽ بيڪار قسم جون جنهن تان فقط هڪ ڪار اچي ۽ هڪ ڪار وڃي سگهي. ڪمند يا گاهه سان ڀريل ٽرالر ٿي آيو ته يا ان کي يا اسان جي بس کي روڊ تان اڌ ڪن هيٺ لهڻو ٿي پيو. رڪي رڪي بس آهستي هلندڙ ڍڳي گاڏين جي پويان پويان هلي ٿي. ڊرائيور هارن گهڙا ۽ زوردار ڏيئي گاڏو چڪيندڙ ڍڳي يا سانءِ ان جي هڪلڻ واري کي ڊيچارو ٿي پر جيسين هن کي به ڪو سنوٽ وارو ڪچورستو ملي جنهن تي لهي اسان کي وڌڻ جي جاءِ ڏئي يا جيسين سامهون کان ايندڙ ٽريفڪ گهٽجي جيئن سان گاڏيءَ

کي بس اوور ٽيڪ ڪري اڳيان وڌي وڃي. يا ڪڏهن ڪڏهن وري اسان جي پٺيان ايندڙ تيز رفتار گاڏين زور سان هارن ٿي ڏنا ته هيٺ ڪچي تي لهي کين رستو ڏيون. پر اسان جي ڊرائيور کي به ايترو عقل هو ته پنجاهه جٽن سان. پيريل بس کي گپ هائي ڪچي ۾ لاهڻ سان ڪٿي هڪڙو پاسو هيٺ ڊبجي نه وڃي ۽ پوءِ هيڏي ساري بس کي اونداهه ۾ ڪير ڌڪا ڏئي ڏهڻ مان ڪڍي سگهندو.

بهرحال اها اسان سڀني لاءِ رعب جي ڳالهه هئي ته ههڙا اهم رستا جيڪي هریدوار (Haridwar) جهڙي اهم شهر ڏي وڃن ٿا جي جڙ ته هندن جو حج ٿوڻي ۽ اهوئي رستو جيو اڳتي هندستان جي هڪ ٻئي اهم شهر ديرادون (Dehradun) ڏي ٿو وڃي اهڙو آهي جهڙو اڃا کان پنجويهه سال اڳ ڪنڌڪوٽ جو رستو جڏهن قمر شهباز اتي ماستري ڪندو هو.

”پائونول هي ڪهڙي مرزبل ڊرائيور جي بس Hire ڪئي اٿئي؟“ مهرچند نول کي چيو.

”توهان کي ڳالهه سمجهه ۾ نه ايندي هي ڊرائيور صحيح آهي.“ نول ورائيو. ”هتي ڊرائيور وڏي سوچ ويچار کان پوءِ ڪرڻو پوي ڇو جو گهڻي ڀاڱي ڊرائيورن کي شراب پيئڻ جي پت آهي. سگريٽ چڪڻ پي ڳالهه آهي. شراب جي نشي ۾ گاڏي هلائڻ خطرناڪ آهي. اسان وٽ ان ڪري پاڪستان ۾ سٺا ڊرائيور آهن جو نشوونٽا ڪن. وڏو ڊگهو سفر وارا ترڪ ڊرائيور رستي جي هڪ اڌ هونل تي سوتو هڻن ٿا پر هتي جو پورهيت ان ڪري بدبخت آهي جو جيڪي ڪجهه هو ڪمائي ٿو ان مان پنهنجو ۽ ٻارن جو پيٽ ڀرڻ بدران پهرين نرو پئي ٿو. خبر اٿئي آئون جنهن وقت به بس ڪريان ٿو ته ان جي ڊرائيور جي ڀر ۾ بيهي منهن سونگهڻ جي ڪوشش ڪريان ٿو ته ڪٿي شراب جي ڌپ ته نه اچي رهي آهيس. شراب پيئڻ وارو ڊرائيور توهان ڏي منهن ڪري ڳالهائڻ کان پيو ڪيائيندو.“

ڊرائيور انجڻ اسٽارٽ ڪري هڪ ٻه هارن ڏنا هونل ۾ باقي ڇاڇي هڪ هڪ ٿي بس ڏي وڌڻ لڳا. نول اعلان ڪيو ته هاڻ بس کي هلڻ ڏجي. ذري ذري ڇانهه پيئڻ لاءِ بس اسٽاپن تي لهڻ ۾ وقت ٿو ضايع ٿئي. ”هاڻ گهٽ ۾ گهٽ اترانچل صوبو لتاڙي اتر پرديش جي شهر ڪنٽالي ۾ هلي ڇانهه پيئنداسين جتي ايندي وقت پڪوڙا ۽ سنبوسا کائون. ان بعد دهلي پهچڻ کان اڳ هڪ ٻئي شهر ميروٽ (Mreerut) اتر پرديش جو هي شهر ميروٽ جتي ايندي وقت به ترسيا هئاسين، دهليءَ کي ايترو ويجهو آهي جيترو حيدرآباد کي سڪرنڊ. وات تي سعيد آباد وٽ سمجهو ته غازي آباد جو تواريخي شهر آهي جتي دهليءَ کان بسون، ٽيڪسيون ۽ آٽورڪشائون اينديون رهن ٿيون. ميروٽ جي ساڄي پاسي هڪ ٻئي پراسان قطار ۾ ٻن رستن تي، امروها ۽ مراد آباد شهر آهن جيئن ٽنڊو ڄام ٽنڊو محمد خان ۽ ڪوٽڙي. دراصل هندستان جي هن صوبي اتر پرديش ۾ ڪيترائي تواريخي شهر آهن جيڪي مسلمانن توڙي هندن لاءِ اهميت رکن ٿا ۽ سندن ذڪر ننڍي هوندي تاريخ ۾ يا هندستان کان لڏي آيل مهاجرن کان ٻڌو ويو آهي. ڪجهه شهر جن ڏي هتان دهليءَ کان بسون ائين وينديون رهن ٿيون جيئن حيدرآباد کان هالا، ميرپوخاص، سيوهڻ، نٿو وغيره هن ريت آهن: لکنؤ، ڪانپور، جهانسي، گورڪپور، بدايون، بلند شهر، بريلي، اله آباد، علي ڳڙهه ۽ آگرو وغيره. انهن مان ڪجهه شهرن ۾ وڃي چڪا آهيون يا ٻئي صوبي ۾ وڃڻ وقت انهن شهرن ۾ ترسيا آهيون جيئن هيٺ ڏهليءَ کان هر دوار ويندي ايندي به صوبا لتاڙيا پيا.

ڇاڇي سڀ بس ۾ ويٺا ته بس چرڻ لڳي، نولراءِ جي وڏي ڀاءُ حشمت راءِ جي پٽ انجنيئر راڻي رڙڪري ڊرائيور کي ڪو سنو ڪيسٽ هلائڻ لاءِ چيو. بلڪل اڳيان ٻي قطارن ۾ آئون ويٺل هوس. ڀائي ذرا. ”رقص کي ڪيفيت“ وارا گانا هلائڻا. ”مون لقمو ڏنو مانس. ڇو جو ويندي وقت به هن جيڪي گانن جا ڪيسٽ پئي هلايا سي ”روح جي وندر“ يا ”تازگي بخشڻ“ بدران مٿي جو سور گهڻو هئا.

ڊرائيور ڪيسٽن جي ٿڌيءَ مان مٿيون ڪيسٽ ڪڍي ٽيپ رڪارڊ ۾ وڌو.

آجا پيا توهي پيار دون، بينان تر به وار دون

”واهه واهه! زبردست“ گاني جا ٻول شروع ٿيڻ سان ئي مون داد ڏنو.

ڀائيجان خير؟

منهنجي پويان ويٺل دودي منهنجي ”واهه واهه“ واري ادا تي ڪلندي چيو.

”بابا هي اسان جي جوانيءَ جي ڏينهن جو گانو آهي جڏهن اسان ڪيڊٽ ڪاليج ڇڏي مٿين انجنيئرنگ لاءِ چنگانگ (هاڻ بنگلاديش) ۾

داخلا ورتي هئاسين.“

”واقعي؟“ مهرچند تعجب ڪائيندي پڇيو.

”لٽا جا ههڙا سريلانگانا ان وقت جون اسان جون دلپسند هيروئنون وحيده رحمان ۽ ٻيون اهي ڪوٽڙي ۽ حيدرآباد کان انڊيا ويل سنڌي فلمي

هيروئنون ساڌنا ۽ ڪمود چڱاڻي جهڙيون فلمن ۾ ڳائينديون هيون.“

جهاز تي Sail ڪرڻ وقت به منهنجي دلپسند هئي يا نه پر منهنجي بنگالي ڪلاس ميٽ جي وحيده رحمان فيوريت فلم ائڪٽريس ضرور هئي جو ان جو فوٽو فريم ڪرائي هن پنهنجي ٽيبل تي رکيو هو. ۽ جهاز جو اسٽيوڊ روزانو صبح جو ڪئين ٺاهڻ وقت ٻين شين سان گڏ ان جي به Dusting ڪندو هو. پر پوءِ جيئن ئي ڪجهه بندرگاهن بعد جهاز بنگال جي بندرگاهه چٽگانگ ۾ آيو ۽ فخر وءَ جي ٽيبل تي فلم ائڪٽريس جو فوٽو سندس اوچتو آيل پيءُ ڏسي، فخر وءَ کي دٻ پٽي ته ان کي ان ئي وقت جهاز جي Port_hole (دريءَ) مان هيٺ خليج بنگال ۾ ٿڌو ڪيو ويو. يعني وحيده رحمان جي تصوير کي.

”ان وقت توهان جو دلپسند هيرو ڪير هو؟“ دودي پڇيو.

”توهان کي تعجب لڳندو ته اسان جو فيوريت هيرو شمي ڪپور هو. تن ڏينهن ۾ اميتاب وغيره جهڙا اڃا ميدان ۾ نه لٽا هئا. راجڪپور وڏا خرچ ڪري پنهنجن پٽن کي مٿانهو ڪرڻ لاءِ ”ايوننگ ان پٽرس“ جهڙيون فلمون نه فقط ٺهرايون هيون پر دنيا جي مختلف ملڪن ۾ Distribution ڪئي هئي ۽ اسان اهي فلمون بيروت، ممبائو ۽ ڪولمبو جهڙن بندرگاهن ۾ ڏٺيون. پوءِ سگهوئي سن 1970ع ڌاري سنگاپور ۽ دبئي ۾ راجيش ڪنا ۽ اميتاب جون فلمون ڏسي دٻي مهاندي شمي ڪپور کي وساري نون جي تعريف ڪڍڻ لڳاسين. 1970ع تائين ته ٽي وري يا ڪيسٽ رڪارڊ به اهڙو عام نه ٿيو هو. وڊيو ۽ ڪمپيوٽر جو ته ڪنهن سوچيو به ڪونه هو. هر بندرگاهه ۾ وڏي وندر انڊين فلمون ڏسڻ هو. سٽيما هال بندرگاهه کان ڪيترو به پري هجي، بس نه ويندي هئي ته ٽيڪسيءَ ۾ اتي پهچي ويندا هئاسين. اڄ ٿو سوچيان ته اهي فلمون Video تي اڄ هر ڪو گهر ۾ به ڏسي سگهي ٿو. اسان بيروت، ڪولمبو، سنگاپور، پيئانگ ۽ بئنڪاڪ جهڙن ڪئين بندرگاهن جون تواريخي ۽ ثقافتي جايون گهمڻ ۽ ڏسڻ بدران فلمن پٺيان پئسي ۽ وقت جو زيان ڪندا رهياسين. ڇا ڪجي انهن ڏينهن ۾ پنهنجي وطن وريو هو ته هر ڪو دوست يار پڇندو به انهن فلمن بابت هو. تن ڏينهن ۾ انڊين فلمون ڏسڻ وڏو Stauts Symbol هو.

دهليءَ ۾ سنڌي چوڪرين جو اسڪول

منهنجي انڊيا اچڻ کان ٻه هفتا کن اڳ منهنجو پيٽارو جو ڪلاس ميٽ ۽ دوست نور احمد نظاماڻي پاڪستان حڪومت طرفان انڊيا ۾ ڏيڍ هفتي کن جو سيمينار اٿيند ڪري آيو هو. منهنجي انڊيا اچڻ جو ٻڌي هن مون کي دهليءَ ۾ هڪ سنڌي چوڪرين جو اسڪول ڏسڻ لاءِ تڪيد ڪئي. هو ان اسڪول ۽ ان جي انتظاميه مان بيحد متاثر ٿي لڳو.

”دهلي وڃين ته اهو اسڪول ضرور ڏسجانءِ.“ هن مون کي پنهنجي ڳوٺ ٽنڊو قيصر مان فون تي ٻڌايو. ”تون ليڪڪ ماڻهو آهين اهو ڏسي ان تي ڪجهه ضرور لکجانءِ. منجهس 1200 کان مٿي سنڌي چوڪريون پڙهن ٿيون. اهو اسڪول اتي جي هڪ ڊائريڪٽر جنرل پروفيسر ڊاڪٽر چندر ڏاسواڻيءَ سان کي گهمايو هو. هو ان اسڪول جو Adviser پڻ آهي. سندس موبائين فون نمبر 9810532923 آهي ۽ اي ميل ائڊريس Daswani@vsnl.com آهي.

پروفيسر ڏاسواڻي پاڻ به هڪ دفعو ضياءُ الحق جي ڏينهن ۾ ۽ ٻيو دفعو هاڻ ويجهڙائيءَ ۾ انڊيا جي حڪومت طرفان اسلام آباد ۾ سرڪاري ڪانفرنس اٿيند ڪري ويو آهي. هن پيري ته هو پنهنجو اصلوڪو گهر ڏسڻ لاءِ حيدرآباد به آيو جتي نظاماڻي صاحب جي هن سان ملاقات ٿي. نور احمد نظاماڻي پاڻ به ڪنهن NGO جو ڊائريڪٽر آهي ۽ ”ماڊرن انگريڪلچر“ نالي هڪ انگريزي رسالي جو ايڊيٽر ۽ ڊان ۽ ڊي نيون انگريزي اخبارن جو Freelance ليڪڪ پڻ آهي.

دهلي پهچي ٻن ٽن ڏينهن بعد مون پروفيسر ڏاسواڻيءَ کي فون ڪيو ۽ هن مون کي سندن اسڪول ڏسڻ، ٽيچنگ اسٽاف سان ملڻ ۽ مانيءَ جي دعوت ڪئي ۽ ٻڌايو ته هي اسڪول دهليءَ جي ڏکڻ موتي باغ واري علائقي ۾ آهي جيڪو ساڌو واسواڻي جي نالي سان: Sadhu Vaswani International School for Girls Shati Niketan, New Delhi 110021. شانتني نڪيٽن ۾ آهي.

”پل جي هيٺان پهچي پوءِ ڪاٻي وڃڻ بدران ساڄي مڙندين ته سيڪنڊ اسٽريٽ وٽ توکي نظر ايندو.“ پروفيسر ڏاسواڻيءَ مون کي اسڪول جي ائڊريس چڱي طرح ذهن نشين ڪرائي.

ڪجهه ڏينهن دهليءَ جي اوس پاس وارا شهر نولراءِ اوڏ جي پٽ مڪيش جي شاديءَ لاءِ سنڌ کان آيل جيج سان گڏ گروپ جي صورت ۾ گهمڻ بعد هاڻ جيئن ئي واندڪائي ٿي ته اسڪول ڏسڻ لاءِ پروفيسر ڏاسواڻيءَ کي فون ڪيم ته هاڻ اچڻ چاهيان ٿو.
 ”توهان 24 مارچ تائين ڪڏهن به اچي سگهو ٿا جو ان کان پوءِ 25 ۽ 26 هوليءَ جي ۽ 27 تاريخ آچر تي موڪل آهي ۽ اسڪول بند رهندا.“
 هن ٻڌايو.

مون ساڻس 23 تاريخ مقرر ڪئي.

”منجهه ڌاري اچجو جيئن ماني به کائي سگهون.“ پروفيسر صاحب چيو.

”مانيءَ جي تڪلف ۾ نٿا پئون جيئن وقت بچي پوي. آئون رڳو توهان سان ملڻ ۽ اسڪول ڏسڻ ٿو چاهيان. خبرن دوران چانهه کڻي پيئندا سين.“

”چڱو جيئن توهان کي سهولت ۾ اچي.“

ڪالهه 23 تاريخ هتي ۽ آئون دهليءَ جو وڏو گرلس اسڪول ڏسي آيس. پروفيسر صاحب وٽ ڏهين بجي ملڻ جو پروگرام رٿيو هو سو ڪلاڪ کن اڳ نائين بجي ڌاري تيار ٿي، ڪيمرا کڻي هتي جي ماڻهن جي عام ۽ فئوريت سواري ”آٽورڪشا“ لاءِ اچي بيٺس. هتي جي آٽورڪشا اسان جي رکشا جهڙي ئي آهي جنهن کي اڳيان موٽر سائيڪل ٿي چڪي ٿي پر هتي هن کي فقط رکشا چوڻ بدران آٽورڪشا يا فقط آٽو چيو وڃي ٿو جو هتي انڊيا ۾ ان رکشا کان علاوه هڪ ٻي به رکشا آهي جيڪا مشيني پاور تي هلڻ بدران انساني طاقت تي هلي ٿي ۽ اها سائيڪل رکشا سڏجي ٿي. هتي جي آٽورڪشا اسان جي رکشا کان ڪافي وڏي آهي ۽ تي ماڻهو ته آرام سان ويهي سگهن ٿا بلڪه چوٿون به ڏکيو سگهو ويهي سگهي ٿو ۽ ايترو ئي Comfortable آهي جيتري ننڍي ڪار. اسان جي رکشائن وانگر هنن جون دونهن نه وينل مسافر کي تنگ ڪري ٿو نه پريان ايندڙن کي. دونهن تي ڪنٽرول رکڻ لاءِ هڪ ته هي سڀ آٽورڪشائون CNG گيس تي هلن ٿيون ۽ ٻيو ته انهن جو Exhaust پائپ هيٺ اهڙي هنڌ تي آهي جو ان جو سموڪ مٿي اچڻ تائين هوا سان ڪافي Dilute ٿيو وڃي. هتي جون سائيڪل رکشائون ٿوري مسافريءَ لاءِ ٿورن پئسن تي هلن ٿيون. غريب ۽ ڏهرا رکشائن وارا ٻن ٻن ٽلهن متارن مردن يا عورتن کي پٺيان سيٽ تي ويهاري کڙ کپڙ ۽ چاڙهين وارن رستن تان جنهن محنت سان هلن ٿا اهو ڏسي پهريان ڏينهن ته افسوس ٿيندو هو ته ايترو بار ته جانور به ڏوٿيندي ڪيڀائي پر ايشيا جي ٻين شهرن وانگر انڊيا جي شهر ۾ به جتي امير ماڻهن جا يورپ جي ماڻهن کان به وڏا ناٺ ۽ عيش آهن اتي انهن شهرن جي عوام جو وڏو حصو اهڙي غربت ۽ ڪسمپرسيءَ جي زندگي گذاري ٿو جيڪا هڪ جانور لاءِ به انسان جي دل ۾ ڪهل پيدا ڪري.

هونءَ ته رستي تي هر وقت خالي رکشائن جي قطار نظر ايندي هئي پر ڪالهه پروفيسر ڏاسواڻي وٽ وڃڻ لاءِ نڪتس ته خالي رکشا نه ملي. سڀ پريل لنگهي رهيو هيو جيڪا خالي ملي ان جو ڊرائيور اهو پڇي ته موتي باغ مارڪيٽ ڪٿي آهي. ۽ آئون ڇا ٻڌايانس ته ڪٿي آهي. بهرحال اهو اندازو لڳايم ته ڪافي پري آهي. يعني آئون ڪٿي ڪلفتن وٽ بيٺو آهيان ته پروفيسر ڏاسواڻي جي آفيس ڇڻ ته تاج بلوچ جي گلستان جوهر واري پراڻي سوجهرو آفيس ٿي يا ٿي سگهي ٿو ته اڃا به پري هجي جو دهلي ته ڪراچيءَ جي آدمشاري توڙي پڪيڙ ۾ پيٽي ٿيڻي ٿيندي ۽ جنهن علائقي ۾ آئون رهيو پيو آهيان ان جوهر رکشا ڊرائيور هر ڏورانهين علائقي کان واقف نه آهي ۽ هوڏانهن دير ٿيڻ تي پروفيسر ڏاسواڻي ڇا سوچيندو ته سنڌي مسلمان کي نه پئسي جو قدر آهي نه وقت جو. آخر هڪ خالي رکشا ۾ ٽپ ڏيئي چڙهي پيس.

”ڪهان چلنا هي؟“ رکشا واري سوال ڪيو.

”هتان گهٽين مان نڪري پاس سئنيما واري مين روڊ تي ته هل ته ٻڌايائين ٿو.“

هو به چار گهٽيون لتاڙي ڀارت آئل واري پيٽرول پمپ وٽ مين روڊ تي اچي بيٺو. روڊ جي مٿان وڏن بلورنگ جي بورڊن تي هڪ پاسي همدرڊ يونيورسٽي، ٻهائي ايرانين جو لوٽس مندر ۽ هندن جو ڪالڪا مندر هو ته ٻئي پاسي نهرو پارڪ، امير خسرو پارڪ وغيره لکيل هئا. آئون منجهي پيس ته ڪهڙي طرف هن کي رکشا هڪلڻ لاءِ چوان. پيٽرول پمپ وٽ بيٺل ٽن چئن رکشا وارن کان موتي باغ مارڪيٽ جو پڇيم جنهن تي هنن مون واري ڊرائيور کي ٻڌايو. جاءِ واقعي پري هئي. ڊرائيور اوسٽائين سمجهي ويو ته آئون ڪنهن ٻئي شهر يا ملڪ جو آهيان دهليءَ جو هرگز نه. هاڻ رستو معلوم ٿيڻ تي هن مون لاءِ ٻيو مسئلو کڙو ڪيو.

”ميٽر تي نه هلندس، ميٽر خراب اٿم.“

”مڙيئي خبير آهي ڪيترو وٺندي.“

”پنجاهه روپيا.“

”چڱو پنجاهه ۾ به هل.“ مون چيو مانس گذريل هفتي ڏيڍ کان اسين هر رڪشا ۾ ميٽر بنا پيا هلون ۽ هن جا پنجاهه روپيا به مفاصلي جي حسان سان اسان ڪراچي وارن لاءِ گهٽ آهن جو اتي صدر کان ايئرپورٽ تائين ٽيڪسي به سَوَ روپيا ٿي وئي ۽ هتي هي جنٽر منٽر واري ٽيڪسي تيهه چاليس روپيا کن ٿي وئي.

اسان جو بحث هلي رهيو هو اتي ڪو موٽر سائيڪل تي پوليس وارو اچي لنگهيو تنهن بيهارڻ جو سبب ميٽر خراب جو ٻڌي ڊرائيور کي ڊب پتي ۽ مون کي بي رڪشا ۾ ويهڻ لاءِ چيو جيڪو ميٽر کي هيٺ ڪري سڌو ٿي ائين هلڻ لڳو جڻ ڪورڪو ۾ پڻيو هجي. پوليس واري پهرين کي ذري گهٽ چالان ٿي ڪيو ته جڏهن ميٽر صحيح نه هو ته گهران نڪتين ڇو. پر پوءِ معافيون وٺن تي پوليس واري چڙي ڏنس. آئون به پنهني (يعني پوليس واري ۽ پهرين رڪشا واري) جي مختلف طرفن ڏي روانو ٿيڻ تائين پوئين آسيءَ ۾ ڏسندو رهيس ته پوليس وارو رشوت ۾ ڪو نوٽ ته نٿو وٺيس. پر نه اهڙي ڪابه سين نه ٿي ان ڪري ان جو احوال لکڻ کان عاجز آهيان. آئون نٿو چوان ته هتي جي پوليس ڪا پاڪ پوتر آهي ۽ نه هتي جي پوليس جا ملائيشيا ۽ جاچان جي پوليس جهڙا ڳرا پگهار آهن. پر هتي اهي دليل نظارا نٿا ڏسجن جن جي اسان وٽ باهه پري پئي آهي. اسان جي پوليس ته ڏينهن ڏني جو ڌاڙيلن واري ڦر پئي ڪري ۽ مٿان وري اهو راڳ به پئي ڳائي ته ”قوم کي خدمت ڪرنا هي فرض همارا!“ شايد اهوئي سبب آهي جو انڊيا جي عوام پوليس کان ڊڄي ٿي. هنن کي خبر آهي ته انڊيا جو بچڻ پيالو ۽ غريب پوليس وارو جيتوڻيڪ بڪ تي ڊيوٽي پيو ڏئي پر سولو وڪامڻ وارو ناهي شهر ۾ ورولي ڪو ڪتي ڪتي پوليس وارو نظر ايندو ۽ ان سنهي لوڪڙ جهڙي چوڪرات جو اشارو به وڌن ترڪ ڊرائيورن ۽ لارين وارن کي ڏکيو ڇڏي جو کين خبر آهي ته ان پوليس واري جي پويان سڄو پوليس فورس ۽ حڪومت آهي ۽ سڀ کان وڏي ڳالهه هن کي خريد ڪرڻ سولو ناهي. هڪ ٻه دفعا رستي تي چيڪنگ لاءِ بينل اڪيلي پوليس واري کي ڏنم جيڪو رستي تان لنگهندڙ مشڪوڪ گاڏين جي چيڪنگ ڪري رهيو هو. هن جنهن کي ٿي ڏنڊيءَ سان اشارو ڪيو ان يڪدم پنهنجي گاڏي پاسي تي بيهاري ٿي ڇڏي ۽ پنهنجا ڪاغذ ڪڍي ڏيکاريا ٿي. اسان وٽ (پيو نه ته گل بائي ۽ ماڙيپور واري علائقي ۾ ئي هلي ڏسو) تي تي پوليس وارا بيٺا هوندا. پوليس وارو سڀيئون وڃائي هنن کي بيهارڻ جي ڪندو. ڪو گاڏيءَ وارو بيهندو ڪو (جنهن وٽ صحيح ڪاغذ يا لائسنس نه هوندا) نه بيهندو. ڪڏهن ڪڏهن ته بد معاش يا اثر رسوخ وارن مالڪن جا ڊرائيور بيهڻ جو اشارو ملڻ تي خار ۾ پوليس واري کي بچو ڏيئي هليا ويندا. هڪ اهڙي بس ڊرائيور کان اڳتي هڪ سنگل وٽ پهچي ان بابت پڇيم ته ائين ڪرڻ سان ڊب نٿو ٿئي جڏهن ته ٽيڪسي ۽ گاڏيءَ جا ڪاغذ به پورا نه اٿئي؟

”ته ان لاءِ ته هنن..... کي روزانو سَوَ روپيا ڏيون ٿا. پوءِ وري هي سڀيئون وڃائي اسان جو وقت چوٿا خراب ڪن.“ هن ورائيو.

هڪ سنڌي ASI کان پڇيم ته اهڙن بي قانوني ڊرائيورن تي سختي ڇو نٿا ڪريو.

”سائين اهي ئي ته آهن جيڪي وڌن صاحبن جي خرچ پڪي لاءِ رشوت ٿا ڏين ۽ پيو ته هر گاڏي ڪنهن وڏي آفيسر جي آهي. ڪنهن ۾ هٿ وجهي ڪنهن ۾ وجهون. هتي ڪين جهلينداسين ته اڳيان ڪين ڇڏيو ويندو. ان ڪري پيا ٿا زماني کي منهن ڏيون ۽ نوڪريون ڪريون.“

بهر حال دهليءَ جو هي رڪشا ڊرائيور من کي اڳيان وٺندو هليو رستي تي مواچند هاسپيٽل وٽ مون رڪشا کي بيهاري پروفيسر ڏاسواڻيءَ کي PCO تان فون تي ٻڌايو ته اچان پيو جيتوڻيڪ پهچندي ٿوري دير ٿي وڃي. هن رڪشا واري کي Exact location ٻڌائي ۽ پوءِ باقي رستا پار ڪري ڊرائيور شانتني نڪيتان مان اچي ڪليو جتي جي هڪ وڏي عمارت جي مين گيت تي ”ساڌو واسواڻي انٽرنيشنل گرلس اسڪول“ لکيل هو. اسڪول جي گيت تي لهي گارڊ روم ۾ رکيل رجسٽر تي پنهنجو نالو اٿڻ ريس ۽ اسڪول ۾ اچڻ جو سبب لکيو ۽ پوءِ ريسپشن تي پهتس ته اتي جي ڪلارڪ چوڪريءَ يڪدم نوڪر کي سڏ ڪري مون کي پروفيسر ڏاسواڻيءَ وٽ موڪليو.

پروفيسر صاحب هن وٽ ويٺل وائيس پرنسپال ۽ هڪ ٻن ٻين ليڊي ٽيچرن سان مون کي ملائيندي هنن کي ٻڌايو ته الطاهه جهاڙن جو انجنيئر ۽ پروفيسر هوندي ليڪڪ پڻ آهي، جنهن جا سنڌي ۾ لکيل ڪتاب پنهنجي لئبريري ۾ پڻ آهن.

پروفيسر ڏاسواڻيءَ ۽ مون کي سنڌي ۾ ڳالهائيندو ٻڌي هڪ نان، سنڌي ٽيچر ڏاسواڻيءَ سان حيرت جو اظهار ڪيو ته توهان انڊين سنڌي ۽ پاڪستاني سنڌي هڪ ٻئي جي زبان سمجهو ٿا.

Why Not ڏاسواڻيءَ جواب ڏنس.

”انڊيا جي تامل ناڊوءَ جو هڪ هندو تامل، سريلنڪا جو عيسائي تامل ۽ ملائيشيا جو مسلمان تامل به ته هڪ ئي زبان تامل ڳالهائين ۽ سمجهن

ٿا.“

”هن جو مطلب شايد اهو هجي ته اڌي صديءَ جي Gap ۾ اسان جي سنڌيءَ ۾ عربي ۽ فارسيءَ جا ۽ توهان جي سنڌيءَ ۾ هندي ۽ سنسڪرت جا ايترا لفظ اچي ويا هجن جو پاڻ کي هڪ ٻئي جي سنڌي سمجهڻ ۾ ڏکيائي ٿئي.“ مون چيو.

”ڌارين زبانن جا لفظ آيا آهن پر تمام گهٽ ۽ مزي جي ڳالهه اها ته عربي ۽ فارسيءَ جا لفظ اسان جي به سنڌي ۾ اچي ويا آهن بلڪه عرب ملڪن ۾ انڊيا جا ايترا ته ماڻهو ڪم ڪن ٿا جو هنديءَ ۾ ئي ڪيترا لفظ عربيءَ جا اچي ويا آهن.“ پروفيسر ڏاسواڻي ٻڌايو.

چانهه تي ڏاسواڻي ٻڌايو ته هو 1936ع ۾ حيدرآباد ۾ ڄائو. حيدرآباد جو اصل نالو خدا آباد به هو. ”اسان حيدرآباد جا پراڻا رهواسي هجڻ ڪري اسان اڄ به هتي خدا آبادي سڏجون ٿا.“

ڊاڪٽر چندر ڏاسواڻيءَ پرائمري تعليمي حيدرآباد مان وٺڻ بعد ايم اي انگريزيءَ ۾ 1959ع ۾ آگره يونيورسٽي مان ڪئي ان بعد Linguistics (زبانن جي ڄاڻ) ۾ ايم اي ۽ پي ايڇ ڊي 1996ع ۾ آمريڪا جي ڪارنيل يونيورسٽيءَ مان ڪئي، پاڻ پنهنجو Teaching Carrier 1952ع کان ديراڊون جي پاڻاڻي پرائمري اسڪول کان شروع ڪيو ۽ دهلي يونيورسٽيءَ جي ديال سنگهه ڪاليج ۾ انگريزيءَ جو ليڪچرر ٿي رهيو ۽ پوءِ ٺهرو يونيورسٽي ۽ پونا يونيورسٽي ۾ پروفيسر ۽ هيٽر ڊائريڪٽر آهي.

پروفيسر چندر ڏاسواڻي ٻڌايو ته هي اسڪول ساڌو واسواڻيءَ جي Mission جو هڪ حصو آهي.

”ساڌو ۽ واسواڻي هميشه چوندو هو ته نياڻي کي پڙهايو. ڪابه قوم تيسٽائين سرخرو ۽ طاقتور ٿي نٿي سگهي جيستائين ان جي نياڻي کي علم جهڙو زيور نٿو ڏنو وڃي. تعليم يافته چوڪري هڪ سني ماءُ بڻجي سڄي ڪتب کي سکي بنائي سگهي ٿي. هوءَ پنهنجن ٻارن کي اخلاق اندر رکي سگهي ٿي. ڇو جو ٻار جي نپياج تي ماءُ جو ئي وڏو اثر ٿئي ٿو اهائي ٻار سان گهڻو وقت گهر ۾ رهي ٿي. پيءُ ته روزگار خاطر سڄو ڏينهن آفيس يا ڪارخاني ۾ گذاري ڇڏي ۽ هن جو ٻارن سان ايترو Interact نٿو رهي جيترو ماءُ جو.“

پروفيسر چندر وڌيڪ ٻڌايو ته حيدرآباد جو ميران اسڪول به ساڌو ٺهرايو هن جو ان کي اڳتي هلي يونيورسٽي ٺاهڻ جو ارادو هو. هن ته هندستان جي ورهاڱي تي به سنڌ نه ڇڏي. هن کي سنڌ ۾ رهجي ويل هندن ۽ مسلمانن به نٿي ڇڏيو پر پوءِ اڳتي هلي هڪ ته هتان هندستان کان پاڪستان لڏي ويل مسلمانن ڏيڃاريو ۽ ڌمڪايو ۽ ٻيو هيڏانهن انڊيا لڏي آيل هندن به هن کي لکيو ته توهان جهڙا ماڻهو جيڪر هيڏانهن اچي اسان جي مورل سپورٽ ڪن ته اسان جي به همت افزائي ٿئي ۽ پوءِ 1950ع ڌاري ساڌو واسواڻي سنڌ ڇڏي هندستان آيو.

ساڌو واسواڻي 25 نومبر 1879ع تي حيدرآباد سنڌ ۾ ڄائو. پاڻ شاعر، فلاسفر ۽ عظيم استاد هو جنهن انسان ذات جي خدمت ۾ پنهنجي زندگي گذاري ڇڏي. هن جو گهڻو زور علم حاصل ڪرڻ جي پرچار تي هو. هن 1931ع ۾ (جڏهن پاڻ پنجاهه ورهين جو هو ته) حيدرآباد ۾ ”سخي ستسانگ“ (Sakhi Satsang) نالي سان پنهنجي تحريڪ جي شروعات ڪئي. انڊيا اچڻ بعد ساڌو واسواڻيءَ پنهنجي مشن کي وري جاري رکيو ۽ هاڻ هن جي تحريڪ Brotherhood Assocation جي نالي سان ڪم ڪرڻ لڳي ۽ پنهنجو هيڊ ڪوارٽر پوني کي ٺاهيو. تعليم سان گڏ هاڻ هو ڪميونٽي جي خدمت جا ڪم پڻ ڪرڻ لڳو. خاص ڪري غريبن جو مفت علاج ڪرڻ لاءِ اسپتائون قائم ڪرڻ شروع ڪيون.

پوني شهر جي ريلوي اسٽيشن مان نڪرڻ تي ڪجهه فاصلي تي ساڌو واسواڻي نالي هڪ روڊ اچي ٿو جنهن جي چوراھي تي ساڌو جو پتل ۽ تامي جو ٺهيل هڪ ڏهه فوٽ ڊگهو Statue لڳل آهي. شهر جي وچ ۾ ساڌو واسواڻي مشن جي خوبصورت عمارت تن ايڪٽرن جي پلاٽ تي ٺهيل آهي جتي هن سنڌ توڙي دنيا جي شهرن ۾ رهندڙ ساڌو جا شيدائي ڪجهه ڪلاڪن يا ڪجهه ڏينهن لاءِ پوني اچن ٿا ته ان ۾ رهن ٿا.

1966ع ۾ ساڌو واسواڻي جي ديهانت بعد سندس مداحن سندس مشن جو نالو ”بردرهڊ ايسوسيئيشن“ مان بدلائي ”ساڌو واسواڻي مشن“ رکيو آهي ۽ هاڻ هن مشن هيٺ هلندڙ خير جا ڪم ”دادا جشن پي واسواڻي“ جي نظر هيٺ ٿين ٿا. داد واسواڻي جا ليڪچر صبح جي وقت انڊين چينل Sony تان روزانو اڌ ڪلاڪ لاءِ اچن ٿا، جهيڙي آواز ۽ ڪمزور صحت وارو هي جهور پوڙهو عالم اڄڪلهه سنڌ ويڻو آهي جتي هو ڪراچي، حيدرآباد ۽ ٻين شهرن ۾ ليڪچر ڏيندو.

ساڌو واسواڻي جي مشن ان ۾ يقين رکي ٿي ته سڀني مذهبن ۾ ساڳي ڳالهه آهي ۽ سڀني جي عالمن اوتارن، پيغمبر جي عزت ڪجي. اهوئي سبب آهي جو هتي دهلي جي هن اسڪول ۾ توڙي ساڌو واسواڻي جي ٻين ادارن ۾ هر مذهب ۽ ان جو نياپو پهچائڻ وارن جو ڏينهن وڏي عزت ۽ احترام سان ملهائين ٿا. ساڌو واسواڻيءَ جو هڪ هنڌ انگريزيءَ ۾ ترجمو ڪيل قول / شعر پڙهيم:

In all religions Light is Thine

In all the Saints the Picture is Thine.

پروفيسر چندر ڏاسواڻيءَ ٻڌايو ته دهليءَ جي هن اسڪول يعني ساڌو واسواڻي گرلس اسڪول ۾ ڪي جي ۽ نرسريءَ کان وٺي ڏهين ۽ ٻارهين تائين ڪلاس آهن. يعني هڪ دفعو جڏهن چوڪري نرسريءَ ۾ داخل وئي ٿي ته ٻارهن ڪلاس پاس ڪري نڪري ٿي يعني هوءَ هن اسڪول ۾ زندگيءَ جا چوڏهن سال گذاري ٿي. هتي تعليم وٺندڙ شاگرد پٽن جو پنهنجو پاڻ ۾ هن اسڪول سان هڪ اڻ ٽنڊڙ رشتو ۽ پيار رهي ٿو.

ڪلاس ڏهين تائين سڀني کي ساڳيا سبجيڪٽ ڪٽڻا پون ٿا ان بعد مئٽس، بائلاجي، ڪامرس، هوم ايڪانامڪس ۽ هاءِ بايوٽيڪ به شروع ڪرايو ويو آهي. هر ڪلاس جي شاگرد پٽن جي تعداد مطابق به يا ٽي سيڪشن آهن. زبانن ۾ انگريزي، هندي، سنڌي ۽ سنسڪرت پڙهائي وڃي ٿي. سنڌي نه فقط پڙهائي وڃي ٿي پر هندي لکڻي بدران ان تي عربي استايل ۾ لکائي وڃي ٿي جنهن ۾ اسان وٽ عام آهي. اسڪول ڏسڻ دوران آئون انهن چوڪرين جا نالا پڙهڻ لڳس جن مختلف ڪلاس مان هن سال سنڌيءَ ۾ ٽاپ ڪري انعام حاصل ڪيو آهي. ختاب آڏو ٿي، پانو پنڄو ٿي، مالا آلو ٿي، نينا پامباني، هينا سومائي، ڪارونا مامٽائي، مڪتا چڱاڻي، لاتيڪا ڏيماڻي وغيره.

جن چوڪرين کي هن سال ميرت مطابق اسڪالرون ڏنيون ويون آهن، انهن جا نالا پڻ پڙهيم: پاونا اسراڻي، ڪنڇن ساوڻي، پاوڪا پماڻي، نيهما ملڪاڻي، ماهيما گلاباڻي وغيره.

ساڌو واسواڻي مشن جي سڀ کان وڏي خيراتي اسپتال پوني شهر جي ڪوري گائون پارڪ واري علائقي ۾ The Sadhu Vaswani Medical Complex ۾ آهي. هيءَ اسپتال دادا واسواڻي (Dada J.P. Vaswani) جي ڪوشش سان ٺهي راس ٿي ۽ هن جي ئي خواب جي پوئواري ڪري ٿي ته اها اسپتال جنهن ۾ بيمار کي داخلا کان منع ان ڪري نه ڪئي وڃي ته هو غريب آهي، اها اسپتال جتي هيٺائين کان هيٺائين ذات جي مريض جو به علاج ڪيو وڃي. دادا واسواڻي پنهنجن انگريزي ليڪچرن ۾ بار بار اهو چوندو رهي ٿو ته:

Every Patient is a Picture of God. To serve him is to worship God.

مٿين اسپتال کان علاوه ٻيون به ڪيتريون ننڍيون وڏيون اسپتالون ۽ ادارا آهن جيڪي ”ساڌو واسواڻي مشن“ هيٺ ڪم ڪن ٿا، جيئن ته ٻڌاڻي اسپتال جنهن جو افتتاح مدير ٿريسا 1989ع ۾ ڪيو. هن ۾ 22 ڊپارٽمينٽ، 86 ڪئسلٽنٽ، 270 وزنگ ڪنسلٽنٽ ۽ 186 نرسون ۽ 80 ٽيڪنيشن آهن. وينڊي Dialysis مفت ۾ ٿئي ٿي.

1995ع ۾ موربائي نارائڻ داس ڪينسر انسٽيٽيوٽ ۽ ريسرچ سينٽر جو افتتاح دادا واسواڻيءَ ڪيو. هيءَ 150 بسترن جي اسپتال آهي ۽ سال ۾ اٽڪل پنج هزار مريضن جي ريڊئشن، ڪيموٿراپي ۽ سرجريءَ ذريعي مفت علاج ڪيو وڃي ٿو.

اسپتال ۾ رهائش ۽ علاج جو خرچ وغيره هندستان ۽ دنيا جي ڪنڊ ڪڙڇ ۾ رهندڙ سخي هندو ڪن ٿا. اسپتال جي انتظاميه هر مرض جي علاج جو خرچ مقرر ڪري ڇڏيو آهي. ڪو چاهي ته هو هڪ غريب جي اکين جي آپريشن ڪرائي خير ڪٿان ته هو انڊين 2100 روپيا يا پنجاهه آمريڪن ڊالر اسپتال جي انتظاميه کي موڪلي ڏئي. يا ڪو ڪنهن غريب کي مفت ۾ Dialysis ڪرائڻ ٿو چاهي ته هو اٺ سؤ روپيا يا ويهه آمريڪن ڊالر في ماڻهوءَ جي حساب سان موڪلي اجر حاصل ڪري سگهي ٿو. هونءَ هندوءَ کي پلي ڪو واڻيو (پڪو ڪنجوس) چوي پر حقيقت اها آهي ته هو خير جي ڪمن ۾ به پئسو خوب ٿو خرچ ڪري اخبارن ۾ پڙهيو يا هتي رهڻ دوران ڏسان پيو ته ڪيترا انڊين جيڪي آمريڪا، يورپ ۽ جاپان ۽ ٻين واليتن ۾ رهيا پيا آهن ۽ هنن جو بزنس سنو هلي ويو آهي ته هو هتي پنهنجي وطن اچي غريبن جي خوب مدد ڪن ٿا. ڪي مخير حضرات اسپتالون ٺهرائين ٿا ته ڪي اسڪول ۽ مندر ته ڪي وري غريبن کي رهائش لاءِ گهر ٺهرائين ڏين ٿا. اهڙن قسمن جي ڪجهه مشهور Philanthropists (سخي مردن) جو دلچسپ اسحوال هن سفر نامي ۾ ڏيئي ڪنهن ٻئي ڪتاب ۾ ضرور ڪنداسين. هو نه فقط انسان ذات لاءِ پر جانورن ۽ پکين لاءِ پڻ پلو ڪرڻ چاهين ٿا. سنڌ ۾ اسان جيڪي ننڍي هوندي گهوڙن ۽ ٻين جانورن لاءِ پاڻي پيئڻ جا حوض حيدرآباد، ڪراچي ۽ ٻين شهرن ۾ ڏنا آهي سڀ هندن جا ئي ٺهرايل هئا. پاڪستان ٺهڻ بعد ڪنهن نوان ته نه ٺهرايا پر پراڻن جي به مرمت نه ٿي ويتر انهن پلاٽن تي ئي قبضو ٿي ويو. عوام جي فرحت ۽ سک لاءِ جيڪي داس گارڊن ۽ رام باغ جهڙا حيدرآباد، ڪراچي ۽ ٻين شهرن ۾ پارڪ ۽ باغيچا هئا، يا ڪراچي جهڙي شهر ۾ تعليم پرائڻ لاءِ غريب شاگردن جي رهائش جي بندوبست لاءِ هاسٽلون هيون سي پڻ سڀ هندن پنهنجي هڙون خرچ ڪري ٺهرايون. اسان وڏو چيهه اهو ڪيو ته نالا مٿائي مسلمانن طرز جا رکڻ کي ئي خير جو ڪم سمجهيوسين. انڊيا ۾ عوام جي سک لاءِ جيڪي خيراتي پروجيڪٽ ٺهندا رهن ٿا اهي صاف ظاهر نظر اچن ٿا، انهن جون انتظاميون ايمانداريءَ سان خرچ هلائين ٿيون ۽ هتي توڙي پرڏيس ۾ رهندڙ هندو توڙي سک دل سان مالي ۽ جاني مدد ڪن ٿا جيئن دهليءَ جي هن ساڌو واسواڻي اسڪول لاءِ به هڪ طرف امير هندو پئسو موڪلين ٿا ته ٻئي طرف پروفيسر چندر ڏاسواڻيءَ جهڙا قابل ۽ ايماندار ماڻهو صبح کان شام تائين ويهي ان کي بهتر کان بهتر طريقي تي هلائين ٿا جيئن غريبن جا ٻار

هڪ سني ماحول، پر نه برابر خرچ تي اعليٰ کان اعليٰ تعليم حاصل ڪري قابل ٿي نڪرن ۽ ان قابليت جو نتيجو استون اهو آهي جو آمريڪا ۽ يورپ ته ڇا اسان جا عرب ملڪ توڙي ملائيشيا، انڊونيشيا ۽ برونائي جهڙا مسلمان ملڪ به انڊيا جي ماڻهن کي نوڪري ڏيڻ پسند ڪن ٿا جو هنن کي صحيح تعليم ۽ قابليت آهي.

ڪنڊيارو ۽ حيدرآباد کان آيل هنن اوڏ ڇاڇين جو هتي هڪ اوڏ مائٽ وزير نالي آهي جيڪو پنهنجي تخلص ”سائل“ سان پاڻ کي سڏائي ٿو. هن جون ڳالهيون ٻڌڻ وٽان هونديون آهن، پاڻ سڪرنڊ ڳوٺ جو رهاڪو هو، ورهاڱي کان گهڻو پوءِ لڏي هندستان جي صوبي راجستان ۾ آيو ۽ هاڻ ٻارن جي پڙهائي ۽ نوڪري ڪري هتي دهلي جي هڪ علائقي هرڪيش نگر ۾ رهي ٿو. گهر جو نمبر 108 اٿس. جڏهن به ڪو پروگرام نه هوندو اٿم ته کيس سندس موبائيل نمبر 55662377 تي فون ڪري ڪچهريءَ لاءِ سڏيندو آهيان. ڪچهري ٻي نه پر شاهه جا شعر اچي ٻڌائيندو آهي جيڪي هن کي اهڙا رتيا پيا آهن جڙ نندي هوندي کان رڳو شاهه جو رسالو پيو پڙهي.

هڪ ڏينهن هنن جي خبير خيرات ۽ غريب ماڻهن جي پلي لاءِ خرچ ڪرڻ جي ڳالهه اچي نڪتي. جنهن تي شاهه جي شعر جو مثال ڏنائين ته سائين روزا نمازون به سنو ڪم آهي پر پروردگار کي وڌيڪ خوش ڪرڻ لاءِ خير جا ڪم به ضروري آهن. جيڪورب جي راهه ۾ خرچي ٿو ان کي الله بي حساب اهڙي طرح ڏئي ٿو جو هن کي خيال ۽ گمان به نٿو رهي.

”توڪي خبر آهي ته شاهه لطيف جي ڏينهن ۾ هڪ هندو ڏاهو مدن لعل هو. هڪ ڏينهن شاهه لطيف چيس ته مدن لعل! حشر ويل حساب جي ڪافر ڪندا ڪيئن؟ يعني توهان هندو ته روزا نمازون به نٿا پڙهو سو ڪيئن جنت ڏي هلندؤ؟“

مدن لعل چيو ان جو جواب ڏيندس پر هيئنتر نه وقت اچڻ تي. هڪ دفعي ٻيڙي فل تي ماڻهن کي پتڻ اڪارڻ لاءِ هلي جنهن ۾ شاهه لطيف به ويٺل هو. اتي ڪپر تي مدن لعل آيو. هن به ٻي پار ويڃڻ ٿي چاهيو، هن ٻيڙيءَ واري کي ڏاڏا سڏيا پر هو هن کي ڪٽڻ لاءِ واپس نه ٿيو اتي مدن لعل به آنا پاڙي بدران روپيو هٿ تي رکي ٻيڙيءَ واري کي ڏيکاريو ته هويڪدم موتي آيو ۽ مدن کي اچي کنيائين. ٻيڙيءَ ۾ ويهي شاهه صاحب کي هن چيو ته هڪ دفعو توهان مون سوال ڪيو هو ته ”حشر ويل حساب جا ڪافر ڪندا ڪيئن؟“ ان جو جواب هاڻ ٿو ڏيانءِ ته:

”هت جنين جا هيئن پهرين پتڻ سي لنگهن.“

بهرحال وزير اوڏ (سائل) جيڪو بقول سندس: ”ادا آئون نه مسلمان آهيان ۽ نه هندو. آئون بت هرگز نه پوڄيندو آهيان.“ جو پڻ اهو عقيدو آهي ته جيڪو هت جو ڪلتو رهندو ۽ الله جي وات ۾ غريبن مسڪينن جي مدد ڪندو ان کي الله هرگز نه ڇڏيندو ۽ ٿي سگهي ٿو پهرين انهن کي پتڻ ٿيائي، پل ٿيائي جنت ۾ داخل ڪري.

بهرحال هتي اسان سنڌ جي هڪ شهر حيدرآباد جي رهواسي ساڌو واسواڻي جي فقير منش طبيعت ۽ ان جي مشن جي ڳالهه بيان ڪريون ته هن جيڪا تحريڪ حيدرآباد سنڌ کان شروع ڪئي اڄ ان جون شاخون ۽ خدمت ڪرڻ جا ادارا انڊيا جي 22 شهرن ۾ آهن ۽ دنيا جي اٽڪل 36 ملڪن ۾ آهن جن مان ڪجهه هن ريت آهن: لنڊن، ميامي، هانگ ڪانگ، سنگاپور، پينانگ، (ملائيشيا جڪارتا (انڊونيشيا) بارسلونا (اسپين) دبئي، نيو جرسي، بوسٽن (USA) جهانسبرگ (سائوٿ آفريڪا) پاناما، ترنيڊاد، سوتا وغيره. دادا واسواڻي انهن مڙني جاين تي پروگرام ۽ ليڪچر آرگنائيز ڪندو رهي ٿو.

پوني ۾ اسپتال کان علاوه ميران مومينٽ جي نالي سان ساڌو واسواڻي مشن جا جيڪي اسڪول آهن، سي هن ريت آهن:

ميران گرلس ڪاليج.

ميران هاءِ اسڪول (سنڌي ميڊيم)

ميران پرائمري اسڪول (سنڌي ميڊيم)

ميران بال يون.

شانتي وديا مندر (ڪنڊر گارٽن، انگلش ميڊيم) ۽

ماٿوري پاڻي ڪر مچند محبوباڻي گرلس هاسٽل.

ان کان علاوه سنڌي زبان (عربي ۽ ديوناگري لکت) جا Crash ڪورس نون سڪنڊرن لاءِ هر وقت ٿيندا رهن ٿا جيئن سنڌيءَ کان اڻ واقف ماڻهو

هي قديمي زبان پڻ سکي سگهن.

ساڌو واسواڻي مشن هيٺ ڪجهه رسالا ۽ نيوز ليٽر به ڇپجن ٿا جيڪي هن ريت آهن:

ماھوار East & West

ماھوار انگريزي Mira

مھيني ۾ ٻه دفعا سنڌي رسالو ”شيام“

ماھوار سنڌي ”سنت مالا“

سنڌي ماھوار نيوز ليتر ”سنت ساهتيا“

ساڌو واسواڻي مشن هن ويب سائيٽ تي ڏسي سگھجي ٿي:

www.sadhuvaswani.org

۽ هن مشن جي پوني واري پوسٽل ائڊريس هن ريت آهي:

Sadhu Vaswani Mission

10, Sadhu Vaswain Path

Pune_411001. (Tel: 625679, 623847)

دهلي جي هن اسڪول ”ساڌو واسواڻي گرلس اسڪول“ مان نڪرڻ وقت اسڪول جي وائيس پرنسپال هن سال جي اسڪول مخزن جي ڪاپي ڏني جنهن جو نالو Karuna آهي. ٻه سؤ کن صفحن جي هن مئگزين ۾ انگريزي، هندي ۽ سنڌي سيڪشن آهي. سنڌي ڊيوناگوري لکت ۾ نه پر اسان واري عربي رسم الخط ۾ آهي. ڇپائي تمام صاف ۽ چٽي آهي. سنڌي سيڪشن ۾ اسڪول جي ڪيترين ئي چوڪرين جا مضمون، شعر ۽ لطيفا آهن. جهڙوڪ هئا تڪ چنداڻي جو ”پريوءَ جو پيار ديپڪا تنواڻي جهڙي ڪرڻي تهڙي پهرڻي گريماڪيسواڻيءَ جو ”جهولي لال سائين“ شعر، سونم بجالڻيءَ جو ”اپديش جواثر“ ۽ ٻيا ويهارو کن شعر ۽ مضمون آهن. نموني خاطر هتي ان مئگزين مان هڪ لطيفو ۽ شعر ”نه ملندو پئسي سان“ هوبهو نوٽ ڪيان ٿو.

هڪڙي عورت بس ۾ پئي وئي، ڪنڊيڪٽر کان پڇيائين، ”ڇا ٻار اڌ پاڙي تي بس ۾ مسافري ڪري سگهن ٿا يانه؟“ ڪنڊيڪٽر جواب ڏنو، ”ها، اڌ تڪيٽ تي مسافري ڪري سگهن ٿا رڳو ٻارهن کان گهٽ هجن تڏهن.“

عورت خوش ٿيندي چيو، ”شڪر آهي پر ماتما جو مون کي نور ٻار آهن.“

۽ هاڻ آخر ۾ نموني خاطر ساڌو واسواڻي انٽرنيشنل گرلس اسڪول جي مئگزين مان هڪ شعر پڻ هتي لکي رهيو آهي جيڪو نائين ڪلاس جي شاگردياڻي منيشا چيلاڻيءَ لکيو آهي.

نه مندو پئسي سان

پئسي سان ڪريم پاٽوڊر ملندو

پر قدرتي حسن نه ملندو.

پئسي سان عينڪ ته ملندي،

پر اصلي نظر نه ملندي،

پسي سان زال ته ملندي،

پر ڌرم پتني نه ملندي،

پئسي سان پلنگ ته ملندو.

پر ننڊ نه ملندي،

پئسي سان باجو ته ملندو

پر سُر نه ملندو

پئسي سان گود ورتل پٽ ته ملندو

پر پنهنجي بيت جو پٽ نه ملندو.

پئسي سان زهر ته ملندو.

پر امرت نه ملندو.

پتسي سان مندر ته ملندو.

پر پڳوان نه ملندو.

۽ آخر ۾ ساڌ واسواڻي جو سنڌ جي ياد ۾ انگريزي نظم جيڪو هن سنڌ ڇڏڻ بعد پوني (انڊيا) ۾ لکيو هو:

I remember trees

The dark blue clouds,

The waves of Sindhu,

How can I forget the by lanes

Of the village of my native land?

Oh, How I long to meet

The people of my land?

The people who were so poor

And yet so innocent

The beloved people of my land.

انڊيا ۾ اسان جا رهندڙا اوڏو

اسان وٽ اوڏو برادري جا ماڻهو سنڌ ۾ حيدرآباد کان وٺي لاڙڪاڻي جيڪب آباد تائين رهن ٿا ان کان علاوه سنڌ کان ٿورو مٿيرو پنجاب جي ڏکڻ واري حصي ۾ به رهن ٿا. جيڪي هونءَ عام طرح سرائڪي ڳالهائين ٿا جيئن سڌن جا اوڏ سنڌي، سڀئي اوڏن جي پنهنجي اوڏڪي مادري زبان آهي جيڪا بقول پروفيسر بسنت اوڏ جي سرائڪيءَ سان گهڻو ملي ٿي. پنهنجو پاڻ ۾ هو هميشه پنهنجي اوڏڪي زبان ۾ گفتگو ڪن ٿا. نه فقط پاڪستان جا اوڏ پر انڊيا جا پڻ. انڊيا ۾ مهاراشٽرا صوبي کان وٺي اترانچل صوبي ۽ دهلي جي راڄ ڌاڻي ۾ جتي ڪٿي هزارين اوڏو فٽمليون رهن ٿيون، دهليءَ کان ٿورو پري ڀرو ته هڪ سڄو ڳوٺ اوڏن جو آهي.

انڊيا ۾ رهندڙا اوڏن ۾ ڪيترا ته پهرين کان هتي جا رهاڪو هئا ۽ ٻيا ورهاڱي بعد يا ان کان پوءِ انڊيا اچي رهيا. اوڏ هميشه پنهنجي ڪميونٽي سان رهن ٿا جيئن آغا خاني ۽ بوهري وغيره جو جو اوڏن جون ڪيتريون ئي ريتون رسمون ۽ پوڄا پاٽ جا طريقا هندن کان به مختلف آهن. اوڏ شاديون به پنهنجي ئي ذات نيات ۾ ڪن. هنن ۾ ٻين هندن وانگر ڏيڇ (Dowery) جو چڪر ۽ پريشر ناهي. هنن جو ايامن کان بدي جي شاديءَ جو وهنوار هلندو اچي. پنهنجي نياڻي جتي ڏيندا انهن کان پاڻ به پنهنجي پٽ لاءِ وٺندا. پوءِ ان ريت ڪيترن غريبن ڪٽنبن جو هڪ ٻئي سان ڳانڍاپو ۽ پلو ٿيو وڃي. جيئن اسان جي دوست نولراءِ جي والد نارائڻ داس ڊپٽي ڪمشنر ٿي ڪري به پنهنجون نياڻيون غريب اوڏن کي ڏنيون ۽ سندس پٽن جيڪي ڪمشنر، ڊاڪٽر، انجنيئر ۽ نيوي ۾ ڪم ڪيائين ٿي ويا انهن غريبن گهرن جي اوڏ ڇوڪرين کي قبول ڪيو جيڪي هنن جي مقابلي ۾ پڙهيل ڳڙهيل به نه هيون. رامچند اوڏ جي جڏهن شادي ٿي رهي هئي ته هو پيٽارو ڪنڊت ڪاليج مان انٽر. NED ڪراچي مان سول انجنيئرنگ ۾ BE ۽ بئنڪاڪ جي يونيورسٽي مان ME ڪري هاڻ اسڪالر ٿي PH.D ڪرڻ لاءِ آمريڪا وڃي رهيو هو. ڳوٺان شادي ڪري هو آمريڪا ٿي ويا ته ڪجهه ڏينهن لاءِ اسان وٽ ڪراچي اچي رهيا هئا. سندس زال وزيران ان کي اڙدو ۽ انگريزي ته پري سنڌي به چئي طرح ڳالهائڻ نٿي آئي. هوءَ اوڏڪيءَ ۾ ٿي ڳالهائي رهي هئي. آمريڪا ۾ جنهن هنڌ رامچند کي رهائش ملي هئي ان پاڙي ۾ ته ڪو اردو يا هندي ڳالهائڻ وارو پاڪستاني يا انڊين ته نه هو پر سڄي شهر ۾ نه هو. رامچند کي ان جو ڪو فڪر نه هو. پنهنجي Style ۾ مرڪندي چيائين پاڻهي ٻئي جڻا گڏجي انگريزي ڳالهائڻ وارن کي منهن پيا ڏينداسين ۽ پوءِ جڏهن ڇهن مهينن کان پوءِ اسان جو جهاز آمريڪا ويو آئون ساڻن ملڻ ويس ته اهو ڏسي حيرت ٿي ته ڇهن مهينن جي ننڍڙي عرصي ۾ ڊاڪٽر رامچند جي زال وزيران نه فقط روان انگريزي ڳالهائي رهي هئي پر آمريڪن Accent ۾! سچ چيو اٿن ته ڌارئي زبان

ڳالهائڻ لاءِ Practice ضروري آهي ۽ نه ڊگريون. اسان جي آس پاس ڪيترائي اهڙا مثال نظر ايندا جن ايراي عربي، فارسي يا انگريزيءَ ۾ ڪي هوندي پر انهن ملڪن جو ڪو اهل زبان سائن ڳالهائيندو ته هو ان جي ڳالهه ئي سمجهي نه سگهندا جواب ڏيڻ ته ٿيو پوءِ جي ڳالهه. بهرحال هي اسان لاءِ پهرين اکين ڏٺو واقعو هو ته هڪ ڪنڊياري پاسي جي ڳوٺ جي چوڪري جيڪا ڪڏهن حيدرآباد به نه نڪتي هجي ۽ نه وري ستر واري ڏهي جي شروعاتي سالن تائين ڪي انگريزي تي وي چئڻل هئا جن تان هوءَ انگريزي ٻڌي سگهي سا شادي بعد پهريون دفعو ڳوٺ ڇڏي ڪراچي مان ٿيندي آمريڪا جي ڪولورڊو رياست جي هڪ شهر ۾ وڃي ٿي جتي هوءَ ڇهن مهينن اندر اتي جي مڪاني ماڻهن جي آمريڪن اسٽائيل انگريزي سمجهي ۽ ڳالهائڻ لڳي ٿي. ڊاڪٽر رامچند ۽ سندس زال جو مثال آئون هميشه پنهنجي پاڪستاني خاص ڪري سنڌ صوبي جي نوجوانن کي ڏيندو آهيان. جيڪي ولايت ۾ نوڪري ملڻ تي پنهنجن زالن کي پاڻ سان نه وٺي وڃڻ جو اهوئي سبب ڏيندا آهن ته ان ملڪ جي انگريزي اسپيني، عربي يا ڪا به ڌارئين زبان آهي ۽ سندن زالون ڪيئن گذارو ڪري سگهنديون. سچ ته اهو آهي ته ملائيشيا جي هڪ ٻيٽ نما ڳوٺڙي ۾ جڏهن مون کي نوڪري ملي ته آئون اهو معلوم ڪري في الحال پريشان ٿي ويس ته فقط آفيس جي چند سينيئر ماڻهن جي پيو سڄو استاف فقط ملڻي ٿو ڳالهائي ۽ سڄي ڳوٺ ۾ به ملڻي ٿي ڳالهائي وڃي. پر پوءِ ملائيشيا پهچڻ بعد مون ڏٺو ته پنهنجي جهازي انجنيئرنگ (Marine) جي Subject ۾ آئون ايڏو مشغول ٿي رهيس جو مون کان اڳ منهنجا ٻار ملڻي سکي ويا ۽ ڪيترا لفظ مون کي کائڻن پيڻا پيا ٿي ۽ پوءِ ته باقي اٺ نو سال رهڻ دوران ٻارن تعليم به اتي جي ئي اسڪولن مان ورتي.

بهرحال اوڏن جي پنهنجي مادري زبان اوڏڪي آهي ۽ اها سڄي ننڍي کنڊ جا اوڏ ساڳي ٿا ڳالهائين جيتوڻيڪ چيو وڃي ٿو ته اها سرائڪي جي ويجهو آهي پر سرائڪي وري به مون جهڙي سنڌي ڳالهائيندڙ کي ڪجهه نه ڪجهه سمجهه ۾ اچيو وڃي ٿي پر اوڏڪي هرگز نه. اهو به چيو وڃي ٿو ته اوڏڪي تمام آڳاٽي زبان آهي. ان بابت اسان جي دوست نولراءِ جي وڏي پيءُ ڊاڪٽر گلاب راءِ تحقيق جو هڪ ڪتاب پڻ لکيو آهي جيڪو سنڌي ادبي بورڊ وٽ ڇپائي لاءِ پهتل آهي. بهرحال وڌيڪ ان بابت ٻولين جا ڄاڻو ۽ عالم ڊاڪٽر ٻگهيو سراج ميمڻ، عبدالجبار جوڻيجو، سنديلو صاحب، عرساڻي صاحب جهڙائي ڪجهه راءِ ڏيئي سگهن ٿا.

اوڏن جي شادين بابت لکي چڪو آهيان ته هنن شاديون پنهنجي ذات ۾ ئي ٿين ۽ بدي تي ٿين ٿيون. جنهن وٽ چوڪري ناهي ته اهو پئسا ڏئي پنهنجي پٽ لاءِ نهن حاصل ڪري سگهي ٿو. بقول هڪ اوڏ جي هنن وٽ نياڻيءَ جو هجڻ ڪو مسئلو ناهي ڇو جو هنن وٽ ڏيڄ جو چڪر ناهي يعني نياڻي ڏيڄ سان گڏ نائون ٿو ڏئي جيڪو پين هندن ۾ (هاڻ ڪجهه مسلمانن ۾ به) عام ٿيندو وڃي. اوڏن لاءِ بس اهو ضروري آهي ته پنهنجي ذات جو هجي. اهڙين شادين جا ڪيترائي مثال هن سنڌ ۾ ساڳيا آهن. ڪنڊياري جون نارائڻ داس صاحب (اسان جي ڪاليج جي ساٿي اوڏن: ارجن داس، نولراءِ ۽ رام چند جو والد) جن ڏينهن ۾ ريزيڊنٽ مئجسٽريٽ هو ته انهن ڏينهن ۾ چتون مل اوڏ هڪ غريب پورهيت هو. پر پوءِ پنهنجن ٻن پٽن سري چند ۽ لچمڻ جي رشتي لاءِ نارائڻ داس صاحب نه فقط چتون مل کان سندس ٻه نياڻيون، جهمي (شبانا) ۽ ريڪا ورتيون پر پنهنجيون ڏيئرون ڪملا ۽ شانتا جو مڱڻو ننڍي هوندي ئي چتون مل جي پٽن مور ۽ دودي سان ڪرايو. چتون مل غريب ضرور هو پر هڪ غيرت مند ۽ محنتي اوڏ هو. هن ان رشتي بعد جيڪا محنت ڪري پنهنجن پٽن کي تعليم ڏيئي وڏي عهدي تي آندو اها هڪ الڳ ڪهاڻي آهي. جيڪا اڄ جي ڪنهن به سست ۽ توتي ماڻهوءَ لاءِ اتساهه ۽ سبق آهي ۽ وري چتونءَ جي پٽن به پنهنجو پان کي لائق فاتح بناڻ خاطر محنت ۽ پورهيو ڪيو ۽ ڪنڊياري جهڙي ڳوٺ ۾ رهي ڪري پنهنجي اولاد کي جنهن نموني سان تعليم ڏياري اهو مثالي ڪم آهي. اڄ دودي جي پنجن ٻارن مان هڪ ڌيءَ (ڪرڻ) ۽ هڪ پٽ (سرپندر) ڊاڪٽر آهن ۽ ٻه پٽ ۽ هڪ ڌيءَ انجنيئر آهن. اهڙي طرح ٻئي پيءُ مور (يعني جنهن سان رامچند جي ننڍي پيٽ ڪملا جي شادي ٿي آهي) جي چئن ٻارن مان وڏو منوج انجنيئر آهي. ان بعد هڪ ڌيءَ ۽ هڪ پٽ ڊاڪٽر آهن ۽ ننڍي راڌا اڃا ٻارهين ڪلاس ۾ آهي.

هونءَ پنهنجن ۾ شادي ڪرڻ ۾ جتي ٻن فئمليين جي بهتري ثابت ٿي آهي اتي هر ٻار ضروري ناهي ته دودو ۽ مور وانگر محنتي ۽ غيرت وارو ثابت ٿئي ان ڪري ڪيترائي پنهنجن ۾ سنگ مٿي جو سور پڻ ثابت ٿيا آهن. ڇو جو اوڏ برادريءَ ۾ هر هڪ پڙهيل ڳڙهيل، ۽ پنهنجن پيرن تي بيٺل ناهي جيئن پارسيين ۾ آهي يا ڪٿي چئجي ته ڪنهن حد تائين سنڌ ورڪي هندن ۽ عاملن ۾ هلندو رهيو آهي. اڄ جون ڪيتريون ئي اوڏ فئمليون خاص ڪري سنڌ جون جتي اوڏ برداري هاڻ ايڏي وڏي نه رهي آهي هندن جي ٻين ذاتين ۾ شاديون ڪري رهيو آهن. اسان جي پاڙيسيري ۽ دوست نولراءِ جي هڪ ڌيءَ جي پڻ شادي ديوانن (هندن) ۾ ٿي آهي ۽ هاڻ هن جي پٽ مڪيش جي شادي پڻ گجرات ۾ هندن ۾ ٿي رهي آهي. ٻنهي کي انگلينڊ جي سٽيزن شپ آهي پر ٻنهي طرفان اهو طئي ٿيو ته لنڊن ۾ شادي ڪرڻ بدران مڱڻو پاڪستان ۾ ۽ شادي انڊيا ۾ رچائي وڃي. ساڳي طرح ڊاڪٽر رامچند جيڪو گذريل 30 سالن کان آمريڪا جو شهري آهي تنهن جي پٽ راجيش جو مڱڻو ايڪتا سان ٿيو. ايڪتا جا

والدين دهلي جا هندو آهن پر سالن کان ڊينمارڪ ۾ رهڻ ڪري ڪين اتي جي شهرت مليل آهي. چوڪريءَ جو آمريڪا ۾ تعليم دوران اسان جي پيتارو جي ساٿي ڊاڪٽر رامچند جي پٽ راجيش سان مڱڻو ٿيو ۽ شادي دهليءَ ۾ ڇاڻڻ جو فيصلو ٿيو. ان ريت اسان کي انڊيا ڏسڻ جو موقعو ملي ويو. هڪ ڏينهن نول کي چيمر ته اهو سنو ٿيو نه ته توهان اوڏن جون شاديون هميشه گهوتڪي، ڪنڊيارو ۽ ڏهرڪيءَ ۾ ٿين. توهان جي ٻارن سني همت ڪئي جو شاديون دهلي ۽ بڙودا ۾ ٿيائون ۽ ان ٻائي کي به Credit ڏيڻ کپي جنهن انهن شادين جي وچ ۾ مهينو کن Gap رکيو ۽ اسان کي هندستان جا ڪافي شهر گهمڻ لاءِ موقعو ۽ وقت ملي ويو. ياد رهي ته نول وارن ڏاڍي ڪوشش ڪئي ته جيڪر هڪ ٻن ڏينهن جي گيت بعد بي شادي به ٿي وڃي ۽ جلدي موتي اچي نوڪرين ۽ ڌنڌ ڌاڙين کي منهن ڏجي. چوڪرين جا مائٽ به مڃي ويا پر پنڊت پڙهڻي بيهي رهيا ته ائين هرگز نه ٿيندو. هڪ جي هيٺئر ٿئي ۽ ٻئي جي لاءِ سنو ڏينهن هوليءَ بعد ٿيندو. بهرحال نولراءِ ۽ سندس پيٽ پائرن لاءِ هڪ ٻئي سان ملڻ لاءِ هي سنو موقعو ثابت ٿيو آهي جو مختلف ملڪن ۾ رهندڙ سڀ پائريٽون هتي اچي گڏ ٿيا آهن. هڪ ئي وقت گڏ مون به ڪين ڪاليج ڏينهن ۾ ڏٺو هو جڏهن هو سڀ ٻار هئا ۽ ڪنڊياري واري گهر ۾ رهيا ٿي. بهرحال هيٺئر به سڀ ته گڏ ٿي نه سگهيا آهن پر اهو ڪٿي چئجي ته هو گهڻي ڀاڱي اچي شامل ٿيا آهن جو سائين نارائڻ داس (نولراءِ جي پيءُ) کي ٽن زالن مان اوڻهين پٽ ڏيئون آهن جن مان هڪ پٽ انجنير حشمت راءِ وفات ڪري ويو آهي. سندن هڪ ڀاءُ مير چند به موڪل نه ملڻ ڪري آمريڪا کان نه اچي سگهيو. نولراءِ جو هڪ ٻيو ڀاءُ ڪئپٽن امرچند جنهن جو تعلق اسان جي پروفيشن سان آهي ۽ جهازن جو ڪئپٽن آهي اهو به اچي نه سگهيو آهي. ڪئپٽن امرچند نيوزيلينڊ جو سٽيزن آهي ۽ انهن جا جهاز هلائي ٿو. هن شاديءَ لاءِ هو موڪل وٺي ڪراچي به پهتو ۽ هاڻ ٻئي ڏينهن اسان سان گڏ انڊيا اچي رهيو هو ته سندس جهاز ران ڪمپنيءَ جي مالڪ جو نيوزيلينڊ کان فون آيو ته هنن جو هالينڊ وارن کان نئون ورتل جهاز اسپين جي بندرگاهه بارسلونا ۾ ڦاسي پيو آهي جو ان جي ڪئپٽن جي ماءُ گذاري وئي آهي. تون پنهنجن ڀائرن جي شادي اٿيندڙ ڪرڻ بدران جيڪر ان جهاز کي اڃ ئي وڃي ڪمانڊ وٺين ته ڪمپني لکين ڊالرن جي نقصان کان بچي ويندي جو ان جهاز کي سڀاڻي تائين بارسلونا ڇڏڻو آهي ۽ ڪمپنيءَ وٽ ٻيو ڪوبه Stand By ڪئپٽن ناهي. هن ٽرپ جو پگهار به توکي ٿيڻو ڪري ڏينداسين ته ان بعد موڪل به ٿيڻي ڏينداسين.

هن ايمرجنسي جو ٻڌي جتي ڪئپٽن امرچند کي ڏک ٿيو اتي نول وارن کي به ته خاص ڪري هي ڀاءُ سالن بعد ڪراچي آيو آهي ۽ انڊيا هلي پين سان به ملي پر پوءِ وڏن ويهي اهو فيصلو ڪيو ته امرچند جو ڪراچي تائين اچڻ به اسان ان کي شادي اٿيندڙ ڪرڻ برابر ٿا سمجهون ۽ هو نوڪري لاءِ ضرور هليو وڃي جو جهازن جو مالڪ جنهن وٽ امرچند پراڻو ڪئپٽن آهي امرچند جو شروع کان خيال ٿو ڪري ۽ هن کي به مهل تي ڪم اچڻ کپي، ۽ ٻي ڳالهه ته امرچند پرڏيس ۾ رهيو پيو آهي ۽ کيس هن ٽرپ مان سنو پگهار ملي ويندو ۽ پرڏيس ۾ رهڻ لاءِ هن جو سنو وقت گذري سگهندو. ان فيصلي بعد ڪئپٽن امرچند کي اسپين روانو ٿيڻ لاءِ ايئرپورٽ ڇڏي آيا سين.

دهليءَ ۽ دهلي جي آس پاس رهندڙ اوڏن ۾ ڪيترا ئي نول وارن جا ۽ هن جي پيٽون جا مائٽ آهن جيڪي پهرين ڏينهن کان هتي اسان سان ملڻ ايندا رهن ٿا خاص ڪري ارجن داس ۽ آسودمل نالي جيڪي هتي جي حڪومت جا منظور شده بلڊر ۽ نيڪيڊار آهن. سرڪاري رستن ۽ عمارتن جي ڪمن ۾ هنن جو ڪافي اهم حصو آهي. اسان کي هتي دهليءَ ۾ رهائش وٺرائي ڏيڻ ۾ ريا ريلوي اسٽيشن کان گهر تائين يا ڪڏانهن پري وڃڻ لاءِ هنن جون پڇيرو ٿا ٻه گاڏيون استعمال ڪندا رهون ٿا. هي ٻئي سڪرنڊ جا رهاڪو هئا ۽ ورهاڱي وقت هيڏانهن هليا آيا. سندن ٻارن ۽ ڀائرن پائين پائين، مختلف سبجيڪٽن ۾ گريجوئيشن ڪئي آهي. ٻن ٽن جڙن ته سول ۽ مڪينيڪل انجنيرنگ به ڪئي آهي پر سرڪاري نوڪري جي ڪوٽ هجڻ ڪري هي سڀ اباڻو ڌنڌو Construction جو ڪن ٿا جنهن ۾ هو پاڻ کي خوش سمجهن ٿا. هنن وٽ ڪوتاهي توڙي رستا ناهن جون وڏيون ۽ طاقتور مشينون ۽ گاڏيون آهن، جڏهن به ڪنهن سرڪاري نيڪي جو اعلان ٿئي ٿو ته هي ٿيندڙ پيرن ٿا.

سڱابندي ڪري ارجن ۽ آسودمل جي پاڻ ۾ هاڻ مائٽي به آهي جو هڪ ٻئي کي ڏي پٽ ڏٺو اٿن. هڪ ڏينهن هنن پاڪستان کان آيل اسان جي سڄي جڃ جي دعوت ڪئي ۽ شام ڌاري سندن چوڪرا چار پنڃ ڪن وڏيون گاڏيو ڪاهي آيا ۽ اسان کي پنهنجي گهر وٺي هليا جيڪو دهليءَ جو هر ڪيش نگر علائقو سڏجي ٿو. ايشيا جي سڀ کان وڏي ”پولي ٽيڪنڪ انسٽيٽيوٽ دهلي“ وٽان بيحد سوڙهين گهٽين مان گاڏيون گهمائيندا پوءِ هي پنهنجي رهائشي علائقي ۾ پهتا. انهن سوڙهين گهٽين جي ٻنهي ڪپرن تي گهٽ ۾ گهٽ اڌ ڪلو ميٽر ۾ مرد ۽ عورتون فوت پاڻ تي ڀاڄيون، ميوا پلاسٽڪ جو سامان، ڪپڙا بوت ۽ ٻيو سامان رکي وڪڻي رهيا هئا. ڪراچي جي ڪارڊر ۽ مڇي مياڻي مارڪيٽ وارو حال هو. بلڪ ان کان به وڌيڪ عوام ۽ سوڙهين گهٽيون هيون، مانيءَ جو بندوبست هڪ ننڍن فليٽن واري عمارت جي پهرين ماڙ تي ٺهيل هال ۾ ڪيو ويو هو. آسودمل جي نوجوان ڀائرن، پائينجن مان هڪ لعل چند نالي همراھ (جنهن انجنيرنگ ۾ ڊپلوما ڪئي آهي ۽ هاڻ انڊيا جي ڪجهه پراڊڪٽس جو مارڪيٽ

مئنيجر آهي) تنهن ٻڌايو ته دهليءَ جو هي علائقو هرڪيش نگر اڄ کان ٽيهارو سال اڳ دهليءَ جي پسگردائيءَ جو هڪ ڳوٺ هو جتي پاڪستان کان لڏي آيل اسان جا وڏا جيڪي ڪجهه پهرين سال گجرات ۽ مهاراشتر صوبن جي ڳوٺن ۾ رهيا سي پوءِ لڏي هيڏانهن آيا ۽ هي جيڪي ان وقت خالي پٽ هئا اتي گهرڙا اڏائي رهي پيا. دهلي هندستان جي گاديءَ جو شهر هجڻ ڪري تيزي سان وڌندو رهيو ۽ اڄ هي ڳوٺ به دهلي شهر جو حصو ٿي ويو آهي. جيتوڻيڪ اسين هتي سڀ غير قانون قبضو ڪري رهندڙا آهيون پر هاڻ به پيڙهيون رهندڙن کي سرڪار هتان بي ڪهڙي هنڌ جاءِ ڏئي. ٻه چار ماڻهو هجن ته به ٺهيو هتي ته اسين هزارن جي تعداد ۾ اوڏا آهيون، سوا سان کي هتي ڇڏيو ويو آهي بلڪ بجلي ۽ پاڻيءَ جي به سهولت مهيا ڪئي وئي آهي. گڏوگڏ سرڪاري پرائمري اسڪول به آهي جتي اسان جا ٻار تعليم پرائين ٿا.

”توهان کي ڪيئن لڳو انديا؟“ هن مون کان پڇيو.

”صحيح لڳو. هندستان ايڏو وڏو آهي جو هن ۾ هڪ ٿورست جي ڏسڻ لاءِ ڪيتريون ئي مختلف تواريخي ۽ ثقافتي شيون موجود آهن جن کي توهان جي حڪومت ان ئي حالت ۾ برقرار رکيو ويو آهي، سڀ کان وڏي ڳالهه ته هيڏي عوام ۽ غربت هوندي به امن امان جي حالت حيرانگيز حد تائين بهتر آهي. ڌارين ملڪن جون ويندي چوڪريون بنا ڪنهن ڊپ ڊاءِ جي ڏينهن رات پيون سفر ڪن ۽ گهمن ڦرن. ميڊيا ذريعي جيڪا ٻاهر جي دنيا کي Disinformation پهچي ٿي ته انديا ۾ مسلمان هندن جي ظلم هيٺ آهن اها نظر نٿي اچي.“

”بلڪل صحيح ٿا چئو هتي توهان ڏسندو ته ڪابه اهڙي ڳالهه نظر نه ايندائو“ لعل چند چيو. ”هر هڪ کي مذهب جي آزادي آهي. مسلمان هجن يا سک يا عيسائي هنن کي پنهنجي طريقي سان عبادت ڪرڻ کان ڪير به روڪي نٿو سگهي. ڪالهه توهان جامع مسجد دهليءَ ۾ جمعي جي نماز تي ويا هيئو توهان ئي ٻڌايو ته ڪيڏي عوام هتي. جمع نماز تي هر مسجد جو اندريون ۽ ٻاهريون پٽ ته نمازين سان پرڃيو وڃي پر رستا به بلاڪ ٿيو وڃن پر آهي ڪنهن هندوءَ جي مجال جو هي چوي هتي مسلمان نماز ذريعي رستا بلاڪ ڪريون ٻين کي تڪليف ٿا پهچائين. هرگز نه. سوال ٿي نٿو پيدا ٿئي، ڇو جو انديا جي Constitution ۾ مسلمانن کي پنهنجي عبادت ۽ مسجدون قائم رکڻ جو حق مليل آهي. ان جو مطلب اهو نه آهي ته پاڪستان ۾ هندن يا عيسائين کي به ايترو ملڻ ڪپي. هرگز نه. اسين سمجهون ٿا ته پاڪستان اسلام جي لاءِ ملڪ ٺهيل آهي. بس رڳو ايترو سو امن امان هجڻ ڪپي جو ٻين مذهب جي ماڻهن کي تنگ نه ڪيو وڃي جنهن لاءِ محمد علي جناب صاحب چيو هو پر ان تي عمل نٿو ٿئي ۽ پوءِ نقصان ڪنهن جو آهي. پاڪستان جو ٿي آهي سنا سنا ۽ امير عيسائي، پارسي ۽ اسان جا هندو نه چاهيندي به مجبور ٿي پنهنجو پراڻو وطن ڇڏيو هندستان يا ٻين ملن ڏي هليا ٿا وڃن ۽ هنن جي پيسي ۽ عقل مان ٻيا ملڪ فائدو وٺن ٿا.“

هڪ ٻي Point جيڪا لعل چند جي مون نوت ڪئي:

”انديا ۾ عوام وڏو آهي، غربت آهي پر جمهوريت آهي، ان جمهوريت ڪري ئي اسان جهڙا غريب به شير آهن. قاعدو قانون آهي ڪوبه پوليس وارو يا سپاهي بنا ڪنهن ڏوهه جي ڪنهن کي هٿ نٿو لاهيو سگهي، چاهي توهان قسطن تي ٽيڪسي ورتي هجي يا اهو امير هجي جنهن جون پنجاهه ٽيڪسيون هلنديون هجن ٻئي جڙا قانون کان هڪ جهڙو ڊجن ٿا. قانون لاءِ ٻئي ساڳيا آهن. هن ملڪ جي هيڏي وڏي اڪثريت هندن جي هوندي به ملڪ جو صدر، وزيراعظم ۽ چيف آف آرمي اسٽاف (اعليٰ فوجي آفيسر) اقليتن مان آهن.“

لعل چند اوڏا وٽان ٻڌيل ڳالهين مان هڪ ٻي Point جيڪا پڻ قابل غور آهي ته ”دهلي ۽ انڊيا جا ٻيا شهر جيڪي هڪ مغرب جي رهاڪوءَ کي اڃا به خراب لڳي رهيا هوندا ۽ ويهه سال کن اڳ ته حالت خراب هئي، ٽريفڪ جي جام ٿيڻ ۽ گندگيءَ جو ته ڪو ڪاڻو ئي نه هو سي ڏينهنون ڏينهن بهتري طرف وڌي رهيا آهن. حڪومت عوام جي رهائش ۽ روڊ رستن ۽ ٽرانسپورٽ جو ايڏو خيال رکي رهي آهي جو بقول حڪومت جي واقعي لڳي ٿو ته 2020ع تائين اسان جو ملڪ انڊيا سونهن شڪل ۾ به ته ايڪانامي ۾ به ترقي يافته ملڪن سان ڪلهو وڃي ملائيندو.“

ان ۾ ڪوشڪ ناهي ته انڊيا جي وڏن شهر جا به گهڻي ڀاڱي حصا لاهور، ڪراچي ۽ اسلام آباد کان گڏا آهن پر جيڪڏهن لعل چند جي مٿين ڳالهه صحيح آهي (۽ لڳي به ٿو ته صحيح هجي جنهن جا دليل هيٺ لکان ٿو) ته پوءِ اهو وقت پري نه آهي جو ڏسندي ئي ڏسندي اسان اتي ئي رهجي وينداسين ۽ انڊيا اسان جو Opponent هڪ ٻيو ملائيشيا، سنگاپور ۽ ڪوريا وڃي ٿيندو.

مٿين ڳالهه جي حقيقت هنن دليلن ۾ ڏسان ٿو ته دهلي جو شهر جنهن ۾ اڄ کان ڏهه سال اڳ پنج Fly Ovrer به نه هئا اڄ 68 مڪمل آهن جتان بسون لاريون ۽ موٽرون هلن ٿيون ۽ ساڳي وقت پنجويهه هڪ ئي وقت ٺهي رهيا آهن. Under Construction آهن. يعني ٻن سالن اندر اهي به ٺهڻ تي ٽريفڪ وڌيڪ آسان ٿي پوندي ۽ اهوئي حال انڊيا جي ٻين شهرن ۾ آهي. ان جي مقابلي ۾ اسان وٽ ڪراچيءَ ۾ ان پئماني جا فلاءِ اوور پنج به نه آهن ۽ ڊيولپمينٽ جو هر ڪم سست آهي.

دھليءَ جهڙي ڳتيل، پراڻي ۽ عمارتي شهر ۾ هن سال کان مونوريل لاءِ انڊر گرائونڊ ۽ گرائونڊ مٿان رستو ٺاهڻ ۽ ماڊرن ۽ آرامده مونوريل هلائي شهرين لاءِ سهوليت مهيا ڪرڻ هڪ وڏي ڳالهه آهي.

دھلي شهر جي رستن ۽ گهٽين ۾ جيتوڻيڪ اڄ به رستن تي گندگي ۽ اوور فلو ٿيندڙ گتري، بيمار ۽ ۽ پوڙهيون ڊيگيون، سوٽر، ڪتا نظر اچن ٿا ۽ رات جو ماڻهن کي مچر پٽين ٿا پر تنهن هوندي به رڪي رڪي ڪن ڪن هنڌن تي وڏا ۽ خوبصورت پارڪ ڏسيو دل خوش ٿيو وڃي جن ۾ ڪجهه ته لوڏي باغ، امير خسرو پارڪ، نهرو پارڪ جهڙا قديمي ۽ پراڻا پارڪ آهن پر ڪيترن لاءِ ماڻهن ٻڌايو ته اهي هاڻ ٺاهيا ويا آهن. ٻه سال کن اڳ انهن هنڌن تي گند جا انبار هوندا هئا، اهي اهڙيون ڳالهيون آهن جن مان هڪ ملڪ جي ترقي ڏي وڌندڙ گراف جي تيزي ظاهر ٿئي ٿي ۽ سڀ کان وڏي ڳالهه ته انڊيا ۾ شروع کان وٺي تعليم تي وڏو زور آهي. انڊيا جي هر شهر ۾ يونيورسٽيون، ڪاليج ۽ پوليٽيڪن ۽ IT جا درسگاهه ۽ منجهن اعليٰ تعليم حاصل ڪرڻ وارن شاگردن جا ڌڻ نظر اچن ٿا ۽ هتي جو شاگرد نه فقط ڊگري حاصل ڪري ٿو پر علم ۽ تجربو پڻ اهوئي سبب آهي جو آمريڪا جهڙي ملڪ ۾ نوڪرين ذريعي اڄ ڪلهه جيڪا فارين Exchange انڊين ڪمائي رهيا آهن ان جو مقابلو ڪيو پوري ملڪ به نٿو ڪري اسان جي عرب سڳورن جي ملڪن ۾ توڙي ملائيشيا ۽ برونائي جهڙن ملڪن ۾ ته انڊيا جي ماڻهن جو هولوڊ پهرين کان هو بقول هڪ پاڪستاني انڊسٽري واري جي جنهن جا ڪارخانا دبئي ۾ آهن جن ۾ انڊيا جا ماڻهو ڪم ڪن ٿا. ”انڊين محنتي آهن، ڪين معلومات ۽ ڪم جو تجربو آهي ۽ هو ايمانداري ۽ ۽ نهٺائيءَ سان ڪم ڪن ٿا. گهٽ پگهار ۽ گهڻي ڪم ۾ به منهن نٿا گهنجائين.“

بهر حال انڊين کي ٻاهرين ملڪن ۾ ملندڙ Jobs مان هڪ طرف فارين ايڪسچينج جي آمد ٿي رهي آهي ته امن امان ۽ حڪومت جي Stability ڪري ڌارين ملڪن جا امير ماڻهو انڊيا ۾ ڪارخانا لڳائي انڊين کي گهر وٺي جاب Provide ڪري رهيا آهن. انڊيا ۾ فلٽ يا گهر جي قيمت اسان جي ملڪ جي مقابلي ۾ تمام گهڻي آهي پر انڊين نوجوانن کي ٻاهرين ملڪن ۾ ملندڙ نوڪرين مان ايڏي بچت ٿي رهي آهي جو هر ڪو هڪ ڏينهن پنهنجو گهر خريد ڪرڻ جو خواب ڏسي ٿو. نه فقط ڏسي ٿو پر هن کي يقين آهي ته سندس اهو خواب ساڳيو ٿيندو ۽ ملڪ به ترقي ڪندو. مون کي ته لڳي ٿو ته پنجن سالن بعد هنن ٽن (شهرن) جو نقشو ئي ٻيو ٿي ويل نظر ايندو.

دھلي جي هر ڪيش نگر علائقي ۾ رهندڙ اوڏن اسان کي جيڪا ڊنر ڪئي ان ۾ اهو ڏسي مون کي ۽ مون سان گڏ سڀ جاڳي اوڏن کي خوشي ٿي ته ان ۾ ڀاڄين ۽ دال سان گڏ هڪ ڊش چڪن جو ۽ هڪ مچيءَ جو پڻ هو. دھليءَ ۾ شروع وارا ڏينهن جنهن هونل ۾ رهيا سين اها Vegetarian هئي يعني ان ۾ ڪنهن به قسم جو گوشت يا مچي پلو تيار نٿي ٿيو. صبح شام رڳو دال، پٽاٽا ۽ ٻي ڀاڄي کاڌي سين ٿي. اها هونل هڪ سڪ جي دھلي جي ڪارول باغ واري علائقي ۾ هئي. شاديءَ ۾ به ٻئي ڏينهن ڀاڄيون هيون ۽ پوءِ جڏهن نول ٻڌايو ته هتان هونل مان تپڙ ڪٽي پئي هنڌ ٿا هلي رهون جتي مون ٻن بورچين جو بندوبست ڪيو آهي جيئن اهي اسان جي مرضيءَ جي ماني ٺاهي ڏين ته اهو ٻڌي سڀ خوش ٿيا. اسان جي رهائش جي هيءَ جاءِ ”ڪالڪا جي“ واري علائقي ۾ اڳوڻا ڌرمشالا هو. جتان هن وقت هي لڪي رهيو آهيان. هي تي ماڙ ڌرمشالا هتي جي ڪجهه سخي هنڌن چنڊو گڏ ڪري ٺهرايو آهي. هيٺ تمام وڏو هال ۽ بورچي خانو آهي، پهرين ۽ ٻي ماڙ تي هونل وانگر ڏهه ڏهه ڪمرا باٿ روم سان گڏ آهن. هن ڌرمشالا جا ڪمرا انهن کي مساوڙ تي ملي سگهن ٿا جيڪي شاديءَ لاءِ پئي شهر يا ملڪ کان دھلي اچن ٿا. هن قسم جا ڌرمشالا ملائيشيا ۽ سنگاپور ۾ به امير ۽ سخي هنڌن عوام جي سهوليت لاءِ ٺهرائي ڇڏيا آهن ته جيئن پرديس کان آيل ماڻهو مناسب آگهه تي سني ۽ فضيلت واري رهائش جو سڪ ماڻي سگهن. ”ڪالڪا جي“ جي هن Aggarval Dharmshala جي هر ڪمري ۾ بجلي پڪو ۽ باٿ روم ۾ پريشر سان پاڻي موجود هو پر هنڌ بسترا ۽ ڪتون ڪرسيون نه هيون. نول جيڪو پهرين به دھلي ۾ رهي چڪو آهي ان اسان کي چيو ته اهو مسئلو به پنجن منٽن ۾ حل ٿيو ٿو وڃي. هن وٽ هن علائقي جا ڪجهه ٽيليفون نمبر هئا جيڪي گهر جو مختلف سامان مساوڙ تي ڏين ٿا، ۽ پوءِ فون ڪرڻ بعد يڪدم هڪ سڪ ٽرڪ ۾ تيارو کن ڪتون، ڪرسيون ۽ هنڌ بسترا ڪٽي آيو ۽ ٻيو (اهو پڻ سڪ هو) مزدا گاڏيءَ ۾ پاڻيءَ جا ٻه ڪولر ۽ ڊسٽلڊ واٽر جون ڏهه کن وڏيون بوتلون انهن ڪولر ۾ وجهڻ لاءِ ڪٽي آيو. اسان وهنجي سهنجي تازو ٿي گهمڻ جو پروگرام ٺاهيو سين. ايتري ۾ ماني به تيار ٿي وئي. خبر پئي ته هن بورچيءَ پڻ رڳو دال ۽ ڀاڄيون ٺاهيون آهن، نول جي پچڻ تي هن ٻڌايو ته هن ڌرم شالا جي قانون مطابق ڪابه گوشت واري شيءِ رڏي نٿي سگهجي. نول هن کي ٻئي ڏينهن نيرن ۾ بيضن ٺاهڻ لاءِ چيو پر خبر پئي ته بيض جي به اجازت ناهي. سو ڪيترا ڏينهن داليون کائڻ بعد هن دعوت ۾ چڪن ۽ مچي ڏسي خوش ٿياسين. دعوت ۾ جيڪو ٻوڙو بچيو اهو به پيڪ ڪري اسان کي ٻي ڏينهن کائڻ لاءِ ڏنائون جيڪو اسان لڪائي ڌرم شالا ۾ آندو ۽ اها ڳالهه پڻ نوت ڪئي ته سنڌ کان آيل اسان جا سڀ ڀاڄي اوڏ گوشت ۽ مچي کائي رهيا هئا پر هتي (دھلي) جا اوڏ (جن جو جيتوڻيڪ اصل ڳوٺ سڪرنڊ، ڪنڊيارو، روھڙي ۽ لاڙڪاڻو وغيره هونديون جتان جا هي ڀاڄي هئا) گوشت ۽ مچي نه کائي رهيا هئا.

بئي ڏينهن نول جي وڏي پاءُ ادا گلاب راءِ کان ان جو پڇيم ”بس هي وري هتي اچي ميشوري ٿي ويا آهن ۽ گوشت مڇي کائڻ کان پرهيز ڪن ٿا.“

”هونءَ مون کي هڪ هندو پنڊت سنگاپور ۾ ٻڌايو ته هندو ڌرم ۾ گوشت تي بندش نه آهي. جين ڌرم جي مشهور ٿيڻ تي (جيڪو ڪنهن به ساهواري شيءِ کي مارڻ کان منع ٿو ڪري) هندو ازم ۾ جين ڌرم وانگر ساهواري شيءِ کائڻ تي بندش وڌي وئي.“ مون گلاب راءِ کي ٻڌايو. ”نه ائين نه آهي هندو ڌرم ۾ شروع کان گوشت کائڻ جي جهل آهي ۽ اها ڳالهه وڌيڪ ڀڃڪڙي آهي.“ گلاب راءِ صاحب ٻڌايو. ”درويدي جنهن بادشاهه جي ڌيءَ هئي، ان زماني جي رسمن مطابق اهو شرط وڌو ته آئون پنهنجي ڌيءَ جي شادي ان سان ڪرائيندس جيڪو منهنجو شرط ڪٿي. هن اهو شرط رکيو ته هڪ مڇيءَ کي ڏهه فٽ مٿي ٽنگيو وڃي جنهن جي هيٺان ڪنهن ٿانو ۾ پاڻي رکيو وڃي جيئن مڇيءَ جو اولڙو ان پاڻيءَ ۾ پئجي سگهي ۽ پوءِ Direct مڇيءَ کي ڏسڻ بدران هيٺ پاڻيءَ ۾ مڇيءَ جي عڪس کي ڏسي مٿي مڇيءَ جي اک ۾ تير هڻڻو هو. ارجن ۽ ان جا چار ڀائر شڪار ڪيڏندي ان بادشاهه وٽ وڃي پهتا. ارجن نشانو چٽڻ ۾ ڪامياب ٿي ويو ۽ بادشاهه درويدي هن جي حوالي ڪري ڇڏي. هو جڏهن گهر پهتا ته ماءُ کان پڇيائون ته مليل شيءِ جو ڇا ٿيندو. ماءُ کي اها خبر نه هئي ته اها ڪهڙي شيءِ آهي. هن هميشه وانگر هنن کي چيو ته بابا سڀ ڀائر ورهائي ڪٿو ۽ پوءِ درويدي سال جا 73 ڏينهن ارجن سميت هر هڪ پاءُ وٽ گهارڻ لڳي. درويديءَ کي سندس مڙس ارجن ۽ ڏيرن مان جيڪو اولاد ٿيو ان پاڻ کي مهيشري (ويشنو) سڏايو هنن پاڻ ۽ ٻين کي مڇي گوشت کائڻ کان منع ڪئي ان ڳالهه جو احوال پاڳوت گيتا ۾ آهي.“

”هندن جا اهم مذهبي ڪتاب ويد آهن.“ ڊاڪٽر گلاب راءِ وڌيڪ ٻڌايو. ”انهن ۾ به گوشت ۽ مڇي نه کائڻ جو احوال اچي ٿو. پانڊوون جو پيءُ گذاري ويو هن کي پٽ جو اولاد نه هو جيڪو پيءُ کي پاڻي ڏئي جيئن هو سرگ ۾ وڃي. هاڻ ان مسئلي جو حل ڪيئن ٺهيو، پوءِ پانڊوون جي ماءُ کي ويدوباس نالي هڪ سوت، زال ڪري جيئن پٽ ڄمي ته پانڊوون جي پيءُ کي پاڻي ڏئي ۽ هو سرگ ۾ وڃي سگهي. پانڊوون جي ماءُ درياهه تي وڃي اڪا (گل) وجهي پراڻا (دعا) ڪندي هئي ۽ قسم کڻندي هئي ته ويدوباس مان پٽ ڄمي ته مان ۽ منهنجو اولاد مڇي ماس سڄي عمر نه کائينداسين ۽ ويشنو ٿي رهنداسين. هي احوال رگ ويد جي باب ڏهين ۾ آهي جنهن ۾ مٿين عورت جو نالو به ڏنل آهي جيڪو هينئر مون کان وسري ويو آهي.“

هڪ ڏينهن ڳالهين ڪندي ادا گلاب راءِ چيو ته انڊيا ۾ گهڻو ڦرڻ جو مزو ضرور آهي. هر هڪ کي ڪافي حد تائين آزادي به آهي پر ان هوندي به هتي ذات نيٽ اونچ نيچ جو وڏو چڪر آهي. هونل توڙي بس يا ڪنهن پبلڪ پليس تي هر ڪو پهريون وڏي آڌرپاءُ ۽ قرب ڏيندو ۽ پوءِ جيئن ئي خبر پوندي ته اڳوڻو هن کان هيٺاهين درجي جي ذات جو آهي ته لنوائي ويندو.“

”پر يعني ڪي ڪيئن ٿي خبر پوي ته هو فلاڻي فلاڻي ذات جو آهي.“ مون پڇيو.

”ريتن رسمن مان يا نالي مان. اها اسان جي هنڌن ۾ خراب ڳالهه آهي جو ڪنهن کي سندس ذات بدران ذات تي مان ٿا ڏين.“

”پلاسٽڪ کان جيڪي اوڏا لڏي انڊيا آيا آهن اهي پاڻ کي اوڏا سڏرائين يا ڪا ٻي ذات؟“ مون پڇيو.

”هتي رهندڙ اوڏا پاڻ کي راجپوت سڏرائين ٿا پر سرڪاري طرح پاڻ کي Schedule ڪاسٽ ۾ درج ڪرايو اٿن.“ ادا گلاب راءِ ٻڌايو.

”ڇو ڇو؟“ مون پڇيو.

”جيئن حڪومت کان وڌيڪ سهولتون حاصل ٿي سگهن ڇو جو انڊيا ۾ جيڪي قومون اقليت ۾ آهن انهن لاءِ ڪيترين ڳالهين ۾ جهڙوڪ نوڪري ڏندو ڌاڙي وغيره ۾ ڪجهه ڪوٽا رکيل آهي.“

دھلي ۾ ماڻهو سڄي رات پيا گهمن

دھلي پهچڻ کان پوءِ پهرين ڏينهن گمڻ لاءِ اسان جو يڪو ٽولو جنهن ۾ اٽڪل 15 کن ڄڻا هئاسين گهمڻ لاءِ نڪتاسين. مردن ۾ دودو ۽ راتو هٿا ۽ سندن زالون ۽ ٻار چوڪرن ۾ سنجي ۽ وڃي هو. ڪي ڪلاڪ ته دھلي شهر جي رستن جا چڪر هڻندا رهياسين پر سمجهه ۾ نه اچي ته پهرين ڇا ڏسجي يا ڇا گهمجي. ڪو چوي ته شاپنگ ڪجي ته ڪو چوي ته فلم ڏسجي. دودي جو زور هو ته نان. ويڇ مان ڪائجي جو جيئن ئي لاهور ۽ واگها ٽپي انڊيا ۾ گهڙيا آهيون ته جتي ڪٿي رڳو دال ۽ پاڇي (Vegetarian) کاڌو مليو آهي، چڪن يا مڇي کائڻ تي دل پئي چوي سنجي چوڻ لڳو ته چڪن کائجي پر ڪنهن هونل تي چڪن گري يا چڪن ڪڙهائي ٺهراڻ بدران مڪڊولانڊ تان چڪن برگر وٺجي. جيڪي همراھ (اسان جي جڇ جا هتي دھليءَ جا مڪاني اوڏا) اسان کي پنهنجين ٻن وٽگنر گاڏين ۾ کڻي آيا هئا تن اسان کي ساڪت نالي هڪ علائقي ۾ اچي لائو. ڪجهه هوبه بيزا ٿي پيا هئا يا هنن اسان کي پنهنجي حال تي ٿي ڇڏيو ته جيئن وٽيسون تيئن ڪريون ۽ پنهنجا موبائيل فون نمبر ڏيئي چيائون ته اسان پلي

هتي ساڪت واري علائقي ۾ گھمون ڦرون ۽ پنهنجي مرضيءَ سان آئورڪائشن ۾ واپسي تي پنهنجي رهائش گاهه ڏي هليا وڃون پر جي اسان کي ڪا دقت درپيش ٿئي ته کين فون ڪريون ته هو اچي حاضر ٿيندا.

انڊيا جي اها پلس Point ميجٽ ڪپي ته هتي جي رڪشا جنهن کي هي آئورڪشا سڏين ٿا اسان جي رڪشائن کان وڌي ۽ آرمده آهي. ڊرائيور قانون کان ڊڄن ٿا. پوليس توڙي عوام ڌارين ملڪن کان آيل يورپي ٽورسٽن توڙي پاڪستان کان آيل اسان ڪارن مسافرن جو خيال ڪري ٿي، پاڙا يورپ ۽ جاپان جهڙن ملڪن کان ته ٺهيو پر اسان جي ملڪ کان به گهٽ آهن. ان ڪري هتي آيل مسافر کي شهر ۾ گھمڻ لاءِ سواريءَ جو فڪر نٿو رهي. ساڳي طرح جيڪڏهن توهان جو گذارو گوشت مچي بنا ٿيو وڃي ته پوءِ انڊيا ۾ ماني ٽڪيءَ جو به مسئلو نه آهي. انڊيا جي هر شهر وانگر هتي دهليءَ ۾ به جتي ڪتي ننڍڙيون هوتلون، سوزڪي پڪ اپ يا ڪاٺ جي ريڙهن ۾ ٺهيل موبائين هوتلون يا هڪ هنڌ فڪس ڪاٺ جي پيڊين ۽ ڪئبنين ۾ هلندڙ رڌ پچاءُ هتي جي شهرين جي ڪاڏي جي ضروري پوري ڪري ٿو. ٻيو ته جاپاني، ڀٽ، آلو پرائو، پوري، پٿان جي پاڇي، مڪس پاڇي، مختلف قسمن جون داليون جتي ڪٿي وڪامندي نظر اچن ٿيون. مثال طور جتي اسان جي رهائش آهي ان علائقي ڪالڪا جي چونڪ وٽ ديش بندو ڪاليج آهي جنهن ۾ چوڪرا چوڪريون پڙهن ٿيون. ان جي ٻاهران به ڪيترائي گاڏن وارا بيٺا آهن جن کان ڪاليج جا شاگرد يا ٻيا رسيس ۾ رها موڪل مهل ماني وٺي کائين. هر هڪ گاڏي تي تئو هوندو جنهن تي هو گرم گرم اڇراڻا يا اڻڀي مانيءَ جا ڦلڪا پيو پچائيندو يا هنڊيءَ ۾ گرم ٿيل تيل ۾ پوريو تر پيو ڏيندو. هونءِ انڊيا توڙي سري لنڪا ۽ ملائيشيا جهڙن ملڪن جي انڊين هوتلن ۾ پاڇي لسي پن تي رکي ڏيندا هئا ۽ اهو پن گهڻو ڪري ڪيلي جو استعمال ٿيندو هو جو وڏو ٿو ٿئي پر هاڻ اهڙيون مشينون ڪڍيون اٿن جن ۾ چار پنج ننڍا پن پريس ڪري انهن کي پيالي جي شڪل ڏني وڃي ۽ سڪڻ بعد پلاسٽڪ جهڙي پيالي ٿيو پوي جنهن ۾ مليل پاڇي ڪائي اچي سگهجي ٿي. ڪي گاڏي وارا پٽ وڪڻن. صبح جي وقت ته انهن گاڏين تي بيضا به تر جي ملن ته چانهه به ٺهيو ملي. سڀ ڪا وڏي ڳالهه ته قيمت تمام مناسب آهي جيڪا پاڪستان کان به گهٽ لڳي ٿي. مثال طور هڪ دفعو مون هڪ ”آلو پرائو“ ورتو جيڪو هڪ وڏي ٿالهيءَ ۾ رکي ان سان گڏ ان ٿالهيءَ ۾ ٺهيل ٽن پيالين مان هر هڪ ۾ راتو مڪس پاڇيءَ ذرو ۽ دال وجهي ڏنائين جنهن جي قيمت اٺ روپيا ورتائين يعني پنهنجا ڏهه روپيا ٿيا. اهڙي طرح هتي مڪڊونالڊ ۽ ڪينٽڪي به سستي آهي. مڪڊونالڊ ۽ بيف برگ ۽ ڪوڪا ڪولا جا 38 روپيا آهن، هتي هنن مهاراجا برگر نالي هڪ تمام وڏو ٽن طبقن وارو برگز ڪڍيو آهي. جنهن جي قيمت به 49 روپيا آهي ۽ اسان وٽ سو روپين کان گهٽ ته آهي ئي ڪون. اهڙي سبب آهي جو KFC ۽ مڪڊونالڊ جهڙيون هوتلون ٻين ملڪن توڙي انڊيا ۾ غريب عوام جون هوتلون سمجهيون وڃن ٿيون تڏهن ته انڊيا ۾ شاگرد طبقو به مڪڊونالڊ ۾ نظر اچي ٿو پر اسان وٽ پاڪستان ۾ خبر ناهي ڇو وڏيون قيمتون رکيون ويون آهن ۽ مڪڊونالڊ ۽ KFC ۾ وڃڻ غربت ۽ بچت جي نشاني نه پر امير پني جو نشان Status Symbol ٿي پيو آهي.

بهر حال اسان جيڪي گھمڻ لاءِ نڪتا هئاسين سي گھڻي وقت ضايع ڪرڻ ۽ بحث ڪرڻ بعد آخرڪار ان فيصلي تي پهتاسين ته نه ڪڏهن گاڏي واري کان ماني وٺي ٿا کائون ۽ نه مڪڊونالڊ تان. پاسي تي ٺهيل ٻن ٽن کليل هوتلن مان هڪ جي آڳاٽو ۾ رکيل ڪرسي ٽيبلن تي ويهي چڪن ڪڙهائي ٿا کائون جيڪا شروع کان دودي جي فرمائش هئي ۽ هتي لهڻ سان سر پٽي ڪنيائين ته آئون ته چڪن ڪڙهائي کائيندس. اسان ٽن ٽيبلن تي ورهائجي ويٺاسين. آئون دودو سندس زال ۽ ڌيءَ ڊاڪٽر ڪرن واري ٽيبل تي ويٺس. هر ٽيبل لاءِ اڌ ڪڪڙ ٽمانن وغيره ۾ ڪڙهائي ٺهي آئي ۽ ان سان گڏ نان، سلاڊ ۽ راتو هو ۽ هر ٽيبل جو بل 120 روپيا آيو يعني في ماڻهوءَ جو ٽيهه روپيا ٿيو جيڪو منهنجي خيال ۾ ته ان قسم جي پاڪستاني هوتل ۾ هر صورت ۾ 50 روپين کان مٿي اچي ٿو.

مانيءَ بعد اهڙي فيصلو ٿيو ته فلم ڏني وڃي. آئون ان جي Favour ۾ نه هوس جو اهو سوچي ته هتي جون فلمون ته پاڪستان ۾ ويهي به هنن جي چئنلن تي، سوني، مگامبيا ستار پلس تان ڏسي سگهجن ٿيون يا فلم جي سي ڊي وٺي ڏسي سگهجي ٿي. جيتوڻيڪ سٽيميا هال ۾ ويهي فلم ڏسڻ جي جيڪا ڳالهه آهي اها بي ٿي ٿئي ۽ سٽيميا ۾ ويني ڪي سال ويا هئا. بهر حال سيني جو فيصلو اهو ٿيو ته فلم ضرور ڏسجي. ”پاڻي جان هاڻ معجرتي جي ڳالهه مچي پوندي“ دودي مون کي آهستي چيو.

”صحيح ٿا چئو هلو پلا“ مون ورائيو مانس جو دهليءَ جي رستن جي صحيح آئيڊيا اڃا مون کي نه ٿي هئي سو هن ٽولي کان الگ اڪيلو ٿي وڃي به صحيح ٿئي سمجهيم.

سٽيميا جي ٽڪيٽ گهر پهتاسين ته خبر پئي ته شروع ٿي ويو آهي ۽ هاڻ ٻيو شو ڏهين بجي شروع ٿيندو. ساڪت (Saket) دهلي جي خوبصورت شاپنگ مال مان هڪ آهي جنهن ۾ خوبصورت هوتلون، بار، ڊانسنگ ڪلب، KFC جهڙا دنيا جا ڪيترائي چين اسٽور ۽ سڀ کان

مادرن سٽنيمال ھال آھن. ھتي ساڪت ۾ ھڪ ئي ھنڌ تي چار سٽنيمال ھال آھن جيڪي وڏي پڙڏي چٽائي ۽ مختلف سائونڊ Effects کان دنيا ۾ مشھور آھن ۽ جتي انڊيا جي ٻين سٽنيمال ھالن جي ٽڪيٽ چاليھ روپيا عام ۽ سٺ روپيا بالڪني آھي اتي ھتي 150 روپيا عام ۽ 180 روپيا بالڪني جي آھي ۽ صبح جو ڏھين بجي کان فلم شو شروع ٿئي ٿو ته آخري شورات جو ٻارھين کان اڏائي تائين ھلي ٿو.

ھاڻ اسين نائين وارو شو ڏسڻ جو انتظار ڪرڻ لڳاسين. وقت پاس ڪرڻ لاءِ ننڍن ننڍن ٽولن ۾ ڪي دڪانن ۾ جھاتيون پائڻ لڳا ته ڪي پاڪستان فون ڪرڻ لڳا جو انڊيا جي شھرن ۽ ڳوٺ ۾ پبلڪ لاءِ فون جو بندوبست جي ڪٿي آھي. بھرحال ان ۾ اسان جي ملڪ ۾ به ڪافي ترقي ۽ سڌارو ٿيو آھي. انڊيا ان معاملي ۾ ايترو سو ضرور اڳتي نڪري ويو آھي جو ھن ملائيشيا، انگلينڊ، آمريڪا، سعودي عرب ۽ ٻين ڪجهه اھم ملڪن سان معاهدو ڪري فون جا اگھ گھٽ ڪرائي ڇڏيا آھن. جنھن مان انڊيا جي ماڻھن کي وڏو فائدي ٿي پيو آھي جو انھن ملڪن جا Rate ذري گھٽ لوڪل فون جي ويجهو وڃي ٿيا آھن. ملائيشيا ۾ ھونڊو ھوس ته ان ڳالھ جو اتي به احساس ٿيندو ھو جو مون سان گڏ ڪم ڪندڙ انڊين جھازي پنھنجي ملڪ ھر وقت فون ڪندا رھندا ھئا جو انڊيا جو ملائيشيا سان فون جو معاهدو ھجڻ ڪري گھٽ في ڏيئي پئي ٿي ۽ اسان کي پاڪستان ڪرڻ لاءِ ٽيڻا چوڻا پئسا ڏيڻا پيا ٿي.

بھرحال ھينئر وري به دنيا ۾ فون ڪرڻ جا اگھ گھٽيا آھن. مون کي به ٻه فون پاڪستان ڪرڻا ھئا ۽ ٻه کن انڊيا جي مختلف شھرن ۾ خاص ڪري بمبئي ۾ ڊاڪٽر ناريءَ کي ۽ اڏيپور ۾ ڊاڪٽر آسومل کي. ھي ٻئي ڊاڪٽر ورھاڱي بعد انڊيا ھليا ويا ھئا ۽ منھنجي پيٽوئي ڊاڪٽر عابد ميمڻ جا دوست ھئا. ھو ھڪ ٻئي کي ھر سال ڏياري ۽ عيدن تي ڪارڊ موڪليندا رھيا ٿي. پر ھاڻ 2003ع ۾ جيڪو گجرات صوبي ۾ زلزلو آيو ان بعد ڊاڪٽر آسومل جو خط پٽ اچڻ بند ٿي ويو ھو. سو ڊاڪٽر عابد پنھنجن ٻنھي دوستن جي خبر چار لھڻ لاءِ مون کي تاڪيد ڪئي ھئي. مون ڊاڪٽر آسومل کي اڏيپور جو 02836 Code ملائي نمبر ڊائل ڪيو. اڏيپور گجرات صوبي جو ھڪ شھر آھي. خبر پئي ته نمبر غلط آھي. ھتي جي Enquiry آفيس مان معلوم ڪيم ته ھنن ٻڌايو ته ڪوڊ نمبر ته صحيح آھي پر گھر جو نمبر صحيح ناھي جو ھي فقط چئن انگن 6647 وارو نمبر آھي. فون جا ڇھ نمبر ٿئي به ڪيترا سال ٿي ويا آھن. ھنن ڊاڪٽر آسومل نالي ڊائريڪٽري مان نمبر چيڪ ڪيو پر حاصل ڪري نه سگھيا جو ٿي سگھي ٿو سندس نالي بدران سندس پٽ يا ڪنھن ٻئي ماٿ جي نالي نمبر ھجي.

ان بعد ڊاڪٽر ناريءَ کي بمبئي (مبئي) فون ڪيم ته نه رڳو اھو لڳي ويو پر ڊاڪٽر ناري پاڻ ئي فون تي ھو. ڏاڍي قرب سان ڪيڪار ڪڙي ڪيائين ۽ بمبئي اچڻ لاءِ چيائين. مون کيس ٻڌايو ته سندس والد محترم ڊاڪٽر منگھن مل جي خدمتن جي اڃ به سنڌ ۾ خاص ڪري حيدرآباد جا جھونا ماڻھو واکاڻ ڪن ٿا. اسان به ننڍي ھوندي ڊاڪٽر منگھن مل جي تعريف ڊاڪٽر عابد کان ٻڌيسين جنھن MBBS ڪرڻ بعد پرائيوٽ پريڪٽس جي شروعات ھن ڊاڪٽر وٽ ڪئي. ڊاڪٽر ناري ھن وقت ستر پنجنھتر سالن جو ٿيندو سندس ذات ڪرپلائي آھي ۽ بمبئي ۾ نيسيٽر سي روڊ تي جل درشن علائقي ۾ رھي ٿو ۽ اتي ئي پريڪٽس ڪري ٿو ۽ مٿيون ڊاڪٽر آسومل اڏيپور جي ڀر ۾ ھڪ ڳوٺ نڪتانا (Naktana) ۾ ڪري ٿو. مون کي لڳي ٿو ته ڊاڪٽر آسومل جو ڳوٺ ھالا ئي ھو. فون ڪرڻ بعد ڪجهه دير پراڻن ڪتابن جا اسٽال ڏسندو رھيس. پراڻن ڪتابن جا ان علائقي ۾ چار پنج اسٽال ھئا جن تي نه فقط ڌارين ملڪن جا پر ھتي جا مڪاني ماڻھو پڻ. خاص ڪري نوجوان طبقو ڳول ڳولھان ۽ خريداريءَ ۾ مشغول ھئا. ان ۾ ڪوشڪ ناھي ته يورپ ۽ انگلينڊ جي رھاڪن جا انڊيا بابت لکيل ڪتاب ۽ ساڳي وقت انڊيا جي ڪيترن ليکڪن جا انڊيا جي بئڪ گرائونڊ ۾ لکيل انگريزي ناول دنيا ۾ بيحد پسند ڪيا وڃن ٿا ۽ سڀني خريدارن جو مارو ھڙن ڪتابن تي ھويا انڊيا جي آرٽ تي لکيل ڪتابن تي. آئون ان سوچ ۾ ھوس ته انٽرنيٽ ۽ تي وي چئنلن ڪري ماڻھن مان ڪتاب پڙھڻ جو شوق دور ٿيندو وڃي جنھن ۾ ڪنھن حد تائين حقيقت به آھي پر ھتي انڊيا ۾ ان رات جيڪا ڪتابن خريد ڪرڻ تي حالت ڏنم ۽ ان بعد آچر ڏينھن پراڻي دھلي ۾ درياھ گنج کان جامع مسجد تائين فٽ پاٽ تي جيڪي پراڻن ڪتابن جا بڪ اسٽال ڏنم سي گھٽ ۾ گھٽ ھڪ ڏيڍ ڪلوميٽر تائين ٿيندا ۽ وٺڻ وارا به ھر قسم جا ھئا: ھندو، مسلمان، پارسي، عيسائي، پوڙھا، نوجوان، ڊاڪٽر انجنيئر وغيره.. ڪيترا اسٽال ته ھڪ ٻئي پير سان ڊاڪٽري يا انجنيئرنگ جي ڪتابن جا ھئا. ان مان ته ائين لڳو ته انڊيا جي ماڻھن کي ڪتاب پڙھڻ جو شوق اڃ به آھي. اسان سان گڏ آيل پروفيسر بسنت به پنھنجن ڊاڪٽرن ڏيئرن ۽ نائين لاءِ ميڊيڪل جا ڪتاب ورتا جيڪي چانڊڪا ميڊيڪل ڪاليج ۾ جاب ٿا ڪن ۽ ڪارڊيولاجي يا ڪنھن ٻئي سبجيڪٽ ۾ پوسٽ گريجوئيشن پڻ ڪري رھيا آھن. ھن ٻڌايو ته اھي ھن کي بيحد سستا مليا جيتوڻيڪ منھنجو Opinion ايتڙ آھي جو ھتي ويندي پراڻن سالن جون National Geographic مئگزينون چاليھ روپين جي حساب سان ملي رھيون ھيون ۽ ڪيڏو به بحث ڪرڻ تي ھڪ روپيو به قيمت نٿي گھٽايائون (جنھن مان اھو ضرور ثابت ٿيو ته ھتي وٺڻ ورا به انيڪ اچن ٿا) ۽ اھي ڪراچي جي ڪوڙي گارڊن ۽ گلشن اقبال جي فٽ پاٽ تي ويھين کان پندرھن روپي

پر آرام سان مليو وڃن. اهڙي طرح ٻيا ڪتاب جيڪي فريئر هال واري اولڊ بڪ مارڪيٽ ۾ به سستا آهن. بهرحال هتي جي نوجوان ٽهيءَ جو ڪتابن ۽ ڪمپيوٽر سائنس سان لاڙو قابل داد آهي. مون به ڪجهه ڪتاب انهن سيڪنڊ هينڊ مارڪيٽن مان ته ڪجهه تازا ڇپيل ڪتاب دڪانن تان خريد ڪيا آهن ۽ واندڪائيءَ ۾ کولي ويهي پڙهندو آهيان جن دلچسپ ڪتابن جو مختصر احوال جاءِ بچي ته ڪٿي وڃ ۾ ڪبو. هڪ ته خوشونت سنگه جو پراڻو ڪتاب Delhi به ورتو جيڪو ڪراچيءَ جي آچر بازار مان جيتوڻيڪ تمام سستو 50 روپي مليو هو پر Priated ڪاپي هجڻ ڪري ان جي ڇپائي ايڏي ته ڊنل ۽ بيڪار هئي جو پڙهڻ تان دل ڪٽي ٿي وئي ان ڪري هتان به سٺو خرچ ڪري ورتو. جن ڏينهن ۾ آئون سوئيڊن ۾ M.Sc ڪري رهيو هوس ته پير واري ملڪ ڊينمارڪ ۾ مرحوم محمد عثمان ڏيپلائيءَ جو پٽ محمد علي ميمڻ صاحب پاڪستان ايمبسيءَ ۾ تربيڊ ڪمشنر هو ۽ هو انهن ڏينهن ۾ خوشونت سنگه جو مٿيون ڪتاب پڙهي رهيو هو. جڏهن به فون ڪندو هو ته ان ڪتاب جي حوالي سان ڪانه ڪا ڳالهه ضرور ڪندو هو. سو هيئنر دهلي جي فت پاٽ تي لڳل پراڻن ڪتابن جي استالن تي اهو ڪتاب ڏسي پڙهڻ لاءِ خريد ڪرڻو ئي پيو آهي.

بهرحال ان رات اهڙي طرح وقت پاس ڪري اچي سٽنيم هال جي گيت تي پهتاسين ۽ ٽڪيٽون وٺي اندر گهڙياسين پر اندر گهڙڻ ڪو هالا جي سٽنيم محفل وانگر هڪ پرانگهه ورائي در ۾ گهڙڻ نه هو پر ائين ٿي لڳو جڻ ڪنهن بين الاقوامي ايئرپورٽ تان جهاز ۾ چڙهڻ لاءِ وڃي رهيا آهيون. اليڪٽرانڪ Scanning ڪي واري در مان گذرڻ بعد وري ساڳي مسخريءَ هر هڪ جي لنگهڻ تي الارم پيو وڃي، ڪنهن وٽ ڇاپين جو چلو ته ڪنهن جي بريڙيئر ۾ لڳل لوهي Hook هنن جي Scanner کي Axtivate ڪريو ڇڏي ۽ الارم وڃڻ تي وري هڪ هڪ جي ڪيسن ۽ پرسن جي تلاشي. اسان سڀني وٽ ڪئميرائون هيون. ”سٽنيم هال ۾ ڪئميرائون ڇو ڪٿي آيا آهيون؟“ حيرت مان سٽنيم جي انتظاميا سوال ڪيو. هاڻ ڪين ڪهڙو جواب ڏيون ته فلم انڊسٽريءَ ۾ توهان ايڏو Advance ٿي ويا آهيو، اسان ته آخري فلم شوڪت جمائيءَ سان گڏ خيرپور جي سٽنيم ۾ اڃ کان تيارو ڪن سال اڳ ڏني اتي ته اسان کائڻ لاءِ پاڻ سان پڳڙا ۽ ڏڏڙي به کڻي ويا هئاسين ۽ هتي توهان سونف مسالا جي پڙي کڻي وڃن کان به جهلي رهيا آهيو. بهرحال اسان کي ڪئميرا مان بيٽري ڪڍي جمع ڪرائڻ لاءِ چيو ويو جنهن جي رسيد ڏنائون ته وڃڻ وقت هر ڪو پنهنجي امانت کڻي وڃي.

سٽنيم هال ۾ گهڙڻ تائين اسان اهو معلوم نه ڪيو ته ڪهڙي فلم ڏسڻ پيا وڃون. هونءَ به اسان فلمن کان وڌيڪ هتي جي سٽنيمائڻ جي تعريف ٻڌي آيا هئاسين ۽ ان ۾ ڪوشڪ ناهي ته انڊيا ۾ جيڪي هي PVR ٽائپ سٽنيم هال ٺهيا آهن انهن جو مقابلو ڇاپان ۽ آمريڪا جا به ڪي ورلي شهر ڪري سگهندا. پردو آواز ويهڻ جون سيتون، صيفائي سٽرائي جي خيال کان هڪ قسم جا State of Art آهن. مثال طور سائونڊ Effect اهڙي طرح جو سامهون اسڪرين تي آيل ماڻهوءَ جو آواز ته سامهون اچي پر ٻاهر نڪري ويل جو آواز يا گانو ويٺل ڪي پاسن کان ٻڌڻ ۾ اچي ۽ ڪن حالتن ۾ تمام ڏور جو آواز يا فائرننگ جو آواز بلڪل پٺيان لڳل مائڪن مان اچي.

تازي release ٿيل فلم ”ڪرم“ هتي جنهن جي فوٽو گرافي، ڪهاڻي جي اسٽائيل ۽ ان ۾ پيدا ٿيل تجسس ۽ خوف جو ڀرپور مظاهرو تعريف جوڳو هو ۽ اها اڄ جي حساب سان ان چوٽيءَ تي پئي لڳي جيتري اڄ کان ويهه سال کن اڳ God Pather فلم لڳي ٿي. ان ۾ ڪوشڪ ناهي ته انڊيا جو بالي ووڊ آمريڪا جي هالي ووڊ سان ٽڪر کائي رهيو آهي ۽ هتي جي فلمن ۾ جيترو خرچ ٿئي ٿو ان جو حساب نٿو ڪري سگهجي. ان کان علاوه هر روز نت نوان ڇهرا ايندا رهن ٿا جيڪي سونهن سوپيا توڙي پنهنجي فن ۾ ماهر آهن، اسان وٽ مسئلو اهو آهي جو پراڻيون اداڪارائون نڪو ٿيون مرن ۽ نڪو ٿيون فلمي دنيا جي جان چڏين. اسان جي عمرين جون اداڪارائون جيڪي اسان وانگر نانيون ڏاڏيون ٿي ويون آهن پر اڃا به فلمن ۾ هيروئنون ٿي اچڻ چاهن ٿيون. ان کان وڏو اسان جي ماڻهن سان ٻيو ڪهڙو ظلم چئبو.

مٿين فلم ڪرم ڏسڻ بعد به ٽي ٻين فلمن ڏسڻ جو به موقعو مليو جيئن ته وقت، پيچ ٿري، مجه سي شادي ڪروگي، وغيره. جن جي ڪا دلچسپ ڳالهه ياد اچي وئي ته ڪٿي ٻئي هنڌ ڪندا سين. هڪ فلم Page 3 پاڙي جي سٽنيم پارس ۾ ڏسڻ ويس پر سٽنيم هال اهڙو ته بيڪار ۽ اڻ ايئر ڪنڊيشنڊ هو. ۽ فلم ايڏي ته ڏنڌلي نظر اچي رهي هئي جو ان کان تيارو سال اڳ جا راحت، نيومنٽجسٽڪ، فردوس، ڪوه نور ۽ ٻيا حيدرآباد جا سٽنيم هال سٺا هئا. اڌ ڪلاڪ بعد مجبور ٿي نڪرڻو پيو جيتوڻيڪ پٺيان وارا پئسا کائڻ جي چڪر ۾ پنهنجو پاڻ کي صبر سان ويهي سڄي فلم ڏسڻ جي ڏاڍي تليقن ڪيم پر اٿڻ تي مجبور ٿي ويس جو بار بار فلم ڪٽجي به وئي پئي ۽ ڏسنڌڻ سيتون وڃائي هال مٿي تي ڪٿي ٿي ڏنو پئسا ته ضايع ٿيا سي ٿيا وڌيڪ به ڪلاڪ ويهي موڊ آف ڪرڻ بدران چو نه ٻاهر نڪري لوڏي باغ يا دهليءَ جو ڳاڙهو قلعو گهمان يا پر واري ڳوٺ گرگائون

هليو وچان جيڪو دهليءَ جي حڪومت دهلي کان ويهه کن ڪلوميٽر پري هڪ الگ ٿلڳ ماڊرن ۽ مثالي شهر ٺاهيو آهي ۽ ان کان علاوه هڪ ٻيو شهر نوڊيا پڻ اڏايو آهي جيڪو سونهن ۽ آرڪيٽيڪت جو هڪ شاهڪار آهي.

بهر حال ان رات اها فلم ڏسي ٻارهين ساڍي ٻارهين نڪتاسين ته چوڌاري آڏي رات واري خاموشيءَ بدران اهوئي شام وارو ميلو متل هو پارسي ۽ عيسائي چوڪريون اسڪوٽرن ۾، هندو چوڪرا چوڪريون جينز ۾ ٽولن ۾ هلي رهيا هئا. ڪيترائي فاريئر به گهمي رهيا هئا، معنيٰ امن امان جي صورت بهتر آهي. گهٽ ۾ گهٽ انهن اترهن توڙي ڏاکڻين رياستن ۾. اوڀر ۾ ناگالينڊ، ميزورام، مني پور ۽ تريبورا وارين رياستن ۾ اتي جا وڏيرا ڦرلٽ ۽ داداگيري ۾ لڳيا پيا آهن ته پيا ڌوڙ پائين ۽ اهي صوبا پلي پنٽي ٿي پيا هجن باقي انڊيا جون اترهون رياستون فاريئر جي گهمڻ لاءِ هڪ ماڊل ملڪ آهي. اسان جيڪو سوچيو پئي ته آڏي رات ٿي وئي آهي ۽ سٽن ڪان گهر پڇڻ جي ڪيون سو سٽن ڪان ٻاهر نڪري شام وارو ههڙو ميلو متل ڏٺو سٽن ته ڀرا ٿي وياسين، سڀني چيو ته چانهه يا ڪافي پي پوءِ هلجي. اڌ ڪلاڪ ان فيصلي ۾ ڇٽ ٿي ويو ته ڪهڙي ڪيفي ۾ چانهه پيئجي ۽ پوءِ چانهه پي اچي آٿورڪشائن ۾ ويٺاسين. تن رکشائن ۾ سڀ اچي ويٺاسين. رکشا وارن کي ڪالڪاجي علائقو يا مارڪيٽ چوڻ بدران اسان هنن کي رڳو ڪالڪا چيو ۽ هنن اچي اسان کي ڪالڪا مندر ۾ لاٿو. سڀ چون هتان ته اسين ته چڙهيا هئاسين هي ته علائقو ٻيو پيو لڳي. چڱو جو اسان جي ميزبانن جا موبائيل فون نمبر اسان وٽ هئا. انهن کي فون ڪيو سڀني جن رکشا وارن کي سمجهايو ۽ هو منهن مٿو پٽيندا اسان کي واپس اسان جي اصلي جاءِ ڏي ڍوڻ لڳا جنهن لاءِ اسان کين اهو چئي وڌيڪ پئسا ڏيڻ کان انڪار ڪيو ته اهو سندن ڏوهه آهي، پر چڱو جو کين گهڻو پنڌ ڪرڻو نه پيو جو اهو ڪالڪا مندر به اسان واري علائقي ۾ ئي آهي. بلڪ هن علائقي جو نالو ڪالڪاجي ان ڪالڪا ديويءَ جي پراڻي مندر تان پيو آهي جنهن جو احوال اڳتي ڪنداسين. هڪ ئي وقت تن آٿورڪشائن مان ٻارنهن کن ماڻهو لهڻ تي سامهون پوليس چوڪيءَ جو پوليس وارو وڏي اڳيان آيو. پڇڻ تي ٻڌايوسين ته اسان پاڪستان جا ٽورسٽ آهيون ۽ هتي رهون ٿا.

”ڪوئي بات نهي.“ چئي هو واپس پنهنجي ديوتيءَ تي هليو ويو نه هن پاسپورٽ ڏسڻ لاءِ اسان کي تنگ ڪيو نه اهو پڇيو ته آڏيءَ رات جو ڪڏانهن ويا هئائو.

انڊيا جو Corrupt پير

اڄڪلهه انڊيا جي هڪ وڏي هندو پير سنڪر آچار به جو اهڙو ته اسڪينڊل هلي رهيو آهي جنهن تي الحال هندو ڌرم سان واسطو رکندڙن کي حيرت سان گڏ Shock ۾ وجهي ڇڏيو آهي ته ههڙو ڪاڻي ڪرامت جو مالڪ سڏائڻ وارو درويش صفت گرو اندر ۾ ايڏو وڏو خوني ۽ رهزن نڪتو. منهنجي خيال ۾ اها ڪا اخبار يا اهو ڪو رسالو ناهي جنهن ۾ سري جيئندرا سراسوتي نالي ڪانچيا جي هن هندو گرو جو ذڪر نه هجي. هن، سندن اگرن ڪمن جو پائڻو ڪولينڊر سنڪر امان جو پنجاهه لک روپيا ڏئي خون ڪرايو. ڪيترا مهينا گذرڻ بعد به ڪنهن کي ثبوت نه ملي سگهيو ته هن خون پويان هيڏي وڏي هندو گروءَ جا هٿ آهن جيڪو هندستان جي سڀ کان امير گاديءَ سري ڪانچي ڪاما ڪوتي پيٽام جو 69 ٽون جڳت گرو آهي. هي انڊيا جو اهو وڏو گرو آهي جنهن جي پيرن ڇمڻ لاءِ ملڪ جا وڏا وڏا ائڪٽر، واپاري ۽ سياستدان اچن ٿا انهن مان ڪجهه هن ريت آهن: وينڪٽ رامائڻ انڊيا جو اڳيون صدر، سوراڄ پاڪ وڏو ڪارخاني دار، سوامي ناٿن مڪ جو وڏو ساٿسندان، نيپال جو بادشاهه گياننيدار ۽ ويندي اڄ جو مسلمان صدر ابوالڪلام تامل ناڊو جي چيف منسٽر ۽ سابق ائڪٽرس ته هن جي ايڏي وڏي مريدياڻي آهي جو هن سان ملڻ وقت پنهنجي ڪرسي هن جي ڪرسيءَ جي ليول کان ٿورو هيٺ رکائيندي آهي.

هندو ڌرم جي هن وڏي گروءَ جي ڪڏن ڪر توتن تي اڃا شايد پڙو پيو هجي ها پر پنجن ڇٽن جي خوني ٽولي مان ڪجهه وڃي پوليس وٽ پيش ٿيا ۽ پوءِ پوليس ان جي خون جون ڳنڍيو سلجهائيندي هن گروءَ تائين پهتي. پر هيڏي وڏي گروءَ ۾ هٿ وجهڻ کان اڳ هتي جي پوليس جيڪو پڪو هوم ورڪ ڪيو آهي ان لاءِ هن کي داد ڏيڻو پوي ٿو ۽ ان ڏوهه پٺيان پئجي وئي آهي ته هن ان ڌرمي اداري جي فنڊن کي خرد برد ڪرڻ کا علاوه هو ڪيترين ئي عورتن سان غلط تعلقاتن ۾ اهڙو ته غلطان رهندو اچي جو هن کان ڪيترن ئي اهم ڏينهن تي ٿيندڙ سمورن ۽ دعائون به رهجيو وڃن ۽ هاڻ هن گروءَ جي ڪارن ڌنڌن کي وائڪو ڪرڻ سان گڏ هتي جو اخبارون ۽ رسالا انهن عورتن جا به قصا ڏئي رهيو آهي جن جا هن سواميءَ سان اعتراض جوڳا تعلق رهيا آهن. هڪ عورت جنهن جو ذڪر ميڊيا ۾ تمام گهڻو هلي رهيو آهي اها اوشا سري رنگم آهي. اوشا پنهنجي بچاءَ ۾

هفتيوار انگريزي اخبار The Week کي انٽريو ڏيندي ٻڌايو ”منهنجا سري جيئندرا سراسواتيءَ سان تعلقات اهي پئي رهيا آهن جيڪي هڪ گرو ۽ شيس جي وچ ۾ ٿين ٿا. آئون هن سان پهريون دفعو پنهنجي مٿس جي موجودگيءَ ۾ مليس ان بعد اڪيلي ملڻ لڳيس. منهنجي وڏي عمر ۾ شادي ٿي هئي ۽ پوءِ سگهو ئي مٿس چڙي ڏنو. بعد ۾ اهو معلوم ٿيو ته مون کي ڪينسر آهي منهنجي جيئڻ تان دل ٽٽي پئي مون پنهنجو پاڻ کي ٻين انيڪ پوڄاري عورتن وانگر سري جيئندرا جي قدمن مبارڪ تي اچي ڦٽو ڪيو. آئون هن کي ٻاڏائيندي رهيس ته منهنجي ڪا واهي واهڻ ڪر آئون پنهنجو پاڻ کي اڪيلو محسوس ٿي ڪريان. هن مون کي دلداري ڏني ۽ چيو ته جيڪڏهن امبل ديوي (ڪاماچي) توکي خلقيو آهي ته هن ضرور ڪنهن مقصد لاءِ پيئندا ڪيو آهي. هن مون کي چيو ته دنيا ۾ هن جهڙا ماڻهو موجود آهن جيڪي منهنجي سار سنڀال لهن. اها هڪ قسم جي فقط روحاني مدد هئي جنهن جي مون کي ڳولا هئي.“

”پر اسان ٻڌو آهي ته هو توهان کي پئسي ڏوڪڙ جي به مدد ڪندو هو؟“

”ها، ڪڏهن ڪڏهن ڏهه ڏهه هزار روپيا ڏنائين ٿي ۽ ان کان علاوه منهنجي علاج جو خرچ به ڏيندو هو.“

”اسان ٻڌو آهي ته گرو توسان روزا صبح ساڻ موبائيل فون تي ڊگهي ڪچهري ڪئي ٿي.“

”آئون ڊپریشن جو شڪار ٿي پئي هيس سو منهنجي دل وندرائڻ لاءِ هو صبح جو آڻل واکو (دعاون) ڏيندو هو.“

مٿين گروءَ کي Expose ڪرڻ ۾ ۽ سندس ڪڏن ڪمن کان عوام کي اطلاع ڪرڻ ۾ تامل رسالي جي ليڪڪا انورڌا پڻ آهي جنهن هن گروءَ تي فيچر لکڻ دوران ان حقيقت تان پڻ پردو کنيو آهي ته هن گروءَ (جيئندرا سراسواتي) جيڪو پاڻ کي وڏو پاڪ پوتر سمجهي ٿو منهنجي ذري گهٽ عزت لٽي هئائين. هنن جي مندر Amma نالي هڪ رسالو ڪيڊ چاهيو ٿي جنهن ۾ سڌارو آڻڻ لاءِ مون کي گهرايو ويو. مندر ۾ پهچڻ تي مون کي هڪ ديوداسي گروءَ وٽ وٺي هلي ۽ ان ميتينگ ۾ فقط رسالي بابت ڳالهه ٻولهه ٿي. ان بعد هڪ ٻه ٻيون ميتينگون به ان سلسلي ۾ ٿيون. چوٿين دفعي جڏهن آئون گروءَ جي خدمت ۾ سندس ڪمري ۾ پهتيس ته مون هن کي هڪ عورت سان گڏ اعتراض جوڳي پوزيشن ۾ ڏٺو. هن ان کي چڙي مون کي جهلڻ جي ڪوشش ڪئي پر آئون پاڻ چڙائي پڇي آيس. مون کي سندس ٻين چيلن سمجهاڻڻ جي ڪوشش ڪئي جيئن آئون راضيو ڏيکارين پر آئون سڀني کي گهٽ وڌ چوندي ٻاهر نڪري آيس.

ان بعد مون کي Threats ملندا رهيا. هڪ دفعي اهڙي ته Serious قسم جا مليا جو مون کي پوليس کان مدد وٺي پئي. ان دوران مون کي ڏينهن لڳي ويو ۽ بستر تي داخل ٿي ويس. جيئندرا سراسواتي مون سان هڪ دفعو وري ملڻ لاءِ منت ميٽ ڪئي ۽ مون کان معافي وٺڻ لاءِ چيو. آخر گهڻي ڇڏڻ بعد آئون هن سان مليس، هن مون کي چيو ته هو مون کي هر اها شيءِ ڏيڻ لاءِ تيار آهي جنهن جي آئون گهر ڪريان. مون هن کي ههڙي پوتر گادي Math ۽ مندر چڙڻ لاءِ چيو جيئن هن شيطان صفت انسان کان ماڻهن جي جان ۽ عورتن جي عزت بچي سگهي. مون ڇهه مهينا کن انتظار ڪيو ان بعد هن جي صحيح ۽ اصلي روپ تي رسالي ۾ لکڻ شروع ڪيو. پر پنهنجو اثر رسوخ هلائي هن سگهو ئي اهورسالوئي بند ڪرائي ڇڏيو. آئون ڪجهه عرصي لاءِ چپ ٿي ويس پر جيئن ته هاڻ هو جيل ۾ آهي ۽ منهنجي لکڻين تي بندش نٿو وجهرائي سگهي مون هڪ دفعو وري لکڻ شروع ڪيو آهي. خاص ڪري انهن سادين سوڊين عورتن لاءِ جيڪي ههڙن ماڻهن اڳيان وڃيو سيس نوائين ۽ شيطان صفت انسانن جي ڪوڙڪي ۾ ڦاسيو پون. آئون عورت ذات کي هن گروءَ جا صحيح رنگ ڏيکارڻ چاهيان ٿي.

هندستان جي هن وڏي هندو ڌرم جي اداري جي هڪ بيهڪ وڏي ۽ طاقتور گروءَ جي غلط ڪارين هندو ڌرم جي پوئلڳن کي جتي غمزده ۽ شرسار ڪيو آهي ته هڪ ڌرم جو اڳواڻ جيڪو ٻاهران هڪ پوتر شخصيت سمجهي وئي ٿي اها اندروني طرح ڪيڏي پيانڪ ۽ نيچ ثابت ٿي. ساڳي وقت دنيا هندستان جي قانون قاعدي انصاف ۽ Judiciary جي به تعريف ڪري ٿي ته قانون هر هڪ لاءِ ساڳيو آهي چاهي ڪو غريب هجي يا امير، ڪمزور هجي يا طاقتور، اڪيلو هجي يا ملڪ جا وزير، وزراء، ليڊر سياستدان هن جي پاسي هجن پر ڏوهه ڪرڻ ۽ ثابت ٿيڻ تي هو بچي نٿو سگهي. هندستان جي هن وڏي ۽ طاقتور گرو سنڪر آچاريا جيئندرا سراسواتي جو مثال ڏيڻ لاءِ هند سنڌ جو ڪو اهڙو طاقتور پير، مير، وڏو پير نظر نٿو اچي جنهن جي هٿ ۾ ڏهه هزار ڪروڙ روپين جا بئنڪ اڪائونٽ هجن (يعني ڏهه ارب انڊين روپيا ۽ پاڪستاني چوڏهن ارب روپيا ٿيا)، جنهن جي حڪم هيٺ انڊيا جي مختلف صوبن، چنائي، ڳوٺاڻي ۽ اترانچل ۾ خيراتي اسپتالون ۽ ٻيا خيراتي ادارا هلندا هجن. جنهن جي ٽڪر جو پئسي جي معاملي ۾، ڪٿي آغا ن خان جهڙو ڪو مقابلو ڪري سگهي پر ان جي به ملڪ جا وزير ۽ وزراء سياستدان، ڪارخاني دار ۽ ايڏو ڪروڙن ۾ پوئلڳ عوام نه هوندو جيترو هن جو آهي. ايتري قدر جو آڏواڻي، ملڪ جو صدر ابوالڪلام ۽ سندس صوبي تامل ناڊو جي وزير اعليٰ جيلاليتا جهڙيون شخصيتون به هن جي قدمن ۾ بيون هجن. ان جو جڏهن ڏوهه ثابت ٿيو آهي ته حڪومت ان کي جهلڻ ۾ هڪ منت جي به دير نه ڪئي آهي. صبح

ٿيڻ جو انتظار به نه ڪيو ۽ رات جو ننڊ مان اٿاري پوليس ٿاڻي تي وٺي وئي. ڪورٽ ۾ معجسٽريٽ ضمانت ڏيڻ کان انڪار ڪري ڇڏيو. هي گرو عمر ۾ 70 سالن جو ٿيندو ۽ سخت ڊائٽڪ آهي ۽ هر وقت Insulin تي هلي ٿو. هن جي لاءِ جڏهن وڪيل جيل بدران اسپتال ۾ رکڻ جي گذارش ڪئي ته معجسٽريٽ صاف انڪار ڪندي چيو ته هن کي جيل ۾ ئي رهڻ ڪپي ۽ ضرورت جون دوائون ۽ علاج اسپتال بدران جيل ۾ ئي ٿيڻ ڪپي ۽ پوءِ جڏهن هن کي ننڍي جيل مان ڪڍي ويلور (Vellore) شهر جي سينٽرل جيل ۾ رکيو ويو ته اتي وري هن جي وڪيلن مدراس هاءِ ڪورٽ کي عرض ڪيو ته گروءَ جي وڏي عمر کي نظر ۾ رکي هن کي جيل بدران ڪنهن ٻي جاءِ تي نظر بند رکيو وڃي پر پبلڪ پراسيڪيوٽر هن تي تر جيترو به رحم نه ڪائيندي چيو:

“He si most undeserving criminal deserving no special treatment. We are also devotees. We respect the seat, not the individual who is occupying it”.

۽ هن کيس بابت انتارا دوسين نالي هڪ مشهور ڪالمسٽ واه جو لکيو آهي ته ههڙن گروئن ۽ پنڊتن جي ڏوهن جو ٻڌي اسان پوڄارين کي سخت صدمو رسي ٿو. اسان سوچي به نٿا سگهون ته اسان جا ههڙا پاڪ پوتر سڌائڻ وارا مذهبي اڳواڻ ڏوهاري، خاص ڪري خوني ٿي سگهن ٿا ۽ اهڙا ماڻهو هميشه سمجهن ٿا ته هو ملڪ جي قانون کان مٿاهن نه آهن. هو ان خوش فهميءَ ۾ آهن ته هو ڪٿي ڇا به ڪن پر قانون سندن وار به ونگو نٿو ڪري سگهي. پر اسان جي ملڪ ۾ قاعدي قانون جي ان حد تائين سختي ڏسي خوشي ٿئي ٿي ۽

“It revives our belief in the democratic process and rekindles faith in justice”.

هڪ مسافر لاءِ ضروري ڳالهيون

دهليءَ ۾ پهرين ڏينهن سو آئون پنهنجي گروپ جي ڏهه ٻارهن ساٿين سان گڏ گهمڻ نڪتس پر پوءِ مون اهو Realize ڪيو ته ولايت ۾ وڏي تولي سان گڏ گهمڻ بدران اڪيلي سر نڪرڻي يا وڌ ۾ وڌ هڪ جڳي سان، ڇو جو هر هڪ جا پنهنجا شوق رهن ٿا. ڪي شاپنگ جا شوقين ته ڪي تواريخي جا يون ڏسڻ جا، ڪي فلمن ڏسڻ تي گهڻو وقت ڏيڻ چاهين ٿا ته ڪي متن ماتن سان ملڻ تي. وري شاپنگ جو ئي ڪٿي مثال وٺجي ته عورتون ڪپڙا، ساڙهيون ۽ سينڊل قسم جو سامان خريد ڪرڻ ۾ وڌيڪ دلچسپي رکن ٿيون ته مرد سي ڊي پليئر، واچون، جيسلميري جوتا يا ٻيو ڪجهه ۽ منهنجو خريداريءَ ۾ شوق فقط ۽ فقط ناياب ڪتاب هٿ ڪرڻ هو. هاڻ اهو ماڻهو جنهن کي ڪتابن جو شوق نه هجي هو مون سان گڏ ڪتابن جي دڪانن ۾ اڃيون اوباسيون پيو ڪائيندو يا هن جي خريداري واري دڪان ۾ منهنجو وقت پيو ضايع ٿيندو. ان ڪري مون پنهنجي لاءِ اهڙي بهتر سمجهيو ته آئون اڪيلو نڪري پوان ۽ اهڙي منهنجو سالن جو تجربو ٿو ٻڌائي ته پرديس ۾ گهمڻ وقت جتي تمام ٿورو ۽ مقرر وقت تو ملي اتي وڏو ٿولو ٺاهي نڪرڻ هر هڪ جي وقت جو زيان آهي. پر اڪيلو نڪرڻ ۾ جتي وقت بچي ٿو ۽ هر هڪ پنهنجي مرضيءَ جو مالڪ ٿئي ٿو اتي هڪ پرديسي مسافر کي هڪ ٻه ڳالهيون ضرور ڏيان ۾ رکڻ کين. هڪ ته پنهنجي رهائش جي اٽريسي ۽ فون نمبر نه فقط ياد رکجي پر پني تي چٽن اکرن ۾ لکي اڳين کيسي ۾ وجهي هلجي جيئن وسري وڃي خدا نه ڪري ڪو حادثو درپيش اچي ته ٻيا Identify ڪري سگهن ۽ پنهنجي رهائش جو پتو مختصر نه پر تفصيل سان لکجي. مثال طور ڌاريو ڪراچي جي ڪارادر ۾ اچي رهي ته هن لاءِ فقط ڪارادر ياد رکڻ ڪافي ناهي جو شهر گهمڻ بعد رکشا يا ٽيڪسي واري کي فقط ايترو چوڻ سان ضروري ناهي ته هو ڪارادر جي ان هنڌ تي اچي ڇڏي جتي هن جي رهائش آهي. ڪارادر ته ٻه اڍائي ڪلوميٽرن جي پڪيڙ ۾ آهي. ان ڪري ضروري آهي ته پرديس ۾ جتي رهجي ان علائقي ۽ گهڻيءَ جو ته نالو ياد رکجي پر پراسي ۾ ڪا مشهور هوٽل، مندر، مسجد يا اسڪول، دڪان هجي ته ان جو به نالو ياد رکجي. اها جيتوڻيڪ هڪ معمولي ڳالهه آهي پر ان تي عمل نه ڪرڻ ڪري پرديس ۾ مون ڪيترن کي سخت پريشان ٿيندي ڏٺو آهي. ۽ ان کان علاوه ٻي اها ڳالهه ته پرديس ۾ ڪڏانهن گهمڻ لاءِ نڪرڻ وقت پنهنجي تولي جي ساٿين کي اهو ضرور ٻڌائي نڪرڻي ته هو ڪهڙي پاسي وڃي پيو ۽ اٽڪل ڪنهن وقت موٽندو. جيئن ٻين کي آئيڊيا رهي. يا پروگرام بدلائڻ تي هو فون ذريعي پنهنجي ساٿين کي اطلاع ڪري. هڪ دفعي منهنجا ڪجهه پاڪستاني واقف ڪار بمبئي ويا، انهن مان هڪ ٻه جڳا روزمره جي روئين موجب شهر گهمڻ لاءِ نڪتا. هڪ ڏينهن شهر گهمندي هو تاج محل ڏسڻ لاءِ آگره هليا ويا ۽ رات رهي پني ڏينهن شام جو دير سان واپس وريا پر پٺيان اطلاع نه ڪرڻ تي سندن باقي ساٿين کي سخت فڪر ٿيو ته ڪنهن غلطي ڪرڻ ڪري پوليس وٽ نه آهن يا ڪو حادثو ته درپيش نه آيو اٿن ۽ هنن ظاهر آهي پوليس ۾ وڃي رپورٽ ڪئي ۽ پوءِ جڏهن هنن جو پتو پيو ته ماڳهين مٿين کيس ٿي پيو ته غير قانوني طور آگري ڇو ويا ٿو جو

توهان کي آگري وڃڻ جي ويزا ته نه هئي ۽ هاڻ اها بنا ويزا جي گهمڻ جي ڳالهه نڪتي آهي ته مٿين ٻن ڳالهين سان گڏ پنهنجن پڙهندڙ لاءِ هتي اهو لکڻ به ضروري سمجهان ٿو ته پرديس ۾ ڪنهن معمولي غير قانوني ڪم ڪرڻ کان به گريز ڪجي ۽ جنهن ملڪ ۾ گهمڻ لاءِ اچجي ان ملڪ جي قانون جو احترام ڪجي. افسوس جي ڳالهه اها آهي ته اسان جي ملڪ ۾ قانون جي پوئواري ڪرڻ جي سختي ناهي ان ڪري اسان جي ملڪ جا اڪثر ماڻهو ٻين ملڪن ۾ Takeit granted وٺن ٿا ته کين ڪا چوڻ واري پهر ناهي. ڀلي غلط ڪم ڪندا وٺن پر ضروري ناهي ته ان جي وٺ پڪڙ ٿئي. اها هنن جي غلط فهمي آهي. اڄڪلهه هر ملڪ ۾ ويندي ملائيشيا، ٿائيلينڊ، سعودي عرب جهڙن ملڪن ۾ به قانون جي ايڏي سختي ٿي وئي آهي جو هڪ ڌارئين ماڻهوءَ کي فقط اهو چوڻ ته هو پرديسي آهي هن کي سندس ڪيل ڏوهه جي سزا کان بچائي نٿو سگهي. ان ڪري ٻاهرين ملڪن ۾ جن شهرن گهمڻ جي ويزا ملي ٿي انهن شهرن ۾ ئي وڃڻ ڪپي. وڌيڪ شهر گهمڻ لاءِ ان شهر ۾ وڃڻ جي ضرورت اجازت وٺجي. انڊيا ۾ ۽ ٻين ڪيترن ملڪن ۾ اهو قاعدو آهي ته توهان جنهن شهر ۾ وڃو ته ان شهر جي پوليس اسٽيشن کي پنهنجي آمد ۽ رهائش گاهه جو ضرور اطلاع ڪيو ۽ شهر ڇڏڻ وقت پڻ. مثال طور اسان کي دهلي، آگري ۽ لکنؤ شهرن جي ويزا مليل آهي. دهليءَ ۾ اچڻ سان اسان پوليس کي پنهنجي اچڻ جو اطلاع ڪيو. ان بعد آگري يا لکنؤ وياسين ته اتي پڻ پهچي پوليس کي اطلاع ڪيو. ان کان علاوه گجرات صوبي جي احمد آباد ۽ بڙودا شهرن يا مهاراشتر جي شهر ممبئي ۾ وڃڻ چاهيو سين ته انهن لاءِ ويزا لاءِ اپلاڻ ڪيو سين ۽ پوءِ بڙودا يا ڪتي به وياسين ٿي ته قانون موجب اتي جي پوليس اسٽيشن کي اطلاع ڪيو سين ٿي. دراصل ڏٺو وڃي ته ان قانون ۾ اسان مسافرن جو ئي فائدو آهي، ڇو جو خدا نخواستو اسان جي ٽولي جو ڪو گم ٿي وڃي يا ڪو حادثو پيش اچي وڃي ته پوليس اسان کي Locate ڪري اطلاع ڏئي سگهندي. ائين ڪو گم ٿي وڃي ۽ خبر نه پوي ته ٻن ملڪن جي ڊپلومي سيءَ ۾ به خلل پئجي وڃي جو پوءِ ڪنهن ماڻهوءَ جي نه موٽڻ تي پاڪستان هندستان کان Claim ڪندو رهندو ته اسان جو ماڻهو ڪڏانهن ويو.

ان ۾ ڪوشڪ ناهي ته هڪ شهر کان ٻئي شهر وڃڻ تي پوليس اسٽيشن ڳولي اتي وڃي رپورٽ ڪرڻ ڪڏهن ڪڏهن مٿي جو سور به ثابت ٿئي ٿو ۽ جيتوڻيڪ انڊيا جي پوليس فارينرس سان سنو برٽاءُ ڪري ٿي پر اسان جي ننڍي کنڊ جي پوليس مٿيئي پوليس آهي. پوءِ اهو ملڪ چاهي پاڪستان هجي، انڊيا يا بنگلاديش، ۽ انڊيا جي پوليس وڌيڪ سلجهيل ۽ سٺي هجڻ جي باوجود پنج ٿي آڱريون برابر ناهن. منجهن ڪڏهن ڪڏهن ڪي پنهنجن پريشانين ۾ منجهيل هجڻ ڪري يا وري پنهنجي لاءِ ڏيکارڻ خاطر آيل مسافر کي چڱي طرح رخ نٿا ڏين ۽ جلدي فارغ ڪرڻ بدران ويهاريو ڇڏين ۽ وقت ضايع ڪن ٿا. بهرحال ايتري سهولت ضروري آهي ته نئين شهر ۾ پهچڻ سان يڪدم پوليس اسٽيشن تي رپورٽ ڪرڻ ضرور ناهي. پهچڻ بعد 24 ڪلاڪن اندر رپورٽ ڪجي، سو بهتر اهو ئي آهي ته ٿڪ پيڇي پوءِ آرام سان وڃي جيئن ڪجهه دير پوليس اسٽيشن تي وهيڻ تي بوريت نه ٿئي. ان کان علاوه انڊيا وارن ويجهڙائي ۾ 60 سالن کان مٿي عمر جي سينئر سٽيزن لاءِ اهو رپورٽنگ جو قانون معاف ڪري ڇڏيو آهي، سوان سڪ جو هن ٽرپ ۾ مون کي به فائدو رسيو جو آئون 60 سالن کان چار مهينا کن مٿي ٿي ويو آهيان. هتي انڊيا ۾ عمر جي ان حساب سان هڪ ڀيرو به فائدو رهيو ته ريل، بس يا هوائي جهاز جي سفر جي تڪيٽ به مون کي Discount ملي ٿي ويو.

سفر جي معاملي ۾ اسان وٽ سٺيون سٺيون، تيز رفتار ۽ نيون آهن انڊيا ۾ وري ريل گاڏيون آهن. آهن ته هتي جا دٻا به پاڻ جهڙا چڪڙا پر انهن جي هر شيءِ ڪم ڪري ٿي. بٽڻ کي هيٺ مٿي ڪر ته بٽيون ۽ پڪا به هلن ٿا. آخري اسٽيشن تائين نلڪن ۾ به پاڻي اچي ٿو نه فقط ايندو رهي ٿو پر پريشور سان ايندو رهي ٿو. رات جي سفر ۾ سمهڻ لاءِ وهائڻ به چادرين ۽ بلاڪيٽ نه فقط ملن ٿا پر هر شيءِ ڍرائ ۽ ڪلين ٿيل ۽ ٿيلهيءَ ۾ بند ملي ٿي. مختلف وقتن تي ماني، چانهه ڪافي، شربت، بسڪٽ ۽ ٻيون شيون سٺيون ۽ مناسب اگهه تي ملن ٿيون. مثال طور بسڪيٽن جو پڙو جيڪو عام طرح بازار ۾ ڏهين روپي ملي ٿو سو هتي يارهين روپي آهي. اهڙي طرح ٻين شين جو اگهه آهي. ان جي مقابلي ۾ اسان وٽ ترين ۾ يا پليٽ فارم تي هر شيءِ مهانگي ملي ٿي. هتي انڊيا ۾ گاڏيءَ سان گڏ هلندڙ ريلوي اسٽاف گاڏيءَ جي ڪمن ۾ مشغول رهي ٿو ان ڪري Toilet به هر وقت صاف سٿرو رهي ٿو ڏهن جي بهاري سهارو به هر وقت ٿيندي رهي ٿي، گاڏيءَ جو ايئر ڪنڊيشنر به صحيح هلندو رهي ٿو. ڪراچيءَ کان لاهو ايندي وقت اسان جو پاڪستاني رسلوي اسٽاف سڄي واٽ لت کوڙي اسان جي ACC ڊي ۾ خالي بئچن تي سٿور هيو. خانپور يا پنجاب جي ڪنهن اسٽيشن تي مسافرن جو تعداد وڌي ويو ته کين پاڻهي شرم نه نه آيو پوءِ نيٺ ٻين اٿارين تڏهن اٿيا پر پوءِ به ڊيو نه ڇڏيائون. ڊگها ٿي سمهڻ بدران ويٺا رهيا. منجهند جو 12 کان پوءِ AC ڪم ڪرڻ ڇڏي ڏنو پر AC لاءِ چڙهيل ٻه جٽا (هڪ وڏي عمر جو ۽ ٻيو تازو گريجوئيٽ ٿي آيل نوجوان) ڪجهه به نه ڪري سگهيا. نوجوان کي مون ڪجهه غيرت ڏياري ته توکي ته ڪم ڪرڻ ۽ سڪڻ ڪپي. اٿي ڏس ته گيس ليڪ آهي يا Expantion والو صحيح ناهي ته هن اٿڻ بدران اهو ئي Reason ڏنو ته ”مون کي هيءَ نوڪري ملي وئي آهي پر مون کي Refrigeration جي معلومات ناهي جو مون

اليڪٽريڪل ۾ B.E ڪئي آهي.“ ٻيا ته ٺهيو پر گاڏيءَ جي دهن جا Spring وغيره چيڪ ڪرڻ وارو به سڄي واٽ ستورهيو. خبر ناهي ڪيئن انهن جي گريزنگ ۽ Maintenance ٿئي ٿي. سڀ کان وڏي ڳالهه ته لوئر ACC جو تقريباً سڄو ديو اسان لاءِ ڪراچيءَ کان ڪان لاهور تائين بڪ ٿيل هو. صبح جو ڪراچيءَ ۾ جڏهن اسان جي شاليمار ريل هلڻ لاءِ اچي پليٽ فارم تي لڳي ۽ اسان پنهنجي دٻي ۾ گهٽياسين ته ديو صاف سٿرو هجڻ بدران اٽڪل ڏهه کن سيتن تي بلاڪيٽ ۽ چادرون اوڙهيو ريلوي جو اسٽاف ستو پيو هو. لٽرلي هڪ هڪ ڪي اٿاريو اٿائون. هڪ هڪ آرام سان ڪر موڙي. کانگهه ڪيڏي. ٽائليٽ استعمال ڪري پوءِ دٻي مان ٻاهر نڪتو آهي ۽ پوءِ Toilets جي ٻاهران اسان جي ريلوي وارن اهو چيو لکيو آهي ته ”ريلوي اسٽيشن تي جڏهن گاڏي بيٺل آهي ته استعمال نه ڪريو.“ هي ماڻهو ڪير آهن جيڪي ريل کي مفت جي هونل سمجهي استعمال ڪن ٿا ۽ ويندي وقت مسافرن لاءِ گند ڪريو وڃن. جيڪي سفر لاءِ بڪ پئسن جا ريلوي وارن کي ڏيئي تڪيٽ خريد ڪن ٿا. ان خيال کان انڊيا جي ريل جا دٻا بيحد صاف سٿرا نظر اچن ٿا. هر شيءِ Operative نظر اچي ٿي. ڪو ڪنڊو ڪٽو پڳل ناهي. دٻي جي خالي ٿيڻ تي سخت قسم جي جراثيم ماريونڊر دوا اسپري ذريعي لڳائين ٿا ۽ اها دوا واقعي اهڙي نج ۽ Effective استعمال ڪن ٿا جو هڪ اهڙي دٻي ۾ اسپري ٿيڻ وقت ڊاڪٽر لچمڻ جي ڏيءَ نوري پنهنجو وسري ويل ڪو سامان کڻڻ لاءِ چڙهي وئي ته بيهوش ٿي وئي. معنيٰ اهڙي سخت قسم جي اسپري سان ضرور جراثيم جو خاتمو ٿي ويندو هوندو ۽ دٻا Hygenic رهندا هئا. شايد اهوئي سبب آهي جو هتي جي ريل جي دهن ۾ اسان کي مڪيون ۽ مچر نظر نه آيا جيتوڻيڪ هونءَ هندستان جي رستن ۽ بستين ۾ اسان جي ملڪ کان گهڻيون مڪيون ۽ مچر پٽين ٿا. بهرحال اهي ڳالهيون ۽ ماڻهن جي Duty جو Sense آهي جيڪي اسان جي ملڪن جي مختلف ڊپارٽمينٽن جي ڪريل ڪارڪردگيءَ جي نشاندهي ڪن ٿا.

دھليءَ جي عمارتن جو سير

دھليءَ ۾ اچڻ جو خاص مقصد اسان جي پيتارو جي درست رامچند اوڏ جي پٽ راجيش جي شادي اٿيند ڪرڻ هو. ان بعد ٻن هفتن بعد انڊيا جي گجرات صوبي جي تواريخي شهر بڙودا (جنهن کي هاڻ وري سندس اصلي نالو Vodoodra جي نالي سان سڏين ٿا) ۾ اسان جي پيتارو ڪنڊت ڪاليج جي ٻئي دوست ۽ رامچند اوڏ جي پيءُ نولراءِ جي پٽ مڪيش جي شادي اٿيند ڪرڻي هئي. سو هاڻ جيئن دھلي واري شادي پوري ٿي ته اسان سنڌ کان آيل سڀ چاچي جڻ آزاد ٿي وياسين ۽ روزانو ٽولن ۾ يا اڪيلي سر دھلي ۽ اوس پاس جي شهرن کان علاوه اجمير، آگري، هرڊوار جهڙن ڏورانهن شهرن ڏي به نڪرڻ لڳاسين جيڪي ٻين صوبن ۾ آهن ۽ پوءِ ان ئي ڏينهن شام ڌاري موٽي ايندا هئاسين يا رات تڪي ٻئي ڏينهن دھليءَ ورندا هئاسين جتي اسان پنهنجون نام ڪاٺو ناهي رکيو هو.

اسان سان گڏ آيل جڇ جا ماڻهو صبح جو دير سان اٿندا هئا پر منهنجي سوپر اٿڻ جي عادت ڪري آئون هاڻ اڪيلي سر سوپر ٿي نيرن ڪري چڪر تي نڪرڻ لڳس. بلڪ نيرن به ٻاهر ڪٿي نه ڪٿي ڪري وٺندو هوس. صبح جو سوپر نڪرڻ ڪري جيئن ته سج جا ڪرڻا پاسيرو رهن ٿا ان ڪري فوتو گرافي به بهتر ٿي ويندي هئي. دھليءَ جي تقريباً هر گهٽيءَ ۾ هڪ ٻه ننڍي ريڙهي واري هونل ضرور نظر اچي ٿي اچي ان تي ڪا عورت، چوڪرو يا پوڙهو مرد گيس جي سلينڊر تي چلهو ٻاري ڊيڳڙيءَ ۾ چانهه ناهي تي روپي ڪپو پيو وڪڻندو ته ڪو بيضا ۽ اڦراٽا پيو ناهي وڪڻندو. سو سوپر نوڪرين تي نڪرڻ وارا اهڙن ريڙهي وارن کان فقط چانهه يا نيرن ڪري پوءِ آفيس يا فيڪٽرين ۾ وڃن. آئون به پنهنجي بورچيءَ جي اٿڻ جو انتظار ڪرڻ بدران ٻاهران هڪ اهڙي ڪٽن واري هونل تان چوڪري کان چانهه جا هڪ ٻئي پويان به ڪن ڪوپ پي وٺندو آهيان. سامهون خالصا ٽيڪسي اسٽينڊ آهي ان تي رات جي بيٺل ٽيڪسين جا سڪ ڊرائيور به ان کان چانهه وٺي پيئندا آهن جنهن وٽ آئون ايندو آهيان. پوءِ هڪ ٻه جڙا مون سان به خبر چار ڪن يا ڪڏهن آئون ڳالهائڻ جي موڊ ۾ هوندو آهيان ته آئون ساڻن خبرون ڪندو آهيان.

”ڪٿي جا آهيو؟“

”پنجاب جا پرهاڻ هتي ئي رهون ٿا؟“

”هي ڦٽ پاٽ تي ٺهيل جهڳين ۾ ڪير رهن ٿا؟“

”هي بهار ۽ ٻين رياستن جا غريب بيروزگار آهن جن کي سرڪاري نيڪيدار هتي وٺي آيا آهن.“

”چو پلا اتي انهن رياستن ۾ ڪم ناهي ڇا؟“

”ظاهر آهي بيروزگاري آهي تڏهن ته هتي اچن ٿا.“

”کين ڏهاڙيءَ جو گهڻو ملي؟“

”اهوئي ته مسئلو آهي کين تمام گهٽ ملي ٿو. سندن ڪمائيءَ

جو وڏو حصو نيڪدار ڪايو وڃن. هتي پڙهيل ڳڙهيل لاءِ به بيروزگاري آهي. هاڻ مڙي انڊيا جي ايڪانامي سنڌري پئي. گهر گهٽ پڙهيلن کي آمريڪا ۾ سٺيون نوڪريون ملن ٻيون ان کان علاوه عرب ملڪن ۾ به.“

”تون ڪيترو پڙهين؟“

”مون فقط ميٽرڪ ڪئي ۽ هي اڀاڻو ڏندو ٽيڪسي هلائڻ ۾ جو ڪريان ٿو.“

”تو کي ٻاهر وڃي ولايت ۾ نوڪري ڪرڻ جو شوق نٿو ٿئي.“

”آئون به ڪجهه عرصو ٻاهر نوڪري ڪري آيو آهيان.“

”ڪتي سعودي عرب ۾؟“

”نه منهنجا سڀ سڪ مائٽ ڪويت ۾ ڪم ڪن ٿا.“

”ڪهڙو ڪم ڪن ٿا.“

”اهوئي ٻڌايو مانو نه ٽيڪسي، لاري ٽرڪ هلائڻ اسان جو اڀاڻو ڏندو آهي.“

۽ ائين ڳالهين ڪندي هڪ بدران به ڪوٺ به ختم ٿي ويندا آهن. هڪ ڏينهن هڪ سڪ ٽيڪسي ڊرائيور کان پڇيم ته آگري وٺي هلڻ ۽ موتاڻي آڻڻ جا گهڻو وٺين؟

”اتڪل چار هزار روپيا ڪن.“

”چار هزار گهڻو ناهي؟“

”سفر به اوت موت جو اٽڪل ڇهه سؤ ڪلوميٽر آهي.“

”تڏهن به؟“

”ڇڱو پلا ساڍا ٽي هزار وٺندس. جڏهن به موڊ ٿيانو ته هڪ ڏينهن اڳ ٻڌائجو ته پنهنجي گاڏيءَ ۾ تيل پراڻي صبح ساڻ اچي کڻندوسانو.“

هڪ ڏينهن دهليءَ جون اهم ۽ تواريخي جايون ڏسڻ لاءِ صبح سان ڪئميرا کڻي آٿورڪشا لاءِ روڊ تي اچي بيٺس. هونءَ جو هر وقت منت منت تي ڪا پربل يا خالي آٿورڪشا پئي لنگهي اڄ ڪا نظر ئي نه اچي. هڪ به نظر آيون سي به خالي پر اهي به اهو بهانو ڪري هليون ويون ته گيس ڪانهي انهيءَ ڪري مون کي پهرين اوڪلاڏي تيل پرائڻ لاءِ وڃڻو آهي. پوءِ معلوم ٿيو ته آٿورڪشا وارن مسافر ڪٿڻ کان اڄ هڙتال ڪئي آهي. ”ڏاڍي ٻڌايائون“ مون دل ٽي دل ۾ سوچيو ”آئون به اڄ پنهنجن ساٿين سان دهلي کان ٻاهر ڪو شهر گهمڻ بدران اڪيلي سر دهليءَ جي سِير تي نڪتو هوس ته هنن اسٽرائيڪ ڪئي آهي ۽ اسان جهڙن ٽوئرسٽن لاءِ انڊيا جي اها آٿورڪشا ئي صحيح سواري آهي. سائیکل رکشا وڌ ۾ وڌ ميل اڌ في فاصلي تائين صحيح آهي. بس ۾ چڙهڻ جي پاڻ ۾ همت ناهي جو بسون هڪ ته پنهنجوروت وٺي هلن ۽ ٻيو ته ڪڏهن خالي رهن ٿيون ته ڪڏهن منجهن اهڙي پيهه پيهان ٿي ٿئي جو نه فقط چڙهڻ ۽ لهڻ مشڪل پر اندر بيهي ساهه کڻڻ به مشڪل. ٻڌبو هو ته انڊيا ۾ بس ۾ ماڻهو قطار ۾ چڙهن ٿا. عورتون ۽ مرد گڏ ويهن ٿا وغيره وغيره. بلڪل صحيح آهي پر اهو اچي هاڻ معلوم ٿيو آهي ته ڪي خوش نصيب ٿي ويهن ٿا باقي مخلوق، عورتون توڙي مرد ساردين مڇين وانگر هڪ ٻئي سان ڪلهو ڪلهي سان پير سان ملائي بيٺل نظر اچن ٿا. ٽيڪسي هڪ ٻن ميلن لاءِ مجبوريءَ ۾ ته صحيح آهي باقي اڌ شهر گهمڻ لاءِ جيڪو گهٽ ۾ گهٽ چاليهه ڪلوميٽر ٿيو وڃي مهانگي ٿي چٽبي.

بهر حال آٿورڪشا جي ڳولا ۾ آخر ڪامياب ٿي ويس ۽ هڪ جٿو راضي ٿي ويو. هن مون کي پير ۾ ٺهيل ڪالڪا ديوي جو مندر، بهائي ڌرم جو مندر ۽ ٻيون ڪجهه شيون ڏيکارڻ بعد آخر ۾ انڊيا گيت ۽ قطب مينار ڏيکاري واپس هتي ئي (جتان وٺي هليو ٿي) آڻڻ جا چار سؤ روپيا چيا.

”چار سؤ ته گهڻا ٿو ٻڌائين. بيا ته اهي شيون ٻن اڍائي سؤ روپين ۾ گهمائي آيا آهن.“ مون احتجاج ڪيو.

”صحيح ٿا چئو پر اڄ اسٽرائيڪ آهي. هونءَ ته آئون پوليس کان ڊڄان ٿو ۽ نه ٽيڪسي وارن جي ايسوسيئيشن کان. پر ڪو مٿي ڦريل دارونءَ جي بوتل چاڙهي بيٺو هجي ۽ پٿر هڻي منهنجي رکشا جو اڳيون شيشو پيچي رکي ته مون غريب کي نئين شيشي لڳرائڻ جا ٽي سؤ روپيا چئي پئجي ويندي.“

”چڱو هيٺن ڪر، اڍائي سؤ وٺ، شيشو جي پڳو ته نئون آئون هٿائي ڏيندس.“ مون چيو مانس.

”سائين پهريون وارو حساب توهان لاءِ به ۽ مون لاءِ به صحيح ٿيندو باقي آئون توهان کي اڍائي تي ڪلاڪ کن دل وٽان گهمائيندس. ڀلي جتي جيترو وقت وٺائو وڃو پيو آئون انتظار ڪندو رهندس.“

مون کي ڊرائيور جي ڳالھ وٺي، ٿورو گهڻو پڙهيل ۽ جوان مڙس به هو. يعني هو منهنجو رکي رکي فوتو به ڪڍي سگهيو ٿو. وڏي عمر جي ڊرائيور لاءِ، نظر گهٽ هجڻ ڪري، فوتو ڪڍڻ به مسئلو ٿيو پوي جوان لاءِ ويجهي جي عينڪ ضروري ٿيو پوي. خاص ڪري هنن Digital ڪئميرا سان فوتو ڪڍڻ مهل.

”پهرين هي پر وارا مندر ڏسندا هلون؟“ ٽيڪسي ڊرائيور جنهن جو نالو ونود ڪمار هو تنهن پڇيو.

”بلڪل هتان کان شروع ٿي انڊيا گيت تائين هليو هل. رستي تي دهليءَ جون جيڪي به اهم شيون سمجهين اهي ڏيکاريندو هل. باقي رهيل ڏسڻ لاءِ وري ٻئي ڪنهن ڏينهن هلنداسين.“

اسان جي رهائش واري علائقي کان هندن جو ڪالڪا مندر ۽ بهائي ڌرم جو ڪنول مندر (Lotus Temple) بلڪل ويجهو آهن. بلڪ ڪنول مندر جي جي ڪنول جي گل جهڙي ڇت ته اسان واري بلنڊنگ جي پهرين ماڙ تان مون واري ڪمري مان به نظر اچي ٿي ۽ ڪالڪا مندر ته آهي ئي هن علائقي ۾ جنهن تان هن علائقي جو نالو ”ڪالڪا جي“ پيو آهي. پر ۾ پارس سٽنيم، صفدر جنگ اسپتال، بالاجي مارڪيٽ، گوبندا پوري بازار ۽ هتي جو جهونو ڪاليج ”ديش بندو ڪاليج“ آهي. ان کان علاوه دهليءَ جي مشهور پوليتيڪنڪ انسٽيٽيوٽ (جنهن لاءِ چون ٿا ته دنيا جو ٻيو نمبر وڏو پوليتيڪنڪ دارو آهي. ضرور هوندو سندس ايراضي ۽ شاگردن جي بي پناهه تعداد مان لڳي به ٿو) هر ڪيش نگر (جنهن ۾ سنڌ کان آيل اوڏرهن ٿا ۽ سندن وڏو هولد آهي) ۽ شيام نگر آهي. هن پوليتيڪنڪ انسٽيٽيوٽ جي ۾ سان ئي بنارسي داس چاندي والا آهي انسٽيٽيوٽ آهي. هارت انسٽيٽيوٽ ۽ نهرو پليس پڻ هتي ئي آهن، ڪالڪا جي، نهرو پليس ۽ ديش بندو ڪاليج نالي وڏا بس اسٽاپ پڻ آهن.

انڊيا مندرن جو ديس آهي. هتي جو پراڻو مذهب هندو ڌرم آهي جنهن جو هزارين سال پراڻو اثر هن ننڍي کنڊ تي آهي. ٻڌ ڌرم، جين ڌرم، سک ڌرم ۽ اسلام ان کان پوءِ هن ڌرتي تي آيا ۽ انهن مذهبن جا به پنهنجا پنهنجا عبادت گهر انڊيا ۾ موجود آهن پر دنيا جا سڀ کان پراڻا مندر هن ملڪ ۾ آهن ائين ته اڄڪلهه جتي جتي به هندو رهن ٿا اتي هنن جا مندر آهن پر انڊيا کان پوءِ ٻئي نمبر تي گهڻا مندر ۽ سرڪاري طرح هندو ڌرم نيپال ۽ انڊونيشيا جي هڪ ننڍڙي ۽ سهڻي ٻيٽ بالي ۾ آهي. اهي مندر مختلف ديويون ۽ ديوتائن جي نالن سان سڏجن ٿا جن جون مورتيون انهن مندرن ۾ ٿين. روزمره کان علاوه ڪن مندرن جا ڪي خاص ڏينهن پوڄا لاءِ شپ ڏينهن سمجهيا وڃن ٿا جن پوڄارين جو وڏو تعداد پنهنجي دلپسند ديويءَ يا ديوتا جي مورتِيءَ جي درشن لاءِ اچي ٿو.

آٿور ڪشا ڊرائيور ونود ڪمار ٻڌايو ته ”اهڙو ئي ڀلارو ڏينهن هن مندر جو اچ آهي ان ڪري تمام گهڻي رش آهي ۽ ماڻهو پري پري جي ڳوٺن کان ڪهي هتي آيا آهن جن مان گهڻو تعداد ته ڪيل سڪا موجب پيرين پنڌ پهچي ٿو.“ ماڻهن ۾ گهڻو تعداد واقعي ڳوٺاڻن جو نظر اچي رهيو هو جن ۾ به عورتون ۽ ٻار گهڻا هئا. مندر ۾ اندر گهڙڻ لاءِ گهٽ ۾ گهٽ اڌ ڪلو ميٽر جي ڊگهي قطار هئي. ڪيتريون عورتون مندر جي پهرين چائنٺ ٽپڻ کان وٺي اندر تائين پٽ تي لپتي ٺونڀين ۽ گوڏن جي زور تي Crawling ڪري (ليٽريون پاتي) اڳتي وڌي رهيون هيون. مندر جي ٻاهران مين روڊ تي مندر ۾ پراساد ڏيڻ لاءِ ناريلن، رومالن، منن مرمڙن ۽ چانورن جهڙين شين جا دڪان ڦٽ پات تي ائين هئا جيئن ڪراچيءَ ۾ عبدالله شاهه غازيءَ جي مقبري ٻاهر آهن. ماڻهو، خاص ڪري ڳوٺاڻيون عورتون اخبار جي پني يا ٿالھ ۾ اهي شيون رکي قطار ۾ بيٺل هيون جيڪا قطار بيحد آهستي اڳتي وڌي رهي هئي. هڪ عورت جنهن کان پراساد جو ٿالھ وٺي منجهس رکيل شيون ڏنم تنهن ٻڌايو ته هوءُ ۾ واري ڳوٺ کان صبح جو چئين بجي پيرين پنڌ نڪتي آهي ۽ هن قطار ۾ بيٺي به ٻه ڪلاڪ ٿي ويا اٿس ۽ اڃا به لڳي ٿو ته ديويءَ جي درشن تائين پهچڻ ۾ ڪلاڪ ڏيڍ لڳي ويندو. پر ۾ ويٺل هڪ ٻي عورت کي سندس ننڍڙو ٻار به تنگ ڪري رهيو هو ۽ هوءُ ٿڪجي به پئي هئي پر هن ٻڌايو ته هوءُ گهران پڪو په ڪري هن مندر لاءِ نڪتي آهي ۽ هاڻ ڀلي سڄو ڏينهن لڳي وڃي هوءُ واپس نه ويندي ۽ هن کي يقين آهي ته ڪالڪا ديوي جيڪا هن تي بيحد مهربان آهي اها سندس دل جو مرادون پوريون ڪندي.

آئون به مندر اندران ڏسڻ خاطر ڪجهه دير قطار ۾ بيٺس پر ڪجهه ماڻهن جي پيهه پيهان ۽ Suffocation ڪري ۽ ڪجهه ٻارن جي اتي جو اتي هنگڻ مٽڻ جي ڌپ ۽ لوبان ۽ ٻين مسالن جي سڙڻ جي ٽڪي بوءِ ڪري ۽ ڪجهه آٿور ڪشا ڊرائيور جي نماڻين اکين کي ڏسندي جنهن جو وقت وڌيڪ ڪمائڻو هو مون هاڻ موٽڻ جي ٿي ڪئي پر پوءِ هڪ ٻائي جنهن سان ٻاهر فوتو ڪيرايم سو ٻين کي منهنجي نالي اهو چوندي ته فاريئر آهي

۽ ڪلاڪ بعد فلائيت اٿس، ٻين پوڄارين کي هٿائي مون کي اندر تائين نه فقط وٺي هليو پر فوٽو پڻ ڪڍڻ جي اجازت وٺرائي ڏنائين. ان Service جا مون ان ٻائي کي ڪجهه پئسا آفر ڪيا جيڪي هن ڏکيائيءَ سان مڃي قبول ڪيا. بهرحال ان ٻائي کي يا مون مندر ڏسڻ جي خوشي ٿي يا نه پر اسان جي ڊرائيور جي من جي مراد ضرور پوري ٿي وئي جو مون کي جلد وارو ملڻ ڪري جهٽ موٽڻو پيو ۽ هن جو وقت بچي پيو. هن مندر جي ٻاهران ئي بهائي ڌرم جي ماڻهن جو ڪنول مندر آهي ۽ ٿورو رکشا ۾ هلي ڪنول مندر جي وڏي در تي لٽاسين جنهن جي پاسي کان اچي رنگ جي وڏي پٿر تي سونهري اڪرن ۾ لکيل آهي:

Bahai House of Worship

پاڻي ڌرم جا ڪيترائي ايراني پنهنجي ملڪ ۾ به رهن ٿا. خاص ڪري ڪراچي ۽ لاهور ۾ هو ڇانهن ۽ بسڪيٽن جون هونلون هلائين ٿا، انهن جي هونلن جي خاص نشاني اها هوندي آهي ته پئسن وٺڻ واري ڪائونٽر مٿان فريم ۾ ”يا بهائي“ جهڙا لفظ لکيل ٿين ٿا. هتي انڊيا ۾ پارسين وانگر (جيڪي باهه جي پوڄا ڪن ٿا ۽ ايران جي شهر پارس کان اسان جي ننڍي ڪنڊ ۾ آيا) هي بهائي به تمام گهڻا رهن ٿا ۽ سندن بهائي عبادت گهر انڊيا جي هن شهر دهليءَ کان علاوه ڪمپالا (يوگنڊا) شڪاگو (USA) فرئنگفورت (جرمني) سڊني (آسٽريليا) پاناما ۽ دنيا جي ٻين شهرن ۾ آهن. هي دهليءَ وارو سندن عبادتگاهه ”ڪنول مندر“ ان ڪري سڏجي ٿو جو هتي جي عمارت جو گنڊ ڪنول جي گل جي شڪل جهڙو آهي. مندر جي چوڌاري وڏي پت ڏنل آهي ۽ دهليءَ جهڙي شهر ۾ جتي پت جي قيمت آسمان سان ڳالهين ٿي ڪري هي مندر سوڀن ايڪڙن تي پکڙيل آهي. ”بهائي عبادت گهر خدا جي عبادت جو مرڪز آهي، هتي خاموشيءَ سان ويهي هڪ انسان پنهنجي پيدا ڪرڻ واري جي لاءِ خاموش محبت ۽ عقيدت جو اظهار ڪري ٿو.“ هتي جو گائيد مون کي ۽ ٻين آيل ٿورستن کي هن عبادت گهر بابت روز جا رٿيل جملا ٻڌائيندو هلي ٿو. ”بهائي عبادت گهر سڀني مذهبن لاءِ کوليو ويو آهي.“

هن عبادت گاهه جي زمين 1953ع ۾ خريدي وئي هئي ۽ تعمير جو ڪم 1980ع کان شروع ٿيو. جيڪو 1986ع ۾ مڪمل ٿيڻ بعد پبلڪ لاءِ کوليو ويو. هن عبادت گاهه جي پهرين ماڙ تي انتظام هلائڻ لاءِ آفيس ۽ ٻئي طرف لائبريري ۽ پبلڪ لاءِ سلائيڊ شولا ڌار هال آهي. هتي جي هڪ عالم جي چواڻي ”بهائي دين هڪ مستقل عالمگير دين آهي جنهن جو ظهور 1844ع ۾ ٿيو. بهاءُ الله هن دين جو دور شروع ڪيو جنهن جي پيدائش هڪ معزز ۽ ممتاز وزير جي گهر ۾ 1817ع ۾ ايران ۾ ٿي. کيس خدا جي طرف کان پهريون دفعو 1853ع ۾ تجلي نظر آئي. ان کان پوءِ کيس بغداد جلاوطن ڪيو ويو جتي ڏهه سال رهڻ بعد هن پنهنجو پاڻ کي دين جو پيشوا هجڻ جو اعلان ڪيو جنهن بعد کيس ڪجهه عرصو اتي جي هڪ ٻي شهر ۾ قيد رکڻ بعد 1868ع ۾ فلسطين آندو ويو جتي جي شهر عڪا ۾ هن کي وري قيد ڪيو ويو جتي هن 1892ع ۾ وفات ڪئي. بهائي دين جي هندستان ۾ آمد سن 1844ع ۾ سندس جيئري ٿي وئي هئي....“

بهرحال ڪجهه گائيد جو ليڪچر ڪنن سان ٻڌندي ڪجهه هن عبادت گهر جي سهڻي عمارت ۽ مختلف ملڪن ۽ هندستان جي مختلف شهرن کان آيل ماڻهن جي خوبصورت چهرن ۽ سندن ويس وڳن کي ڏسندي اچي ٻاهر نڪتاسين. هڪ خوبصورت نيپالي عورت جو فوٽو به ڪيڊر بلڪ اڪيلو ڏسي فوٽو لاءِ چيو مانس ته ٻيهر ۾ بيٺل سندس مڙس ڏي موڪل وٺڻ لاءِ هلي وئي تنهن مون کي غور سان ڏسي کيس مون سان گڏ فوٽو ڪڍائڻ جي اجازت ڏيئي ڇڏي. جيڪا ويهه ٽيهه سال کن اڳ واري الطاف کي هرگز نه ملي ها جڏهن هو جوان هو.

رڪشا وارو انتظار ڪري رهيو هو: مون کي پنهنجي رڪشا سڃاڻڻ ۾ دير نه لڳي جو ڪنول مندر جي ٻاهران اهائي هڪ رڪشا بيٺل هئي. رڪشا وارن جي اسٽرائيڪ ڪري رستن تي به ڪا ورلي رڪشا نظر آئي ٿي. مندرن ۽ ٻين عمارتن ۽ پارڪن ٻاهران جتي روزانو ڪيتريون ئي رڪشائون نظر اچن ٿيون اڄ هڪ به نه هئي. ڪنهن هنڌ ڪا هڪ ٻه هيون ته ڪنڊ پاسي ۾ بينيون هيون ۽ ڊرائيور غائب هئا. آئون جيئن ئي رڪشا ۾ وينس ته هڪ موالِي ٽائپ سيڪٽري سگريٽ جو ڪش هڻي مون واري ڊرائيور انود کي چيو ته ”سواري اڻهائي کي منع هي.“

”وڃ ڙي گرا. تون ڪير ٿيندو آهين مون کي جهلڻ وارو.“ ڊرائيور ڊڄڻ بدران رعب سان چيس.

”اڃا اها ڳالهه آهي.“ سڪل دادا پنهنجي ڪيسي مان موبائيل فون ڪڍي ان جي نمبرن تي هٿ رکيو. يعني ٻين دادائن يا آل رڪشا جماعت جي ليڊرن کي اطلاع ٿو ڪريان، پر مون واري ڊرائيور به يڪدم پنهنجي ڪيسي مان موبائيل فون ڪڍي چيس: ”اڙي ڪنگلا تون ڏوٽس ڪنهن تي ٿو جمائين؟ تون سمجهين ٿو ته رڳو توت موبائيل فون آهي. ڪر پڙهين کي فون ته آئون تنهنجي ماءُ پوليس کي فون ڪيان.“

مون سمجهيو ته هاڻ ٿو جهيڙو ٿئي ۽ مون کي گهر تائين پنڌ وڃڻو پوي پر سڪل دادا پنهنجي فون کي ڪيسي ۾ وجهي چيس: ”چڱو تون موتي

اڄ ته توکي ڏسان ٿو.“

”اجهو ٿو موان جيڪي ڪرڻا ٿي اهو ڪجانءِ“ اسان واري ڊرائيور هنن کي چئي مون کي وري پهرين مندر ڏي وٺي ويو جتي مون کي اڃا ڪجهه فوتو ڪيڏا هئا. مندر جي ٻاهر دڪاندرن حوالي رکشا ڪري ڊرائيور مون سان گڏ مندر ۾ هليو جتي هڪ ٻائي کي ڪيڪار ڪري مون کي هن جي حوالي ڪيو ته جيڪي وٽنم فوتون ڪيان. واپسيءَ تي رکشا ۾ اچڻ وقت دڪاندرن کيس چانهه پيئڻ لاءِ چيو.

”لڳي ٿو تنهنجي ڄاڻ سڃاڻ ڪافي آهي.“ مون ونود ڪمار ڊرائيور کي چيو.
 ”سائين مون هنن ٻنهي مندرن تي ڇهه سال ڪنستريڪشن جو ڪم ڪيو آهي سو هن تر جا ماڻهو مون کي سڃاڻن ٿا.“ واپسيءَ تي مون کي لڳو ته سنهو سڪل دادا گير اسان جو گت جهليو بيٺو هوندو پر اهو غائب هو.
 ”ڪڏانهن ويو سوڀر وارو دادا؟“ مون ڊرائيور کان پڇيو.

”هن ملڪ کي دارونءَ تباهه ڪري ڇڏيو آهي. ٽڪي ٽڪي جا چورا ڇاڙهيو بوتل پاڻ کي قوس مان فتح خان ٿا سمجهن. هاڻ اهو ڇا جهيڙو ڪندو جيڪو پنهنجين تنگن کي سڌو نٿو رکي سگهي. گهر ۾ جوڻس خرچ هلائڻ لاءِ ڪو پيار پئي ڳوليندي هوندي پاڻ هليو آهي بي بوتل لاءِ پئسا ميٽڙ...“

”شراب لڳي ٿو ته سستو هجڻ ڪري گهڻو پيئو وڃي ٿو.“ مون کيس چيو.
 ”سستو هجي يا نه هتي جي غريب عوام پيئڻ جي عادي ٿي چڪي آهي. مهانگو ٿيندو ته به پيئڻ نه ڇڏيندا. جوءُ ۽ ۽ ٻار به گروي رکي بوتل وٺندا. سرڪار به چپ آهي جو سندس وڏي ڪمائي شراب مان آهي.“

ڊرائيور رستي تي هڪ ٻيو ننڍڙو مندر، ڪالي مندر هوجي منهن روڊ تي هيلٿ سينٽر ۽ اڳتي هارت اسٽيٽيوٽ جون عمارتون ڏيکاريندو مٿا روڊ تي روڊ تي چڙهيو جيڪو ائين آهي جيئن ڪراچيءَ جو ايم اي جناح روڊ. رستي تي ڪيترائي فلاءِ اوور آيا جن جي هيٺان گهٽ اهم روڊ گذري ويا هئا. آئون هيڏانهن هوڏانهن بسين، ترڪن رکشائن جي پيهه پيهان، هر هنڌ ماڻهن جا درياءُ ۽ مختلف عمارتن کي ڏسندو رهيس ۽ علائقن ۾ رستن جا بورڊ پڙهندو رهيس. انڊيا اچڻ کان اڳ پنهنجي بنگالي جهازي دوست چيف انجنيئر بديع زمان سان ملاقات ٿي هئي. تنهن کي انڊيا وڃڻ جو ٻڌايم. ”تو ته ڪيترائي دفعا ڏني هوندي.“ مون کانس پڇيو.

”ها بنگلاديش بعد مڙيئي تي چار دفعا ٻار روڊ انڊيا ويو آهيان. هيٺ به منهنجي جهاز جي روت چنگانگ، ڪلڪٽو چنائي، بمبئي، ڪراچي آهي.“ هن ٻڌايو.

”پلا اهو ته ٻڌاءُ ته انڊيا جا شهر ڪيئن ٿا لڳن. تو ته سڄي دنيا ڏني آهي.“
 مون کانس پڇيو ۽ جواب ۾ مون انڊين فلمون ڏسي جيڪو انڊيا جي شهرن جو تصور ٺاهيو هو اهو يورپ جي شهرن جهڙو نه ته بيروت، دبئي، ڪوالالمپور، سنگاپور جهڙو ضرور هو پر جڏهن جواب ۾ بديع زمان ٻڌايو ته انڊيا جا شهر بنگلاديش جي چنگانگ ۽ ڍاڪا جهڙا ٿا لڳن ته مون کي تعجب لڳو هو.

”ڇا مطلب؟“ مون پڇيو مانس.
 ”اڙي ڀائي ڇا مطلب ڇا. بس جيئن چنگانگ ڏٺو اٿئي. جتي ڪٿي غربت، عوام گندگي...“ هن ورائيو.
 ”۽ پاڪستان؟“ مون پڇيو هئومانس.

”اهو ان جي مقابلي ۾ صاف سٺو ۽ گهٽ آدمشماري وارو آهي، ماڻهو اچن اچن ڪپڙن ۾ فضيلت وارا ٿا لڳن، اسلام آباد جهڙو شهر ته يورپ وانگر ٿو لڳي.“ هن ورائيو.
 ”پر فلمن ۾ مون ڏٺو آهي ته انڊيا جا شهر تمام سٺا آهن. سهڻا سهڻا پارڪ خوبصورت رستا، حسين عورتون، يورپ وانگر اوچيون عمارتون، هوٽلون ۽ ماڊرن ڪلب...“ مون بديع کي چيو هو.

”صحيح ٿو چوڀن، ائين ضرور آهي پر انڊيا جي شهرن جا فقط ڪجهه حصا جيڪي ڪڍي پاڪستان جي شهرن کان سهڻا ۽ امير هجن. پر هتي اسان جنرل ڳالهه پيا ڪريون. ائين ته نيويارڪ شهر جي هارلم علائقي ۾ غريب ۽ موالِي شيدي ڪچري جي دٻي مان ڊبل روٽي ڪڍي پيا کائين. ان جو مطلب اهو ته نه ٿيو ته سڄو آمريڪا يا نيويارڪ غريب آهي. اهڙي طرح انڊيا جي شهرن جا ڪجهه حصا بهتر آهن.“ ۽ هاڻ جڏهن هفتي ٻن کان آئون دهلي ۽ ڀر وارن شهرن ۾ ڦري رهيو آهيان ته بديع الزمان جي ڳالهه صحيح ٿي لڳيم.

آئون دهليءَ جي گهٽين جي گندگي، مين روڊ تي رستو بلاڪ ڪندڙ ۽ چيٽا لاهيندڙ ڏيڳين، فٽ پاٽ ۽ پتئين اڳيان Zip ڪولي پيشاب ڪندڙ ماڻهن، ڪچري جي دٻن اڳيان ڦرندڙ رول ڪتن ۽ اٿليل گئرن ۾ پيريل ڪاري رنگ جي سوئرن تان ڌيان هٽائي هيڏانهن هوڏانهن سهڻن پارڪن، مختلف اسڪولن مان نڪرندڙ يونيفارمن ۾ سمارت ۽ ڊسپلينڊ پار هتي جي ٺهيل ننڍڙين ۽ چمڪندڙ گاڏين کي ڏسان ٿو ۽ بورڊ پڙهڻ شروع ڪيان ٿو:

مولچند اسپتال،
 نهرو پوليس ايسٽ،
 نهرو پوليس بس اسٽاپ
 ايروز سٽيمپ هال، جنهن ۾ ويبر زارا فلم لڳل آهي.
 لچپت نگر
 نظام الدين ايسٽ

نظام الدين ويست ۽ ان کان ٿورو اڳيان حضرت نظام الدين اولياءَ ريلوي اسٽيشن ۽ روڊ پٺ. اڳتي هلي حضرت نظام جي درگاه جنهن کي ۽ جاميه مليه يونيورسٽيءَ کي ڏسڻ لاءِ ڪنهن پئي ڏينهن نڪرندس.

ٿورو اڳيان جتي ڪاٻي کان لوڏي روڊ اچي ٿو هن ميان روڊ مٿا تي لڳي ان تي مغل شهنشاهه همايون جو مقبرو آهي. مغلن جي سلطنت ۾ هندستان ۾ ڪجهه عرصي لاءِ اهڙيون به حالتون پيدا ٿيون جو همايون پنهنجي جان بچائڻ لاءِ دهلي ڇڏي اچي ٿر جي ڏورانهين شھر عمرڪوٽ ۾ رهيو جتي کيس شهنشاهه اڪبر ڄائو جيڪو همايون کان پوءِ هندستان جو وڏي اثر رسوخ وارو بادشاهه ٿيو. آٿو رکشا واري کي ترسائي فوٽو ڪيان ٿو ۽ دل ۾ هڪ واٽهڙو خيال اچي ٿو ته همايونءَ کي ڪهڙي خبر ته سندس مرڻ کان 450 سال رڪي مون جهڙو ڪو متوالو سندس مقبري جو اچي فوٽو ڪيندو ۽ جنهن بادشاهن سان نفرت هجڻ ڪري انٽر ۾ تواريخ بدران جاگرافيءَ جو سبجيڪٽ ڪيو. واپسيءَ تي رکشا وارو لوڏي روڊ تان وٺي آيو هو، جتي دهليءَ جو مشهور ڪاليج ديال سنگهه آهي، ۽ هڪ پاسي لوڏي گارڊنس آهي ته ٻئي پاسي جو باغ آهي ۽ جتي لوڏي روڊ پرتوي راج روڊ ۽ صفدر جنگ روڊ سان اچيو ٿو ملي اتي صفدر جنگ جو مقبرو ۽ ڀر ۾ ايترو ڪلب آهي جنهن جي پهرين ماڙ تي رکيل ان جهاز جو ماڊل رستي تان لنگهندي چٽو نظر اچي ٿو، جنهن ۾ سنجي گانڌيءَ جو حادثو پيش آيو. انڌرا گانڌي ميموريل، دهلي ريس ڪلب ۽ دهلي فلائنگ ڪلب به اتي ئي آهن.

صفدر جنگ هندستان جي مغل شهنشاهه محمد شاهه و وزير مرزا مقبر هو جنهن جو مقبرو سندس فرمانبردار پٽ پنهنجي پيءَ جي ياد ۾ 1753ع ۾ اڏرايو. مغلن جون دهليءَ ۾ جيڪي اڏاوتون ۽ مقبرا آهن انهن ۾ هي آخري مقبر آهي جيڪو دهليءَ ۾ ٺهيو.

لوڏي روڊ تي گارڊنس وٽ لهي ڇانهه واري کي رکشا ڊرائيور کي ڇانهه ۽ بسڪيٽ ڏيڻ لاءِ چوان ٿو ۽ آئون لوڏي گارڊنس جو مين گيت ٽپي اندر واک ڪريان ٿو. منجهس لوڏي گهراڻي جا ڪيترائي مقبرا آهن جيڪي پندرهنين ۽ سورهنين صديءَ ڌاري ٺهيا ۽ اڄ چوڌاري ساوڪ ۽ سرسبز ڇپر ۽ وڻن جي وچ ۾ گلدستي وانگر آهن. انهن ۾ خاص مقبرا جن جا نالا پڙهي نوت ڪري سگهيس يا هن وقت ياد اٿر آهي آهن. سڪندر لوڏي جو مقبرو جيڪو سندس پٽ ٺهرايو ۽ محمد شاهه جو مقبرو جيڪو سيد گهراڻي جي مختصر حڪومت جو ٽيون حاڪم هو. انهن جي ڀر ۾ هڪ ”بڙا (وڏو) گنبذ“ ۽ هڪ ”شيش گنبذ“ پڻ سڏجن ٿا، شيش گنبذ لاءِ چون ٿا ته ڪنهن زماني ۾ ان تي بلورنگ جون تائليون لڳن هيون جيڪي سج جي روشنيءَ ۾ چمڪنديون هيون ان ڪري ان جو نالو شيشي وارو گنبذ پيو. گنبذ تي گلن ۽ قرآني آيتن جي چٽسالي ٿيل آهي.

مٿي ذڪر ڪيل همايون جو مقبرو به ڏسڻ جهڙو آهي خاص ڪري آرڪيٽيڪچر جي خيال کان. اهو مقبرو همايو جي زال حاجيائي بيگم سورهنين صديءَ ۾ ٺهرايو هو ۽ ڪيترائي ته اهوئي چون ٿا ته تاج محل بعد ٻي ڪا سهڻي شيءِ انڊيا ۾ آهي ته همايون جو مقبرو آهي.

رڪي رڪي شير شاهه روڊ ۽ ٻين مسلمانن جي نالن وارا روڊ، گهٽيون ۽ مارگ (شاهراهه) ڏسي تعجب ٿئي ٿو ته هتي پراڻا نالا اڃا تائين قائم آهن. ڪين هندو نه بنايو ويو آهي، جيئن اسان وٽ ڪيترن روڊن ۽ باغن تي مسلمانن جا نالا رڪي انهن کي مسلمان بنائڻ جي ڪوشش ڪئي وئي آهي. آئون حيرت مان اهڙن مسلمانن جي نالن وارن رستن جا فوٽو ڪيان ٿو ۽ اهو به تعجب لڳيل ٿو ته دهليءَ جي رستن جا نالا ته فقط انگريزيءَ ۽ هندي ۾ لکيل آهن پر اردوءَ ۾ پڻ. هتي رهندڙ هڪ هندو ٻڌائي ٿو ته اهو ان ڪري جو دهليءَ جي هندي بعد ٻيو نمبر اردو سرڪاري زبان آهي.

”۽ پلا هيءَ چوٿين زبان ڪهڙي آهي، جنهن ۾ پڻ ڪجهه وڏن رستن جا نالا لکيل آهن؟“ آئون هن کان پڇان ٿو.

”اها گرمڪي آهي، پنجابي صوبي جي زبان، جيڪو صوبو دهليءَ سان مليل آهي.“ هو مون کي ٻڌائي ٿو.

لوڏيءَ ۽ همايون جي مقبرن وٽان لنگهندي بابر جون يادگيريون ڪتاب جو اهو صفحو ياد ٿو اچي جنهن ۾ هن پاڻيپت جي ميدان ۾ ابراهيم لوڏيءَ کي شڪست ڏئي ڪاميابي حاصل ڪئي ۽ ابراهيم جي محل ۾ اچي داخل ٿيو، جيڪو محل تن ڏينهن ۾ آگري ۾ هو. بعد ۾ مغلن دهليءَ کي گاديءَ جو هنڌ بنايو. ظهير دين بابر مغل خاندان جو پهرين شهنشاهه سن 1483ع ۾ ڄائو (۽ 1530ع ۾ وفات ڪيائين) پاڻ تيمور ۽ چنگيز خان جي اولاد مان هو. ٻارهن سالن جي عمر ۾ هن کي فرغانا (ترڪستان جي علائقي) جو سردارو بنايو ويو. 21_22 سالن جي عمر (سن 1504ع ۾) هن جو سڄي ڪابل تي قبضو ٿيو ۽ هندستان تي پنجن دفعو 1526ع ۾ حملو ڪرڻ تي هو ڪامياب ٿيو ۽ سندس گهراڻي مغل خاندان جي هندستان تي ڊگهي حڪومت رهي جيڪا وڃي 1858ع ۾ ختم ٿي جڏهن انگلينڊ جي مهاراڻي وڪٽوريا هن ملڪ جو تخت ۽ تاج پنهنجي قبضي ۾ ڪيو.

Ambition admits not of inaction

The world is his who exerts himself.

In wisgom`s eye, every condition

Many find repose, but roalty alone.

اهو خميس جو ڏينهن هو. رجب جي 28 تاريخ (10 مئي 1526ع) اڳين نماز کان ڪلاڪ کن اڳ آئون آگري ۾ گهڙيس ۽ هندستان جي طاقتور حاڪم سلطان ابراهيم لوڏيءَ جي محلات تي اچي وارد ٿيس...“ بابر پنهنجي يادداشتن جي ڪتابن ۾ لکي ٿو: ”حضور ڪريم ﷺ جن جي ڏينهن کان وٺي اڄ ڏينهن تائين، فقط ٽن ڌارين بادشاهن هندستان تي فتح يابي حاصل ڪئي ۽ ان جا طاقتور شهنشاهه بڻيا. انهن مان هڪ سلطان محمود غزنوي (1030ع_ 997ع) هو. ٻيو سلطان شهاب الدين غوري (1203ع_ 1157ع) ۽ ٽيون مابدولت آهيان پر منهنجي ڪاميابي باقي ٻن حاڪمن کان وڌيڪ حيثيت رکي ٿي جو مون کي ڪنهن جي مدد نه هئي. هندستان ٽڪرن ۾ ورهايل هجڻ بدران هڪ ئي بادشاهه جي هٿ هيٺ هو. مڪاني ماڻهن ابراهيم لوڏيءَ جي مڃي ٿي ان ڪري هن جو لشڪر منهنجي سپاهه کان تمام وڏو هو پر منهنجو رب پاڪ ۽ پڪو ڀروسو ۽ يقين هو ته مون کي ضرور ڪامياب ڪندو. هيءَ فتح يابي آئون پنهنجي سگهه ڪري نٿو سمجهان ۽ نه هي پاڳ پنهنجين ڪوشش ڪري حاصل ڪيا آهن پر هي سڀ ڪجهه رب پاڪ جي مهرباني آهي...“

نهيو چئبو ته ان وقت جا حاڪم به هر ڳالهه کي مذهبي رنگ ڏيندا هئا. سچ چيو آهي ڊاڪٽر مبارڪ. تاريخ جي نقاد، تي هي جنگيون سياسي ۽ مالي طاقتون حاصل ڪرڻ لاءِ حاڪم ڪندا رهيا پوءِ ان کي نالوڪڻي اسلامي ڏنائون. ڇا اسان جي نبي ڪريم ﷺ هنن وانگر جنگيون ڪري پوءِ محل محلات اڏي عيش جي زندگي گذاري جو هي حاڪم پنهنجي ويڙهه ۽ قبضي کي اسلامي رنگ ٿا ڏين.

آئون دهلي گولف گرائونڊ اڳيان رکشا کي بيهاري ان جي دروازي اڳيان ۽ ٿورو اڳتي اوڀر ۾ هوٽل اڳيان فون جي ڳولا ڪريان ٿو. هڪ هنڌ پي سي اور ڏسي ڳوٺ فون ڪريان ٿو ته ۽ دير ٿي وڃڻ تي رکشا ڊرائيور جي شڪل جو پٺو پڙهان ٿو ته هو ڪٿي دل ۾ ته نه پيو ڪري. پر هو شانت آهي هن جي چهر تي ڪا ڪاوڙ يا پريشاني جي ليڪ ناهي. ۽ واقعي ان ۾ ڪو شڪ ناهي ته هتي جا ڊرائيور ايترو هيجي ۽ لالچي نه آهن، ڪراچيءَ جي مقابلي ۾ پاڙا به گهٽ آهن. ايڏائي ٽن ڪلاڪن جي ٻولايل وقت کان اڌ ڪلاڪ مٿي ٿي ويو ته به منهنجي لهڻ وقت هن نه دل ۾ ڪيو ۽ نه وڌيڪ پئسن جي گهر ڪئي. هن هلڻ وقت ٻولايل ساڍا ٽي سؤ روپيا ٿي ورتا ۽ جڏهن کيس هٿ تي پئسا رکيم ته هو خوشيءَ مان نوتن ۽ رکشا کي چمڻ لڳو يعني ان رکشا ڪري ٿي هن کي روزگار مليو آهي. پڇيومانس جيڪي روز ڪمائين اهو ڇا تي خرچ ڪرين.

”گيس جا پئسا ڪڍي باقي جو اڌ رکشا لاءِ رکندو آهيان ۽ باقي اڌ گهر جي خرچ لاءِ، پوءِ اهو اڌ ڪڏهن چاهي ايترو گهٽ هجي جو هڪ ويلو مس کائي سگهون.“

”ڇو پيلا؟“ مون پڇيومانس.

”ان ڪري جو آئون نٿو چاهيان ته رکشا خراب ٿي پوي ۽ مون وٽ ان جي مرمت لاءِ پئسون نه هجي، بي ڳالهه ته آئون سڄي عمر رکشا هلائڻ نٿو چاهيان، هن کان اڳ آئون سائیکل رکشا هلائيندو هوس پوءِ ٻن سالن اندر پئسو بچائي هي آٽو رکشا ورتي اٿم ۽ هاڻ ٽيڪسي (ڪار) وٺڻ لاءِ قسطن ڏيئي رهيو آهيان.“

”ان بعد؟“ مون ڪلندي چيومانس.

”ان بعد ۽ منهنجو آخري مقصد ٽيمپو خريد ڪرڻ جو آهي.“ هن چيو.

انڊيا ۾ ٽيمپو ان ٽرڪ کي چئجي ٿو جيڪا مال ڍوئي ٿي جيئن پاڻ وٽ سوزوڪي ۽ مزدا گاڏيون سامان کڻڻ لاءِ ٿين. هي ٽيمپو گاڏيون وڏيون ٽرڪ ۽ مزدا جي وچ جي سائيز جون ٿين. انڊيا جو اهو هڪ عام ڪلچر ٿي چڪو آهي چاهي هندو هجي يا مسلمان (سڪ ته شروع کان ڪفايت شعار هئا) ته هو ڪمائيءَ کان وڌيڪ بچت ۾ يقين رکن ٿا. هو جوانگريزيءَ ۾ چوڻ آهي ته :

It is not the salary but saving that counts.

ان تي ڀروسو ۽ عمل ڪن ٿا، هٿ ڦاڙ ۽ اجايا خرچ ڪرڻ بدران هر هڪ انڊين بچت کي ترجيح ڏئي ٿو چاهي هن جو پگهار گهڻو هجي يا ٿورو اهوئي سبب آهي جو هندستان عام طور غريب هجڻ جي باوجود ان جي هر ايندڙ جنريشن پهرين کان بهتر ٿيندي وڃي ۽ ان ۾ ڪو شڪ ناهي ته هو اسان جهڙن ملڪن کان اڳ ۽ سگهوئي غربت جي ليڪ کان ٻاهر نڪري وڃن. اسان وٽ، انڊيا جي مقابلي ۾ بچت جو ايڏو Concept ناهي. نتيجي ۾ اسان وٽ ڪيترا وڏيرا، پير، ڪارخانيدار وغيره جيڪي ٻاهران شوشا مان ته ڏسبو ته وڏا ٽونگر آهن پر اندروني طرح قرضي ٿيا پيا آهن ۽ سندن سوچون رڳو نيگيٽيو چرچا پيون هلائين ته هاڻ ايندڙ اليڪشن ۾ ڪا وزارت ملي ته پراڻا قرض به لاهيون، ڪا رشوت جي نوڪري ملي ته منهن ڪڍي هلون.... پر لڳي ٿو ته معاشره هاڻ اهڙي انتها ۽ بي وسيءَ جي حد تي پهچي ويو آهي جو اسان کي ان معاملي ۾ انڊيا جي ماڻهن کان سبق سکڻو پوندو.

”سائين پهرين انڊيا گيت هلون يا پهرين خان بازار؟“ رکشا واري مون کي ماڻ ۾ ڏسي پڇيو.

”پهرين انڊيا گيت هل.“ مون هڪدم الرٽ ٿيندي چيو مانس، مون کي دراصل ڪجهه شيون وٺيون هيون جيئن ته بوت پالش وغيره. دهليءَ جي رستن تي هلي هلي شام تائين منهنجي بوتن تي مٽيءَ جو تهه چڙهي ويو ٿي جنهن کي صاف ڪرڻ ٿي چاهيم. ڪپڙن ڏوٽڻ جو صابن کڻو ٿي خاص ڪري Ariel صابن جون روپي روپي وارون پڙيون جنهن جي هر هڪ مان چار پنج ڪپڙا فرسٽ ڪلاس ڏويي ٿي ويا. شاديءَ تي آيل چچ وارا ڪپڙن سان بيگون پري آيا هئا. آخري ڏينهن ۾ اڏي وڃڻ جي ڏيءَ ڪرن جيڪا سنڌ يونيورسٽيءَ ۾ زولاجيءَ ۾ M.Sc پئي ڪري ۽ سندس ڪمرو منهنجي ڪمري جي سامهون آهي، تنهن کان پڇيم ته ڪيترا وڳا آندا اٿئي؟

”انڪل ارڙهن.“ هن ورائيو.

”شاباس هجئي چوڪري! سفر ۾ ايڏو بار کڻيو آهي.“

”انڪل ڇا ڪجي شاديءَ جي ڪري ۽ سي به هڪ نه به آهن ۽ روز دعوتون ۽ گهڻ پيو ٿئي.“

”تڏهن به. One should teavel Light.“

”انڪل توهان کي خبر آهي ته سروج ڪيترا وڳا آندا آهن؟ پورا 26 وڳا جيڪي هن روز هڪ ڀاڱو جي حساب سان آندا آهن.“ هن ڀر ۾ ويٺل سروج لاءِ چيو.

سروج نولاءِ جي ٻئي نمبر وڏي پاءُ حشمت راءِ جي ڏيءَ ۽ حيدرآباد ۾ انجنيئر رائي اوڏ جي پيڻ آهي. پاڻ باطني ۾ M.Sc ڪئي اٿس ۽ پيٽارو جي ملٽري اسڪول ۾ پڙهائي ٿي.

”انڪل توهان گهڻا آندا آهن؟“ سروج پڇيو.

”توڪي ۽ مون کي انعام ملڻ ڪپي.“ مون چيو مانس.

”ڇو توهان به مون جيترا گهڻا آندا آهن؟“ سروج پڇيو.

”نه توڪي گهڻا وڳا آڻڻ جو انعام ۽ مون کي ٿورا وڳا. فقط ٻه آڻڻ جو انعام.“ مون ٻڌايومان.

”فقط ٻه! انڪل ڪمال ٿا ڪريو.“

”بلڪل به ڪافي آهن سو به شادي هئي ان ڪري. پر توهان کي ڪو محسوس ٿيو ۽ منهنجي بيگ ڏسو ڪيڏي هلڪي هلڪي آهي. بهترين طريقو اهوئي آهي ته گهڻن وڳن جو بار کڻڻ بدران پاڻ سان هڪ اسٽري کڻي نڪرڻ جي يا جنهن ملڪ ۾ وڃڻي اتي پهرين اسٽري خريد ڪجي پوءِ ساڳي وڳي کي اسٽري ڪري پيو پائجي. ۽ هتي انڊيا ۾ ته اسٽري وٺڻ جي به ضرورت ناهي، هر گهڻيءَ ۾ ٻين روپي وڳو اسٽري ٿيو پيو ملي.“ مون ٻڌايومان. ”۽ سفر ۾ ته بوت به هڪ کڻجي، جاپان ۽ سئيدن جهڙا ملڪ هجن ۽ ڊگهي رهائش هجي ته پوءِ وڏو وڏو ڀر نه ته ايشيا جي هڙن ملڪن ۾ ته هڪ به ڪافي آهي جو هتي بوت سستا ٿا ملن. ڦاٽل کي سبائو هجي ته به موجي پنج روپيا ٿو وٺي. ڇپل به هتي اچي ڪو سستو وٺجي ۽ پوءِ آخري ڏينهن تي اچي هلجي.“

سو مون لاءِ ڪپڙن ڏوٽن لاءِ سرف يا ايريل ٽائپ پائوڊر صابن ونڻ ضروري هو. ان کان علاوه مچر پڄاڻن جي اليڪٽرڪ مٺ ونڻ ضروري هئي جو انڊيا جو ڪهڙو شهر آهي ۽ ان شهر جي ڪهڙي گهٽي آهي جنهن ۾ مچر نه آهن. هڪ مسافر کي انڊيا يا ٻين ملڪن ڏي سفر ڪرڻ لاءِ مچر پڄاڻن جو بندوبست ضروري آهي نه ته مليريا سڀ کان وڌيڪ خراب بيماري آهي جيڪا مچرن ڪري لڳي ٿي. مچرن کي پڄاڻن لاءِ مٺ ۽ اليڪٽرڪ هٿ ڪراچيءَ کان ڪٿي اچان ها پر مون کي ڄاڻ هئي ته اسان وٽ اهي ٻئي درجي جا نهڻ ڪري صحيح ناهن. مٺ يا ته ٻن تن ڪلاڪن ۾ سڙيو وڃي ۽ پوءِ باقي رات مچر پٽين ٿا وري صحيح طرح نه سڙڻ ڪري اثر نٿيون ڪن، پر جاپان، ملائيشيا ۽ انگلينڊ وانگر انڊيا جون مچر پڄاڻن جون مٺس به بهترين آهن بلڪه ٻين کان سستيون به. ان تان مون کي ياد ٿو اچي ته ملائيشيا ۾ 1985ع ڌاري ٻه انڊين ڪپڙن آيا ۽ اچي اسان جي پاڙي ۾ رهيا. اسان وٽ مچر پڄاڻن جون اهي مٺس (جيڪي اسان پاڪستان کان آنديون هيون ۽ اڃا ملائيشيا ۽ انڊيا ۾ به نه آيون هيون) ڏسي ايڏو تعجب پيا ڪائين جو اسان کين پاڪستان کان گهراي ڏنيون هيون ۽ پوءِ ڏسندي ئي ڏسندي انڊيا به اهي ناهيون ۽ اڄ انڊيا جون اهي مشهور آهن ۽ سڄي دنيا ۾ وڪرو ٿين ٿيون ۽ پاڪستان انهن کي وڌيڪ بهتر بنائڻ بدران ماڳهين انهن ۾ ڪوت پيدا ڪئي جنهن سبب پنهنجي ملڪ ۾ به نٿيون هلن. اهوئي عالم پاڪستان ۾ ٺهندڙ مچرن کي پڄاڻن واري چڪريءَ جو آهي جنهن ۾ ايڏو سادو مال آهي جو منجهانئس پيدا ٿيندڙ ڏونهون مچرن سان گڏ انسانن جو به ساهه گهٽي ٿو. بهر حال اهي ڪجهه شيون هيون جيڪي هتان مون کي ونڻيون هيون ۽ رکشار وارو هتي جي مشهور خان بازار ۾ آخر ۾ وٺي آيو هو. خان بازار مشهور ضرور آهي. ڪپڙن، عطرن، تحفي جي شين کا. پر سستي هرگز ناهي جو هيءَ بازار فارينرس لاءِ آهي. توهان کي هر دڪان تي يورپي، آمريڪن ۽ عرب نظر ايندا. دڪان ايڪرنڊيشن ۽ وڏا آهن، هر گراهڪ کي ائين ڪرڻ لاءِ ٻه ٻه سيلز گرلس اچيو حاضر ٿين پر قيمتون تمام وڏيون آهن. اسان جهڙن غريب ملڪن جي غريب ماڻهن لاءِ دهليءَ ۾ ٻيون ڪوڙمارڪيٽون ۽ بازاريون. پر سچ ته اهو آهي جيڪو نه فقط مون Observe ڪيو پر منهنجي ٻين ساٿين به ته خريداريءَ ۾ اچڪلهه پاڪستان جهڙو ٻيو ملڪ ناهي جتي دنيا جي هر شيءِ ملي ٿي ۽ بيحد سستي. خاص ڪري جمع بازارين يا آچر بازارين ۾ جتي فارين جا نوان ۽ ڪجهه استعمال ٿيل ڪپڙا، بوت، رانديڪا ۽ هر شيءِ ملي ٿي. هونءَ اسان جا ماڻهو ٻاهران شيون وٺي ايندا هئا ۽ هاڻ ٻاهر رهندڙ پاڪستاني هتان پاڪستان مان وٺي وڃن ٿا.

”ڳالهه ٻڌ ڪنات پليس به وٺي هلندين؟“ مون رکشا واري کان پڇيو.

”سائين اڄ ذرا مشڪل آهي.“ رکشا واري چيو، ”ٻئي دفعي لال قلعو ۽ جامع مسجد وغيره هلندا ٿو ته ڪنات پليس مان به ٿيندا هلندا سين.“

”انڊيا گيت کان ٿورو ئي ته پري آهي.“ مون رکشا واري کي چيو.

”سائين اها ڳالهه ناهي، چئو ته جنٽل منٽر وٺي هلائو جيڪو ڪنات پليس وٽ آهي يا گول مارڪيٽ وٺي هلان جيڪا ڪنات پليس کان به پريرو آهي پر ڪنات پليس ان ڪري نه جواتي آٿورڪشا وارن داداگيرن جون يونيون آهن ۽ اهي رکشا هلائڻ کان جهليندا ته اڄ اسٽرائيڪ ۾ چوپيو هلائين.“

ڪنات پليس مان دراصل مون کي پنهنجي Digital ڪئميرا جي لاءِ نئين Chip ونڻي هئي جيئن وڌيڪ فوٽو Save ٿي سگهن. Connaught place ۾ دراصل انگريزن جي ڏينهن جا ڪالونيئل اسٽائيل دڪان ۽ عمارتون آهن جيئن ڪراچيءَ جي صدر ۾ ريب النساءِ اسٽريٽ تي پراڻيون عمارتون آهن يا بولٽن مارڪيٽ ۾ ڊينسو هال ۾ آهن. سنگاپور ۽ هانگ ڪانگ ۾ ڪنات انگريز جي نالي ڪنات پليس آهي. هي انگريز مهاراڻي وڪٽوريا ۽ شهزادي البرٽ جو پٽ ۽ ايڊورڊ سٽين جو پيءُ وليم پيٽرڪ هو جنهن کي ڊيوڪ آف ڪنات جو خطاب مليو. پاڻ فوج ۾ ڪمانڊر ان چيف جي رٽڪ تائين پهتو ۽ رٽائرڊ ٿيڻ بعد ڪئناڊا جو گورنر جنرل ٿي رهيو 1886ع کان 1890ع تائين انڊيا ۾ رهيو جڏهن سنگاپور ۽ ملايا کي به انڊيا کان ڪنٽرول ڪيو ويو ٿي. پاڻ 1850ع ۾ ڄائو ۽ 1942ع ۾ وفات ڪيائين. کيس ٽي ٻار، شهزادي مارگرېٽ، شهزادو آرٿر ۽ شهزادي پيٽريشيا هئا جن مان شهزادو آرٿر ساوٿ آفريڪا جو گورنر جنرل ٿيو ۽ ڏکڻ آفريڪا جي ڪيترن ئي شهرن، ڪيمپ ٿائون، ڊرين، جهانسبرگ وغيره ۾ هن شهزادي ڪنات نالي روڊ، رستا ۽ عمارتون آهن.

دهلي ۾ هي ٻه گول دائري ۾ رستا آهن جن ۾ هي عمارتون ۽ انهن جا وراڻا ٺهيل آهن جن جي چوڌاري سينٽرل پارڪ آهي. ٻاهريون گول رستو ڪنات سرڪس سڏجي ٿو ۽ اندريون ڪنات پليس. هونءَ عام طرح هي علائقو شاپنگ ۽ Entertainment جو مرڪز آهي. ڪنات سرڪس واري گول روڊ کي چوڌاري گهٽ ۾ گهٽ اٺ کن اهم رستا اچيو لڳن انهن مان هڪ بابا ڪڙڪ سنگهه روڊ به آهي. هڪ ٻيو رستو جنهن جو نالو بڙا ڪمبا به آهي. هڪ ٻيو روڊ جيڪو پڻ ڪنات سرڪس کي اچيو ملي ان جو نالو پانچ ڪنوان (پنج ڪوهه) آهي، يا شايد پنج ڪوئين آهي، جنهن جي

معني ڪا ٻي هجي. هن روڊ تي خوبصورت ڏيا، بجلي جا لئمپ انهن جا Shade براس، ۽ ڪاٺ جون شيون ۽ فرنيچر ۽ ٻيو گهر جي سينگار جو سامان ملي ٿو.

دهليءَ جو مشهور جنتر منتر به ڪنات پليس وٽ ئي آهي جيڪا چند تارا ڏسڻ ۽ ڪئلينڊر ٺاهڻ جي Observatory آهي جيڪا 1719ع ۾ جيبور جي مهاراجا جڙ سنگھ ٺهرائي هئي.

رڪشا ڊرائيور مٿا روڊ ختم ڪري ڊاڪٽر ڏاڪر حسين روڊ تي چڙهيو جيڪو ڀڳ ڪراچي جي بندر روڊ (ايم اي جناح روڊ) وانگر ڪافي ڊگهو آهي ۽ اڇيو انڊيا گيت تي ڪڍي اهو اسان جو آخري اسٽاپ هو. انڊيا گيت دهليءَ جي اهم شيءِ آهي جتي هر سال آزاديءَ واري ڏينهن 15 آگسٽ تي مارچ ٿئي ٿو ۽ شهر جا هزارين ماڻهو هن پريڊ جو نظارو ڪن ٿا جيڪا انڊيا گيت سان ملندڙ هڪ ٻئي روڊ Raj Path تائين ٿئي ٿي. راج پاٿ وارو رستو انڊيا گيت کان وٺي راشٽريتي پون ۽ سينٽرل سيڪريٽريٽ تائين وڃي ٿو. راشٽريتي پون ۾ انڊيا جو صدر رهي ٿو جيڪو 300 ايڪڙن تي هڪ شاهي نموني جو محل آهي ۽ سينٽرل سيڪريٽريٽ ۾ گورنمينٽ آف انڊيا جون آفيسون آهن، هي ٻئي عمارتون نئين دهلي شهر جي اڏاوت ڪندڙ انگريز ايڊورڊ لٽين ۽ هڪ ٻئي انگريز چارلس بيڪر 1920ع ۾ ٺهرايون هيون، جڏهن دهليءَ تي بلڪ سڄي هندستان تي انگريزن جو راج جو.

انڊيا گيت 42 ميٽر اتاهون هڪ يادگار دروازو آهي جيڪو انڊيا جي انهن نوي هزار سپاهين جي ياد ۾ ٺهرايو ويو هو جيڪي ورلڊ وار پهرين ۾ مارجي ويا هئا. انهن مان 36 هزار سپاهين جا نالا به ان دروازي تي لکيل آهن. هن دروازي (India Gate) جي پيڙهه جو پٿر سن 1921ع ۾ رکيو ويو هو ۽ مڪمل ٿيڻ ۾ ڏهه سال لڳي ويا. دروازي جي وچ ۾ رائيفلون ۽ سولجر جو ٽوپلو رکيل آهي. پاسي کان ٻرندڙ ڏيئي جي لائ اڻ سڃاتل سپاهين جي مان ۾ هميشه ٻرندي رهي ٿي. ٽيڪسي ڊرائيور کي چير ته منهنجو هڪ ٻه فوٽو ڪڍ ته پوءِ پاڻ واپسيءَ جي پنڌ کي چڪيون. منجهند جا ٻج ڪن ٿيا هئا سڄ چوٽ تي هجڻ ڪري فوٽو گرافي صحيح نه ٿي رهي هئي پر تڏهن به يادگار فوٽو ڪيرائي ورتي.

منهنجي گروپ جا ماڻهو ۽ خريداري

منهنجي گروپ جا ماڻهو جن جو هڪ ئي اوڏو فئملي سان تعلق آهي انهن ۾ گهڻائي انهن جي آهي جيڪي ملڪ کان پهريون دفعو ٻاهر نڪتا آهن ان ڪري هو هر ڳالهه ۾ انڊيا کي پاڪستان سان ئي پيئين ٿا. هنن کي انڊيا جون ڪيتريون ئي شيون خاص ڪري ساڙهيون وغيره ۽ ٿانو ٿيا وڌيڪ پسند آهن. هونءَ به هنن ۾ عورتن جو تعداد وڌيڪ آهي سو هو جيڪا ٿوري گهڻي شاپنگ پنهنجي لاءِ يا مائٽن عزيزن لاءِ ڪن پيا ان ۾ گهر جون شيون وڌيڪ آهن. ان ۾ ڪوشڪ ناهي ته انڊيا جا ٺهيل ٿانو ٿيا ويندي مڪسر، جيسوس ۽ ٻيو اليڪٽرڪ جو سامان ڏسڻ ۾ ڪٿي ٿورو سادو آهي پر مضبوط رف ڊيوٽي وارو ۽ سستو آهي. ان قسم جي سامان ۾ انڊيا ايترو اڳيان وڌي ويو آهي جو انڊيا جو سامان ملائيشيا، سنگاپور ۽ عرب ملڪن جي مارڪيٽن ۾ ڪاميابيءَ سان وڪرو ٿي رهيو آهي.

مون کي في الهال ڪابه شيءِ وٺڻ جو ارادو نه آهي پر روز بين جو سامان ضرور ڏسان ٿو يا منهنجي گروپ جا ماڻهو خاص ڪري اهي جيڪي منهنجي سامهون ۽ ڀر وارن ڪمرن ۾ رهن ٿا، انهن کان خريداريءَ جو پڇان ٿو.

”ادا اڄ آئون پراڻي دهليءَ جي مسالن واري مارڪيٽ ۾ هليو ويس جتان ڪاڄا تمام سستا وٺي آيو آهيان“ دودي ٻڌايو.

”ڪهڙي حساب سان؟“ مون پڇيو.

”ساڏا ٽي سؤ روپيا ڪلو. توهان کي به ڪپن ته سپاڻ هلي وٺي اچون. هتان رڪشا 25 روپيا وٺي ٿي.“

آئون چپ ٿي رهان ٿو سڀ سوچيندا رهن ٿا ته آئون خريداري ڇو نٿو ڪريان. وڏو صابرين آهيان، هو ضرور سوچيندا هوندا. هاڻ ڪين ڪير ٻڌائي ته آئون سفر ۾ هلڪور هڻڻ چاهيان ٿو ۽ سڄي عمر هڪ ٻئي کي ڏسي هر شيءِ وٺندا رهياسين جن مان ڪيترين جو ڪو ڪارج ئي نه آهي. جهازن تي هجڻو هو تڏهن ته وٺبو هو پر ملائيشيا ۾ رهڻ دوران به شاپنگ جو شوق نٿي ٿو. ملائيشيا کان سنگاپور گهمڻ وڃبو هو ته گهمڻ بدران The Sate جو اشتهار ڏسي دڪانن ۾ گهڙي وڃبو هو. گهر ۾ هڪ شوڪيس جو سڄو خانو ٿانون سان پيريل ڏسي اڄ به پاڻ تي ڪل ايندي آهي ته افسوس به ته ڪيئن اهي ٿانو سنگاپور جي هڪ دڪان ۾ Discount قيمت جو ٻڌي ورتا هئاسين ۽ واقعي اهي اصل قيمت کان سستا هئا، پوءِ ان ڏينهن گهمڻ ڦرڻ ڇڏي ڳرا چينيءَ جا ٿانو ورتاسين. بس ۾ موٽڻ بدران ٽيڪسي ڪئي سين، ملائيشيا جي بارڊر تي ڪسٽم وارن کي انهن جي

ڪسٽم ڊيوٽي ڪجهه ڏني سڀني معارف ڪرائي سڀني ۽ پوءِ ملائيشيا ڇڏڻ وقت باءِ ايجر ڪراچيءَ ڏي آيا سڀني. وزن وڌي ويو ڪري ان جا ٻه پئسا ڏنائين. ٽائون سنن هڪ ڪري، جيئن ٿيندو آهي، اڄ تائين استعمال به نه ڪيا اٿئون. هيڏانهن انڊيا اچڻ کان اڳ هڪ ڏينهن ڪراچيءَ جي گل سينٽر ۾ وڃان ته اهي ساڳيا چينيءَ جا ٿانو جيڪي ويهارو سال کن اڳ مون سنگاپور کان ورتا هئا اهي هتي رکيا پيا هئا ۽ قيمت به اڌ کان گهٽ. يعني سنگاپور مان Sale ۾ ورتي تي به اسان کي مهانگا پيا (ان وقت جي مارڪيٽ ويليو موجب ڪٿي سستا هئا) ان کان علاوه سنگاپور کان ملائيشيا آڻڻ ۾ ٽيڪس ڏنوسين ۽ ان بعد ڪراچيءَ ۾ ۽ بارڌار پئي ڏيوسين.

هونءَ به والائيت ۾ ڪيتريون شيون لڳندو آهي ته سسٽيون آهن ۽ ڪٿي هجن به پر تنهن هوندي به ڪنهن وڏي فرق سان سسٽيون نٿيون رهن. جيئن هتي انڊيا ۾ هڪ ڪلو ڪاڇا ساڍي ٽين سؤ روپي ٿا ملن جن جا پاڪستان پنج سؤ روپيا ٿيا ڇو ته پاڪستان ۾ يا هتي انڊيا ۾ بارڊر تي پاڪستاني هزار روپين جا 700 انڊين روپيا ملن ٿا. بهرحال اڌ ڏينهن خراب ڪري رکيا جو 25 روپيا اوت ۽ 25 روپيا موت پاڙو پري وٺڻ معنيٰ آهي ٿيا 400 انڊين روپيا ۽ بارڊر تي ڪٿي ٽيڪس نه ڏجي ته به هڪ ڪلو وزن جا 60 روپيا ڏيڻا پيا جو بس ذريعي انڊيا پاڪستان ايندڙ مسافرن کي فقط ويهه ڪلو وزن ڪٽڻ جي اجازت آهي ۽ ان تي تمام گهڻي سختي آهي ۽ ايندي وقت ئي ڪنهن جو هڪ يا ٻه ڪلو وزن وڌيڪ هو ته ان بار جا هن کي بارڊر تي پئسا ڏيڻا پيا ۽ هاڻ واپسيءَ تي خريداري بعد ان جي وزن جا پئسا به ڏيڻا پوندا. يعني هڪ ڪلو ڪاڇا 460 انڊين روپيا يعني پاڪستان 660 روپيا ٿيا ۽ 650 ۾ ته پاڪستان ۾ به ملن ٿا پر هر هڪ انسان پرڏيس ۾ چاهي ٿو ته هو پنهنجن لاءِ ڪجهه وٺي وڃي. ويندي حج تي ويندڙ حاجي جيڪي پڪو پيهه ڪري پهچن ٿا ته فقط عبادت ڪبي سي به ڪجهه ڏينهن کان پوءِ خريداريءَ ۾ لڳيو وڃن.

هونءَ به چار ڳالهين مون هن سفر جي گروپ ۾ نوت ڪيون آهن جيڪي قابل تعريف آهن. هڪ ته مون سان گڏ سفر ڪندڙ هنن اوڏن ۾ اجائي سجائي خريداريءَ جو شوق بنهه ناهي جيتوڻيڪ جيئن مٿي لکيو آيو آهيان ته هنن ۾ ڪيترا پهريون دفعو ٻاهر نڪتا آهن، اڌ کان وڌيڪ عورتون آهن جن کي عام حالتن ۾ خريداريءَ جو وڏو شوق ٿئي ٿو، خاص ڪري چوڪرين کي پر هي وڏين بازارين ۽ شاپنگ مالن مان لنگهندي پرسڪون آهن. ورلي ڪا شيءِ وٺن ٿيون سا به سوچي سمجهي بنهه ضروري ۽ نئين آهي ته. ٻي پلس پوائنٽ هن اوڏ فٽملي ۾ اها نوت ڪيم ته پنهنجو سامان ڏيڻو يا وقت تي اٿڻ ۾ فوجين وانگر بيحد چست ۽ چوڻند آهن. مرد ته مرد پر ننڍيون چوڪريون ۽ وڏي عمر جون عورتون به پنهنجو سامان پاڻ هڪ هنڌ کان ٻئي هنڌ تائين ڏيڻو وڃن ٿيون ۽ هر وقت خوش مزاجيءَ سان! ۽ ڪڏانهن به گهمڻ وڃون ٿا يعني هرڌوار، امرتسر، آگرا، جيبور يا احمد آباد بڙوڏا وغيره، جهڙن شهرن ڏي ته صبح جو ڇهين بجي ئي نڪرون ٿا جنهن لاءِ هر هڪ کي صبح جو ڇهين بجي ئي تياري ۽ نيرن پائي ڪرڻو پيو ٿو پر آئون ڏسي رهيو آهيان رات جو سمهندي ٻارهن هڪ ٿي ويندن ته به صبح جو ڇهين بجي ئي تياري شروع ڪنديون ۽ پوءِ اها ٻي ڳالهه آهي ته رات جي ڪنل نند جو پورا ٿو بس ۾ لڏندي ڪيو وڃي ٿو. هڪ دفعي ته سنڃي، ڊاڪٽر لچمڻ جي فٽملي ۽ ڪملا ۽ انهن جي ڌيئرن راڌا ۽ ڊاڪٽر ارم کي 50 ڪلاڪن کان به مٿي جاڳڻو پيو. بڙوڏا (گجرات) مان شام جو دهليءَ لاءِ نڪتاسين. سڄي رات سفر ڪري صبح جو ستين بجي دهليءَ ۾ پهتاسين سڀ اهڙو ٿڪل هئاسين جو پهچڻ سان سمهي رهياسين پر مٿيان همراھ ڪلاڪ ڏيڍ بعد جيبور هليا ويا جتان رات جو پنجين بجي دهليءَ ۾ ڪلاڪ بعد ٻئي ڏينهن وري اسان سان گڏ بس ۾ دهليءَ کان ٻاهر گهمڻ لاءِ نڪتا. پر سڀ خوش هئا. ٿڪ ۽ بيزاريءَ جو احساس ڪنهن جي به چهر تي نه هو. سندن پر واري ڳوٺ مچر جي وسڙن وانگر ڪچھريءَ جا به شوقين آهن. ڪچھريءَ لاءِ ڪو مواد نه هوندن ته زالون مڪيش ۽ راجيش (گهوٽن) جي شادين جا راڳ ۽ سهرا ويهي ڳائينديون پر اهو نوت ڪيو اٿم ته منهنجي غير موجودگيءَ ۾ هو پنهنجو پاڻ سان پنهنجي اوڏڪي زبان ۾ ڳالهائڻ پر راڳ يا سهرا اهي ئي سنڌيءَ جا ڳائين، ويندي انڊيا ۾ رهندڙ اوڏ به اهي ئي راڳ مور ٿو ٿلي. وغيره ڳائين، بقول سندن اوڏڪي زبان ۾ ڪوراڳ يا سهرو ناهي.

گل ماڙين ۾ تڙندا، گل ڪوٽن تي ڪڙندا

آ پائر هوريان هوريان آ

تنهنجي من جا گل ڪڙندا

سهڻي! منڊل مچايو آ تو

مڪيش تنهنجي سيني جو سينگار

اهو شان مڪيش جو آهي

آءُ پائر هوريان هوريان آءُ

هڪ ٻي سني ڳالهه جيڪا هن گروپ ۾ مون محسوس ڪئي آهي ته اسان جي جرنلي تقريبا اچي اختتام تي پهتي آهي ۽ مهينو ڪن اچي ٿيو آهي پر هر هڪ پنهنجي ۾ مڱن آهي. ڪابنه غلط فهمي يا جهيڙو جهٽو يا روسامو نه آهي جيڪو سفر ۾ عام رهي ٿو چاهي هڪ ئي فِعملي هجي، سڀ دوست هجن يا اڻ جاڻ. منهنجي خيال ۾ ان جو وڏو سبب گهڻي Expectation ناهي ۽ هر هڪ آزاد آهي. ريل ۾ به جنهن کي جيڪي وڻي اهو وڻي کائي، گهمڻ لاءِ به هر ڪو آزاد آهي. وڏ ۾ وڏ ڪو چاهيندو ته ٻيا به ساڻس شامل ٿين ته هو هڪ وار سڀني کي ٻڌائيندو ته بنارس يا لکنؤ تيڪسيءَ ۾ وڃان پيو ڪو هلندو. پوءِ ڪنهن جي موڏ ٿي ته هن سان شامل ٿي پاڙي جو حصو ڏيندو پر جي ڪو نه هليو ته هو اڪيلو به هليو ويندو. ان کان علاوه هنن ۾ اها به سني ڳالهه آهي ته هڪ ٻئي کان گهڻي پيچ يا توڪ طعنو نٿا ڪن. ڪنهن ڪا ڳالهه ٻڌائي يا خريد ڪيل شيءِ ڏيکاري ته نيڪ آهي نه ته هر ڪو خوش هجي. سڀ کان وڏي ڳالهه سڀ پڙهيل ڳڙهيل آهن. جيتوڻيڪ اها اهڙي ڳالهه ناهي، پڙهيل ڳڙهيل به سفر ۾ وڙهندا رهن ٿا. بس اهو چئي سگهجي ٿو ته هوندي هوندي کان گهر ۾ ائين ترين ٿيل آهن. هو سڀ پاڻ ۾ گڏ به آهن (جو سڀ پاڻ ۾ پائڻ پيڻر آهن، سڀ نارائڻ داس جو اولاد آهن) ته الڳ الڳ پنهنجن پنهنجن مڙس يا زالن ۽ ٻارن جي ننڍڙي ننڍڙي گروپ ۾ به. ڪيترا ڪڏي ٻاهر نه نڪتا آهن پر جيڪي سندن پائڻ پيڻر ٻاهر نڪتا آهن انهن کان هنن سڀنيون ڳالهيون معلوم ڪري Adopt ڪيون آهن ۽ هر هڪ کي (مرد توڙي عورت کي وڏي توڙي ننڍي کي) نه فقط ڪپڙي گندي پائڻ جو ڍنگ اچي پر ڳالهائڻ جو طريقو پڻ. آئون ته هڪ قسم جو ڪڏي گهر جو پاڻي ٿيس پر ڌارين ۽ نون ماڻهن سان به هر هڪ وڏي Confidence سان ڳالهائيندو ۽ ننڍي ته جي چون ڪريون ۽ چوڪرا تمام سني انگريزي ڳالهائين ٿا جيتوڻيڪ هنن ڪنڊيارو، نوابشاهه، رتوديرو ۽ لاڙڪاڻي جي عام اسڪولن مان تعليم حاصل ڪئي آهي. سندن انگريزيءَ جو لهجو به ڪافي حد تائين بهتر آهي. ترين ۾ ٻيا مختلف دعوتن ۾ جتي ڪنواريتن جا ديوان مائت جيڪي سڄي عمر ولایتن ۾ رهيا انهن به هنن سان ڳالهائڻ تي ته هر ٽاپڪ تي هنن جواب ڏنو ٿي ۽ وڏي اعتماد سان. اهي اهڙيون ڳالهيون آهن جن ۾ عام طرح اسان جي صوبي سنڌ جا ٻار ڪمزور آهن ۽ هنن کي دنيا ۾ منهن ڏيڻو آهي ته اعتماد پيدا ڪن ۽ اهو تڏهن ٿيندو جڏهن پنهنجي تعليم صحيح طرح حاصل ڪرڻ سان گڏ جنرل ناليج ۾ به پڙئين.

بهر حال پاڻ وري خريداريءَ تي اينداسين ته انڊيا مان اسان جا ماڻهو ڇا ٿا پسند ڪن. سوان ۾ هڪ ته ڪپڙو آهي، خاص ڪري ساڙهي وغيره ۽ ٻيو ٿانو ٿيا. جن مان به شيون هر هڪ ورتيون، هڪ پريشر ڪڪر جيڪو چار سؤ روپي ۾ مليو ٿي، ساڻس مطابق ۽ ٻيون ٿالهيون، اسٽيل جون وڏيون پليٽون جن ۾ چار خانا ٿين. هڪ وڏو خانو پٽ يا ماني رکڻ لاءِ ۽ ٽي ننڍا ٻوڙ، پاڇي، چٽي، آچار ۽ سلاڊ جهڙين شين لاءِ يعني هيءَ ٿالهي پليٽ به ٿي ته Tray. ان قسم جون ٿالهيون ڏکڻ هندستان ۾ وڌيڪ مشهور آهن جو ملائيشيا ۽ سنگاپور جهڙن ملڪن ۾ جتي تامل گهڻا رهن ٿا، انهن جي ساڻو انڊين هونئن ۾ ان قسم جون ٿالهيون استعمال ٿين.

منهنجو ڪمرو Share ڪرڻ وارو سنجي (سريچند جو پٽ) به جينز جن پتلونون وٺي آيو پر پوءِ حساب ڪري ٻڌايائين ته اهڙيون سسٽيون نه مليون آهن جو ايترن پيسن ۾ ته پاڪستان ۾ به مليو وڃن.

هونءَ هڪ ڳالهه آهي ته انڊيا ۾ هر قسم جي پاڇي پٽي ۽ فروٽ هر وقت مليو وڃي. انڊيا ايڏو وڏو آهي جو ڪٿي تڏڪار ڪري (جيئن ته ڪشمير پاسي) صوف ۽ انگور ٿين ٿا، ڪٿي وارياسو علائقيو (راجستان جهڙو) هجڻ ڪري گذرا ۽ چانهيون ٿين ٿيون ۽ ڪٿي گهڻي بارش ڪري (تامل ناڊو يا مغربي بنگال وغيره) ڪنهل، ليجي، ڊوڪو انناس ٿئي ٿو ته ڪٿي تڏڪار وارا جابلو علائقا هجڻ ڪري چيري، اسٽابيري وغيره ٿئي ٿي. سو هنن کي هر فروٽ پنهنجي ملڪ ۾ مليو وڃي. ائين نه آهي ته اسٽابيري ڪائڻ لاءِ جاپان يا سڀڊن وڃڻو ٿو پوين يا انناس ۽ ليجي لاءِ ملائيشيا ۽ ٿائيلينڊ جو سوچين ٿا يا وري ملائيشيا جي ماڻهن کي صوف ۽ انگور ڪائڻ لاءِ پاڪستان اچڻو پوي ٿو. اهڙي طرح هتي انڊيا ۾ ڊراءِ فروٽ به هر قسم جو ٿئي ٿو ته پاڇيون به. دهليءَ جي فروٽ ۽ سبزي مارڪيٽ ۾ توهان کي هر شيءِ ملندي. هڪ ٻي ڳالهه نوٽ ڪير ته کير جهڙي شيءِ جيڪا هر ڪو غريب غريب استعمال ڪري ٿو انڊيا ۾ ايڏو مهانگو ناهي. هتي اڌ ڪلو جون تازي کير جون ٿيلهيون ڏهين روپي جي حساب سان وڪامن. باقي پائوڊر وارو نيڊو ملڪ ۽ ٻيا کير تمام مهانگا آهن ۽ هونءَ به جڏهن فريش کير سستو ۽ سولائيءَ سان ملي وڃي ٿو ته ولایت جو بيڪ ٿيل پائوڊر کير جو استعمال ڪجي.

دهليءَ جي گهٽين ۾

به تي ڏينهن پنهنجي گروپ سان دهليءَ کان ٻاهر گهمڻ بعد ڪالهه وري وانڌڪائي ملي ۽ مون دهليءَ جو هي تاريخي شهر گهمڻ چاهيو ٿي جيڪو مغل شهنشاهه بابر جهڙي کي پسند نٿي آيو. هو اتر کان ٿڌن ملڪن کان آيو هو تڏهن ته هن پنهنجي يادگيرين جي ڪتاب ۾ لکيو آهي...

”هن کي (دهلي جي رهاڪن کي) نه گهوڙا آهن نه سٺو گوشت، نه انگور آهن، نه خوشبودار گدرا، نه سٺو ميوو آهي ۽ نه برف يا ٿڌو پاڻي، هنن جي بازارين ۾ نه سٺو کاڌو آهي ۽ نه نان، نه غسل خانو آهن نه ڪاليج، نه ڏيا، شمعدان يا ميڙ بتيون.“

بابر جون لکيل ڪي ڪي ڳالهيون به عجيب آهن پر سائين بادشاهه جو ٿيو ۽ سو به هندستان جهڙي عظيم ملڪ جو. بهرحال دهلي يا هندستان جي ٻين شهرن جي افسوس ناک حالت کي هواتر کان ڪهي سڌارڻ لاءِ آيو هو پر ڇا هن اهو سڌارو عوام جي پلي لاءِ ڪرڻ جي ڪوشش ڪئي يا پنهنجي عياشيءَ لاءِ. بابر هندستان تي 1527ع کان 1530ع تائين ٽي چار سال حڪومت مس ڪئي ان بعد سندس اولاد حڪومت ڪندو رهيو.

گذريل هفتي جنهن آٽورڪشا واري سان دهليءَ جو چڪر هنيو هو تنهن همايون جي مقبري تي پنهنجي معلومات مطابق مون کي چيو هو. ”سائين مغل گهراڻي جو هي ٻيو شهنشاھ ڏاڍو Unfortunate ماڻهو هو، هو ٻن مشهور شخصيتن پيءُ بابر ۽ پٽ اڪبر جي وچ ۾ ڦاسي پيو.“

منهنجي خيال ۾ مئٽرڪ پاس ۽ گهڻي ڳالهائڻ جي عادت وارو اهو آٽورڪشا وارو جنهن پاڻ کي ڊرائيور گهٽ پر گائيڊ گهڻو ٿي سمجهيو اهو ڪنهن حد تائين صحيح به هو. مئٽرڪ تائين جيڪي انگريزن جا تاريخ جا لکيل درسي ڪتاب اسان جي مسلمانن طرفان ترجمو ٿيل پڙهيا سين يا ڊگهن سامونڊي سفرن جو وقت ڪٿائڻ لاءِ جيڪي تواريخ جا ڪتاب جهاز تي پڙهڻ لاءِ مهيا ٿي سگهيا انهن مان اهوئي لڳي ٿو ته هي آٽورڪشا ڊرائيور ونود ڪافي حد تائين صحيح ٿو چوي. همايون جيتوڻيڪ ذهين حاڪم هو پر ساڳي وقت Unbalanced به ڇٽي سگهجي ٿو. هن جتي شهر ٺاهيا اتي هن انهن جي تباهي به آندي. بابر جي هٿ ڪيل حڪومت جيڪا هن کي ورثي ۾ ملي ائين ئي واٽرن وانگر ويجائي ڇڏي ۽ درٻار ڌڪا کائڻ لڳو ۽ پوءِ آخرڪار هن کي اها وري واپس ملي وئي ته سندس حياتيءَ وفا نه ڪئي ۽ ڇهن مهينن بعد گذاري ويو. مغلن جي عمارت سازيءَ ۾ وڏي هاڪ آهي پر همايون توڙي سندس پيءُ جي هند سنڌ ۾ ڪا اهڙي ٺهرايل عمارت ناهي جنهن جا گڻ ڳائي سگهجن. دهليءَ ۾ همايون جو مقبرو ڏسڻ وٽان آهي ۽ مٿرا روڊ تان ايندي ويندي سندس ياد ٿو ڏياري پر ان جو ڪريڊٽ همايونءَ کي نه ٿو ڏئي سگهجي. اهو ته هن جي مرڻ بعد پوين ٺهرايو. ٻاءِ دي وي مغلن جي ٺهرايل عمارتن ۾ همايون جو مقبرو پهرين شيءِ آهي. ٻيون عمارتون، مقبرا، درگاهون يا تاج محل سڀ پوءِ ٺهيا.

همايون جو هي مقبرو وڏين ڪمانن (Arches) ۽ پتي گنبد وارو 1565ع ڌاري سندس زال حاجي بيگم ٺهرايو ۽ Architect جي حساب سان ڪن ڳالهين ۾ تاج محل کان پوءِ ٻئي نمبر تي آهي. مٿرا روڊ تان لنگهندي ۽ هن مقبري وٽان ڦري لوڌي روڊ تي مٿڙ وقت ڪڏهن ڪڏهن ماضيءَ جي دنيا ۾ هليو ويندو آهيان ته اڄ کان ساڍيون چار صديون اڳ هتي مرحوم همايون جي بيوهه زال پنهنجي مڙس جي ياد ۾ ٺهرايل هن مقبري کي ڏسڻ لاءِ اچي بيهندي هوندي. تاج محل ته اڃا ٺهيو نه هو ۽ نه وري ڪا ٻي اهڙي اهم عمارت مغلن طرفان ٺهي هئي. هي هڪ اهڙو شاندار Monument ٺهي رهيو هو جنهن جي هوندي ۾ وڏي هاڪ هلي رهي هوندي ۽ سالن تائين هلي هوندي ۽ پوءِ بعد ۾ ٻين عمارتن، باغ باغچن ۽ خاص ڪري تاج محل ٺهڻ ڪري ماڻهن جو ڌيان هتي ويو هوندو ته اڄ ڏينهن تائين حاجي بيگم جي تعريف پتي هلي ها ته زال ته همايون شهنشاھ جي چٽجي جنهن پنهنجي مڙس مٿان بهترين مقبرو ٺهرايو جنهن تي هيترو خرچ ۽ هيترو سال لڳي ويا. ساڳي طرح هن وقت اهو سوچي افسوس ٿو ٿئي ته هي ئي مغلن جو مقبرو هو جنهن اندر لڪل مغل گهراڻي جي آخري شهنشاھ بهادر شاهه کي 1857ع واري بلوي ۾ انگريزن هن مقبري ۾ پڪڙي ورتو ۽ مغل بادشاهت جيڪا هندستان ۾ 330 کن سال قائم رهي ان جي The End ٿي وئي. بهادر شاهه کي ملڪ بدر ڪري رنگو (هاڻوڪو ڀنگون) موڪليو ويو ۽ سندس اولاد کي ماري ختم ڪيو ويو.

بهرحال دهليءَ جهڙي تاريخي شهر ۾ نه فقط مون جهڙو پر ٻيا به ڪيترائي ٿورست ماضيءَ جي يادين ۾ هليا ويندا هوندا ۽ اها تاريخ ماضي تي آهي جيڪو دهليءَ کي ڏسڻ وٽان ۽ خوبصورت بناڻي ٿو ۽ انسان ان گذري ويل وقت ۾ ايڏو گم ٿيو وڃي جو هن کي حال جي مٿي، ڏوڙ مڪين، مچرن، ٽرفڪ جي ڏونهن ۽ ماڻهن جي پيهه پيهان جو ڌرو به احسان نٿو ٿئي. مون دهلي شهر جو وري چڪر هڻڻ چاهيو ٿي. رهجي ويل شيون ڏسڻ چاهيون ٿي، پراڻي رکشا ڊرائيور ونود ڪمار جو موبائيل نمبر هوم پر پوءِ تيار ٿيڻ بعد رستي تي نئين رکشا ٿي ترسائڻ بهتر سمجهيم جو مون کي هاڻي پاڙي جي Idea ته ٿي وئي هئي. جيڪڏهن ڪو آٽورڪشا وارو مون کي نئون سمجهي ٿي به چاليهه روپيا وڌيڪ ٿو وٺي ته اهو هن جو حق آهي جو آئون به رستي تي ڪيترائي دفعا رکشا کي بيهارڻ ٿو ٿو ڪيان ٿو جنهن ۾ هن جو ڪافي وقت ضايع ٿئي ٿو. پر يارو هڪ ڳالهه حق جي ڪبي ته دهليءَ جا، بلڪ هيستائين انڊيا جي جن به شهرن مان ٿي آيو آهيان، ان مان اهوئي لڳي ٿو ته سڄي انڊيا جا ڊرائيور ٻين ملڪن جي ڊرائيورن کان سٺا آهن. پوءِ هو چاهي بسين جا هجن، ٽڪسين جا، آٽورڪشائن يا رکشائن جا. پاڙو به يورپ، ملائيشيا، جاپان جهڙن ملڪن کان ته گهٽ آهي

پر پاڪستان کان گهٽ آهي. رستن تي امن امان آهي هر ڪو فضيلت سان گاڏي هلائي ٿو ۽ هر ڊرائيور پوليس کان ڊڄي ٿو. هر ڊرائيور چاهي ٿو ته سوار خوش رهي ۽ سندس شڪايت نه ٿئي.

رستي تان لنگهندڙ هڪ اٽورڪشا واري کي بيهاريم.

”ميٽر تي هلندي يا اڪو؟“ مون پڇيومانس.

”توهان جي مرضي.“ ڊرائيور چيو.

”مون کي هتان چئن پنجن جاين تي وٺي هل ۽ وري واپس هتي اچي ڇڏ، گهڻو وندين.“

”ڪٿي ڪٿي هلندا ٿو؟“

”جاميا ملي اسلاميه يونيورسٽي، جمنا ندي جو ڪنارو، حضرت نظام الدين اولياءَ جي درگاه، جامع مسجد ۽ لال قلعو رستي تي فوتو به ڪڍڻا اٿم.“

”سائين جامع مسجد ۽ لال قلعو ته هتان کان چڱو پري آهي، پهچڻ ۽ گهمڻ ڦرڻ ۾ توهان کي وقت لڳندو.“

”چڱو ڳالهه ٻڌ هن وقت صبح جا نو کن ٿيا آهن تون چار ڪلاڪ کن مون سان گڏ هجڻ جا گهڻا وندي، يعني هڪ بجي هتي اچي لاهجانءِ.“

مون پڇيومانس. هن ٿوري دير سوچي اڍائي سؤ چيا ۽ مون هائوڪار ڪئي ته ڪلاڪ اڌ وڌيڪ لڳو ته به سؤ روپيا کن وڌيڪ ڏيڻ به سستو ڪم آهي. جنهن ڏينهن کان آيو هوس ته اهو سچي رهيو هوس ته جمنا ندي جيڪا دهليءَ مان لنگهي ٿي اڃا نظر نه پئي اچي. نيٺ ڪالهه رات نماز تي گویندا پوري واري مسجد جي قاريءَ کان پڇيم ته جمنا ندي ڪٿان وهي ٿي.

”سائين هتان ويجهو ته آهي. ٻه اڍائي ميل هن پاسي ويندا ٿو ته جمنا ندي آهي. هونءَ به توهان جاميا ملي اسلاميه يونيورسٽي وڃو پيا ته ڀرسان ٿي توهان جمنا ندي ملندي. جاميا يونيورسٽيءَ جي ڀرسان نگر ۽ ان سان گڏ ابوالفضل ڪالون بلڪل جمنا نديءَ جي ڪناري تي آهن. جاميا نگر جي ٻئي پاسي غفار نگر ۽ ڏاکڻ نگر آهن. انهن سڀني جي سامهون يعني جمنا ندي جي ٻئي ڪناري تي نونٽيندا جو نئون ۽ ماڊرن شهر ٺاهيو ويو آهي جنهن کي جمنا نديءَ مٿان ٺهيل پل نونٽيندا ڀرج دهليءَ جي اندرين Ring Road سان ملائي ٿي. نونٽيدا ۽ گرگاڻون شهر بلڪل نوان ۽ دنيا جي ماڊرن شهرن وانگر اڏيا ويا آهن جيئن اسان وٽ اسلام آباد آهي پر اسلام آباد کي ٺهي وڏو عرصو ٿي ويو آهي، هي هاڻ ڪجهه سال اڳ ٺهيا آهن. سو هنن ۾ هر ڳالهه ۽ سهولت جو وڏو خيال رکيو ويو آهي. دهلي شهر جا امير ماڻهو نونٽيندا ۽ گرگاڻون وڃي رهيا آهن جيڪي شهر هنن لاءِ يورپ جي شهرن کان گهٽ ناهن. ساڳي وقت دهليءَ کي وڌيڪ Congested ٿيڻ کان بچايو ويو آهي.“

دهلي شهر وٽان لنگهندڙ هن ندي جمنا تي مٿين نونٽيدا پل کان علاوه ٻيون به ڪيتريون ئي پليون آهن جيئن ته وزير آباد پل جيڪا دهليءَ جي اتراهين حصي کي جمنا جي ٻئي پاسي ٺهيل وزير آباد روڊ سان ملائي ٿي جيڪو رستو اتر پرديش جي شهر غازي آباد تائين هليو وڃي. دنيا جي مشهور ۽ پراڻي رستي گرانڊ ٽرنڊ روڊ کي (جيڪو لاهور کان ڪلڪتي تائين هليو وڃي ٿو) جمنا نديءَ تان ISBT پل ملائي ٿي. هن پل جي ڀرسان ئي دهليءَ جي ميٽرو ريل جمنا ندي ڪراس ڪري ٿي. ان کان علاوه جمنا نديءَ مٿان وڪاس مارگ ۽ نظام الدين (اولياءَ) جي نالن سان ٻه پليون آهن.

هتي به اکر جمنا (Yamuna) نديءَ بابت لکڻ بي محل نه ٿيندو جنهن نديءَ جو نالو اسان ننڍي هوندي کان جاگرافي تاريخ جي ڪتابن ۾ پڙهون ٿا، ٻيون ته ڪيتريون چوڪرين جا اهي نالا ٻڌا هوندا سين جيڪي هندستان جي ٻن اهم ندين جمنا ۽ گنگا جا نالا آهن جيئن اسان وٽ سنڌ ۾ سنڌو آهي. ٻيون ته انهن ندين جا نالا انڊين فلمن ۾ ضرور ٻڌا هوندا سين جن جو سنگم اله آباد وٽ ٿئي ٿو ۽ جتي هنن جو وڏو ميلو ڪنپ ميلو پڻ لڳي ٿو.

جمنا ندي چوڏهن سؤ کن ڪلو ميٽر (860 کن ميل) ڊگهي ندي آهي، جيڪا اتر ۾ هماليه جبلن تان شروع ٿي هن شهر دهلي ۽ آگري وٽان ٿي اله آباد ۾ گنگا نديءَ سان وڃي ملي. گنگا وانگر هن نديءَ جي ڪپر تي به ڪيترا ئي مندر، مقبرا ۽ تاريخي شيون آهن جن مان تاج محل پڻ هڪ آهي. دهلي شهر مان وهندڙاها ندي جنهن جو پاڻي ڪجهه ڪلاڪن بعد تاج محل وٽان بيولنگهي ان کي نه ڏسڻ بدسوڻي آهي. ان ڪري رکشا وارو پهريون مون کي جمنا نديءَ جي ڪناري تي وٺي آيو جيئن آئون ڪجهه فوتو ڪڍي سگهان، پر ڀر غفار ڪالوني ڇا اسان جي بزرگ سياستدان (ولي خان والد صاحب) نالي تي ته نه آهي؟ اڃا تائين ڪنهن کان پڇڻ جو موقعو نه مليو اٿم پر ان ۾ ڪو شڪ ناهي ته انڊيا جو عوام توڙي

حڪومت اسان جي غفار خان صاحب کي وڏي عزت جي نگاه سان ڏسن ٿا ۽ کيس سرحدي گانڌي سڏين ٿا. ميان روڊ تي لڳل ”غفار منزل ڪالوني“ جي بورڊ اڳيان بيهي فوتو ڪڍايان ٿو. ان ميان روڊ جو نالو محمد علي جوهر مارگ آهي. هر ملڪ ۾ روڊن جا انگريزي ۽ مڪاني ٻولين جا نالا ٿين ٿا جيئن اسان وٽ روڊ ۽ اسٽريٽ کان علاوه رستن لاءِ شاهراهه ۽ ڊفينس سوسائٽي جهڙن علائقن ۾ ته لين، بليوارڊ ۽ خيaban به استعمال ٿئي ٿو. ملائيشيا ۽ ڀارت ملڪن ۾ ”جالان“ لفظ استعمال ٿئي ٿو جيڪو ملڪي لفظ آهي جنهن جي معنيٰ رستو آهي. تيئن هتي انڊيا جي شهرن ۾ وڏي ۽ ويڪري رستي کي مارگ چون ٿا، جيڪو شايد هندي، سنسڪرت يا ڪنهن ٻي زبان جو لفظ هجي. سو هن روڊ جو نالو جنهن تي جاميا مليه يونيورسٽي آهي محمد علي جوهر مارگ آهي، جيڪو مولانا محمد علي جوهر نالي آهي.

آٽورڪشا وارو روڊ تا ڦري پئي پاسي جاميا جي گيت وٽ اچي ٿو. سامهون مرزا غالب جي ڏهه فوٽ کن ڊگهي اسٽيچيوجي چوڌاري ڪيترائي شاگرد ۽ شاگردڀائيو ڦري رهيو آهي، آئون ساڻن خبر چار ڪريان ٿو هتي اچڻ کان اڳ مون سمجهيو ته هن يونيورسٽيءَ ۾ فقط مسلمان پڙهن ٿا پر سامهون ايندڙ پهرين ٽن چوڪرين کان معلوم ٿيو ته هنن ۾ به هندو آهن ۽ هڪ سڪ آهي.

”انڊيا جو هي بهترين تعليمي ادارو آهي، جيڪو جيتوڻيڪ مسلمانن جي ڪوشش سان ٺهيو پر ملڪ جو هر شاگرد هندو توڙي عيسائي هن اداري مان تعليم حاصل ڪرڻ ۾ فخر محسوس ڪري ٿو.“ هي چوڪريون ٻڌائين ٿيون.

ان ۾ ڪو شڪ ناهي ته هن تعليمي اداري جن حالتن ۾ جنم ورتو ۽ Survive ڪيو اها هڪ قابل داد ڳالھ آهي. هڪ ننڍي اسڪول مان ترقي ڪري هڪ اهڙي وڏي يونيورسٽي ٿيڻ جنهن تي هندستان کي ته ڇا دنيا جي سڀني مسلمانن کي فخر آهي. بقول سروجني نائيدو جي جيڪا هندستان جي بلبل سڏجي ٿي:

Jamia Millia is a saga of dedication, conviction and vision of people who worked against all odds and saw it growing step by step. Thy built up the jamia Millia stone by stone and sacrifice by sacrifice.

هي تعليم ادارو جاميه اسلاميه پهرين هڪ ننڍڙي اسڪول جي صورت ۾ علي ڳڙهه (اتر پرديش) ۾ 1920ع ۾ ٺهيو. ڪرچمنڊ گانڌيءَ جي Quit India تحريڪ جنهن ۾ هن انگريزن کي انڊيا ڇڏڻ ۽ انڊيا جي ماڻهن کي انگريزن جي هر شيءِ کان بائيڪاٽ ڪرڻ جي سڏ تي علي ڳڙهه مسلم يونيورسٽي جي ڪجهه ٽيچرن ۽ شاگردن علي ڳڙهه مسلم يونيورسٽيءَ ۾ انگريزي نموني جي هلندڙ تعليم بدران پنهنجي نموني جو تعليمي ادارو کولڻ جو ارادو ڪيو. انهن ۾ چند ماڻهو هي هئا جيڪي اڳيان هلي ننڍي ڪند جون اهم شخصيتون ثابت ٿيون:

مولانا محمود حسن، مولانا محمد علي، حڪيم اجمن خان، ڊاڪٽر مختيار احمد انصاري، عبدالحميد خواجہ وغيره وغيره. هن تعليمي اداري کولڻ ۾ گانڌيءَ به مسلمانن جي وڏي مدد ڪئي ۽ هڪ فائونڊيشن ڪميٽي 29 آڪٽوبر 1920ع ۾ ٺاهي وئي جنهن ۾ مٿين شخصيتن کان علاوه پوپي جا مولانا سليماني ندوي، مولانا شبير احمد عثمان، مولانا حسين احمد مدني ۽ چوڌري خليق زمان (جنهن جي نالي تي ڪراچيءَ ۾ تين تلوارن وٽ روڊ به آهي) پنجاب جو ڊاڪٽر سيف الدين ڪچليو ۽ ڊاڪٽر اقبال شاعر. بهار صوبي کان مولانا ابوالڪلام آزاد ۽ سنڌ بمبئي پاسي کان سيٺ عبدالله هارون (ڊان اخبار وارو) مولانا عبدالحق (باباءِ اردو) سيٺ ميان محمد حاجي جام چوٽاڻي وارا ۽ ٻيا چونڊيا ويا ۽ ان ئي ڏينهن جاميه مليه اسلاميه جي پيڙهه جو پٿر مولانا محمود حسن رکيو. مهيني کن بعد جاميه جي لاءِ پهريون چانسلر حڪيم اجمل کي چونڊيو ويو. وائيس چانسلر جي پوسٽ گانڌي صاحب ڊاڪٽر علامه اقبال صاحب کي آفر ڪئي پر هن جي قبول نه ڪرڻ تي مولانا محمد علي جوهر کي ڏني وئي.

سال ٻن بعد انگريز حڪومت هندستان جي مسلمانن توڙي هندن تي سختيون شروع ڪري ڏنيو. ڪيترن نيشنلسٽ قسمن جي شاگردن ۽ استادن کي جيل ۾ وڌو ويو. نيٺ 1925ع ۾ جاميه کي لکنؤ مان شفٽ ڪري دهليءَ جي ڪارول باغ علائقي ۾ آندو ويو. گانڌي هر وقت هن تعليمي اداري جو مورال مٿانهون ڪندو رهيو. هڪ هنڌ ته هن ايتري قدر چيو ته:

The jamia has to run. If you are worried about its finances, I will go about with a begging bowl.

حڪيم اجميل خان لاءِ چون ٿا ته هو ان مشڪل وقت ۾ پنهنجي کيسي مان جاميه جي خرچ جو وڏو حصو ڏيندو رهيو ۽ ڊاڪٽر ڏاڪر حسين، ڊاڪٽر عابد حسين ۽ ڊاڪٽر محمد مجيب جهڙن پروفيسرن جن جرمني مان پي ايڇ ڊي ڪئي هئي ۽ اتي ئي نوڪريءَ ۾ هئا، جرمني ڇڏي تقريباً مفت ۾ اچي جاميه ۾ نوڪري ڪئي. انهن نه فقط صبح جو ڀر شام جو به پڙهائڻ شروع ڪيو. شام جو هنن تعليم بالغان شروع ڪئي جيڪا اڳتي هلي 1938ع ۾ ”اداره تعليم و ترقي“ جي نالي سان مشهور ٿيو.

ڊاڪٽر ڌاڪر حسين جي خدمتن جي اعتراف ۾ ته ويندي گانڌيءَ هڪ هنڌ چيو:

The goodness of a good man is itself his true jubilee. Dr. Zakir Husain's great work itself is his true greatness.

مهاتما گانڌيءَ جو اهو قول جاميه جي هڪ در وٽ وڏي پٿر تي اڪريل نظر اچي ٿو. ڊاڪٽر ڌاڪر حسين نالي جاميه ۾ يادگار ميوزيم به آهي. 1928ع ۾ حڪيم اجمل خان جي وفات بعد جمابه جو ٻي نمبر تي وائيس چانسلر ڊاڪٽر ڌاڪر حسين ٿيو. جاميه کي هر وقت پئسي ڏوڪڙ جي کوٽ رهي ٿي ۽ شاگردن کي اهوئي خدشور هيو ٿي ته بنا پگهار يا گهٽ پگهار تي ڪم ڪندڙ ٽيچر اڃا آهن پر سياڻي به رهندا يا نه. ان وڳوڙ مان ماڻهن کي ڪيڏن لاءِ ڊاڪٽر ڌاڪر پاڻ سان گڏ هڪ ٽيچرن جو گروپ ٺاهيو ۽ سڀني اهو واعدو ڪيو ۽ قسم ڪيو ته اسان ايندڙ ويهه سالن تائين جاميه جي خدمت ڪندا رهنداسين ۽ ان جو اجورو مهيني ۾ فقط ڏيڍ سؤ روپيا وٺنداسين. ان گروپ جي ٽيچرن کي جاميه جو لائيف ميمبر سڏيو ويو جن مان ڪجهه جا نالا هن ريت آهن:

حافظ فياض احمد، جنا شفيق الرحمان ڪدواڻي، مولانا محمد اسلم جيرا چپوري، پروفيسر مجبي، خواجہ عبدالحتي وغيره.

1935ع ۾ دهلي جي اوڪلا علائقي ۾ هڪ اسڪول جي پيڙه جو پٿر رکيو ويو. انهن ڏينهن ۾ اوڪلا هڪ گمنام ڳوٺ هو جنهن جو نقشي ۾ به نالو نه هو. 1936ع ۾ جاميه جا سڀ ڊپارٽمينٽ ڪارول باغ کان اوڏانهن شفٽ ڪيا ويا.

1939ع ۾ ڊاڪٽر ڌاڪر حسين جي دعوت تي سنڌ کان مولانا عبيدالله سنڌي (چم جي تاريخ 1872ع، وفات 1944) جاميه ۾ اچي رهيو. هن جاميه ۾ بيت الحڪمه نالي اسلامڪ اسٽڊيز جو اسڪول کوليو جتي هن شاهه ولي الله جي آئيڊلاجي جو سبق ڏنو.

جاميه جي لئبريري هال ۾ هن جاميه جي سلور جوبلي جي هڪ تصوير لڳل آهي جيڪا 1946ع ۾ ٿي هئي. ان ۾ جاميه جو وائيس چانسلر ڌاڪر حسين وچ ۾ بيٺو آهي. سندس هڪ پاسي محمد علي جناح ۽ لياقت علي خان آهن ته ٻئي پاسي پنڊت جواهر لعل نهرو، آصف علي ۽ سر راجا گولا پاچاري بيٺل آهن. هندستان جي آزاديءَ بعد ڊاڪٽر ڌاڪر حسين انڊيا جو پريزيڊنٽ ٿيو ۽ پوءِ جاميه جي چانسلر عبدالمجيد خواجہ جي وفات بعد، 1963ع ۾ ڊاڪٽر ڌاڪر حسين هن يونيورسٽي (جاميه مليه) جو چانسلر به ٿيو ۽ ان ئي سال جاميه کي يونيورسٽي گرانٽس ڪميشن طرفان يونيورسٽي جو درجو حاصل ٿيو.

جاميه ۾ اچڻ وقت رستي تي ڪيترن هنڌن تي ملائيشيا جي پرائيمر منسٽر احمد بدوي جا پوسٽر ڏنم جيڪي هن يونيورسٽيءَ ۾ اچڻ ۽ آنرري ڊاڪٽوريت ڊگري وٺڻ کان اڳ جا لڳل هئا، يونيورسٽي پهچڻ کان اڳ اهي پوسٽر ڏسي مون اهوئي سوچيو ته ملائيشيا جي وزيراعظم جي اچڻ ڪري هن يونيورسٽي (جاميه مليه اسلاميه) جي وڏي لٽ ٿي وئي هوندي پر پوءِ جڏهن هن يونيورسٽي جي اڌ ميل کن ۾ ڊگهي عمارت، انجنيئرنگ، سائنس کان آرٽس جا اٺيڪ ڊپارٽمينٽ، ڊسپلينيڊ شاگرد ۽ اعليٰ تعليم جا ماهر پروفيسر ڏنم ته پوءِ اهو سوچيم ته ملائيشيا جي وزيراعظم بدويءَ جي هتي اچڻ ڪري هن يونيورسٽي جي نه پر بي اي پاس بدويءَ جي وڏي لٽ ٿي وئي هوندي. 1986ع جڏهن هو وزير ٿيو هو ته مون هن کي پنهنجي مٿين انجنيئرنگ ڊپارٽمينٽ ملاڪا ۾ چيف گيسٽ ڪري گهرايو هو ته جيئن اسان جي اڪيڊمي جي لٽ ويهي ۽ هو اسان جي اڪيڊمي جيڪا هن يونيورسٽي جي مقابلي ۾ سمجهيو ته پوسٽ ڪارڊ تي ٽڪلي هئي، مان بيحد متاثر ٿيو هو. اڄ هو ملائيشيا جو وزيراعظم آهي.

يونيورسٽي جي هڪ پروفيسر جن اهم ماڻهن جا نالا ٻڌايا جيڪي هتان گهمي ويا آهن انهن مان ڪجهه هي آهن: يوگوسلاويه جو ليڊر مارشل ٽيٽو، افغانستان جو بادشاهه ظاهر شاهه، سعودي عرب جو شهزادو فيصل، ايران جو شهنشاهه رضا شاهه پهلوي وغيره وغيره. يونيورسٽيءَ کان ٻاهر نڪتس ته ڊرائيور وڏي مرڪ سان منهنجو آڏو ڪيو يعني منهنجي گهڙي دير لڳائڻ ڪري هن کي جيڪو خوف هو ته آئون شايد پٽي در کان پڇي ويس ۽ سندس پاڙو کائي ويس سو غلط ثابت ٿيو ۽ هن جا ٻڌل پئسا بچي ويا ۽ پوءِ يڪدم ٿورو ناراضگيءَ وارو چهرو ٺاهيائين يعني هر هنڌ مون هيڏي دير ڪئي ته هن جي رات ٿي ويندي. سگنل چتو چيائو هو، سندس ويجهو پهچي چيو مانس:

”ڏس تون پئسن جو فڪر نه ڪر مقرر ڪيل وقت کان وڌيڪ وقت جا توکي پيڻا ڪري پئسا ڏيندس.“

”نهين صاحب ميرا مطلب به نهين هي، تصوير نڪالون؟“

”جي ها ضرور.“ مون به خوش ٿيندي هائوڪار ڪئي جو مون کي هڪ ٻه تصويرون اڃا ڪيڏائون هيون، جاميه جي جنهن شاگرد يا شاگردياڻيءَ کي تصوير ڪيڏن لاءِ ٿي چيم ته هن پهرين پري ڪتابن جي مون کان ٿي جهلرائي ۽ پوءِ ڪئميرا وٺي فوتو ٿي ڪڍيا. بهرحال رکشا

ڊرائيور منهنجا فوتو ڪيڊ لڳو. هتي، هتي، هن ڊراڳيان، هن ڊراڳيان... ۽ پوءِ آهستي آهستي واک ڪندو اچي رکشا ۾ وينس. هي رستو اهو آهي جنهن تي گذريل ستر سال، 1936ع کان وٺي خبر ناهي ڪهڙا ڪهڙا عالم، حاڪم، پروفيسر ۽ دانشور هليا ۽ انهن ۾ هڪ مولانا عبیدالله سنڌي پڻ! ۽ ان تان ياد آيو ته هن جاميه ۾ پڻ ملڪن کان به ڪيترائي وڏا تعليمي ماهر پڙهائڻ لاءِ آيا جيئن ته مصر جو بهاجت وهاڻي، ترڪيءَ جو مڊٽم هالڊ اديب وغيره. مولانا عبیدالله سنڌيءَ جي ڏينهن ۾ جرمني جي هڪ ليڊي پروفيسر گرڊا فلپسبون نالي پڻ هئي جنهن کي عام طور ”آپا جان“ سڏيندا هئا. هن ڪيترائي سال هن يونيورسٽيءَ ۾ پڙهائيو کيس مرڻ بعد جاميه جي احاطي ۾ ئي دفن ڪيو ويو.

هن جاميه جو نشان پڻ ڪجين جي وچ ۾ تارو (Star) آهي جنهن اندر الله اڪبر لکيل آهي ۽ هيٺ چنڊ جي هيٺان جاميه مليه اسلاميه دهلي لکيل آهي ۽ چنڊ جي مٿان ٺهيل ڪتاب تي قرآن جي آيت: علم الانسان مالم يعلم لکيل آهي. جاميه جو ترانو محمد خليف صديقيءَ جو لکيل آهي:

ديا شوق ميڙا ديا شوق ميڙا

شهر آرزو ميڙا، شهر آرزو ميڙا... وغيره

جاميه جو اڄڪلهه وائيس چانسلر پروفيسر مشيرالحسن آهي جيڪو 2004ع کان آهي ۽ ان کان اڳ چار سال کن سيد شاهد مهدي هو ۽ ان کان اڳ ليفٽيننٽ جنرل ايم اي ڏڪي هو.

آتور ڪشا وارو هاڻ مون کي حضرت نظام الدين اولياءَ جي درگاهه تي وٺي هلڻ چاهيو ٿي جيڪا اتان ويجهي هئي. ”يار ٿورو تڪو تڪو هل.“ هاڻ مون کي جلدي ٿيڻ لڳي. ويچارو شريف ڊرائيور گهڻو ئي تڪو هليو پر هڪ هن ٽرئفڪ جام ۾ ڦاسي پيو. ڪارون، بسيون، ٽئڪسيون، آٽو رڪشائون، سائيڪل ۽ موٽر سائيڪلن تي سوار هڪ ٻئي ۾ پيچندا وياسين.

”چا ڳالهه آهي سنگنل بند آهي؟“ مون پڇيو.

”سر خبر ناهي.“

”ڪو حادثو ٿيو آهي.“

ٽيڪسي ڊرائيور گهڻو ئي ڳات ٻاهر ڪڍي پري پري تائين ڏسڻ جي ڪوشش ڪئي پر هن کان ڊگهو آئون هوس مون کي ٽي ڪجهه نظر نه پئي آيو. فقط گاڏيون ئي گاڏيون هيون. ڊرائيور گهڻو ئي پنهنجي رکشا کي موڙي پڏيان موٽي ڪو پيو رستو اختيار ڪرڻ ٿي چاهيو پر سڀ گاڏيون ائين ته هڪ ٻئي ۾ ڦاٿيون پيون هيون جيئن ڪنهن مشين جون گيئرس. پٺيان ايندڙ گاڏين جي به ڊگهي قطار ٿي وئي. آخر ويهه پنجويهه منٽن جي ٻلي پير بعد چوراھو ڪراس ڪيوسين جتي ننڍڙن ڊيگين جي چرڻ ڪري رستا بلاڪ ٿي ويا هئا، ڪراچيءَ ۾ ٽريفڪ جام ٿيندي آهي معنيٰ صوبي جي حاڪم ڊاڪٽر ارباب جي سواري پئي لنگهي يا ملڪ جي صدر مشرف جي. پر هتي ڊيگين جي ڪري ٽريفڪ جام ٿيو وڃي اسان جي پيٽارو جي پڙهيل ارباب رحيم ۽ سينت پئٽرڪ جي شاگرد ڪين پرويز مشرف کي ته اسان گهٽ وڌ به ڳالهائي سگهون ٿا ۽ نوڪرين تان لهڻ بعد ڏنڊا به هڻي سگهون ٿا پر ڪنهن کي آهي همت جو ڳئون ماتا کي ڏنڊا هڻي پري ڪي. دهلي جهڙي راجڌاني جي رستن تي روز ڪٿي نه ڪٿي ڪجهه نٺو، سست، بيمار، پوڙهيون ۽ ڪاهل ڊيگيون رستو بلاڪ ڪري ڇڏين. حڪومت توڙي عوام توڙي ٽرانسپورٽرن سورن ۾ پئجي وڃن پر ڊيگين جو سائين ڪير نالو وٺي.

”پوءِ هنن ڊيگين جو تعداد ته روز وڌندو ويندو هوندو.“ مون هتي جي هڪ هندو رهاڪو کان پڇيو هو.

”ها، پر حڪومت لڪچوريءَ رات جي وقت انهن ڏهين ۽ بيمار ڏورن کي بارڊر پار ڪري ڇڏيندي آهي ته مسلمانن جي ملڪن ڏي هليون وڃن جتان وري ڪوبه نه موٽيو آهي.“ هن وراڻيو خبر ناهي سچ يا ڪوڙ پر مون کي هن جو Sense of Humor پسند آيو جو هن ۾ ڪافي سچائي لڳي. هڪ انڊين فلم يا شياد ڊرامو ڏٺو هوم جنهن ۾ ٻه دوست پنهنجي ٽين دوست مان پنهنجي جان ڇڏائڻ جو سوچي رهيا آهن جنهن هنن کي ڏيڍاوتنگ ڪري رکيو هو. آخر ٻئي ان راءِ تي ٿا پهچن ته هن کي ڪنهن طريقي سان پاڪستان موڪلي ڏجي جتي روز به ڏماڪا پيا ٿين، بسين ۽ گاڏين جا حادثا پيا ٿي، اغوام ۽ قتل پيا ٿين... ڪٿي نه ڪٿي هومري ڪپي ويندو.

بهر حال ڊيگين جي ڳالهه تان ياد آيو ته ڊيگيون نه فقط ٽريفڪ جام ٿيون ڪن پر فوتو گرافيءَ جو مزو به ڪيو ڇڏين. گذريل ٻن ٽن هفتن جا فوتو ويٺو ڏسان ته ڪيترن فوتن ۾ رول ڊيگيون اچي ويون آهن خاص ڪري تاريخي جاين اڳيان. هڪ ۾ ته مون پاڻ ڪنهن عمارت اڳيان بيهي فوتو

ڪياديو آهي ته پر ڊيگي به اچي بيهي رهي آهي. بهيڻ وقت ته آئون اڪيلو هوس پر فوٽو ڪيڻ واري جيسين ڪئميرا کي فوڪس ڪري بٽڻ کي دٻايو آهي تيسين خرامان خرامان ڪا ڊيگي به اچي مون سان گڏ بيٺي آهي.

”درگاه تائين پهچڻ ۾ هاڻ باقي ٿورو پنڌ آهي.“ منهنجي پڇڻ تي ڊرائيور ٻڌايو. سنڌ هند بزرگن، درويشن، فقيرن، صوفين جي ڌرتي آهي جتي ڪيترائي اولياء، پير فقير زندگي بسر ڪري ويا جن ۾ گهڻا ئي وچ ايشيا، ايران، ترڪي افغانستان کان هتي آيا ۽ هن ڌرتي تي ئي زندگي گذاري ڇڏي. شاهه لطيف، سچل سرمست، قلندڙ شهباز اڏيرو لعل جيان ڪيترائي بزرگ، اولياء هندستان جي ڌرتيءَ تي به رهيا جن جي اڄ تائين نه فقط مسلمان پر هن ديس جا هندو، سک ۽ ٻڌ به عزت ڪن ٿا. حضرت خواجه نظام الدين اولياء هندستان جو هڪ وڏو اولياء، درويش ۽ صوفي فقير ٿي گذريو آهي. جنهن جا هند سنڌ کان ٻاهر به معتقد آهن. هونءَ ته دهليءَ جو هي علائقو جتي حضرت نظام الدين اولياء جي درگاه آهي اڄ کان ست اٺ سؤ سال اڳ غياث پور جي نالي سان مشهور هو پر هاڻ هن اولياء جي نالي سان سڏجي ٿو. ويندي پر واري پوليس اسٽيشن به هن اولياء جي نالي سان سڏجي ٿي. جنهن جي ويجهڙائي وارو ڊفينس سوسائٽي ڪراچي جهڙو علائقو نظام الدين ايسٽ ۽ نظام الدين ويسٽ سڏجي ٿو. پڪيڙ توڙي آدمشماريءَ ۾ دهلي ڪراچيءَ کان گهڻو وڏو آهي ۽ جيئن ڪراچيءَ جون به ريلور اسٽيشنون آهن ڪراچي صدر ۽ ڪراچي سٽي ٽيڻن دهليءَ جون ٿي وڏيون اسٽيشنون آهن، نئين دهلي اسٽيشن، پراڻي دهلي اسٽيشن ۽ حضرت نظام الدين اولياء اسٽيشن. پهرين اسين دهلي جي ڪارول باغ علائقي ۾ رهياسين ٿي ته اتان نئين دهلي اسٽيشن ويجهي هئي ۽ هاڻ هتان ڪالڪاجي کان حضرت نظام الدين اسٽيشن ويجهي آهي. بهرحال منهنجو مطلب اهو آهي سڄي دنيا ۾ ڪيترائي بزرگ فقير آهن. ويندي دهليءَ ۾ ئي ڪيترن جون درگاهون ۽ مقبرا آهن پر هتي دهليءَ ۾ حضرت نظام الدين اولياء ايترو مشهور آهي جو هن جي نالي تي روڊ، پل بستيون ۽ ريلوي اسٽيشن آهي ۽ دهليءَ ۾ آيل هڪ نئين ماڻهوءَ کي به پهرين ڏينهن ئي خبر پئجي وڃي ته هن اولياء جو مقبرو هتي آهي.

نظام الدين اولياء جا وڏا بخارا جا آهن، سمرقند، بخارا، تاشقند، فرغنا جتي بابر ڄائو، اشڪ آباد وغيره اهي شهر تاجڪستان، ازبڪستان، ترڪمنستان جهڙن ملڪن جا آهن جيڪي افغانستان کان مٿي اتر ۾ آهن ۽ گذريل صدي گڏيل روس (USSR) جون رياستون به ٿي رهيا. اسان وٽ سنڌ ۾ به ڪيترا عالم ۽ بزرگ مرزا قليچ بيگ کان قلندر شهباز تائين جي وڏن جوانهن ملڪن سان واسطو هو. اسان جا ڪيترا بزرگ اولياء پيرانهن (وچ ايشيا جي) شهرن کان آيا. دين جي تعليم حاصل ڪيائون ۽ ماڻهن کي پيار محبت سان اسلام جو سبق ڏنائون. حضرت نظام الدين جو به ڏاڏو ”خواجه علي“ ۽ نانو ”خواجه عرب“ بخارا کان انڊيا آيا ۽ پهرين لاهور ۾ رهيا ان بعد بڊايون ۾ اچي Settle ٿيا. بڊايون دهلي شهر جي اتر ۾ آهي. خواجه عليءَ پنهنجي پٽ خواجه احمد جي شادي خواجه عرب جي ڌيءَ بيبي زليخا سان ڪرائي جنهن مان ڪين سال 1238ع ۾ بڊايون شهر ۾ حضرت نظام الدين اولياء ڄائو. حضرت نظام جو پيءُ خواجه احمد بڊايون شهر جو جج هو پر حضرت نظام اڃا پنجن سالن جو مس هو ته هو گذاري ويو. پٺيان هن هڪ پاڻي به نه ڇڏي هئي. حضرت نظام جو ننڍپڻ سخت غربت گذريو ۽ ان غربت ۽ ڏکين ڏينهن مان ئي هن روحاني سگهه حاصل ڪئي. جنهن ڏينهن گهر ۾ کائڻ لاءِ ڪجهه به نه هوندو هو ته سندن امڙ بيبي زليخا پنهنجي پٽ ۽ ڌيءَ کي چوندي هئي ته ”بچا اسان رب پاڪ جا مهمان آهيون.“ ۽ پوءِ ڪڏهن لڳاتار ڪيترا ڏينهن گهر ۾ کاڌو موجود هوندو ته ننڍڙو نظام پنهنجي ماءُ کان آهستي پڇندو هو ته امان اسان وري ڪڏهن رب پاڪ جا مهمان ٿينداسين.

بيبي زليخا وڏي همت واري عورت هئي جيتوڻيڪ ننڍي عمر ۾ هن جو ساٿي هليو ويو ۽ هوءَ نه فقط اڪيلي رهجي وئي پر کيس پئسي ڏوڪڙ جي به تنگي هئي پر هن چاهيو ٿي ته هن جو پٽ نيڪ رهي، دين جو درس ۽ دنيا جو علم حاصل ڪري. هن نظام کي مدرسي ۾ داخل ڪيو جتي هن قرآن جي ستن ئي طريقن جي قرئت سکي. ان کان پوءِ عربي زبان ۽ ان جي گرامر پڙهائي ۽ پوءِ قرآن جي تفسير، حديث ۽ فقي (اسلامي قانون) ۾ هن کي پڙ ڪرايو. ٻارهن سالن جي ڄمار ۾ هن کي ”علم جي پڳ“ عطا ڪئي وئي. ديني علم سان گڏ هن انگي حسابن ۽ سائنس نجوم (Astronomy) جي پڻ تعليم ورتي. خواجه شمس الملڪ ۽ مولانا ڪمال دين سندس استادن مان هئا.

حضرت نظام کي تعليم حاصل ڪرڻ سان گڏ درويشن ۽ صوفين جي صحبت ۾ وهيڻ جو پڻ شوق هو جن مان هو تمام گهڻو متاثر رهيو ٿي. هڪ ڏينهن هڪ خان بدوش قوال بڊايون جي شهر ۾ آيو جنهن نظام الدين کي بابا فريد گنج شڪر ۽ هن جي اجوڏان واري خانقاه جي روحاني قسم جي ماحول بابت ٻڌايو. اجوڏان پاڪستان واري پنجاب جو شهر آهي ۽ هاڻ پاڪ تن سڏجي ٿو. بابا فريد جي نالي حضرت نظام الدين جي طبيعت ۾ عجيب لاڙو پيدا ٿيو. هن کي محسوس ٿيو ته هڪ ڏينهن اهڙو ضرور ايندو جڏهن هن کي بابا فريد جي قدمن ۾ ويهڻ جو شرف حاصل ٿيندو.

بنيادي تعليم بڊايون ۾ حاصل ڪرڻ بعد حضرت نظام الدين 18 سالن جي ڄمار ۾ پنهنجي ماءُ ۽ پيٽ سان گڏ دهلي لڏي آيو. دهلي انهن ڏينهن ۾ ترڪ سلطان جي خوبصورت گاديءَ وارو شهر هو. اهي سالن جن کي غلام گهراڻي جا بادشاهه سڏيو وڃي ٿو. جن جو پهريون بادشاهه قطب الدين ايبڪ هو جنهن 1206ع کان 1210ع تائين حڪومت ڪئي. پاڻ اصل ۾ غلام هو ۽ ترڪستان کان وقت جي حاڪم محمد غوريءَ وٽ پهتو هو. محمد غوريءَ کي پٽ نه هجڻ ڪري هن پنهنجي هن غلام قطب دين کي جيڪو ڏاهپ، انتظاميه ۽ جنگي معاملن ۾ پنهنجو مت پاڻ هو تخت و تاج لاءِ چونڊيو. دهليءَ جو مشهور قطب مينار جنهن جو ذڪر ان کي ڏسڻ بعد اڳتي هلي ڪنداسين دهليءَ جي هن بادشاهه نالي آهي.

قطب الدين جي مرڻ بعد ڪورٽ جي نوابن ۽ ڏاهن آرام شاهه کي تخت تي ويهاريو پر هن ڪو ٻوٽو نه ٻاريو ۽ کيس يڪدم لاهي پوءِ قطب الدين ناني جي التمش کي تخت تي ويهاريو جيڪو 1211ع کان 1236ع تائين دهليءَ جي تخت تي ويٺو. انهن ئي ڏينهن ۾ حضرت نظام الدين اولياءَ جو دهليءَ جي پير واري شهر بڊايون ۾ 1238ع ۾ جنم ٿيو جڏهن التمش جي ڌيءَ رضيه سلطانه تخت تي هئي. رضيه سلطانه پهرين مسلمان عورت آهي جيڪا ملڪ جي حاڪم ٿي ۽ 1236ع کان 1240ع تائين دهليءَ تي تخت تي هئي. ۽ هاڻ جڏهن حضرت نظام الدين اولياءَ کان 18 ورهين جي ڄمار ۾ يعني 1256 ڌاري دهليءَ ۾ آيو ته رضيه سلطانه بعد سندس پيءُ نصرالدين محمود دهليءَ جي تخت تي هو جيڪو حضرت نظام الدين اولياءَ جي دهليءَ ۾ اچڻ بعد به ڏهه سال کن 1266ع تائين بادشاهه رهيو جنهن بعد ويهه سال کن غياث الدين بلبن دهليءَ جي تخت تي ويٺو. حضرت نظام جي عمر ماشاءَ الله 86 سال رهي ۽ سندس سن 1324ع ۾ وفات تائين دهليءَ جي تخت تي خبر ناهي ڪيترا بادشاهه ويٺا. غياث الدين بلبن بعد سندس پٽ پرنس محمد تخت تي ويٺو ان بعد ٻئي پٽ جنهن جو نالو پڳڙو خان هو ان کي تخت جي آڇ ڪئي وئي پر هن هندستان جو بادشاهه ٿيڻ بدران بنگال يا ڪنهن ٻئي صوبي جو ٿي گورنر ٿي رهڻ پسند ڪيو ۽ ان بعد پڳڙي جي پٽ ڪيفوياد کي 1287ع ۾ دهلي جي تخت تي ويهاريو ويو ۽ ڪجهه ٻين کي جيڪي گهڻو ڪري ڪي چند ڏينهن مس ويٺا جو کين بنهه افعال نه هو ۽ 1290ع تائين اهو سڄو گهراڻو ڪڪ پن تي ويو جنهن بعد دهليءَ جي حڪومت خلجي گهراڻي جي هٿ ۾ آئي جنهن جو پهرين بادشاهه جلال الدين خلجي 1290ع کان وٺي 1296ع تائين بادشاهه رهيو. ان بعد علاؤالدين خلجي تخت تي ويٺو جنهن جي ڏينهن ۾ حضرت نظام الدين اولياءَ جهڙن بزرگن ۽ سندس مريد، اردو ۽ فارسي جي شاعر امير خسرو جهڙن جو وڏو مان ڪيو ويو. علاؤالدين 1296ع کان 1320ع تائين سڌو سنئون يا اڻ سڌي طرح دهلي جي تخت تي رهيو. وچ ۾ سندس پٽ مبارڪ ۽ شهاب الدين ۽ ٻيا هن جي آشيرواد سان تخت تي ويٺا، ان بعد هندستان جي حڪومت تغلق گهراڻي جي ور چڙهي جن هڪ سو کن ورهيه ڪم هلايو. پهريون بادشاهه غياث الدين تغلق پنج سال کن 1320ع کان 1325ع تائين حاڪم رهيو. جنهن جي ڏينهن ۾ حضرت نظام الدين اولياءَ سن 1324ع ۾ وفات ڪئي ۽ سال کن بعد 1325ع ۾ محمد بن تغلق دهليءَ جي تخت تي ويٺو.

رستي تي ماڻهن کي گوڏين، شلوار قميصن، پنجامن، چار وارين ۽ قراڻي توپن ۾ ڏسي سمجهي ويس ته مسلمانن جي رهائش جو ڪو علائقو اچي ويو آهي ٿي سگهي ٿو اتي ئي نظام الدين اولياءَ جي درگاهه هجي. منهنجي ڳالهه صحيح نڪتي جو ان ئي وقت ڊرائيور اعلان ڪيو ”بس سر پهتو گئي“ ۽ پوءِ مين روڊ تان سائيد روڊ تي آيو ۽ پوءِ سائيد روڊ تان برانچ روڊ تي، پاسن کان جايون جاين سان مليل، جاين مٿان ڦڙيون سڏيون ماڙيون ٺهيل جتي ڪٿي انڪروچ مينٽ ۽ برانچ روڊ تان ڪاٻي ساڄي ويندڙ گهٽيون، گهٽين مان گهٽيون ۽ وڌيڪ انڪروچ مينٽ ۽ وڌيڪ ماڻهو. مرد عورتون، زالون، ٻار مڪاني، ٿيلهن ۽ هڙن سان گڏ پرديسي، وڏن دڪانن ۽ هوتلن بعد هاڻ ننڍا ننڍا دڪان ۽ ننڍيون هوتلون، هر دڪان کان جي تختن ذريعي يا ڪنهن نموني سان رستي تي ٻاهر نڪرڻ جي ڪوشش ۾، ويتر گهٽيون سوڙهيون ٿينديون ويون. تيئن تيئن عوام جي ٻيهه ٻيهان، جڻ گهٽين جا توڙا اڏوڙي ٻاهر نڪري ايندا. رکشا وري منهنجي سهولت لاءِ رکشا کي اجا اڳتي ڪرڻ جي ڪوشش ڪئي جيئن درگاهه تائين باقي پنڌ مون کي گهٽ ڪرڻو پوي پر پوءِ هڪ سوڙهي چوراھي وٽ ڪتابن ۽ منائي واري دڪان اڳيان بيهي رهيو.

”سر! هاڻ توهان کي پنڌ وڃڻو پوندو.“ هن چيو.

آئون ڪئميرا، ڪاٻي پين ۽ پيٽ جي پاڻيءَ جي بوتل کڻي هيٺ لٿس، ڀرسان هوتل هتي جنهن جي اڳيان ٻن وڏين ديڳين ۾ ڪجهه رڌجي رهيو هو. انهن جي پويان بينل علاؤالدين جي جن جهڙي ٿلهي ۽ پنن اگهاڙي بورچيءَ وڏو لوهي چمچو اهڙو زور سان ديڳ تي هنيو جو مون کان چرڪ نڪري ويو. هن منهنجو ئي ڌيان چڪائڻ چاهيو ٿي جو پوءِ يڪدم اهو چمچو منهنجي منهن اڳيان ڪري زور سان چيو: ”فقيرن جي خيرات لاءِ ديڳ حاضر آهي.“

مون کي ان بورچيءَ جي نه شکل وٺي ۽ نه سندس اهو چرڪائي ڏوٽيءَ جهڙو چممو منهنجي منهن اڳيان جهلي ڳالهائڻ جو انداز. آئون چڙمان اڪيون ڦاڙي هن کي گهورڻ لڳس ته هڪ ٻئي لنگهندڙ همراھ هڪ رسيدن جي بندي منهنجي اڪين اڳيان لوڏي پڇيو ته ڪيترين غريبن جي لنگر جون پرچيون ڪتيان.

”هي آهي ڇا! ائين Aggressive طريقي سان خيرات گهرو آهي.“ مون دل ٿي دل ۾ سوچيو هي ته جڻ گن پوائنٽ تي ڦر ڪرڻي ٿي.“
 مون پنن اگهاڙي بورچيءَ کي ڇڏي هن نئين پيدا ٿيل فنٽومس کي ڪاوڙ مان ڏٺو. بورچي وري ديڳ تي چمچو هڻي ٻين ايندڙن جي منهن ۾ ذري گهٽ هڻندي هنن جو ڌيان ڇڪائڻ لڳو. مون ٻنهي کي ڇڏي اڳتي وڌڻ کي ڪئي. پاڄامن ۾ هندستان ۾ رهندڙ مسلمان، شلوار قميص ۾ پاڪستان جي پنجاب ۽ سرحد جا پنجابي ۽ پٺاڻ مسلمان، هندستان جي جمون ۽ ڪشمير جا مسلمان مرد توڙي عورتون وڏي عقيدت سان ان سوڙهي گهٽيءَ مان اچي وڃي رهيا هئا. آئون اڳتي وڌندو رهيس. ٿوري دير اڳ مين روڊ (Mathura Road) تان لنگهندي مون سوچيو به نه هو ته ساڄي پاسي دهليءَ جي هن قديم ترين بستي جنهن جو اصل نالو ڳوٺ غياث پور هو پر هاڻ درگاه نظام الدين اولياءَ جي نالي سان سڏجي ٿي، ان ۾ ماڻهن ۽ دڪانن جي ايڏي ٻيهه ٻيهان هوندي. فقيرن جا ميڙ، گهوڙيچرن (Street Vendors) ڳاهت، توپيون وڪٽڙڙ پار، تسيحون ۽ قرآني آيتون وڪٽڙڙ... پاسي کان ڪواين ۽ پورين پڪوڙن جا ننڍڙا دڪان، گلن جا دڪان، مزار مٿان چاڙهڻ لاءِ پڙ وارن جا دڪان.. هر هڪ خريد ڪرڻ لاءِ زور پري رهيو آهي. هڪ گهٽيءَ ۾ مغلي هوٽل ”دستر خوان ڪريم“ ٿورو اڳيان غالب اڪيڊمي، ۽ پوءِ درگاه جي جيئن ٿي ويجهو پهچڻ ٿيو ته گل، منا، پتاشا، پڙ لاءِ چادرون وڪٽندڙن جا نه فقط انيڪ دڪان پر هر دڪاندار دڪان مان نڪري گلن جي پليت توهان جي نڪ اڳيان جهلي خريد ڪرڻ لاءِ زور پري رهيو آهي. گل ۽ چادر ته وٺي وڃو به ڏينهن اڳ بر لا مندر ۽ ڪالڪا مندر باهران ديوتائن ۽ ديويون جي مورتن مٿان چاڙهڻ لاءِ چادرون، گل ۽ پتاشا وڪامندي مون تعجب پئي ڪاڌو ته ڇا انهن مورتن کي سيءُ ٿولڳي يا بڪ ٿي لڳي جو پوڄاري انهن لاءِ چادرون، گل ۽ پتاشا ٿا ڪنهن وڃن ۽ اڄ هڪ مسلمان اولياءَ جي باهران اهي ساڳيون شيون ڏسي تعجب ٿو لڳيم ۽ دڪاندار ڪيڏو داداگيريءَ سان عقيدت مندن کي اهي خريد ڪرڻ لاءِ مجبور ٿا ڪن. ڇا حضرت نظام الدين اولياءَ جي قبر کي انهن شين جي ضرورت آهي. ڇا اهي شيون آفر ڪرڻ بنا ڪو فاتح يا قل تڏو پڙهي سگهي. حضرت نظام الدين اولياءَ جن پاڻ ئي حيات هئا ته پاڻ ڪڏهن به مادي شين کي اهميت نه ڏنائون. پاڻ وٺڻ بدران هميشه ڏنائون. درگاه ۾ اندر گهڙڻ سان چوڌاري ڏٺا متا مجاور ورايو وڃن جيڪي پاڻ کي هن درگاه جا سجاده نشين ٿا سڏرائين يعني حضرت نظام الدين اولياءَ جو اولاد پر جيستائين مون کي خبر آهي ته شاھ لطيف وانگر حضرت نظام الدين کي به ڪو اولاد ناهي بلڪ هن ته شادي به نه ڪئي. درگاه اندر حضرت نظام الدين اولياءَ ۽ سندس مريد ۽ شاگرد امير خسرو جا ڌار ڌار مقبرا آهن. آئون نظام الدين اولياءَ جي مقبري ڏي وڌان ٿو ته ڪجهه نوجوان مجاور مون کي ۽ ٻين کي جهلين ٿا.

”پهرين امير خسرو جي مقبري تي وڃجي ۽ پوءِ نظام الدين اولياءَ جي مقبري تي ”هو اسان کي Almost ڏکي ٻئي طرف ڪن ٿا. هنن جي ڳالهائڻ جي انداز ۾ اها هوا آهي ته هو وڏا عالم آهن جڻ وڏي مذهبي ڳالهه پيا ٻڌائين ۽ اندر درگاهن ۾ اڃان به ٿلهي قسم جا صحتمند مجاور صاحب وينا ڪچهريون ڪن جيئن ئي ڪو عقيدت مند اندر گهڙي ٿو ته هن کان نذراني طور پئسا گهرن ٿا جنهن جو انداز پڻ سمجهو ته گن پوائنٽ وارو آهي.“ ماڻهو آهن ڇا! آئون دل ٿي دل ۾ سوچيان ٿو. نه ڪم نه ڪار. ڏٺا متا پڪا هلايو قبر اڳيان ٽڌڪار ۾ وينا ڪچهريون ڪن ماڻهن کان پئسا ۽ پڙ اوڳاڙين. ظهر نماز جو وقت آهي اٿي وڃي نماز پڙهڻ ڪپين پر وينا چڙيا ڪو سڪل ميوو ٿڪين. ڇا اهو آهي اسلام. هڪ نئين ماڻهوءَ کي هن قسم جا ماڻهو ۽ ريتون رسمون ڪيڏو غلط Image ڏين ٿيون. ڪيترا ماڻهو خاص ڪري عورتون قبر تي هٿ لاهي منهن کي ملي رهيون هيون. هڪ به جڻو ته قبر اڳيان سجدي ۾ ڪريل هو ۽ هي مجاور ڪهن کي به جهلين نه پيا ته هي گناه جو ڪم آهي. ڏيڻ وارو داتا فقط هڪ رب آهي جنهن کان گهرڻ ڪپي. پر هي مجاور ته ان ڳالهه جي همت افزائي پيا ڪن جيئن هتي جي مندرن ۾ ٻاوا پيا ڪن ۽ جي اهوئي ڪجهه ڪرڻو آهي ته پوءِ هنن کي بت پرست چوڻا سڏيو. اها عظيم هستي جيڪا هتي دفن ٿيل آهي سا الله جي ڪلام، تفسير، حديث ۽ فقي جي ڄاڻو هتي هن ڪڏهن به پاڻ ائين نه ڪيو ۽ نه هن سوچيو هوندو ته سندس وفات بعد سندس قبر جي هن ريت پوڄا ٿيندي!

امير خسرو جي مقبري سامهون هڪ وڏو ڪاٺ جو بند ٿيل در ”حجره قديم“ آهي جيڪو ڪڏهن صوفي فقيرن جي اچڻ ۽ حوالي جي پروگرام تي کوليو وڃي ٿو. هي قديمي ڪمر و تيرهن صديءَ جي آخر ۾ ٺاهيو ويو هو هن ڪمري جي ٻاهرين پت تي اردو جي شاعر ڊاڪٽر علامه اقبال جو حضرت نظام الدين جي ساراهه ۾ ڇپيل شعر لکيل آهي. حضرت نظام الدين اولياءَ ۽ امير خسرو جي مقبرن جي وچ ۾ ٻه چار بيون به قبرون آهن جن مان هڪ شاهجهان جي ڌيءَ جهان آرا جي آهي ۽ هڪ محمد شاهه جي آهي.

نظام الدين اولياء جي مقبري جي باھران وڏو ورائبو آھي جتي حوالي ٿيندي رھي ٿي جتي ان وقت ڪيترائي عقيدت مند ان وقت رحمت وٺي رھيا هئا، اولھ طرف پڪين سرن جو جماعت خانو آھي جتي نماز پڙھي وڃي ٿي. اھو ھال نظام الدين اولياء جي وفات کان ڪجھھ سال پوءِ دھليءَ جي حاڪم فيروز شاھ تغلق ٺھرايو ھو.

ھونءَ خانقاه ھتي نہ ھو جتي ھينئر ھي مقبرو آھي، خانقاه جتي حضرت نظام اڌ صدي کان ماڻھن سان مليو ڪين تعليم ڏني، جتي سوچ ۽ فڪر ڪيو جتي عبادت ڪئي اھو ھن درگاہ کان ميل کن پري بيٺا نديءَ جي ڪناري تي آھي.

بدايون کان دھلي لڏي اچڻ تي جيتوڻيڪ حضرت نظام الدين جي عالمن، پڙھيل لکيل ماڻھن ۾ وڏي عزت رھي پر حضرت نظام کي دلي طرح سڪون نٿي رھيو آخر چار سال دھليءَ ۾ رھڻ بعد ھو بابا فريد شڪر گنج جي ڳوٺ ويو ۽ ھن جو مريد ٿي ھن کان علم پرايو. 1265ع ۾ جڏھن بابا فريد گذاري ويو ته ڪين ھن جو روحاني وارث بنايو ويو ۽ بابا فريد جو چوڻو عصا (لٽ) ۽ جانماز سندن (حضرت نظام الدين جي) حوالي ڪئي وئي. حضرت نظام الدين پھرين قطب مينار وٽ رھڻ لڳو پر پوءِ چون ٿا ته 1280ع ڌاري ھن غيب مان آواز ٻڌ ته غياثپور وڃي رھ. ان تي عمل ڪندي ھو ڪجھھ عقيدتمندن کي پاڻ سان وٺي اچي غياثپور کان نڪتو جتي ھن يمنا (جمنا) نديءَ جي ڪناري تي ھڪ سادو خانقاه ٺاھي اللہ جي عبادت ڪئي ۽ ماڻھن کي پيار محبت ۾ رھڻ، صبر ۽ انسان ذات جي خدمت ڪرڻ جو سبق ڏنو.

آئون فاتح پڙھي باھر نڪتس. درگاہ جي منھن وٽ بہ معزز قداور بزرگ مليا.

”ڪٿي جا آھيو؟“ مون کائڻ انگريزيءَ ۾ پڇيو.

”اتان جا جتي جو ھي بزرگ آھي. سمجھو؟“

”جي ھا. بخارا جا.“ مون ورائيو مان.

”صحيح سمجھائو. پر ھينئر افغانستان ۾ رھون ٿا ۽ ھتي انڊيا اچڻ تي ھيڏانهن بہ آيا آھيون.“ ھن ٻڌايو ۽ مون ساڻن گڏ فوتو ڪيرايو مون کي ھنن جا پرسڪون چھرا ۽ پرسڪون ڳالھائڻ جو اسٽائيل ڏاڍو وڻيو.

باھر نڪرڻ سان ھڪ دفعو وري گوڙ گھمسان ۽ Aggressive Selling جي دنيا ۾ ماڻھو اچي ويو پر خوش نصيبي سان گلن، پتاشن ۽ پڙن (چادرن) وڪڻڻ وارا خاموش ھئا فقط ھوٽلن وارا لنگر جو چوندو يا فقيرن کي ڪارائڻ جو چوندو وٺي رھيا ھئا. ھا ھڪ ٻن ھنڌن تي قداور قسم جي Heavy Weight پڪرن سان بيٺل ھمراھن، لنگھڻ وقت، انھن پڪرن جو منھن منھنجي ھٿن ۾ ھڻي مون کي بيھاريو ٿي. ھنن صدقي يا شايد عقيقي يا خيرات لاءِ پڪر ذبح ڪرڻ جون خدمتون سر انجام ڏيڻ چاھيون ٿي. ھر ھڪ جو اھو زور ھو ته پڪر کي ھڪ دفعو ته غور سان ڏسو ته ان جي قيمت جي مقابلي ۾ ڪيڏو اتم آھي پر منھنجيون نظرون پڪر بدران آئو رکشا ڊرائيور کي ڳولينديون رھيون جيڪو منھنجي دير ڪرڻ تي پڪ موڊ آف ۾ ھوندو پر جڏھن ھو مليو ته ھن خوش مزاجي جو ئي اظھار ڪيو. مون ھن سان گڏ اتي ھڪ چاٻڙا ھوٽل ۾ ويھي چانھ پيئي پوءِ ھن کي اڳتي ھلڻ لاءِ چيو.

حضرت نظام الدين اولياء جي درگاہ جي باھران ان چاٻڙا ھوٽل ۾ چانھ پيئڻ دوران اردوءَ جي رٿائڻ اسڪول ٽيچر عبدالرشيد سان ملاقات ٿي. ھو لکنؤ کان ھتي دھلي ٻن ٽن ڏينھن لاءِ آيل ھو. انگريزي ۽ اردو سان گڏ ڪيس فارسي بہ آئي ٿي.

”امير خسرو ھڪ ئي وقت ھوشيار دنيا دار، باڪمال صوفي ۽ عظيم شاعر ھو.“ ھن ٻڌايو. ”ھو سپاھي بہ ھو ته ولي ڪامل بہ، شاعر بہ ھو ته ماھر موسيقي بہ، عاشق بہ ھو ته زنده دل بہ.“

ھن امير خسروءَ جي حضرت خواجہ نظام الدين اولياء سان پھرين ملاقات جو ٻڌايو ته امير خسرو جڏھن اٺن سالن جو ھو ته ھن جي ماءُ کيس اولياء سان ملڻ لاءِ ھن جي خانقاه ڏي موڪليو. خانقاه وٽ پھچي ھو يڪدم اندر نہ گھڙيو. ھن نظام الدين اولياء کي آزمائڻ تي چاھيو سو در وٽ ويھي ھن پنھنجي منھن ھي ستون ٺاھيون:

Tu aan Shai ke ber aiwan_e qasrat
Kabutar ger nasheenad, baaz gardead
Ghareeb_e mustamand_e der aamed
Be_yaayad and aroon, ya baaz gardad.
(تون بادشاھ آھين جنھن جي محل جي در تي،

هڪ ڪبوتر به باز ٿيو پوي

هڪ غريب مسافر تنهنجي در تي آيو آهي،

چا هو اندر اچي، يا موتي وڃي).

چون ٿا ته ان گهڙيءَ خانقاه ۾ موجود حضرت نظام الدين پنهنجي خادم کي سڏ ڪري چيو ته ٻاهر وڃ ۽ در وٽ ويٺل همراھ کي هي شعر ٻڌاءِ:

Be_ yaayad andaroon mard_e haqeeqat

Ke ba ma yek nafas hamraaz gardad

Agar abla buvad aan mard_e naadan

Azzan raah_e ke aamad baaz gardad.

(او مرد حقيقت اندر هليو اچ

جيئن تو منهنجو همراھ ٿي سگهين

پر جي اندر اچڻ وارو همراھ بيوقوف (مرد نادان) آهي

ته پوءِ هو جيئن آيو آهي تيئن موتي وڃي).

اهو ٻڌي خسروءَ کي پڪ ٿي ته هو صحيح جاءِ تي پهتو آهي.

نظام اولياءَ خسروءَ جي ڳالهه ٿا ڪن ته هڪ ڏينهن هو صبح بهر يمنا نديءَ جي ڪناري تي ويهي پري کان ماڻهن کي يمنا نديءَ ۾ سنان

ڪندي ۽ پوڄا ڪندي ڏسي رهيا هئا. نظام الدين اولياءَ امير خسروءَ جو انهن ڏي ڏيان چڪائي چيو:

هر قوم راست راهي ديني و قبله گاهي

(هر قوم جو پنهنجو دين آهي، جنهن قبلي ڏي هو منهن ڪن ٿا).

اتفاق سان حضرت نظام الدين مٿي تي پنهنجي توبي ٿوري ڦڙي ڪري رکي هئي جنهن ڏي امير خسروءَ اشارو ڪندي چيو:

من قبله راست کردم بر سمت کج کلاهي

(مون پنهنجو قبلو ان ڦڙي توبيءَ جي سنوت ۾ سڌو ڪيو آهي).

ان ڇاڙا هونل جي ڀت تي هنديءَ ۾ لکيل شعر هن ماستر صاحب پڙهي ٻڌايو ته اهو پڻ امير خسروءَ جو آهي:

”ڪهڙي پڪائي جتن سي، چرخه ديا جلا

آيا کتا کها گيا تويي ٻي ڊهول بجا.“

1316ع ڌاري جڏهن هندستان تي خلجي گهراڻي جي حڪومت هئي ته هن گهراڻي جي وقت جي حاڪم سلطان مبارڪ شاهه حضرت نظام

الدين اولياءَ کي چوائي موڪليو ته هو هر مهيني جي آخري ڏينهن تي هن سان ملڻ ايندو ڪري نياپو آڻڻ واري کي اولياءَ ٻڌايو ته هي اسان فقيرن

جي روايت جي خلاف آهي. مقرر ڏينهن اچڻ تي اولياءَ سان سندن ساٿين اندر اوريو ته بادشاهه جو چيو نه مڃڻ تي اسان لاءِ هاڻيڪار ثابت نه ٿي

پوي.

”بادشاهه مون تي سوڀ حاصل ڪري نه سگهندو جو مون هينئر خواب ڏٺو آهي ته هڪ سڱن وارو جانور مون تي حملو ڪرڻ لاءِ وڏي رهيو

آهي، هن جي ويجهو اچڻ تي مون هن کي سڱن کان جهلي اهڙو پٽ سان هنيو آهي جو هو مري ويو آهي.“

۽ پوءِ جڏهن ڏينهن پورو ٿي ويو ۽ مريد پريشانيءَ جي حالت ۾ بادشاهه طرفان ڪا مصيبت نازل ٿيڻ جو انتظار ڪري رهيا هئا ته کين اطلاع

مليو ته خسرو خان نالي هڪ هندو مان نئين مسلمان ٿيل همراھ مبارڪ شاهه کي قتل ڪري ڇڏيو آهي.

مبارڪ شاهه جي مرڻ بعد سندس ڀاءُ شهاب الدين ڪو سال اڌ لاءِ دهليءَ جي تخت تي ويٺو ان بعد اهو خسرو خان تخت تي ويٺو جنهن کي ان

ئي سال غازي ملڪ قتل ڪري پاڻ تخت تي ويٺو ۽ ان غازي ملڪ هندستان ۾ تغلق گهراڻي جو بنياد رکيو ۽ پنهنجو لقب غياث الدين تغلق رکيو.

هن بادشاهه غياث الدين تغلق چاهيو ٿي ته هن جي دهليءَ جي دوري تي نڪرڻ کان اڳ حضرت نظام الدين اولياءَ غياثپور ڇڏي وڃي. اهو ٻڌي

حضرت نظام الدين کي ڏاڍو ڏک ٿيو ۽ چيو ”دهلي دور است“ (دهلي اڃا گهڻو پري آهي) ۽ پوءِ بادشاهه جي دهليءَ لاءِ نڪرڻ کان ڪجهه ڪلاڪ

اڳ غياث الدين تغلق جو تغلق آباد وارو محل هن مٿان ڪري پيو ۽ بادشاهه ان هينان ڊبجي مري ويو.

آئو رکشا وارو نظام الدين اولياء جي درگاه واريون سوڙهيون گهٽيون اڪري مڃين روڊ تي پهتو رستي تي نظام الدين اولياء واري علائقي ۾ جيڪو دهلي نمبر 3 به سڏجي ٿو اوڀر ۾ هٿل جي سامهون هڪ قبرستان وٽ لهي فوتو ڪيرائيم. مڃين گيت وٽ لڳل بورڊ تي لکيل آهي: ”مسجد ومدرسه حفظ القرآن.“

رکشا وارو اڳتي هلي ٿو. مڃين روڊ تان ڪاٻي پاسي مڙي پراڻا قلعو روڊ ڏي وڃي ٿو. بورڊ تي هندي، انگريزي، اردو ۽ گرمڪي اڪرن ۾ ”پراڻا قلعو“ روڊ جو نالو لکيل آهي، ترفڪ ڪجهه دير ڳاڙهي سنگل اڳيان بيهي پوءِ وڏي ٿي آيون ڊرائيور کي ترسائي تصور ڪيان ٿو. پر ۾ هڪ ننڍڙي چوڪري ڪرتب ڏيکاري ڳاڙهي سنگل ڪري بينل گاڏين وارن کان، خيرات گهري ٿي. خيرات ته نه پر ڪرتب ڏيکاري وندرائڻ جو اجورو چوڄو توهان کي تعجب لڳندو ته انڊيا ۾ پنڻ تي بندش وڌي وئي آهي. بندش ته اسان وٽ به آهي پر ان قانون تي عمل ۽ سختي نٿي ڪئي وڃي پر هتي جا ماڻهو اسان جي ماڻهن کان وڌيڪ قانون جي پوئواري ڪن ٿا ۽ پوليس جهڙن ادارن کان ڊڄن ٿا. اها ٻي ڳالهه آهي ته ڪتي ڪتي لڪ چوريءَ ڪو پنڻو به رهي ٿو پر کلي عام نه. اهڙي ئي هڪ فقير کي مون شروع وارن ڏينهن ۾ خيرات ڏنو ته مون کي يڪدم بين وانهڙن خبردار ڪيو ته هتي دهليءَ توڙي انڊيا جي ٻين شهرن ۾ پنڻ ڏوهه آهي ۽ پنڻ واري سان گڏ خيرات ڏيندڙ لاءِ به سزا ۽ پنج سؤ روپيا ڏنڊ آهي ۽ پوءِ ته ان بابت چتاءُ جا ڪيترائي اشتهار دهليءَ جي مختلف رستن تي نظر آيا. بهرحال هاڻ هتي جا فقير سٺو پنڻ بدران ڪا شيءَ وڪڻندا نظر اچن ٿا يا مڃين روڊ جي چوراھن تي مختلف ڪرتب ڪري ڏسندڙن کان پئسا پنڻ ٿا. هونءَ ان قسم جا ڪيل تماشا يا ننڍڙين اسٽيجن تي مزاحيه يا ڌرمي ڊراما پڻ گهٽين گهٽين ۾ ٿيندي نظر اچن ٿا.

رکشا وارو مون کي دهليءَ جو مشهور لال قلعو ڏيکارڻ لاءِ هلي رهيو هو. ڪاٻي پاسي ويندڙ رستو جنهن قلعي ڏي ويو ٿي اهو پراڻو قلعو سڏجي ٿو. پراڻو قلعو (Old Fort) تاريخ جي ٻن بادشاهن همايون ۽ شيرشاهه سوريءَ سورهين صديءَ جي پهرين اڌ (1535ع کان 1545ع) ۾ ٺهرايو. مغل شهنشاهه اڪبر جي حڪومت ۾ سندس ڪورٽ جي هڪ رتن ابوالفضل ”عين الاڪبري“ نالي ڪتاب لکيو. سورهين صديءَ جي هن جهوني ڪتاب ۾ ابوالفضل لکيو آهي ته جنهن هنڌ تي همايون هي قلعو (پراڻو قلعو) ٺهرايو اهو هندستان جي هڪ جهوني شهر اندرا پراستا جي Location آهي اندرا پراستا (Indraprastha) هندو ڌرم جي مشهور ڪهاڻي مهاپارت جي هيرو پانڊوون جي گاديءَ جو هنڌ هو. دراصل 19 هين صديءَ جي آخر تائين هن قلعي اندر اندراپت نالي هڪ ڳوٺڙو هوندو هو جنهن جو نالو اندارا پراستا سان ملي ٿو. بهرحال ان جي اڄ تائين پڪ نه ٿي سگهي آهي ته عين الاڪبري ڪتاب موجب اهو جهونو شهر واقعي هتي هو يا نه جنهن جو مهاپارت ڌرمي ڪتاب موجب اڄ کان ٽي هزار سال اڳ هن ڌرتيءَ تي وجود هو.

هن پراڻي قلعي ۾ جيڪو هن وقت ڪافي ڊنل حالت ۾ آهي، اندر داخل ٿيڻ لاءِ ٽي دروازا آهن جن جا نالا هن ريت آهن: همايون دروازو، تلاڪي دروازو ۽ ٻٽا (وڏو) دروازو. قلعي اندر 1541ع جي شير شاهه جي ٺهيل مسجد آرڪيٽيڪٽ جو ماسٽر پيس آهي. ان جي اولهه واري اندرين ڀت ۾ اڇي ۽ ڪاري سنگ مرمر پٿر جا ڪمان وارا کليل در آهن. مسجد اندر هڪ وڏي پٿر جي سلئب تي جيڪي فارسيءَ ۾ سٺون لکيل آهن انهن جي مون واري گائيڊ هن ريت Translation ڪئي:

As long as there are people on this earth, may this edifice be frequented and people be sheerful and happy
in ii.

ان گائيڊ سان، جڏهن به چار ڏينهن اڳ هي پراڻو قلعو ڏسڻ آيو هوس ته هن، اٺ ڪنڊي مناري ڏي اشارو ڪري ٻڌايو هو ته ان مناري تان همايون جو پير ترڪي ويو هو ۽ ڌڪي ڪاٽڻ تي هن جو موت ٿيو. ان ڏينهن جيڪو رکشا ڊرائيور هو سو پڙهيل ڳڙهيل ضرو هو پر هن جون مغلن جي هن بادشاهه همايون تي وڏيون خارون هيون جنهن کان هن افغان بادشاهه شير شاهه سوريءَ 1540ع ۾ سوڀ ڪئي ۽ همايون کي ملڪ بدر ڪري ڇڏيو.

”سر تاريخ نويسن جي ڳالهين تي گهڻو نه لڳجو.“ ان ڊرائيور هي پراڻو قلعو گهمڻ وقت مون کي ائين چيو ڇڻ ڪا راز جي ڳالهه ٿو ٻڌائي ”سرا همايون بيوقوف کان شير شاهه سوري سچ ته سنو ماڻهو هو. بس شير شاهه سوريءَ جي فقط اها غلطي هئي جو هو پلوڙ ڀت پيدا ڪري نه سگهيو. هي قلعو شير شاهه ئي ٺهرايو هو ۽ پوءِ جڏهن همايونءَ شير شاهه جي مرڻ بعد سندس چسي ڀت کان پنهنجي حڪومت واپس ڪسي ورتي ته هو پنهنجي لاءِ ڪو ٻيو محل محلات ٺاهڻ بدران شير شاهه جي ٺهيل هن قلعي ۾ رهي پيو. همايونءَ اها ٻي وڏي غلطي ڪئي جو هو پنهنجي سست ۽ ڪاهل ماڻهو هو. سرا! سوچڻ جي ڳالهه آهي ته همايونءَ جهڙو هٿو ڪٿو ماڻهو ڏاڪڻ تان ڪري پوي! هو ڪو اهڙو ڪمزور يا پوڙهو ته نه هو؟“

”پوءِ ڀلا تنهنجو ڇا خيال آهي؟“ مون پڇيومانس.

”سر هن کي نشو پياريو ويو هو، بلڪ هو Drunk هو. آئون توهان کي سچ ٿو ٻڌايان هميون Drug Addicted هو. ۽ پوءِ شير شاهه کڻي هن کي ڌڪو ڏنو...“

”شير شاهه؟“ مون سندس ڳالهه کي اڌ ۾ کڻندي چيو ”شير شاهه ته ان وقت تائين مري چڪو هو تڏهن ته هميون هن جي ڪاهل پٽ کان دهليءَ جي گادي واپس کسي ورتي.“

”سر منهنجو مطلب شير شاهه جي Ghost (روح) سان آهي. جيڪو ان قلعي ۾ موجود هو. هميون دماغ ۾ پيريل ڪيميڪل (نشو) جي زور تي سيٽيون وڃائي ڳائي رهيو هو ته شير شاهه جي روح کڻي هيٺ ڌڪو ڏنس. ڌڙام! بدلو وٺي ڇڏيائينس.“

واهه جي ٿيوري ٻڌائين... مون دل ٿي دل ۾ سوچيو. ڪاش اڄ ڊاڪٽر مبارڪ جهڙو ڪو تاريخ دان مون سان گڏ هجي ها! آئون ته رڳو جهانن ۽ انهن جي انجڻين بابت ئي بحث ڪري سگهان ٿو.

بهر حال اڄ جو مانيٽو ڊرائيور هن وقت دهليءَ جي جاميه ۽ حضرت نظام الدين اولياءَ جي درگاهه ڏيکارڻ بعد مون کي لال قلعو Red Fort ڏيکارڻ لاءِ نيٽا جي سپاڻ مارگ روڊ تي وٺيو پئي هليو جنهن روڊ جي ٻئي پاسي دهليءَ جي مشهور جامع مسجد آهي. ٿورو ڪاٻي پاسي هتي جو مشهور چانڊني چوڪ ۽ فتح پوري مسجد پڻ آهي.

هونءَ ته ڏٺو وڃي ته تاريخ کان اڻ واقف ماڻهوءَ لاءِ دهليءَ جو شهر ڌوڙ ڌوڙ ڏونهن، ماڻهن جي پيهه پيهان، گرمي ۽ مڪيون ۽ مچر آهن، پر تاريخ جي لحاظ کان ڏسجي ته دهليءَ جي شهر جي ڇا ته اهميت آهي. هڪ يا ٻه بادشاهه نه پر گهراڻن جا گهراڻا هن شهر دهليءَ ۾ رهيا ۽ هند سنڌ تي حڪومت ڪئي. مسجدون ۽ مندر ٺهرايا. قلعا ۽ باغ باغيچا ٺهرا. دهليءَ جي شهر ۾ توهان کي قدم قدم تي تاريخ نظر ايندي. دهليءَ جو شهر جتي ماڊرن آهي اتي قديمي به آهي. هتي دهليءَ ۾ اچي اهو سوچيندو رهان ٿو ته دنيا جو ٻيو ڪهڙو اهڙو شهر آهي جتي صدين تائين بادشاهت جا سلسلا رهيا. نظام الدين اولياءَ ۽ امير خسرو جهرا بزرگ ۽ شاعر رهيا، نادر شاهه ۽ منگولن جهڙا ڊاڪو ۽ ڌاڙيل آيا ۽ جيڪو شهر اڄ به اسڪولن ڪاليجن، يونيورسٽين اسپتالن، مدرن، مسجدن ۽ ٽڪائن کان مشهور آهي. دهلي اهو گاديءَ جو هنڌ آهي جتي هڪ گهراڻي يا قوم جي حاڪمن نه پر منگولن، مغلن، ترڪن، افغانن ويندي انگريزن حڪومت ڪئي. دهليءَ جي مقابلي ۾ دنيا جي ڪيترن شهرن کي پيٽ ۾ رکڻ ٿو... ٽوڪيو، سنگاپور، ڪوالالمپور، بينانگ، ڪراچي، عدن، ڪولمبو... اهي سڀ شهر ته دهليءَ جي اڳيان ٻار لڳن ٿا پر لنڊن، سمرقند، بخارا، تهران، قاهره جهڙا شهر به ايترو تاريخي Charm نٿا رکن جيترو دهليءَ جو اتاهون مان آهي. رکشا مختلف روڊن تان ٿيندي اچي لال قلعي جي اڳيان بيٺي آهي. چوڌاري شهر جي عام بسين ۽ ٽوئرسٽ بسين جا ڳاٺ آهن ۽ انهن کي چوڌاري وڪوڙي بينل آٽو رکڻائون، سائيڪل رکڻائون، ٽيڪسيون، موٽر سائيڪلون، سائيڪلون ۽ پرائيوٽ ڪارون آهن. فوت پاٽ مختلف شين وڪڻندڙن سان ڦٽن ٿا. قلعي وٽ بينل پوليس ڪنهن به گاڏي يا سائيڪل واري کي قلعي جي ويجهو بيٺو کان منع ڪري ٿي ان ڪري هن قلعي جو خوبصورت نظارو پري پري تائين چٽو نظر اچي ٿو. اها هڪ اهڙي ڳالهه آهي جنهن تي ملائيشيا، سنگاپور، انگلينڊ ۽ ٻيا ملڪ به عمل ڪن ٿا ان ڪري اتي جون تواريخي جايون اڃا تائين سهڻي انداز ۾ نظر اچن ٿيون ۽ اهي حيدرآباد جو قلعو يا موهن جو دڙو نه ٿينديون وڃن.

ويجهڙائيءَ کان هندستان ٻن قانونن تي تمام سختيءَ سان عمل ڪري رهيو آهي. هڪ ته حڪومت طرفان هر ان وڏي عمارت ٺهرائڻ تي بندش وڌي وئي آهي ۽ بنا اجازت اڏجندڙ هر ان عمارت کي ڊهرايو پيو وڃي جيڪا ڪنهن تاريخي مقبري، مندر، مسجد کي آڏ ٿي ٿئي. ان سان گڏ رستن تي انگ اگهاڙا پوسٽر لڳائڻ تي به سختي ڪئي پئي وڃي. هنن ئي ڏينهن ۾ اسرائيل جي يهودي جماعت به ان ڳالهه تي سختي ڪئي آهي ۽ ڪيتريون بين الاقوامي ڪمپنيون جن جا لکين روپين جا اشتهاري پوسٽر Bill Board اڳهين لڳل آهن سي انهن کي لاهڻ بدران انهن ۾ ڏيکاريل اگهاڙين عورن کي پينٽ (رنگ) ذريعي يا ڪپڙن ذريعي ڍڪڻ جي ڪوشش ڪري رهيون آهن.

منهنجي خيال ۾ دهليءَ جو لال قلعو هڪ اهڙي عمارت آهي جنهن کان هڪ تاريخ جو اڻ واقف به متاثر ٿئي ٿو. ڇا ته اتاهون خوبصورت ۽ وڏو قلعو آهي. نه فقط تن ڏينهن جي حساب سان جڏهن ٺهيو هو پر اڄ جي حساب سان به جڏهن عمارت سازيءَ جي ڪم لاءِ ڪيتريون ئي ماڊرن مشينون ڪري پيون آهن ڪيترائي Constructional Material ايجاد ٿي چڪا آهن. لال قلعو سونهن ۽ سوپيا جي نشاني آهي.

ڳاڙهي پٿر ۽ سرن جو هي اتاهين. پتئين، برج، درين، منارن وارو قلعو پٿر ۾ ٻن ميلن کان به وڏو آهي. جنهن جون پتتون يمنا نديءَ واري پاسي کان 18 ميٽر (يعني 40 کن فوت اٺ کن ماڻهو هڪ ٻئي جي ڪلهن تي بيٺن ته پوءِ ان تي رسن) ۽ شهر واري پاسي کان جتان اسين ڏسڻ وارا

داخل ٿيون ٿا، اڃا به اتاهيون. اٽڪل 33 ميٽر آهن. هي قلعو (لال قلعو) مغل شهنشاهه 1638ع ۾ ٺهرايو ۽ ڏهن سالن ۾ (1648ع ۾) ٺهي راس ٿيو. همايون ۽ سندس پيءُ بابر جي ڏينهن ۾ ته گاديءَ جو هنڌ دهلي هو پر پوءِ اڪبر بعد مغل بادشاهن آگري شهر کي وڌيڪ Prefer ڪيو. ان بعد شاهجهان پنهنجي تخت کي دهليءَ ۾ آڻڻ چاهيو جنهن لاءِ هن نئون شهر شاهجهان آباد ٻڌرايو جتي هي قلعو به ٺهرايو. دهليءَ جي آسپاس وارا هي سڀ شهر غياث پور کان (جتي حضرت نظام الدين اولياءَ خانقاه ٺاهيو ۽ درگاهه آهي) کان وٺي هي شاهجهان آباد ملي هڪ شهر ٿي پيو آهي نه ته هي سڀ بستيون هڪ ٻئي کان ائين پري هيون جيئن ڪراچيءَ ۾ ماريپور، ڪارادر، ڪياماڙي، لالو ڪيٽ (لياقت آباد) ميمڻ ڳوٺ، ملير، لانڍي وغيره. جيڪي اسان جي ننڍپڻ ۾ به الڳ الڳ ڳوٺن جي صورت ۾ هئا.

شاهجهان بادشاهه جو هي شهر شاهجهان آباد جنهن ۾ سمجهو ته هي لال قلعو ۽ جامع مسجد جهڙيون شيون اچي وڃن ٿيون اڄ پراڻي دهلي جو حصو سڏجي ٿو. شاهجهان هن قلعي تي وڏو خرچ ڪيو ۽ قلعي اندر مسجدون (موتی مسجد) عام ۽ خاص ماڻهن سان ملاقاتن لاءِ ديوان عام، ديوان خاص، نقار خانو، جيڪو نوبت خانو به سڏجي ٿو. تهه خانو ۽ خوبصورت محلات ٺهرايو. ان وقت يمينان ندي بلڪل قلعي وٽان لنگهي ٿي جنهن مان ڪئنال قلعي اندر آيا ٿي. قلعي اندر ٺهيل ٻين محلاتن جا اهڃاڻ اڄ به ممتاز محل، رنگ محل، خاص محل، ديوان خاص، حمام ۽ شاهه برج جي صورت ۾ موجود آهن. شاهه برج وٽان جيڪو پاڻيءَ جو ڪئنال نڪري محلن وٽان لنگهيو ٿي ان کي نهر بهشت (جنت جي نهر) سڏيو ويو ٿي. اڄ به هن قلعي اندر ڇا بهاري ۽ سڪون آهي. قلعي ۾ اندر اچڻ کان اڳ ٻاهر گاڏين لارين جو گوڙ گهمسان ۽ ماڻهن جو هل هنگامو پر قلعي ۾ اندر اچڻ بعد لڳي ٿو ته اهو سڀ ڪجهه لائيت Years ڏور هليو ويو. قلعي اندر عمارتون، محل محلاتون، انهن جون پٿيون، پٿين تي ٿيل رنگين چٽسالي ۽ ڪاٺ جي درن توڙي پٿرن جي محرابن تي ٿيل گل گلڪاريءَ جو ڪم موهيو رکي ۽ اهڙي هڪ پٿرائين محراب جي هيٺان ڪنهن ڪاليج يا يونيورسٽيءَ جو شاگرد ۽ شاگردپاڻي آهستي آهستي چين ۾ پڙهي رهيا آهن. ڪتاب ۽ ڪاپيون سندن هٿن ۾ آهن. اڄ ئي آئون اهو سوچي رهيو هوس ته دهليءَ جي هن گوڙ شور ۾ خبر ناهي پريمي منا ٻول هڪ ٻئي کي ڪيئن ٻڌائي سگهندا هوندا. ٺهيو هاڻ خبر پئي ته مغلن هي محلاتون ۽ باغ باغيچا نه فقط پنهنجي سڪ لاءِ ٺهرايا پر ايندڙ نسلن جي پريمين جي (Communication) لاءِ پڻ ڇڏي ويا آهن. آئون سندن ويجهو وڃي بيهان ٿو پر هنن کي ڪو هوش ناهي پنهنجيءَ ۾ غرق آهن تان جو آئون سندن تصوير ڪڍي کين ٻڌايان ٿو ته مون هي خوبصورت محراب جي ٺهڻ تي توھان جي تصوير ڪڍي آھي.

”اوه سر! توھان اڃا پڻ پنهنجو فوتو ضايع ڪيو. اسان ۾ ڪهڙي سونهن، سونهن ته هنن عمارتن ۾ آهي.“ چوڪر چيو.

”پر منهنجي خيال ۾ توھان جي موجودگيءَ ۾ هنن ۾ وڌيڪ سوڀيا اچيو وڃي.“ مون ورائيو مان.

شاهجهان بادشاهه هيڏو خرچ ڪري پنهنجي بچاءَ لاءِ هي شاهي قلعو ۽ سڪون سان رهڻ لاءِ هي خوبصورت محل ٺهرايا پر افسوس جو هن کي ٻئي نصيب نه ٿي سگهيا. هو آگري مان هتي پنهنجي نالي ٻڌرايل ڳوٺ جي هن قلعي ۾ پوري طرح اڃا شفقت به نه ٿيو ته سندس پٽ اورنگزيب کيس تخت تان لاهي اوڏانهن آگري واري قلعي ۾ قيد ڪري رکيو ان بعد اورنگزيب هندستان جو بادشاهه ٿيو ۽ دهليءَ جي هن لالا قلعي ۾ اچي رهيو. دهليءَ مان حڪومت ڪرڻ وارن مغل بادشاهن مان اورنگزيب پهريون ۽ آخري مشهور حاڪم ٿي رهيو.

قلعي اندر ٺهيل ديوان خاص جيڪو اچي رنگ جي پٿر جو ٺهيل آهي اڄ به هتي جي شان شوڪت جي شاهدي ڏئي ٿو. جتي وقت جو حاڪم خاص ماڻهن سان ميٽنگون ڪندو هو. حال جي وچ ۾ زبردست قسم جو تخت جيڪو ”مور تخت“ (Peacock Throne) جي نالي سان مشهور ٿيو رکيل هو. هي سڄو سون جو ٺهيل هو جنهن جي پويان مور ٺهيل هئا. تخت ۾ لڳل انيڪ قيمتي رنگين هيرن جي روشني ماڻهن کي مدهوش ڪندي هئي. اڄ اهو تخت غائب آهي جو 1739ع ۾ نادر شاهه جيڪا دهليءَ جي پينگ ڪئي ان ۾ هي تخت به ايران کڻائي ويو. ان بعد 1760ع ۾ هن حال (ديوان خاص) جي نج چانديءَ مان ٺهيل ڇت ڪڍي ويا سواج فقط ان جاءِ جلوي ۽ مال ملڪيت جو هڪ هٿڊو پاڇو وڃي رهيو آهي. البت پٿين تي تن ڏينهن جي مشهور شاعر فردوسيءَ جو اڪريل فارسي شعر اڄ به موجود آهي. جنهن جي معنيٰ ڪجهه هن ريت آهي ته:

جيڪڏهن هن ڌرتيءَ تي ڪو بهشت آهي

ته اهو هي آهي، اهو هي آهي، اهو هي آهي.

قلعي اندر هڪ ننڍڙي مسجد پٿرن جي ٺهيل ”موتی مسجد“ نالي پڻ آهي. هي ڍڪيل مسجد 1659ع ۾ اورنگزيب پنهنجي ذاتي عبادت لاءِ

ٺهرائي هئي.

شام جي وقت هن قلعي ۾ کلي ميدان تي ”سائونڊ ۽ لائيتن“ جو شو پڻ ٿئي ٿو جنهن ۾ انڊيا جي تاريخ ٻڌائي وڃي ٿي. ههڙا Sound & Light شو دنيا جي ٻين به ڪيترن ئي شهرن ۾ ٿين ٿا. هي دهليءَ وارو به ڏسڻ وٺان آهي پر بهتر اهو آهي ته هٿن، پيرن ۽ ڪنڌ تي مچرن کي پڄاڻڻ جي Mospel جهڙي دوا مڪي اچي نه ته مچر پٽيو وڃن.

دهليءَ جي لال قلعي ۽ ان جي ٺهرائيندڙ شاهجهان جي ڳالهه ڪرڻ وقت اهو لکڻ بي محل نه ٿيندو ته نئي جي 93 گنڌن ۽ 33 محرابن واري مسجد به هن ئي مغل شهنشاهه شاهجهان ٺهراڻي هئي ان ڪري سندس نالو ”شاهجهان مسجد“ آهي. نئي جي هيءَ ”شاهجهان مسجد“ سن 1647ع ۾ هندستان جي حاڪم شاهه جهان جي حڪم سان مير عبدالله ٺهراڻي.

مغل شهنشاهه شاهجهان هن نئي واري مسجد کان علاوه ٻيون به ڪيترين ئي مسجدون ٺهرايون جيڪي Architect جي خيال کان اڄ به اهم آهن ۽ پسند ڪيون وڃن ٿيون. لاهو، آگرا، اجمير به شاهجهان جي ٺهرايل مسجدن کان مشهور آهن. سڀ کان وڏي ۽ خوبصورت دهليءَ جي جامع مسجد آهي. جيڪا لال قلعي کان ميل کن جي پنڌ تي آهي.

”ڏس هيستائين لال قلعي تائين ته پهچي ويا آهيون.“ مون گهر ڏي واپس موٽڻ وقت رکشا ڊرائيور کي چيو ”هاڻ سامهون ته جامع مسجد آهي. ان لاءِ سياڻي وري هن پاسي اچان ان کان بهتر آهي ته هيٺ ٿي ڏيکاريندو هل.“

ڊرائيور هائوڪار ڪئي پر ڪجهه سست هائوڪار جنهن جي سبب اڳتي هلي خبر پئي ته جامع مسجد جي آسپاس وارين گهٽين ۾ ايڏي تريفڪ جام ۽ ماڻهن جي بيهه بيهه رهڻي ٿي جو اڌ ڪلوميٽر جو فاصلو اسان اڌ مني ڪلاڪ ۾ پورو ڪيو. ڪجهه ڪجهه ڪراچي جي ڪوري گارڊن ۽ حيدرآباد جي فقير جي پڙ وارو حال هو. رستي جي ٻنهي پاسي ننڍا ننڍا دڪان ۽ انهن اڳيان فت پات تي چادر، پنا، دفٽريون وڇائي شيون وڪڻندڙن جا سوڀن اسٽال هئا. هتي ڪاسائين جا دڪان به عام طرح نظر آيا جن وٽ ڪنل ڪڪڙيون ۽ پڪريون تنگيل هيون. پڪريءَ جي پاڻ ۽ منڍيءَ جا به ڪيترائي دڪان هئا. وري ننڍڙيون هونلون جن مان ڪن تي فقط چانهه وڪامي رهي هئي ته ڪن وٽ کاڌي پيٽي جا ديڳڙا هئا جن تي رڪي رڪي بورچيءَ زور سان لوهي چمچو هڻي لنگهندڙن جو ڌيان پاڻ ڏي ڇڪايو ٿي. اڳئين سندن هونلن ۾ بيرن جون رڙيون، وڏي آواز تي اسپيڪرن مان گانن جو آواز ۽ فت پات تي شيون وڪڻندڙن جا هوڪا ڪي گهٽ هئا جو رڪي رڪي هنن بورچين لوهي چمچا ديڳڙن تي ٿي هليا. فت پات تي انڊين شين کان علاوه چين جون سستيون شيون: بيٽري سيلن کان ٽيپ رڪارڊر ۽ ڪئميرائون پڻ هيون. پانن ۽ ٻين اوزارن جا دڪان ته اهي به هڪ ٻئي پويان جام. تسبيحن ۽ جانمازن جا دڪان ته اهي به انيڪ. کاڌي پيٽي جي شين جا، جڙين پوئين ۽ تيلن جا دڪان. سرمي ڏندڻ، گنجين، ڪچن جا دڪان، لنڊا جو سامان وڪڻندڙن جون رڙيون. بوٽن ۽ پرسن وڪڻندڙن جا ڪوڪڙا، رڪي رڪي آئون به ڪنهن هنڌ ترسي قيمت پچڻ لڳس ٿي هر شيءِ سستي هئي پر اسان جي آچر بازارين، ڪوري گارڊن، موٽن داس ۽ بولٽن مارڪيٽن ۾ وڪرو ٿيندڙ آهن ساڳين شين جي قيمت کان وڌيڪ هيون. مون هنن فت پاتي دڪانن مان ڪجهه تي خاص ڪري سيڪنڊ هينڊ ڪتابن ۽ اليڪٽرانڪ جي شين وارن تي ڪجهه دير ترسي ڪم جي شيءِ ڏسڻ ٿي چاهي پر پٺيان مڙڻ تي ڊرائيور کي پنهنجي اوسيٽڙي ۾ بيٺل ڏسي پوءِ مسجد ڏي سڌو رخ رکيم.

ڪو دهليءَ ۾ ڏينهن اڌ لاءِ اچي ته به هن کي ٻيو نه ته هتي جو هي لال قلعو ۽ پر هيءَ انڊيا جي وڏي ۾ وڏي جامع مسجد (جيڪا شروع جي ڏينهن ۾ ”مسجد جهانما“ سڏبي هئي) ضرور ڏسڻ ڪپي. جامع مسجد تائين پهچڻ لاءِ هنن سستين، گوڙ شور ۽ بيهه بيهان وارين بازارين ۾ به مزو ايندو جو انهن ۾ نه فقط اسان ايشياڻي پر يورپ ۽ آمريڪا پاسي جا ماڻهو به چڪر هڻي رهيا هئا ۽ سستين ۽ عجيب قسم جي شين جي خريداري ڪري، خوش ٿي رهيا هئا.

انڊيا جي هيءَ وڏي ۾ وڏي مسجد، شاهجهان بادشاهه 1650ع ۾ ٺهرائڻ شروع ڪئي جنهن تي پنج هزار کن مزرور ڇهن سالن تائين ڪم ڪندا رهيا. هن ۾ هڪ ئي وقت پنجويهه هزار کن ماڻهو نماز پڙهي سگهن ٿا.

دهلي کان بڙوڊا

ڏينهن ويندي ويرم نئي لڳي جهڙو ڪالهه جو ڏينهن هو جو انڊيا اچڻ لاءِ پاڪستان جي بارڊر واري شهر واڳها ۽ انڊيا جي بارڊر واري شهر اتاريءَ ۾ پتي پاسپورٽ تي Entry جا ٺپا هڻاياسين. ۽ هاڻ دهليءَ ۾ ٻن هفتن کان به مٿي ٿي ويو آهي. پنهنجي هڪ ننڍڙي جي اسڪول ميٽ ڊاڪٽر

رامچند جي پٽ راجيش جي شادي به ٿي وئي. دهلي ۽ ان جي آسپاس جون ڪيتريون ئي تاريخي جايون ۽ شهر به گهمي ورتاسين. ويندي هر دوار شهر وڃي گنگا نديءَ جو ديدار به ڪري آياسين ۽ هاڻ اسان جي ٻئي اسڪول ساٿي نولراءِ اوڏا جي پٽ مڪيش جي شاديءَ جي تاريخ وڃي وڃي وئي آهي جيڪا شادي بڙوڊا شهر ۾ ٿيڻي آهي جيڪو شهر هتان دهليءَ کان هزار کن ڪلوميٽر ڏکڻ ۾ گجرات صوبي ۾ آهي. يعني اسان کي هريانا، اتر پرديش، راجستان ۽ مڌيا پرديش مان ڦرندو گجرات صوبي ۾ بڙوڊا ۾ ترين پهچڻو آهي جنهن سفر لاءِ اسان جي دوست نولراءِ اوڏا انڊيا لاءِ نڪرڻ کان اڳ ٽڪيٽون خريد ڪري سيتون رزور ڪرائي ڇڏيون آهن. دهليءَ کان بڙوڊا اسان جون سيتون پشچم ايڪسپريس (Paschim) ۾ بڪ ٿيل آهن ۽ واپسيءَ جون ”جان جت ايڪسپريس“ (Jan Jat) ۾ سواءِ پنج ڇهه گاڏين جي جيڪي Mail گاڏيون سڏجن ٿيون باقي سڀ ايڪسپريس ڪوئيون وڃن ٿيون. انڊيا آدمشماري ۽ پڪيٽ جي حساب سان تمام وڏو ملڪ آهي ۽ انگريز حڪومت جيڪو ريلوي نظام انڊيا وارن حوالي ڪريا ويا ان کي هنن ملائيشيا ۽ سنگاپور وانگر نه فقط Maintain ڪيو آهي پر وڌايو ۽ وڌيڪ سهڻو پڻ ڪيو آهي. ان ڪري انڊيا ۾ ريل جو سفر ڏکيو ۽ خراب سمجهڻ بدران آرامده ڪفايتي، باسلامت ۽ Enjoyable سمجهيو وڃي ٿو ۽ غريب توڙي امير پنهنجي حيثيت آهر ترين جي مختلف ڪلاس جي ڊپن ۾ سير ڪندو رهي ٿو ۽ سڄي ملڪ ۾ هڪ سؤ کن ايڪسپريس ريل گاڏيون مختلف شهرن کي ڳنڍين ٿيون ۽ ميل گاڏيون ان کان علاوه آهن.

اسان جيئن ئي انڊيا آيا آهيون ته پهرين ڏينهن کان دهلي شهر ۾ توڙي پر وارن شهرن آگره، لکنؤ، هر دوار، اجمير وغيره آتورڪشا، ٽيڪسي يا بس ۾ اچون وڃون بيا يعني بڙوڊا سفر ڪريون بيا پر بڙوڊا ريل هاءِ برودا وڃڻ جو ٿي سفر هو ان ڪري ان سفر جو آئون پهرين ڏينهن کان ئي انتظار ڪري رهيو هوس ته ڏسجي ته انڊيا جي ريل گاڏين، پليٽ فارمن، ريلوي اسٽيشن تي ٺهيل هوٽلن ۽ ڪئبن ٽائپ دڪانن ۽ انهن ۾ ڪم ڪندڙ ماڻهن ۽ سروس جو ڪهڙو حال آهي. انگريزن ته ملائيشيا، سنگاپور کان بنگلاديش، پاڪستان ۽ انڊيا کي هڪ ئي قسم جون ريلوي عمارتون، ڦاٽڪ، ريلوي هوٽلون، ريل جون پٽيون توڙي سليپر ۽ گاڏين جون انجنيون ۽ دٻا ڏنا. سڪ ۽ تامل ٿي ٿي، ريل جي پٽين ۽ گاڏين جي مرمت ڪرڻ وارا، هندو سنڌيءَ ۽ گجراتي ڪٽشير ۽ اسٽور ڪيپر ڏنا، پنجابي ۽ پٺاڻ ريلوي پوليس طور رکيا جيئن هي نظام سلامتيءَ سان ۽ Smoothly هلندو رهي. انگريزن جي وڃڻ بعد ملائيشيا ۽ سنگاپور وارن ته پنهنجي ريل گاڏين ۽ انهن جي سروس کي يورپ وانگر عاليشان ۽ Efficient بنائي ڇڏيو آهي، جنهن ۾ سواري ڪرڻ سزا نه پر Luxury آهي جيتوڻيڪ هنن جي نصيب ۾ ننڍي کنڊ جي براڊ گيج جهڙي ريل بدران ڪنهن زماني ۾ ٽنڊو آدم کان پڊ عيدن هلندڙ راجا جي گاڏيءَ جهڙي Narrow Gauge واري ريل ملي.

نولراءِ اوڏا جي پٽ مڪيش جي بڙوڊا ۾ شادي اٿيند ڪرڻ لاءِ دهليءَ کان هلندڙ ڇاڇين جو تعداد پنجاهه کن هو جن ۾ اڌ کان وڌيڪ اسين سنڌ کان آيل هئاسين ۽ باقي نولراءِ جا ڪجهه اهي ڀائر ۽ انهن جا ٻار هئا جيڪي مختلف ملڪن، انگلينڊ، آمريڪا، ڪئناڊا ۽ نيوزيلينڊ ۾ رهن ٿا ۽ اتان هتي دهليءَ ۾ آيا هئا ۽ اهڙو ڏهاڪو ڪن اهڙن اوڏن جو هو جيڪي ورهاڱي کان اڳ کان يا بعد ۾ دهليءَ ۾ اچي Settle ٿيا هئا ۽ نولراءِ وارن جا يا انهن جي پيڙهي جا مائٽ هئا. انهن ۾ سڪرنڊ کان لڏي آيل شري آسودو مل ۽ سندس پٽ پڻ هئا. جيڪي انجنيئر آهن پر پنهنجي پيءُ سان گڏ روڊس ۽ بلڊنگس جي ٺيڪن جو ڪم ڪن ٿا. هڪ ٻيو همراهه اسي سالن جو واپاري مل اوڏا نالي هو جيڪو اسان جي Look after ڪري رهيو هو ته جيئن اسان صحيح پليٽ فارم تان صحيح ريل ۾ چڙهون ۽ پوءِ ٽڪيٽ چيڪرن کي اسان جون ٽڪيٽون ڏيکارڻ، رات ٿيڻ تي سيني کي وهائڻ، چادرون ۽ بلاڪيٽ ڏيارڻ وغيره ڏيارڻ جهڙا ڪم جيڪي لڳي ٿو ته نولراءِ هن جي حوالي ڪري ڇڏيا هئا. پاڻ ٻڌايائين ته هو لاڙڪاڻي ۾ مختيارڪار جي آفيس ۾ هيڊ منشي هو. هو 1969ع ۾ انڊيا لڏي آيو ۽ هتي به رٽائرمنٽ تائين ساڳي پوسٽ تي رهيو. سندس ڄم جو سال 1925ع آهي يعني اسان جي دوست نولراءِ اوڏا جي والد صاحب شري نارائڻ اوڏا کان ڏهاڪو کن سال ننڍو ڇٽيو.

اسان جي ترين Paschim Express کي دهلي پنجنين بچي ڇڏڻو هو. شهر ۾ ٽريفڪ جام هجڻ جي ڊپ کان اسان سوڀر ٿي نڪتاسين ۽ چئين بچي ڌاري نيو دهلي ريلوي اسٽيشن تي پهچي وياسين. نولراءِ اسان لاءِ هن سفر جون ٽڪيٽون اڳواٽ ٿي وئي سيتن جي ريزرويشن ڪرائي ڇڏي هئي. بلڪه اڃا اسان پاڪستان ۾ ئي هئاسين ته هن پنهنجي دوست (ٿي سگهي ٿو هن واپاري مل اوڏا) جي معرفت وٺي ڇڏيون هجن. ان وقت اسان جي رهائش جو فيصلو نه ٿيو هو ته دهليءَ ۾ ڪٿي ڪٿي رهنداسين نه ته اسان کي نيو دهلي ريلوي اسٽيشن بدران دهليءَ جي ٻي ريلوي اسٽيشن حضرت نظام الدين اولياءَ ريلوي اسٽيشن وڌيڪ ويجهي پوي ها. بهرحال واپسيءَ تي ان اسٽيشن تي لهي پياسين، پڪيٽ ۾ دهلي ڪراچيءَ کان ٿيڻو وڏو شهر ٿيندو ۽ جيئن ڪراچيءَ ۾ به وڏيون ريلوي اسٽيشنون، ڪراچي صدر ۽ ڪراچي سٽي آهن تيئن هتي دهليءَ ۾ ٿي اسٽيشنون، پراڻي دهلي، نئين دهلي ۽ حضرت نظام الدين اولياءَ ريلوي اسٽيشنون آهن ۽ انهن جي وچ ۾ ڪافي مفاصلو آهي.

ريلوي اسٽيشن جي پليٽ فارم تي اسان کي ڪلاڪ کن ملي ويو جنهن ۾ خوب چڪر هڻندا رهياسين. ايندڙ ريل گاڏين مان لهندڙ ۽ چڙهندڙ مسافر ڏسندا رهياسين ۽ رڪي رڪي مختلف ريلوي اسٽال تان ڄانهه. لمتا ۽ اٽمول ڪمپني جو ملڪ شيڪ نموني جو کير پيئندا رهياسين. انڊيا جي سرڪاري ريلوي انڊسٽري خوشحال نظر اچي ٿي. مسافرن جي ويهڻ لاءِ جتي ڪٿي ڪرسيون، ٿڌي پاڻيءَ جا ڪولر، چڱي حد تائين صاف سٿرا واش روم جن ۾ پاڻي به آيو ٿي ته بجلي به هئي. پليٽ فارمن جي به سٺي صفائي ٿيل هئي ۽ چڱي چڱي تي ڄانهه ۽ ٿڌي جا اسٽال، ڪتابن ۽ اخبارن جا اسٽال، ننڍيون ننڍيون هوٽلون هيون جن تي هر شيءِ ذري گهٽ ان ئي اڳهه تي ملي ٿي جنهن تي ٻاهر ملي ٿي. يعني ٻاهران آڻڻ بدران ڪو گراهڪ چاهي ته پليٽ فارم تان ئي پنهنجي لاءِ ڪا شيءِ يا مائٽ متن لاءِ ڪو تحفو وٺي سگهي ٿو. اهوئي حال ريل گاڏيءَ جي ڊائنگ ڪار جو هو. ان ڪري مون ڏٺو ته هر هڪ پليٽ فارم تان خريداري ڪندي يا ريل جي ڊيبي مان ماني کائيندي خوش هو. دڪاندار ۽ ريل گاڏي جي هوٽل واري گهٽ فائدو رکيو ٿي پر وڪرو ڏاڍو ٿين ٿي.

ريلوي اسٽيشن تي بيٺي هوائي اڏي جو ڏيک لڳو ٿي. ريل ۾ وينل مسافرن کي ڏسڻ سان ڪيترين گاڏين جي خبر پئجي ٿي وئي ته اهي ڪٿان اچن پيون يا ڪڏانهن وڃن پيون. هڪ ريل گاڏيءَ ۾ گهڻي تعداد ۾ وينل سڪن مان لڳو ته هي گاڏي چنڊيڳڙهه، لڏيانا يا امرتسر کان آئي آهي. راجستاني ويسن وڳن ۾ مردن ۽ عورتن کي ڏسي سمجهي وياسين ٿي ته هيءَ گاڏي ڀلوارا، اجمير، جيبور يا جيسلمير کان هتي دهلي پهتي آهي. اهڙي طرح گاڏيءَ مان لهندڙن کي پاڻ ۾ بنگاليءَ ۾ ڳالهائيندي يا سڏ ڪندو ٻڌي سمجهي وياسين ته هيءَ گاڏي انڊيا جي صوبي بنگال جي ڪنهن شهر (مودنيپور يا ڪولڪتا وغيره) کان آئي آهي. ”اي ميان ڪيمن آشين. پالو تو“ پنهنجي ننڍيڻ جي سڪيل بنگالي ٻوليءَ کي تڪو ڪرڻ لاءِ ڀر مان لنگهندڙ هڪ خوش مزاج همراھ جي ڪيڪار ڪريان ٿو. ۽ هيءَ گاڏي هندستان جي ٻنھ ڪنھن ڏاکڻي صوبي تامل ناڊويا ڪيرالا کان اچي رهي آهي. تامل ۽ مليالم ڳالهائيندڙ بندري قد ۽ ڪاري رنگ جا مسافر پليٽ فارم جي ٻئي پاسي بيٺل ترين جي مسافرن کان ڪيڏو ته مختلف لڳي رهيا آهن جنهن ترين ۾ گهڻي ڀاڱي مسافر قدآور، گورا ڳاڙها ۽ شلوار قميص ۾ آهن.

”بهائي صاحب به گاڙي ڪهان سي آر رهي هي؟“ آئون هڪ همراھ کان پڇان ٿو.

”جمون ۽ سري نگر کان.“ هو وراڻي ٿو. ٺهيو چئبو ته ڪشمير کان پئي اچي تڏهن ايڏا گورا ۽ سهڻا ماڻهو آهن ۽ ڪيتريون عورتون گاڏي جي دريءَ مان ٻاهر ليٽا پاڻ مهل پنهنجو منهن ڏيڪي رهيون آهن جيتوڻيڪ ٻئي طرف ريل ۾ چڙهندڙ ساڙهين ۾ ملبوس عورتن جون ننڍي بلائوز ڪري سڄو پيٽ به نظر اچي رهيو آهي. مختلف ماڻهن، رنگن، زبانن، ويس وڳن ۽ ڪلچر ڪري انڊيا واقعي دنيا جو هڪ نرالو ملڪ آهي تڏهن ته ڌارين ملڪن کان هتي آيا گورا به چيلهه تي هٿ رکيو واٽرن وانگر پيا ڏسن. دنيا جا ٻيا به ڪيترائي ملڪ آهن جيئن ته سنگاپور، ملائيشيا وغيره جتي مختلف قومن جا ماڻهو رهن ٿا ۽ اهي ملڪ Multi Racial ۽ Multi Cultural سڏجن ٿا پر اتي اهو فرق ايڏو Sharp ۽ واضح نٿو لڳي جيترو هتي انڊيا ۾. تڏهن ته هن ملڪ لاءِ چيو وڃي ٿو ته هن ملڪ اندر ملڪ آهن ۽ هتي هڪ ئي ملڪ ۾ اچي ڪيترن ئي ملڪن جو مزو ۽ تجربو حاصل ڪري سگهجي ٿو.

اسان جي ترين دهليءَ کان شروع نه ٿي رهي هئي پر هوءَ اڳهين ڪنهن ٻئي صوبي کان اچي رهي هئي جو اسان وينا سين ته منجهس ديرادون، نيني تال ۽ سهارن پور پاسي جا ماڻهو وينل هئا جن سان بعد ۾ خبر چار ٿيڻ تي هنن ٻڌايو. پر اهو آهي ته ترين صحيح تاثير تي هلي يعني مقرر ٿيل ويهه منت ترسي دهليءَ جي اسٽيشن ڇڏيائين ۽ بي ڳالهه ته ترين جا مختلف ڊبا (بوگيون) جن تي A1, A2, As1, As2 جهڙا اکر ۽ انگ لکيل هئا اهي بلڪل انهن ئي هنڌ تي بيٺا جتي انهن جا ريلوي اسٽيشن تي بورڊ لڳل هئا. ان ڪري ترين اچڻ تي پليٽ فارم تي مسافرن جي ڀڃ ڊوڙ نه ٿي جيڪا اسان وٽ عام آهي. هر هڪ مسافر پنهنجي بوگي نمبر مطابق اتي ئي بيٺو رهيو جتي ان جو بورڊ لڳل هو ۽ پوءِ ترين اچڻ تي سامهون ڊيبي ۾ چڙهي پياسين. بوگين (ريل جي ڊبن) ۾ اندر بئچن تي نمبر صاف لکيل هئا ۽ هر ڪو پنهنجي پنهنجي سيٽ ولاري ويٺو. سڄي رات جو سفر هو سو سمهڻ لاءِ هر هڪ کي فل سيٽ مليل هئي. اها بي ڳالهه هئي ته اڃا شام جا پنج ٿيا هئا سو سواءِ ايڪٽر بيڪٽر جي ٻيا سڀ هيٺين سيٽن تي ويٺا هئا. منهنجي ٽڪيٽ تي جيڪو نمبر هو اهو بلڪل مٿي صوفي جو هو معنيٰ هن عمر ۾ آئون هر هر باندر وانگر وڃين صوفي (سيٽ) تي پير رکي مٿين تي ٽپ ڏيندو رهان ۽ بي ڳالهه ته اسان واري پاسي جون هڪ ٻئي مٿان تي سيٽون، تي پير واريون ۽ به سامهون واريون اسان جي جڃ جي اوڏو عورتن کي مليون ۽ به اڳ جي چڙهيل عورتن جون هيون. يعني منهنجي موجودگي ۾ هنن جي به آزادي ڇٽ ته منهنجي به. سو بيگ پاسي تي رکي سيٽ مٿان لاءِ 80 مسافر جي هن ڊيبي جي هڪ ڪنڊ کان سروي شروع ڪيم. شروع ۾ ئي ادا گلاب راءِ جو پٽ وڃي ملي ويو جنهن کي هيٺين سيٽ ملي هئي. پر هن ٻڌايو ته ان تي سندس والد سمهندو ۽ پاڻ مٿين سيٽ تي ۽ هو پنهنجي پوڙهن والين جي پير ۾ ئي رهڻ چاهي ٿو. انهن کي ڇڏي هڪ يا ٻه

سيڪشن اڳي وڌيس ٻن ٽن ڌارين مردن جي سبتن ۾ هڪ سبت انجنيئر راڻي اوڏ جي پيٽ سروج جي هئي سا به هيٺين. هوءَ خود منجهي رهي هئي ته ڇا ڪجي. مون کيس سبت متاثر لاءِ چيو.

”انڪل توهان کي ڪهڙي ملي آهي هيٺين. وچين يا مٿين؟“ هن پڇيو ۽ آئون هن کي پاڻ واري سيڪشن ۾ وٺي آيس.

”ڏس سروج تون ته جوان چوڪري آهين ۽ قد بت ۾ به هلڪي آهين توکي مٿي چڙهڻ ۾ ڪهڙي تڪليف وڌي ڳالهه ته هي مردن سان ويهڻ ۾ آئون وڌيڪ Comfortable محسوس ڪندس ۽ هتي تون پنهنجي پٺين ۽ ڪزن سان.“

”ادا تون اسان جو پيءُ آهين، پلي هتي ئي هج.“ سروج جي پٺين چيو.

”اهو بلڪل صحيح آهي پر هوڏانهن دير تائين بتي ٻاري آئون ڇپ ڇاپ پڙهندو رهندس ۽ هيڏانهن توهان کي.“

”مڪيش گهوت تون هليو توبانهن لوڏي لوڏي“

ماڻهو ڏسن ٿا توڏي توڏي“

سر ڪٽائڻ لاءِ سروج ملي ويندي.

آئون بيگ ڪٽي سروج واري سبت تي آيس. گاڏي دهلي شهر جون لائڊي ملير جهڙيون ننڍيو اسٽيشنون بنا ترسڻ جي لتاڙي هريانا صوبي جي فريد آباد ريلوي اسٽيشن، ٿوري گهٽ رفتا سان لتاڙي رهي هئي. مون انڊو پاڪ جي تاريخ جي مغل گهراڻي جي دور جو چئپٽر ڪڍي اڃا پڙهڻ شروع ڪيو ته اتي مهرچند اوڏ پاڻ سان گڏ آسودي مل جي ٻن پٽن کي وٺي اچي برجمان ٿيو ته اچو ته پتي راند ڪريون. مون صاف انڪار ڪيو.

”يار ڪمال آهي پوءِ جهاز تي ڪيئن وقت پيس ڪندا هئا؟“ مهرچند چيو.

”چوڻ سچ ٿو، انهيءَ ڪري ته آئون لڪڻ پڙهڻ جهڙن ڪمن ۾ لڳي ويس جو پتي راند مون کي نٿي آئي.“

”ان جو مطلب مون کي چوٿون پليٽنر به آڻڻو پوندو.“ اهو چئي هو ڪنجهندي اٿيو ۽ ٿوري دير کان پوءِ پر واري دٻي مان ڪرڪندو اچي پهتو. ساڻس گڏ سرگواسي حشمت راءِ جو انجنيئر پٽ راڻو اوڏ هو. حشمت راءِ اوڏ پاڻ به انجنيئر هو ۽ سڄي عمر حيدرآباد ۾ گذريس ۽ جي او آر ۾ پنهنجي بنگلي ۾ رهيو. پاڻ ڊپٽي ڪمشنر شري نارائڻ داس اوڏ جو گلاب راءِ کان پوءِ ٻيو نمبر پٽ هو. مهرچند وارن اسان جي بئنچن هيٺان ۽ مٿان بيگون لاهي انهن کي سبتن جي وچ ۾ ٿيبل ٺاهيو ۽ هاڻ پتي راند شروع ڪئي. منهنجي راند سان ڪا دلچسپي نه هئي. ايڏي دلچسپي مغل دور جي تاريخ سان به نه هئي پر انڊيا گهمڻ جو صحيح طرح مزو وٺڻ خاطر مون دماغ ۾ ماضي جي بادشاهن جا قصا رکڻ ٿي چاهيا جن هن ڌرتيءَ تي حڪومت ڪئي. اهو ته نه چئي سگهندس ته هنن رعيت جي خدمت ۽ رعيت سان انصاف ڪيو. ها اهو ضرور چوندس ته نٺ ننگر ۽ پنهنجي عيش عشرت لاءِ محل محلاتون ٺهرايون. ناچڻين رنن ۽ نخريلي چورين سان محل ۽ گجها آرام گاهه پريائون. ڪنهن ايڪٽر پيڪٽر کي ڇڏي سڀ راجا، بادشاهه توڙي نواب هڪ جهڙا لڳن ٿا. انهن جا ٺهيل محل ۽ مقبرا اڄ ڏسي ٿرون پيا. خبر ناهي انهن تي ڪم ڪندڙ ڪمين ڪاسبين کي سندن پورهئي جو اجورو به ڏيندا هئا يا هو رڳو سندن نستي جواني اڀارڻ لاءِ زور ڏيڻ وارين عورتن کي ئي خرچيون ڏيندا رهيا. دنيا جي ماڻهن جون تاريخون پڙهو ته انهن مان ته اهائي خبر پوي ٿي باقي اسان جي سائين محمد صديق ميمڻ جي ”تاريخ انڊو پاڪ“ پڙهه ته هر هڪ بادشاهه لاءِ لکيو پيو آهي ته هو وڏو مسلمان هو، وڏو نيڪ نمازي هو، وڏي دين جي خدمت ڪيائين. هندن جا مندر ڊهر اڀائين، ان تي هيترا دفعا حملا ڪري منجهس موجود سون جا بت ڇڏيائين ۽ (پوءِ اهو سون ڪڍائين ويو ڇا غريبن ۾ ورهائين يا ڳوٺ ڪٿائي ويو) سکن جو زوريءَ طهر ڪرائي هنن کي مسلمان بنايائين (جنهن جون نفرتون اڄ تائين اسان پوڳي رهيا آهيون، ڇا ڪهڙي حديث ۾ ائين آهي، يا ڪهڙي خليفي يا اصحابيءَ ائين ڪيو؟ ۽ ڇا مسلمانن ان ڳالهه تائين محدود آهي ته پاڻ نيڪ ڪم نه ڪريو باقي ڪنهن جي تپڻ جو وڪو ڪٿي ثواب حاصل ڪريو) پر اسان آهيون جو پيا ٿرون. تاج محل، خاص محل، ۽ ٻيا مقبرا ۽ مينار ڏسي وڏي تانءُ ۾ ٿا اچون ۽ اڄ جو رئيس، وڏيرو چوڌري ته ڇا هڪ اسيمبليءَ جو ميمبر ۽ وزير (جيڪو عوام نمائندو آهي جنهن کي عوام چوندي اڳيان ڪيو آهي ته اسان جي لاءِ ڪجهه ڪر) هو به عوام جي خدمت ڪرڻ بدران هنن جا فنڊ پنهنجن ڪمن ۽ مشهورين ۾ لڳائي مشهوري ماڻڻ جا جتن ڪري ٿو. يعني هر هڪ بتي خرچ تي تاج محل ٺاهڻ جي چڪر ۾ آهي، اها هڪ Sick Mentality اسان جي خمير ۾ وسي وئي آهي.

اڄ کان پورا تي سؤ چوهار سال اڳ ۽ جون 1631ع تي، هندستان جي عظيم الشان شهنشاهه شاهجهان جي محبوب راڻي ممتاز محل، پنهنجي چوڏهين ٻار شهزاديءَ گوهر آرا بيگم کي جنم ڏيندي، وڃي دوران Infection سبب وفات ڪئي. بادشاهه انهيءَ غم ۾ هيڪر ته پڇي پري پيو. روئندي روئندي سندس نظر ڇت تي وئي، غم ۾ وار اچا ٿي ويس. هن جي نظر ۾ طوفان نوح کان پوءِ انسان جي تاريخ جو هي ٻيو سانحو هو. مرحوم

ملڪ ممتاز محل جي ياد ۾ جمننا درياءَ جي ڪناري تي هن هڪ عظيم الشان مقبرو اڏايو. ويهن سالن ۾ تيار ٿيندڙ هيءَ عمارت دنيا ۾ لاثاني مڃي وئي جنهن کي دنيا تاج محل جي نالي سان سڏي ٿو. هن عمارت جي ٺهڻ ۾ ڪيترو وقت ۽ پئسو خرچ ٿيو. ان لاءِ پٿر ڪٽڻ ڪٿان ڪٿان ايو ۽ انهن پٿرن کي ڪنهن ڪنهن گهڙيو ٽڪيو ۽ پالش ڪيو. هن محل جي پيٽر ۾ ڪيترن ماڻهن جون هڏيون دفن ٿي ويون، هن جون ڪهڙيون ڪهڙيون پٿيون، ڪيترا دفعا ڪيرائي انهن کي وري ٺاهيو ويو. اها هڪ الڳ ڪهاڻي آهي.

بلڪل انهن ئي ڏينهن ۾ جن ڏينهن ۾ هندستان جو بادشاهه شاهجهان هو. سئيدن جو بادشاهه گستاورس اڊولفس هو ۽ انهيءَ مهيني هن جي زال پڻ هڪ چوڪريءَ کي جنم ڏنو جنهن مهيني ۾ ممتاز محل جي پيٽ مان گوهر آرا بيگم پيدا ٿي ۽ بلڪل ان ئي جون جي مهيني ۾ سئيدن جي بادشاهه گستاورس جي راڻي صاحبہ ٻار جي ڏليوري دوران پيٽ ۾ Infection ٿي پوڻ ڪري گذاري وئي. ان ئي لمحي سئيدن جو بادشاهه سلامت به همت هاري ويهي رهيو جڏهن هندستان جو بادشاهه شاهجهان پنهنجي راڻي ممتاز محل جي غم ۾ روئي روئي نابين ٿي رهيو هو. هيڪر گستاورس غم ۾ غرق ٿي ويو پر جلد ئي پاڻ سنڀالي پنهنجي زال جي موت تي غور ڪيائين ۽ جنهن وقت شاهجهان تاج محل جي اڏاوت ۾ مشغول هو. گستاورس اڊولفس حڪم ڏنو ته ”ملڪ جي هر ڳوٺ، هر ڳوٺ جي هر پاڙي ۽ هر طبقي مان ٻه چست ۽ ذهين چوڪرين کي گاديءَ واري شهر استاڪهوم ۾ آندو وڃي ۽ کين دائيءَ جي ڪم جي ٽريننگ ڏني وڃي. جڏهن اهي ماهر ٿي وڃن ته کين واپس پنهنجي ڳوٺ موڪليو وڃي جتي اهي ٻين ٻن چوڪرين کي ٽريننگ ڏين، پوءِ جيڪڏهن ڪنهن ڳوٺ، ڪنهن پاڙي يا شهر جي ڏهن ڪوهن ۾ ڪا عورت وڃي دوران مري وئي ته نه انهن دائين جو خيڙ ٿيندو ۽ نه وري عورت جي ماتنن جو!“

اهو فرق هو اسان ۽ يورپ ۾. جڏهن اسان جا وڏا شاهي مقبرا ٺاهي زال جو غم غلط ڪري رهيا هئا، هاڻين جي وات مان بڪرين جا آواز ڪڍائي رهيا هئا، راڳن سان پاڻيءَ ۾ باهه لڳرائي رهيا هئا. حڪيمن کان طاقت جا ڪشتا ٺهرائڻ ۾ لڳا پيا هئا. انهيءَ وقت يورپ جا حاڪم عوام جي فلاح ۽ بهبود جا منصوبا ٺهرائي رهيا هئا. يونورسٽيون قائم ڪري رهيا هئا، ڪارخانا، فيڪٽريون، لائبريريون ۽ ليبارٽريون ٺهرائي رهيا هئا. هنن سمجهيو ٿي ته قومن جي عروج لاءِ انسان جي بهتري تي مبني سماجي نظام بهترين تعليم، ٽيڪنالاجي ۽ انصاف آهي. ان ڪري يورپ جي حاڪمن هميشه انهن ڳالهين تي زور ڏنو ۽ اسان جا حاڪم ملڪ يا صوبي جا هجن يا ضلعي، تعلقي يا ڳوٺ جا اڄ به عوام جي پلائي ڪرڻ بدران حڪم هلائڻ کي حڪومت ڪرڻ سمجهن ٿا. اسان جي سڄي انڊوپاڪ جي تاريخ ماضيءَ جي اهڙن حاڪمن سان ڀري پئي آهي جيڪي پاڻ کي زمين تي خدا جو پاڇو سڏائڻ لڳا ۽ هو دين الاهي ايجاد ڪرڻ لڳا جنهن جو نتيجو اهو ٿي نڪتو جو عروج زوال ٿي ويو ۽ زوال عروج. ڪاش شاهجهان تاج محل بدران انگلينڊ جي آڪسفورڊ يونيورسٽي ٺاهي هجي ها، سئيدن جهڙو ڪو ميڊيڪل ڪاليج کوليو هجي ها، عوام جي سک ۽ مستقبل لاءِ پوک ۽ پاڻيءَ جي بندوبست جو سوچي ها. مستقل روزگار مهيا ڪرڻ ۽ صحتمند رڪن لاءِ ڪارخانا، فيڪٽريون ۽ ميڊيڪل تعليم جا ماهر پيدا ڪري ها. نتيجي ۾ مليريا جي علاج لاءِ انگريزن طرفان مليل چند ڪوٽن جي گورنن تي به اسان جا بادشاهه سلامت ڦان ٿي پيا ۽ پوءِ آخر ۾ پيڇڻ ۽ لڪڻ جي راهه نٿي ملين. ڪيڏي دردناڪيءَ سان مغل خاندان جو آخري شهنشاهه پنهنجي جان بچائڻ لاءِ پنهنجي تڙ ڏاڏي همايون جي مقبري ۾ اچي لڪيو هو. ڇهه هزار ميل پري کان آيل چند انگريزن جي مڪاني سپاهين کيس جهلي گورن جي حڪم تي رنگون ملڪ دربدر ڪري ڇڏيو ۽ سندس سموري اولاد (ننڍي وڏي) کي قتل ڪري ڇڏيو. ڪو احتياج نه ٿيو، ڪا رٿي نه نڪتي، ڪا بڪ هڙتال نه ٿي. سندن رعيت چپ چاپ نئين آيل حاڪم جي ”جي حضوريءَ“ ۾ لڳي وئي! فارسي ڇڏي انگريزي زبان سکڻ ۾ لڳي وئي!

”يار مهر چند تون پتي راند ٿو ڪرين يا جوڌي ڪرائي؟“ مون انڊيا جي تاريخ پڙهڻ بند ڪري مهر چند کي چيو جنهن جي گوڙ ۽ ويڙهاند تي باوجود ڪوشش جي آئون ڪتاب تي Concentrate نه پئي ڪري سگهيس. پتو ائين ٿي ستيائين جڙ سرن يا تختن جي بندل تي مک هڻي به اڏ ٿي ڪيائين. ڪٽڻ توڙي هارائڻ ۾ هن لاءِ دانهون ڪرڻ ضروري هو. سنا پتا ٿي آيس ته اڀو ٿي ويو. ”ڇا ته ننڍڪ نار پتا آهن.“ ۽ پوءِ خراب ٿي پتا آيس ته جاپاني ڪبوڪي ايڪٽر جهڙو چيو جهرو ٿي ٿي ويس. ”هائ ماري وڏائون، ڇا ته اندر ساڙ پتا آيا آهن.“

اهڙي هلندڙ ويڙهاند ۾ پڙهڻ جو سوال ته پيدا ٿي نٿو ٿئي. هيڏانهن هوڏانهن دريءَ مان ڏسجي ۽ منهنجي ڀر ۾ ۽ سامهون وينل ڌارين مسافرن سان خبر چار ڪجي. گاڏي فريد آباد ٿي وئي هئي اتي بيبي ضرور ڀر فقط ٻن منتن لاءِ ۽ هاڻ ننڍين ننڍين اسٽيشن تي گاڏي بيهڻ بدران ويندي رهي. اسٽيشن اچڻ تي ڪجهه رفتار گهٽي ٿي ۽ هڪ بن اسٽيشن جا نالا پڙهي ورتم. پلوا، بالا بڳڙهه، شولا ڪا جهڙا هئا.

هي فريد آباد اهو شهر آهي جتي هندستان جي ورهاڱي وقت سڀ کان گهڻا پاڪستان کان لڏي آيل هندو اچي رهيا. اڄ هي شهر فيڪٽرين ۽ ڪارخانن کان مشهور آهي. چون ٿا ته هن شهر جو نالو مشهور صوفي بزرگ سيد مرتضيٰ خان فيد بخاري تان آهي جيڪو ننڍي کنڊ ۾ بابا فريد جي

نالي سان مشهور آهي. سندس مقبرو به هن ئي شهر ۾ آهي جتي حاضري ڀرڻ لاءِ عقيدتمند پري پري کان اچن ٿا. ڪن جو اهو به چوڻ آهي ته هي شهر اڪبر جي نورتن مان هڪ شيخ فريد جي نالي تي آهي جنهن 1607ع ۾ هن شهر جو بنياد رکيو. شيخ فريد شهنشاهه اڪبر ۽ ان بعد سندس پٽ شهنشاهه جهانگير جي حڪومت ۾ وزير خزانو ٿي رهيو. هن هتي هڪ قلعو ۽ مسجد پڻ ٺهرائي. فريد آباد جو شهر هريانا صوبي ۾ ائين آهي جيئن ڪراچي سنڌ ۾. هريانا صوبي جي سن سڪڙو اڀت فريد آباد مان آهي.

منهنجي پڇڻ تي سامهون وٺڻ تي به پنجويهه سالن جي جوان مرد ٻڌايو ته هاڻ اسان جي گاڏي اتر پرديش جي ريلوي اسٽيشن مٿا تي هلي بيهندي. هي همراھ به مون وانگر ڪو ڪتاب پڙهي رهيو هو جنهن تي خاڪي پني جو ڪور چڙهيل هجڻ ڪري ڪتاب جي ٽائيتل ۽ نالي جي خبر نٿي پئي ۽ رکي رکي هو پنهنجي زال کي فون ڪندو ٿي رهيو ته هوءَ ڪٿي پهتي آهي. هوءَ کيس دهلي اسٽيشن تي ڇڏڻ آئي هئي. سنڌ ڦهيس ۽ پوتيءَ ۾ هجڻ ڪري مون سمجهيو ته هيءَ ڪا سڪ فيملي آهي جيتوڻيڪ هو هندي يعني اسان واري اردو ۾ ڳالهائي رهيا هئا ۽ مٿس ڪي ڏاڙهي به نه آهي پر اها ڪا اهڙي ڳالهه ناهي. اڄڪلهه ڪيترائي سڪ ڏاڙهي ڪوڙائي پيا هلن. پر پوءِ بعد ۾ وڌيڪ ڪيڪار ڪڙي ٿيڻ تي هن ٻڌايو ته هن جي زال هن کي دهلي جي ريلوي اسٽيشن تي ڇڏي. هاڻ واپس پنهنجي ڳوٺ بلند شهر پئي وڃي جيڪو دهليءَ کان 80 ڪلوميٽر اوڀر ۾ آهي. ”سورڪي رکي سندس خيريت جو پيو پڇان جو هوءَ اڪيلي ڪار هلايو پئي وڃي.“ پاڻ جيڪو ڪتاب پڙهي رهيو هو ان جي پٺ مون ڏي هتي ۽ اهو ڏسي مون کي تعجب پئي لڳو ته هن ڪا به ساڄي پنا پئي اٿلايا جيئن اردو عربي يا سنڌي ڪتابن ۾ ڪبو آهي.

”توهان ڪهڙي ڪتاب پڙهي رهيا آهيو؟ مون پڇيومانس.

”اردو شاعريءَ جو آهي.“ هن ورائيو ۽ ڪتاب مون کي ڏسڻ لاءِ ڏنو. اهو دهليءَ ۾ ڇپيل هو.

”ڪمال آهي توهان کي اردو اچي ٿي مون سمجهيو فقط مسلمان پڙهن ٿا.“

”دراصل آئون مسلمان ئي آهيان، پر اها بهي ڳالهه آهي ته نه فقط مسلمان پر هتي جا، خاص ڪري دهلي، هريانا ۽ اتر پرديش جا هندو به اردو پڙهن ٿا.“

هن ٻڌايو ته سندس نالو ڊاڪٽر سعيد عالم آهي. سندس زال جو شهر ”بلند شهر“ آهي پر سندس ڳوٺ نيپال وٽ هماليا جبلن جي قدامن ۾ پورنپور آهي. پاڻ علي ڳڙهه يونيورسٽيءَ مان پي ايڇ ڊي ڪئي اٿس ۽ اتي ئي نوڪري ڪري ٿو. هن وقت هو به اسان سان گڏ بڙودا شهر ۾ لهندو جتي ڪنهن يونيورسٽيءَ ۾ هونئن ڏينهن لاءِ ليڪچر ڏيڻ لاءِ وڃي رهيو آهي.

”مسلمان جي حيثيت سان توهان کي هتي ڪيئن ٿو لڳي؟“ مون پڇيومانس.

”بلڪل صحيح ٿو لڳي. اسان هن ڌرتيءَ تي ڄاوا آهيون ۽ هي ئي اسان جو ديس آهي، هتي اسان جو گهر آهي ۽ اسان جڏهن پاڪستان جي حالتن کي پنهنجي ملڪ انڊيا سان پيٽيون ٿا ته رب پاڪ جا شڪر ٿا ڪريون ته پاڪستان جي مقابلي ۾ اسان وٽ سڪون آهي، اسان وٽ آزادي آهي، اسان وٽ ٽيڪنالاجي ۽ تعليم جو معيار بيحد بلند آهي ۽ اسان جي پاسپورٽ کي دنيا عزت جي نگاهه سان ڏسي ٿي.“ هن ورائيو.

”پر تڏهن به حڪومت ته هنن جي آهي.“ مون چيومانس.

”ڇا مطلب؟ ظاهر آهي اهي ئي هن ملڪ ۾ ميجارٽي ۾ آهن پر تنهن هوندي به هتي صحيح ڊيموڪريسي آهي. ان جو مثال ڪنهن ٻئي ملڪ ۾ هوندو ته ملڪ جو صدر، وزيراعظم ۽ ويندي آرمي چيف ملڪ جي هندو ميجارٽي بدران Minority (اقليت) مان آهي؟ پر اسان لاءِ ڪو فرق نٿو پوي. ڪٿي ڪير به هجي هن کي ملڪ جي Constitution ۽ قانون جي پوئواري ڪرڻي آهي. هن ملڪ ۾ هر رهنڊڙي پنهنجي مذهب جي آزادي آهي چاهي هو مسلمان هجي، يا سڪ، عيسائي، يهودي، هجي جين، پارسي، ڪنهن کي به ڪو سندس مذهب يا مندر مسجد ۾ وڃڻ کان روڪي نٿو سگهي. انڊيا هر فيلڊ ۾ ترقي ڪري رهيو آهي ۽ اڄڪلهه دنيا جا طاقتور ۽ امير ملڪ انڊيا جي ماڻهن کي نوڪريون ڏين ٿا. دنيا جا ماڻهو تعليم، ٽوئيزم ۽ طبي علاج لاءِ اسان جي ملڪ ۾ اچن ٿا جو هنن کي پئسو خرچ ڪرڻ جي بدلي ۾ بهتر ۽ زياده Value جي شيءِ ملي ٿي...“

ڊاڪٽر محمد سعيد عالم ٻڌايو ته جنهن ڳوٺ ۾ هو ڄائو آهي اڄ به هو پنهنجن پاڙيسري هندو دوستن سان گڏ هولي ملهائي ٿو ۽ هو به ن وٽ عيدن جي مبارڪ ڏيڻ اچن. منهنجي خيال ۾ ان ۾ ڪوشڪ ناهي ته انڊيا جي ماڻهن ۾ چاهي ڪو ڪهڙي به مذهب يا زبان سان واسطو رکندڙ هجي هن ۾ برداشت جو وڏو مادو آهي. اسان وٽ ته ڏينهن ڏينهن جهڙي زيرو Tolerance ٿيندي وڃي. معمولي معمولي ڳالهين تي هڪ ٻئي جا سر ڪپيو وينا آهيون ۽ اڄ جي دور ۾ جڏهن اليڪٽرانڪ ميڊيا تيز ٿي ويو آهي دنيا جي ماڻهن کان ڳالهه نٿي لڪي ۽ هي اسان وٽ ٿيندڙ اغوائن، ڪاروڪاري جي چڪرن ۾ مائرن پيئرن جي قتلن، خونريزين، بيروزگاري وگهي خودڪشين، ناڪاره ڪرندڙن عمارتن، گئرن ۾ ٻڌندڙن بيگناهه

ٻارن جو جڏهن ڪو ڌاريو اخبار ۾ پڙهي ٿو يا ريڊيو تي وي تي ٻڌي ۽ ڏسي ٿو ته هن کي عجب لڳي ٿو. هندستان ۾ پاڪستان کان به وڌيڪ مسلمان رهن ٿا پر هو ته اسان وانگر ٻه ڦاڙيو پنهنجن مسلمانن کي نٿا مارين. هو بيگناهه عورتن جو Gang rape نٿا ڪن ۽ نه Sodomy جون واردتون ٿا ڪن.

ريل گاڏي مٿا استيشن تي پهتي ته اسان جا جا جواري پائر چادر چنڊي اٿي کڙا ٿيا.

”هاڻ هلڻ کي هلو ٿا يا وري موٽندائو؟“ مون پڇيو مان.

”نه بس هاڻ هلون ٿا.“ مهرچند ورائيو ”توهان زور زور سان ايڏو ڳالهايو پيا جو اسان کي دسترب پيا ڪريو.“

”واه مهرچند واه! هي ته اهوئي ٿيو ته التار چور ڪوٽوال ڪو ڊانٽي.“ مون ورائيو مانس ۽ پيٽين کي سڀتن هيٺان داخل ڪري رستو صاف ڪري ڇڏيم. دريءَ جي ٻاهران دودو مون کي هيٺ لهي اچي پليت فارم تي چانهه پيئڻ جو اشارو ڪري رهيو هو. آئون اخبارن، پنا پينون پاسائون ڪري هيٺ لٿس پلاسٽڪ جي گلاس ۾ چانهه وٺي جلد ئي مٿي چڙهيس. گاڏي هلڻ ۾ اڃا تائيم هو پر مون هيٺ بيهي چانهه نٿي پيئڻ چاهي نه ته هر اسٽيشن تي هيٺ هلڻ چلڻ ۽ گاڏيءَ جي چرڻ وقت دڪاندار کي چانهه يا شربت جا پئسا ڏيئي هلندڙ ترين ۾ ٽپ ڏيئي چڙهڻ ان وقت پراڻي هابي رهي آهي جڏهن تعليم دوران پڪنڪ تي وڃبو هو يا موڪلن ۾ ڳوٺ وڃبو هو. مون کان ڪڏهن به ٿين مس نه ٿي. آخري ڊي ۾ به چڙهي پوندو هوس. پيٽارو جي منهنجي ڪيترن ڪلاس ميٽن ڊينٽل سرجن رضا شيخ، مرحوم علي رضا ميمڻ ۽ چاچي فقير محمد بسوءَ جي پٽ انور ميمڻ کان اڪثر ڪوٽيٽا يا لاهور پاسي تي وٺي هتي پوءِ ترين ۾ ڌڪا کائيندي اچي منزل تي پهتا هئا. اسان جا ٽيچر جيڪي چاليهه پنجيتاليهه ورهين جي وڏي عمر جا هئا اهي هميشه ان ڳالهه تان ڌڙڪا ڏيندا رهندا هئا. ظاهر آهي هو پوڙها ۽ ڪمزور جو ٿيا. اڄ آئون سن کان ٽيپي چڪو آهيان ۽ انهن ٽيچرن کان به گهڻو پوڙهو ٿي ويو آهيان، بيٺل گاڏيءَ ۾ به گوڏن تي زور ڏيئي لهان چڙهان ٿو سو ڪيئن ٿو هلندڙ ترين ۾ ننڍيڻ وارا Acrobatic Feats ڪري سگهان ۽ اهو به تڏهن جڏهن ٽيڪٽ ته ڪٿي مون وٽ ڪيسي ۾ آهي پر سڀني جا پاسپورٽ حفاظت لاءِ نولراءِ جي وڏي ناني شمن لعل اوڏ وٽ آهن. ترين ڇڏائي وڃڻ تي پوليس پهرين پاسپورٽ جي گهر ڪندي

هي شهر مٿا جنهن جي ريلوي اسٽيشن تي اسان جي گاڏي اچي بيٺي ۽ جتان چانهه وٺي پيئي اتر هندن جي ستن اهم شهرن مان هڪ آهي. هن کان اڳ توهان به مون وانگر هن شهر جي فقط تاريخ پڙهي هوندي يا وري هن شهر جو نالو هڪ انڊين فلم جي مشهور گاني ۾ ٻڌو هوندو:

مٿا مي تين بندر

جاتي ٿي زور مندر...

حياتي رهي ته هن شهر کي ڏسڻ لاءِ هلي ملي اچبو جو هي شهر روم، قسطنطنيہ (استنبول Istanbul) لاهو، شيراز، قمر آگري، دهليءَ وانگر آهي جنهن کي ڏسڻ لاءِ ڏينهن ڪپن. هي اهو شهر آهي جتي تيرت لاءِ هندو، سک، ٻڌ ۽ جين اچن ٿا. مٿا هندن لاءِ بيحد پاڪ ۽ مانوارو شهر آهي جتي هندو ڌرم موجب هنن جي پڳوان ڪرشنا جنم ورتو. هي شهر ننڍي کنڊ جي پراڻن شهرن مان هڪ آهي. دهليءَ کان 140 ڪلوميٽر ڏکڻ ۾ جمنا نديءَ جي ڪناري تي هي شهر عيسوي سن کان 600 سال اڳ براج پوميءَ جي نالي سان مشهور هو. هن شهر ۾ لارڊ ڪرشنا (جيڪو وشنو پڳوان جو اوتار Incarnation چيو وڃي ٿو) پنهنجو بالڪيٽ گذاريو ۽ هن شهر جو ذڪر هندو ڌرم جي جهوني ڪتاب مهاپارت ۾ به آهي.

مٿا بعد ۾ موريا سلطنت جو حصو ٿي رهيو ۽ موريا گهراڻي جا بادشاهه اشوڪا هن شهر ۾ ٽي صدي قبل مسيح ڪيترائي ٻڌ ڌرم جا ڪتابا ۽ Monuments ٺهرايا. حضرت عيسيٰ علي ه السلام جي ڄم کان هڪ سؤ سال اڳ ۽ هڪ سؤ سال پوءِ وارو عرصو هي شهر (مٿا) آرت جو مرڪز هو جتي پٿر جي ٽڪ جو ڪم ٿيو ٿي. اڄ به انهن شين لاءِ مٿا اسڪول آف آرٽس جو حوالو ڏنو وڃي ٿو. بهرحال هي شهر موريا گهراڻي جي حاڪمن اشوڪا کان وٺي چوٿين صدي جي حاڪم گپتا جي ڏينهن تائين سياسي طاقت جو مرڪز رهيو ۽ ٻڌ ڌرم جو اڀار ٿيو ۽ ڪيترائي ٻڌ ڌرم جا عبادتگاهه Monasteries ٺهيو جن جو ذڪر پٽولمي (Ptolemy) ۽ چين جي مشهور سياح فاحيان Fa_Hian جيڪو هتي سن 401 کان 410 تائين هو. ۽ هيئن سانگ Hiuen Tsang جيڪو هتي هن 634 ۾ آيو پنهنجن سفرنامن ڪيو ۾ ذڪر آهي ته مٿا جي اردگرد ٻڌن جون ٻه هزار کان مٿي Monasteries آهن. فاحيان جو ذڪر مون پنهنجي سفرنامي ”هي ٻيٽ هي ڪنارا“ ۾ تفصيل سان ڪيو آهي.

موريا خاندان جي حڪومت بعد ٻڌ ڌرم هندستان کان ٻاهر سريلنڪا، سيام (ٿائيلينڊ) برما، وينڊي چين، ڪوريا ۽ جاپان تائين ته وڌندو رهيو پر هندستان ۾ ان جي جاءِ وري هندو ڌرم والاري ورتي.

مٿرا ٻن مسلمانن جي گاديءَ وارن علائقن: دهلي ۽ آگري جي وچ ۾ هجڻ ڪري هر وقت انهن جي حملن هيٺ رهيو. آگرو هتان فقط سن ڪلوميٽر کن آهي. سن 1018ع ۾ افغان حملي آور محمود غزني هن شهر مٿرا ۾ ڦرلٽ جي باهه ٻاري ۽ هندو ۽ ٻڌ ڌرم جي مندرن کي تباهه ڪيو. سن 1500ع ۾ سڪندر لوءِ هن شهر جي پينگ ڪئي. مغل شهنشاهه اورنگزيب اسلام جي خدمت ڪرڻ جي نشي ۾ هن شهر مٿرا ۾ ٺهيل اهم مندرن کي تباهه ڪيو ۽ شهر جي بيڪ ڪڍي ڇڏي. انهن تباهه ڪيل مندرن ۾ بيحد اهم مندر ڪيساوا ديومندر به هو جنهن جي جاءِ تي چون ٿا ته هن مسجد اڏرائي ۽ ان کان پوءِ رهيل ڪهليل ڪسر 1757ع ۾ افغاني حملي آور احمد شاهه ابدالي اچي ڪڍي ۽ سڄي شهر کي تيلي ڏئي ساڙيو. 1804ع ۾ هي شهر مٿرا آخر انگريز حڪومت جي هٿ هيٺ آيو ۽ هڪ دفعو وري بهتر روپ ۾ آيو.

گاڏي مٿرا جي اسٽيشن مان آهستي آهستي ٿي ٻاهر نڪري رهي هئي. پري پري تائين هن شهر جي مندرن، مسجدن ۾ برتس اسٽائيل عمارتن جا مٿاهان حصا، نظر اچي اڏرندڙ ڌوڙ ۽ ڌوڙن ۾ ڏنڌلا ٿيندا ويا. اڄ وقت جو چرخو 600BC کان Ad2005 تي ويو آهي پر هي پت، هي مٽي ۽ ڌوڙ هي موسم ۽ وهندڙ جمنا (يمنا) ندي ساڳي آهي. ڪهڙا ڪهڙا ماڻهو هتي پهتا جتان آئون هن وقت لنگهي رهيو آهيان. پتولمي، فاحيان، هيپوٿين سانگ، محمود غزنوي، سڪندر لوءِ، اورنگزيب، احمد شاهه ابدالي، رابرٽر ڪلايو، رچرڊ ويلسلي، وارن هسٽنگس، حاڪم، سياح، سنت ساڌو درويش، صوفي رازا، واڍا، هاري ناري، ڪمي ڪاسبي، ڦورو لتيرا هن آسمان هن درياھ، هن ڌرتيءَ هڪ انسان جا پئي تي ظلم، هڪ انسان جون پئي تي پلايون..... هندو ڌرم ٻڌ ڌرم، جين ڌرم، اسلام سک ڌرم.... هن ڌرتيءَ ڇا نه مذهب ۽ ريتون رسمون، خوشيون غميون ڏنيون. اهو شهر جيڪو مختلف حاڪمن ڦري لٽي تباهه ڪري ڇڏيو اڄ اتي هر خوشيءَ جو ڏينهن ملهائيو وڃي ٿو. اڄ اهو انڊسٽري ۽ ايگريڪلچر جي لحاظ کان انڊيا جي ماڊرن شهرن مان آهي. منهنجي پير ۾ ويٺل رٽائرڊ پوليس آفيسر ٻڌايو ته هن نوڪريءَ جو آخري سال مٿرا ۾ گذاريو هو. ”پئي دفعي توهان اچو ته ڪڏانهن به نه وڃجو.“ هن کي جڏهن خبر پئي ته آئون ليڪڪ به آهيان ته هن مون کي صلاح ڏني، ”فقط هن صوبي ۾ هليا اچجو ۽ پهرين پهرين مٿرا گهمجو.“

هن ٻڌايو ته مٿرا سامونڊي سطح کان ٻه سؤ ميٽر مٿي هجڻ ڪري اوسي پاسي جي شهرن کان بهتر موسم اٿس. ريلوي جنڪشن هجڻ ڪري هتي پهچڻ به سولو آهي.

”هيڏي تباهيءَ بعد اڄ به مٿرا مندرن ۽ مسجدن کان مشهور آهي، آرت ۽ هنرن کان مشهور آهي.“ هن ٻڌيو ۽ ڪجهه جايون ڏسڻ لاءِ جيڪي هن مون کي نوت ڪرايون هن ريت آهن: چئن منارن واري جامع مسجد جيڪا 1661ع ۾ ابو نبيير خان ٺهرائي. وشرام گهاٽ جتي چون ٿا ته ڪانسا ظالم کي مارڻ بعد ڪرشن ڀڳوان اچي آرام ڪيو هو. دواڪا ديس مندر جيڪو 1814ع جو ٺهيل آهي ۽ شهر جو اهم مندر آهي جيڪو هولي، ڏياري جنما شتامي جي موقعن تي زبردست طريقي سان سينگاريل وڃي ٿو گيتا مندر وغيره وغيره.

”توهان کي خبر آهي ته هندستان جا سڀ کان اهم شهر هن صوبي اتر پرديش ۾ آهن؟“ هن رٽائرڊ پوليس آفيسر مون کي سندس ڳالهه جي صداقت بابت ٻڌائڻ ٿي چاهيو ته هو ڇو مون کي هندستان جي هي اتراهون صوبو اتر پرديش جيڪو اتر ۾ نيپال سان ٿو وڃي لڳي، گهمڻ لاءِ چئي

مون هاڻوڪار ۾ ڪنڌ ڏوڻيو. آئون هن صوبي جي جاگرافيءَ کان واقف هوس ته هن ۾ اسان مسلمانن توڙي هندن جا اهم شهر آهن. نه فقط اسان پر انگريزن جا به جيڪي گهڻو تڙو اتر پرديش ۾ رهيا ۽ هن صوبي جي شهرن جي پس منظر ۾ هنن ناول ۽ پنهنجيون ڪهاڻيون لکيون. مٿرا کان علاوه لکنؤ، آگرو، فيروز آباد، مرادآباد، فتح پور سڪري، جانيپور، ڪانپور، جهاسي، رام نگر، سنڪريا، سراسوتي، بنارس (جنهن کي هاڻي وارا ناسي سڏين ٿا)، اعظم ڳڙهه، بارام پور، پيلي پيٽ، امرها، سهانپور ويندي الهه آباد هن صوبي ۾ آهن. الهه آباد هن دفعي ڏسڻ جو ارادو هوم پر هاڻ ڪو هفتو سوا مس وڃي پڄيو آهي ۽ مڪيش جي شادي اٿيند ڪرڻ ۾ به به تي ڏينهن ٻڙوڏا ۽ گجرات جي اوسي پاسي وارن شهرن ۾ گذري ويندا ۽ باقي ڏينهن واپس دهليءَ ۾. الهه آباد نه ڏسڻ جو ڏک ضرور اٿم جو اهو شهر اسان جي هڪ پياري ٽيچر ڪمانڊر اسرارالله جو ڳوٺ آهي جنهن اسان کي نه فقط ڪيڊٽ ڪاليج پيٽارو ۾ الجبرا، ٽرگنوميٽري ۽ ڪئڪيولس پڙهائي پر مٿين انجنيئرنگ پڙهڻ دوران مٿين اڪيڊمي، چنگانگ ۾ نيول آرڪيٽيڪٽ ۽ نيوگيشن جا حساب ڪرايا. پيٽارو ڇڏڻ وقت هن جي به چنگانگ بدلي ٿي هئي. ان ريت هي اهو ٽيچر آهي جنهن ڪيپٽن بشير وسطو ڪيپٽن رياض چوڌري، ڪيپٽن احمد مخدوم، چيفس انجنيئر اسلم زبيري ۽ مون جهڙن کي گهڻي کان گهڻو عرصو پڙهاريو. سندس سڄي عمر پڙهائڻ ۾ گذري. هيٺ هو اوسي سالن کان مٿي هوندو ته به پنهنجو واسطو ٽيچنگ سان رکندو اچي. اڄڪلهه سعودي عرب جي حڪومت

هن کي مديني جي انگريزي ميڊيم وارن اسڪول جو ائڊوائيز ڪري مديني ۾ رکيو آهي سندس گهرواري پڻ اتي جاب ڪري ٿي ۽ گائنا ڪالاجسٽ آهي. اولاد ۾ کيس فقط هڪ ڌيءَ آهي جيڪا (سعديا) ۽ سندس مڙس پتي ڊاڪٽر آهن ۽ ڪراچي ۾ پريٽڪس ڪن ٿا. ڪمانڊر اسرار: اسان کي هميشه پنهنجي هن شهر اله آباد جون ڳالهيون ٻڌائيندو رهيو آهي جتي هو ڄائو ۽ وڏو ٿيو. انڊيا اچڻ کان اڳ هو مون کي مديني پاڪ مان فون ڪندو رهيو ته آئون اله آباد گهمي ان تي ڪجهه لکان ۽ شادي وارن ڏينهن تي پنهني گهوٽن جي پيئرن ڊاڪٽر ڊاڪٽر رامچند اوڏ ۽ نولراءِ اوڏ کي هن پاران سندس پتن جي شاديءَ جو مبارڪون ڏيان. رامچند ۽ نولراءِ اوڏ کان علاوه سندن وڏو ڀاءُ سرگواسي ارجن داس اوڏ پڻ ڪمانڊر اسرار الله جو شاگرد هو. بلڪ اسان سڀني کان وڌيڪ فيوريت هو. نئي ڀائر هوشيار ۽ محنتي هئا. ارجن داس اوڏ ته پڙهائيءَ کان علاوه سڀني راندين، سٽمنگ، گهوڙ سواري، پي ٽي، پريڊ ۾ اڀڙو هوشيار هو ۽ منجهس ليڊر شپ ۽ Officer Like Qualities ايتريون ته هيون جو ڪاليج جي انگريز پرنسپال کيس J.U.O. يعني هڪ هائوس (ايوب هائوس) جو ليڊر به ٺاهيو. ڪمانڊر اسرار الله سڀني شاگردن کي اولاد وانگر چاهيو ٿي. هو جيترو ڪلاس روم کان ٻاهر سنو ۽ چرچائي هو ايترو ئي پڙهائڻ دوران سخت. ڏيان سان نه پڙهڻ تي ڌڙڪا به ڏيندو هو. ٿڌڙون الاريندو ته هو پر ڪڏهن ڪڏهن هڻي به ڪيندو هو. هڪ دفعي ارجن داس ڪلاس ۾ ڪا شرارت ڪئي يا صحيح حساب نه پئي ڪيائين سو ڪمانڊر اسرار سندس ڊيسڪ وٽ بيهي هٿ مٿي ڪٽي چيس: ”ارجن هاڻ جي غلطي ڪئي اٿئي ته آئون توکي هيءَ ڀري ٿڌڙ هڻندس.“ ارجن ڊچڻ بدران (دلير ته هونءَ به هوندو هو ۽ چرچائي پڻ) پنهنجي پين ڊيسڪ تي رکي اٿي ڪڙو ٿيو. اسان به وائڙا ٿي وياسين ته هي ڪري ڇا ٿو ويندي ڪمانڊر اسرار به، جو هن حيرت مان ارجن کان پڇيو:

What Happened?

Sir you can not slap me. ارجن ڏاڍو گنڀيرتا سان چيو (جيتوڻيڪ پوءِ پاڻ به کلي ڏنو هئائين ۽ ڪمانڊر اسرار به تهڪ ڏنا هئا پر ان وقت هن بيحد Serious ٿي ڪمانڊر اسرار کي چيو ته سائين توهان مون کي ٿڌڙ هرگز نٿا هڻي سگهو). Why not. ڪمانڊر اسرار ڪجهه ڪاوڙ ۽ ڪجهه تعجب مان پڇيو. Sir, because I am an appointment holder. يعني آئون هائوس جو ليڊر (J.U.O.) آهيان. So What. ڪمانڊر اسرار پڇيو.

Sir you can de_strip me first and then only slap me for second mistake.

(پهرين غلطيءَ تي توهان مون کي فقط مانيٽري تان لاهي سگهو ٿا ۽ پوءِ ٻي غلطي ڪرڻ تي ئي ٿڌڙ هڻي سگهو ٿا) اهو چئي ارجن داس پنهنجي ڪيسي مان ان سرڪيولر جي ڪاپي ڪڍي جيڪو ڪجهه دير اڳ ڪاليج جي پرنسپال طرفان سڀني J.U.O. سيڪشن ليڊرن ۽ S.U.O. کي ڏنو ويو هو ته ڪنهن به Holder Appointment (يعني هائوس يا ڪلاس جي ليڊر) کي ڪا به غلطي ناهي ڪرڻي ٻي صورت ۾ هن کي سزا کان اڳ پهرين ته هن کي انهن جي ليڊري واري پوسٽ تان لاٿو (De-Stripe ڪيو) ويندو.

ڪمانڊر اسرار وٽ اهو سرڪيولر اڃا نه پهتو سو پڙهي ڏاڍو کليو. سرڪيولر تان نه پر ارجن داس جي همت ۽ Serious اٽڪتنگ ڪرڻ تان. ان ۾ ڪوشڪ ناهي ته ارجن داس تمام سنو ايڪٽر پڻ هو. ڪاليج ۾ ٿيندڙ هر ڊرامي ۾ هن کي حصو ملندو هو ۽ ان کان علاوه، ڪاليج جي بئنڊ جو ليڊر ۽ شاهين ايئر اسڪاٽوٽ به هو. بهر حال ان ڏينهن ارجن جي ڪيل اها ايڪتنگ اسان کي ڏاڍي وڻي ۽ ڪمانڊر اسرار اڃ به ارجن جي اها ڳالهه ياد ڪري ڪلندو آهي ته ٻار ٿي ڪري مون کان ڊچڻ بدران اٿي بيهي ٿو چوي ته سر! يو ڪين نات سلپ مي!

ڪمانڊر اسرار بعد ۾ وري ڪيڊٽ ڪاليج پيٽارو ۾ آيو پر ليڪچرر جي حيثيت سان نه پر پرنسپال جي پوسٽ تي ۽ نولراءِ ۽ ارجن داس جا ٻيا ڀائر به پيٽارو ۾ آيا جن کي پڻ هو سڃاڻي ٿو. خاص ڪري ڪيپٽن امرچند اوڏ کي جيڪو بعد ۾ نيوي ۾ آيو هو ۽ ڪمانڊر اسرار ويجهڙائيءَ ۾ ٻڌايو ته اوڏ پائرن جي والد صاحب نارائڻ داس اوڏ سان هن جي آخري ملاقات تڏهن ٿي جڏهن هو امرچند کي مٿين اڪيڊمي ۾ داخل ڪرڻ لاءِ وٺي آيو هو.

ڪاليج وارن ڏينهن ۾ 1960ع يا شايد 1961ع واري سال ۾ مغل اعظم فلم جو هي گانو بناڪا گيت مالا يا ٻين ريڊيو اسٽيشن تان تمام

گهڻو ايندو هو:

تيري من کي گنگا،

ميري من کي جمنا ڪا

بول رادها بول سنگم هو گا ڪ نهين.

ڪمانڊر اسرار ٻڌائيندو هو ته انهن ندين گنگا ۽ جمنا جو ميلاپ اله آباد آهي ۽ اتي هر سال وڏو ميلو لڳي ٿو.

هندن لاءِ هي هنڌ تمام وڏي اهميت رکي ٿو جتي گنگا، جمنا ۽ اڻ نظر ايندڙ سرسواتي نديون اڇيو ٿيون ملن. هتي هر ٻارهين سالين ڪنپ ميلي نالي تمام وڏو ميلو لڳي ٿو ۽ نه فقط هندستان مان پر دنيا جي دور دراز ملڪن کان هندو عقيدت مند اچن ٿا ۽ هتي درياھ ۾ وهنجن ٿا. ان کان ننڍي پيماني جو رادها ڪنپ (ڪمپ) هر ڇهين سال لڳي ٿو ۽ ان کان علاوه هر سال به ميلو لڳي ٿو جيڪو ماڳهه ميلو سڏجي ٿو.

اله آباد شهر هڪ تمام پراڻو ۽ تاريخي شهر آهي جيڪو آرين جي ڏينهن ۾ پراياگ سڏبو هو. هندو ويدن جي ڪتابن ۾ جيڪي ڏيڍ هزار کن سال قبل مسيح پراڻا چيا وڃن ٿا، ۾ پڻ پراياگ جو ذڪر آهي جتي هندو ديوتا برهما قربانيءَ جي رسما ادا ڪئي.

سن 1193ع ۾ دهليءَ جي سلطان محمد غوريءَ هن شهر تي قبضو ڪيو. هن شهر جو نالو اله آباد 1584ع ۾ اڪبر مغل بادشاهه رکيو ۽ هتي هڪ وڏو قلعو به ٺهرايو. قسمت جي بد نصيبي جو هن شهر اله آباد مان شهنشاهه اڪبر جي پٽ سليم (جيڪو پوءِ جهانگير جي نالي سان مشهور ٿيو) پنهنجي پيءُ خلاف بغاوت ڪئي ۽ سندس ٺهرايل هن قلعي ۾ پنهنجي شاهي ڪورٽ هلائي. اها 1602ع جي ڳالهه آهي. 1605ع ۾ اڪبر جهانگير کي پنهنجو جانشين تسليم ڪيو. ان تي جهانگير جي پٽ شهزادي خسراو بغاوت ڪئي جو جهانگير جي انقلاب آڻڻ وارن ڏينهن ۾ اڪبر بادشاهه پنهنجي مرڻ بعد پنهنجي تخت جو واڳون جهانگير جي هن پٽ جي حوالي ڪرڻ جو واعدو ڪيو هو. سو هن جو ڏٺو ته سندس ڏاڏي اڪبر جو سندس پيءُ جهانگير سان صلح ٿيڻ تي ماڳهين سندس هٿن مان تخت ۽ تاج هليو ويو سو وٺي گوڙ ڪيائين. خسراو جون هي ارڏايون ڏسي سندس پيءُ جهانگير کيس موچڙا هٿائي هٽڪڙين ۽ زنجيرن ۾ ٻڌرائي ڇڏيو. سال ٻن بعد هن کي انڌو ڪيو ويو ۽ نيٺ 1622ع ۾ کيس هن شهر اله آباد ۾ ماريو ويو.

اله آباد اهو شهر آهي جتي 1858ع جي بلوي (Sepoy Mutiny) بعد لارڊ ڪنگنگ انگريزن جي ايسٽ انڊيا ڪمپنيءَ جون واڳون برطانيه جي حڪومت حوالي ڪيون.

ڪمپ ميلي بابت ٻه ستون هتي لکڻ ضروري سمجهان ٿو جيڪي مون سان گڏ سفر ڪندڙ مٿرا جي هندو پوليس آفيسر ٻڌايون.

”هندو ڌرم جي جملي مٿ (Myths) مطابق هڪ دفعي ديوتائن ۽ شيطانن (Demons) جي ڪمپ (دڪيءَ) تي وڏي ويڙهه هلي جنهن ۾ آب حيات هو يعني جنهن مڌ کي پيئڻ سان هڪ فاني شيءِ لافاني ٿي پوي. وشنو ديوتا جا هن ڏڪيءَ ۾ هٿ ڦهلي ويا ۽ ان کي ڪٽي روانو ٿيو پر اڏام دوران هن مڌ جا چار ڌرتيءَ تي هارجي ويا. اله آباد، هرڌوار، ناسڪ ۽ اجئين. زندگي لافاني ڪرڻ جي هن مڌ تي ٻارهن ڏينهن لڙائي هلندي رهي آخر سوڀ ديوتائن جي ٿي ۽ کين ٽي مڌ ملي. ان جو نظارو اڪثر هندو مٿ جي تصويرن ۾ چٽيل نظر اچي ٿو.

مٿين چئني شهرن ۾ ٻارهن سالن ۾ هڪ دفعو وڏو ميلو لڳي ٿو جو هندو مٿ مطابق ديوتائن جي زندگيءَ جو هڪ ڏينهن فاني انسان جي ٻارهن سالن برابر آهي هرڌوار شهر جنهن جو ذڪر شروع ۾ ٿي ويو آهي اتي هي وڏو ميلو (گڏجاڻي) سن 1998ع ۾ ٿيو ان بعد ٽن سالن کان پوءِ 2001ع ۾ هتي اله آباد ۾ ٿيو هو ۽ هاڻ اله آباد ۾ اهڙو وڏو ميلو سن 2013ع ۾ لڳندو. اله آباد جو ڪمپ ميلو سڀ ۾ وڏو پوتر ۽ پلارو سمجهيو وڃي ٿو، جنهن ۾ دنيا ۾ جا هندو جمنا ۽ گنگانديءَ تي اڇيو سنان ڪن. هي اهو ميلو آهي جنهن ۾ اڳهاڙا ساڌو ۽ دنيا کي تياڳ ڏيندڙ جوڳي به اچي نڪرندا آهن. ملائيشيا ۾ هوندو هوس ته اتان به اله آباد جي هن ڪمپ ميلي لاءِ هندن جا قافلن جا قافلا روانا ٿيندا هئا جن جو بندوبست گهڻو ڪري ”تان سري ڪشو“ گلوب سلڪ اسٽور جو مالڪ ۽ سرگواسي وڪيومل لاکيائي ڪندو هو.

بي بي سي جي هڪ پراڻي ۽ بيحد مشهور نمائندي مارڪ نليءَ هڪ ڪتاب لکيو آهي. No full Stops in India. ان ۾ هڪ سڄي چيپٽر ۾ اله آباد جي هن ڪمپ ميلي جو دلچسپ احوال لکيو اٿس.

اسان مٿرا اسٽيشن مان ٻاهر نڪري رهيا هئاسين، مٿرا اسٽيشن ائين جنڪش اسٽيشن آهي جيئن اسان جي روهڙي يا ڪوٽڙي جتان ٻن يا ٽن طرفن ڏي گاڏيون وڃن ٿيون. هتان مٿرا مان به ڪي ريل گاڏيون (مثال طور انڊيا جي سڀ کان تيز رفتار ترين تاج ايڪسپريس) آڱري ڏي وڃن ٿيون پر اسان واري پشچم ايڪسپريس اتر پرديش جي آڱري يا ٻين شهرن ڏي وڃڻ بدران راجستان صوبي جو رخ ڪري ٿي جنهن جي پهرين ريلوي اسٽيشن پرتپور آهي. هاڻ رات جا نو ساڍا نو ٿي ويا هئا. ڊائنگ ڪار جا بيٺا رڪي رڪي تماٽن جو گرم سوپ، چانهه، ڪافي يا سينڊوچون ڪٿي هوڪا ڏيئي رهيا هئا. ڪي ته پيپسي ۽ هتي جون مڪاني ڪولاٽون يا امول جي تڏي کير جون سائي ۽ گلابي رنگ جون بوتلون وڪڻي رهيا هئا ۽ پوءِ آهستي آهستي ٿي مانيءَ جي تري به اچڻ لڳا جن جو هر هڪ کان شام جو ٽي آرڊر وٺي ويا هئا جو ڪن چڪن يا مچي جهڙن ڊشن جو آرڊر ڏنو

هو ته ڪن ڀاڄي ۽ دال جو. اسان جي ملڪن (انڊيا، سريلنڪا، ملائيشيا، سنگاپور وغيره) ۾ ريل گاڏين ۾ به انگريزن جي ڏينهن کان سني ماني ملي ٿي پر هتي انڊيا ۾ اڳهه ڪافي گهٽ نظر اچن ٿا بلڪه تمام گهٽ شايد اهوئي سبب آهي جو ترين ۾ هر هڪ غريب غربي گاڏيءَ جي ڊائنگ ڪار مان ماني گهرائي ۽ شايد ئي ڪو گهران کڻي آيو هجي. ۽ ٻي ڳالهه ته صفائي سترائيءَ جو ايڏو خيال هو جو ريل ۾ نه پر هوائي جهاز ۾ سفر ڪري رهيا هجن. هر هڪ جو ٽري ڍڪيل ۽ مٿان ان جو نمبر لڳل ۽ وري ٽري ۾ رکيل هر شيءِ چاهي چپاٽيون هجن يا پوڙيا پت جو پيالو. ان جي مٿان پني چڙهيل هئي. هنڌ بسترا به سڀني کي ساڳيا، لانڍي جا ڌوٽا ۽ هر چادر، وهائو توال ويندي بلاڪيٽ اسٽري ٿيل ۽ پلاسٽڪ جي ٿيلهيءَ ۾ سيل ٿيل هو. ٿي سگهي ٿو پاڪستان جي گاڏين ۾ به رات جي مسافرن لاءِ اهڙو بندوبست ٿيل هجي پر جنهن شاليمار ريل گاڏيءَ ۾ اسان ڪراچيءَ کان لاهور پهتاسين ان جي ته واش روم جا در به بند ٿي ٿي سگهيا ۽ اڳتي هلي پاڻي به بند ٿي ويو. به به ايئر ڪنڊيشنر ٺاهڻ جا انجنيئر (يا مسٽري) گڏ هئا پر ڊبي ۽ ٻاهر جي گرمائش ۾ اوڻهين ويهن جو فرق هو. ڪنهن کي چئڻ کڻي ته خار مان ڏسي هن ڪتو جواب ٿي ڏنو ته اسٽيشن وارن ٽانڪين کي پاڻيءَ سان ڀريو ٿي ڪونه اسان ڇا ڪريو. ريلوي ڊپارٽمينٽ ايئر ڪنڊيشنر جا نوان Expansion V/V ٿي نٿو ڏئي اسان ڇا ڪريو. هاڻ اهو ٿيندو آهي هڪ ملازم جو جواب ان گراهڪ لاءِ جنهن سان توهان بزنس ٿا ڪريو. اسان جو ريلوي ڊپارٽمينٽ يا پوسٽل ڊپارٽمينٽ يا ڪو ٻيو ڊپارٽمينٽ عوام سان بزنس ته ڪري رهيو آهي. سروس Provide ڪرڻ لاءِ هو پئسن تي تڪيٽ ٿو وڪڻي ڪا عيسائين جي خيراتي اسپتال ته نه پئي هلائي وڃي ۽ جڏهن توهان بزنس پيا ڪريو ته بزنس مين ۽ ان جي ملازمن لاءِ وڏو باس گراهڪ هوندو آهي. ان کي هر صورت ۾ مطمئن ڪيو ويندو آهي يا معافي ورتي ويندي آهي ۽ نه چڙبون ڏنيون وينديون آهن. اسان وٽ هر سرڪاري اداري جو ماڻهو مئنيجر کان صفائي وارو پنگي عوام کي ڏنپ ۽ تڙيون ڏيڻ ٿو چاهي جڻ هن پنهنجي ڪيسي مان لنگر جي ڍيڳ چاڙهي آهي ۽ اهي ئي ڳالهيون آهن جو سان اٺڙي نئشن مار ڪايو وڃون. ۽ اتي ئي فرق صاف ظاهر ٿئي ٿو. اسان جي دهليءَ کان بڙوڊا ويندڙ هن گاڏيءَ ۾ ڀر واري سيڪشن ۾ سڀ کان مٿاهين سٽ تي سٽل نولراءِ جي ننڍي پيٽ شيلاريل جي لنگهنڌڙ هڪ ملازم کي بيهارڻ چيو: ”پاڻي هن ايئر ڪان کي ته ڏس، ڪم ٿي نه پيو ڪري ڇا؟“

دراصل آئون ٻڌي رهيو هوس ۽ سڄي زندگي جهازن جي ريفريجريشن ۽ ايئر ڪنڊيشنگ انجنيئرنگ سان واسطو هجڻ ڪري سمجهيم پئي ته ايئر ڪنڊيشن جي ٿڌاڻ صحيح آهي پر تازو ڪجهه منت اڳ اسٽيشن تي ترين جي بيٺو ۽ دروازن جي ڪل بند ٿيڻ ڪري ڊبي جي ڪولنگ ڪجهه گهٽ ٿي وئي آهي. ريل جو ملازم ”جي مٽلم“ ڪري ويو. هن ضرور ٿرمواسٽيٽ کي ٿورو سٽ ڪيو هوندو جيئن ڪولنگ وڌي پر وڌندي وڌندي به ڪجهه وقت ٿو لڳي ۽ ان دوران هن کي وري کڻي ٿي کڻي ۽ اچيو ٿو اسان جي ڊبي مان لنگهي. شيلاريل ڪاوڙمان چيس ته پاڻي هي ڊبو ٿڌو ٿئي ٿي ڪونه ٿو. مون کي جيتوڻيڪ دل ۾ آيو ته شيلاريل ڪي چوان ته ڪولنگ صحيح آهي ۽ آهستي آهستي وڌيڪ ٿڌو ٿي رهيو آهي، پر چپ ٿي رهيس. هو مسٽري به بنا ڪنهن رد ڏيڻ جي ”جي مٽلم جي مٽلم“ چئي پٺيان پير ڪيا. Thermostat سان گڏ A.C جا فلٽر وغيره به وڃي صاف ڪيا هوندا ٿين جو پوءِ ڪلاڪ ڏيڍ کان پوءِ سڄو ڊبو تمام گهڻو ٿڌو ٿي ويو. پيا ته ٺهيو پر شيلاريل به ٿڌ ڪري هاڻ بلاڪيٽ انڊر گڪي ٿي وئي هئي ۽ هاڻ ڪا اسٽيشن به ويجهڙائيءَ ۾ اهڙي نه هئي جنهن تي اسان جي ريل بيٺي ۽ در ڪلن ته ٿڌڪار گهٽجي. ويتر ريل هاڻ راجستان جي وارياسين پٽن ۾ هلي رهي جتي ڏينهن جو ريتي تپي گرمي ٿي پيدا ڪري اتي رات جو وڌيڪ ٿڌ ٿي ڪري يعني ٻاهر جو ٽيمپيچر ڪرڻ ڪري انڊر ريل جي ڊبي ۾ اڃا به وڌيڪ ٿڌ ٿي پئي هئي رات جا يارهن ٿي چڪا هئا مون پڙهي پڙهي هاڻ سمهڻ ٿي چاهيو پر سوچيم ته پهرين ان ايئر ڪنڊيشن واري مسٽري کي ڳولهي چوانس ته ٿڌڪار گهٽ ڪر نه ته قلبي ٿي وينداسين. کيس ڳولڻ ۾ مون کي دير نه لڳي. اسان واري بوگي جي آخر ۾ باٿ روم وٽ استول تي ويٺو هو. اتفاق سان ان ئي وقت هڪ ٻيو مسافر به هن سان گهڻي ٿڌ جي شڪايت ڪري رهيو هو.

”جي هاڻ وه تو مين بهي سمجهه رها هون“ هو چئي رهيو هو ”پر ڇا ڪريان هونءَ جيڪا 31 نمبر واري سٽ تي جاپاني مهانڊي واري عورت آهي اها دڙڪا ٿي ڏئي.“ يعني هو شيلاريل لاءِ چئي رهيو هو. اهو ٻڌي مون کي ڪل آئي ۽ چيو مانس ته پلي ٿڌڪار گهٽاءِ هو پاڻ پئي چوي. دل ۾ سوچيم ته هن مڪينڪ جي سني Observation آهي. واقعي نولراءِ وارن ۾ ڪي ارجن داس، نول پاڻ، ڊاڪٽر لچمڻ جهڙا جاپاني يا ٿائي اسٽائيل جي گول چهرن وارا آهن ته ڪي پاءِ پيٽ رامچند، ميرا وغيره جهڙا ڊگهي چهرن وارا ننڍي کنڊ جي ماڻهن جهڙا آهن.

پنهنجي بنو ڪري آئون به اچي سمهي رهيس. منهنجي مٿان واري بئنج تي پوليس جو رٿائڊ آفيسر ۽ ان جي مٿان علي ڳڙهه يونيورسٽيءَ جو پروفيسر ڊاڪٽر سعيد عالم هو. سڀ گهري ننڊ ۾ هئا. سامهون واري هيٺين سٽ تي پٺن اگهاڙو ننڍڙي پوٽڙي ۾ هڪ ساڌو فقير دريءَ ڏي منهن ڪري شام کان پٽل ماريو ويٺو هو ته هيٺ رات جا ٻارهن ٿيڻ وارا هئا، هو نه لپيٽو ٿي نه ڪنهن سان ڳالهايو ٿي ۽ نه ڪجهه کاڌائين ٿي. هڪ ڊگهي مالها جا ٿي ڪڍ چوريندو رهيو ۽ ڪجهه پڙهندو رهيو. ان جي مٿين سٽ تي هتي جي هڪ آئل ڪمپنيءَ جو انجنيئر هو ۽ ان جي مٿين

سيت تي جينز ۽ ٽي شرت ۾ پنجابي چوڪري هئي جنهن کي بڙودا کان به اڳيان عربي سمنڊ جي بندرگاهه واري شهر ”سورت“ ۾ B.Sc جا فائنل پرچا ڏيڻا هئا. هن ٻڌايو هو ۽ پاڻ پنجاب جي آهي پر سندس پيءُ جي سورت ۾ نوڪري هجڻ ڪري پاڻ سورت ۾ پڙهي. هاڻ ويجهڙائيءَ ۾ هن جي پيءُ جي بدلي مٿاڻي وٺي آهي سوامتحان لاءِ هو ۽ سورت وڃي رهي آهي. کيس ماءُ پيءُ مٿاڻي اسٽيشن تي ڇڏڻ آيا هئا.

بڙودا کان جيترو اتر ۾ ڏيڍ سؤ ڪلوميٽر پر گانڌي نگر آهي اوتري ئي مفاصلي تي ڏکڻ ۾ سورت آهي. سورت جو بندرگاهه ڪنهن زمان ۾ ملاڪا بندرگاهه وانگر بلي بلي هو پر هاڻ اڄ جا وڏا جهاز سورت ۾ ملاڪا جهڙن ننڍن بندرگاهن بدران بمبئي ۽ سنگاپور وڃن ٿا. سورت تاپتي نديءَ جي چوڙوٽ عربي سمنڊ جو بندرگاهه آهي جيئن ڪڍي چئجي ته پورٽ فاسر سنڌو نديءَ جي چوڙوٽ عربي سمنڊ جو بندرگاهه آهي. ٻارهين صديءَ ۾ ايران جي شهر کان لڏي آيل زور وستر (باهه جا پوڄاري) انڊيا جي هن شهر سورت ۾ اچي رهيا هئا ۽ انهن جو اولاد ۽ انهن جو اولاد آهستي آهستي فارسي بدران هن صوبي جي زبان گجراتي سکندو ۽ ان کي اپنائيندو ويو. اڄ اهي آتش پرست جيڪي حرف عام ۾ ”پارسي“ سڏجن ٿا گجراتي ڳالهائين ٿا. سورت کان پوءِ آهستي آهستي بمبئي، ڪراچي ۽ ٻين شهرن ڏي به تڙي پکڙي ويا ۽ ڪراچيءَ ۾ رهندڙ پارسي جن NED ۽ ماما پارسي اسڪول جهڙا تعليمي ادارا ڪوليا سنڌي پڻ ڳالهائيندا هئا. اڄ به هنن جو مشهور جهازن جو مالڪ ۽ ڪالمر نويس ڪواسجي گجراتيءَ سان گڏ سنڌي به ڳالهائي ٿو.

1573ع ۾ سورت جي شهر تي مغل شهنشاهه اڪبر جو قبضو ٿيو ۽ هن سورت کي واپار وڙي جو بندرگاهه بنايو. تن ڏينهن ۾ مڪي ۽ مديني ويندڙ هندستان جا حاجي هن بندرگاهه سورت کان روانا ٿيندا هئا ۽ هوڏانهن ڳاڙهي سمنڊ جي بندرگاهه جدي ۾ لهڻ بدران بمبئي ۾ لهندا هئا جيڪو مديني جي بلڪل ويجهو آهي. ڏسندي ئي ڏسدي سورت هڪ امير شهر ٿي ويو. 1612ع ۾ انگريزن مغل حاڪمن جي اجازت سان واپار جي ڪوٺي ڪولي ۽ ان بعد 1616ع ۾ ڊچن (هالينڊ جي رهاڪن) ۽ پوءِ 1664ع ۾ فرينچن هن شهر ۽ بندرگاهه ۾ پنهنجيون واپاري بينڪون ڪوليون. اناج جي منڊين کان علاوه هي شهر هيرن (Diamonds) کان به مشهور آهي. اڄ کان ڏهه ٻارهن سال اڳ هن شهر ۾ ڪوئن جي پليگ (Pneumonic) بيماري پکڙجڻ ڪري دنيا جي خبرن ۾ نمايان رهيو. فيڪٽرين ۽ گاڏين جي گوڙ شور، دونهين، مٽي چيٽ ۽ فيڪٽرين مان نڪرندڙ زهريلي ڪيميڪل ڪري هن شهر جي آلودگي (Pollution) کان هر هڪ واقف آهي گهٽ ته احمد آباد به نه آهي. پر بقول B.Sc جو امتحان ڏيندڙ مٿين پنجابي چوڪريءَ جي:

If Ahmedabad is bad in noise and pollution then Surat is horrific.

گاڏي راجستان صوبي جون منزلون ماري رهي هئي. راجستان هونءَ ڪڍي رڻ پٽ ۽ وارياسو صوبو آهي پر جيپور، جوده پور، پلورا، اجمير، بيڪانير، جيسلمير جهڙن تاريخي شهرن کان مشهور آهي. اسان جي سنڌ جا اوڀر وارا سڀ ضلعا راجستان سان مليا پيا آهن. گهوٽڪي، سکر ۽ خيرپور ضلعا راجستان جي جيسلمير سان ۽ سانگهڙ، عمر ڪوٽ وري بارمر سان اڄ کان هڪ سؤ سال کن اڳ جڏهن شناختي ڪارڊن ۽ پاسپورٽن جا چڪر نه هئا ته سنڌ جا ماڻهو هوڏانهن بلوچستان ۽ ايران ڏي ته هيڏانهن انڊيا جي راجستان ۽ گجرات صوبن ڏي پئي آيا ويا. تڏهن ته شاهه لطيف به پنهنجن شعرن ۾ هن پاسي جو ذڪر ڪيو آهي. شاهه جي مشهور شعر ”سائين! سدائين“ واري ۾ شروع جون سٽون آهن ته:

”ڪي دهليءَ ڪي دکن، ڪي گڙن مٿي گرنار

ڪنهن جنبي جيسلمير تان، ڏنا بيڪانير بڪار

ڪنهن پڇ پڇائيو ڪنهن ڍٽ مٿي ڍار

ڪنهن اچي امر ڪوٽ تان، وسايا ولهار

سانعئينم! سدائين ڪرين، مٿي سنڌ سڪار

دوست! منا دلدر! عالم سڀ آباد ڪرين.“

آئون پنهنجي بستر (سيت) جي مٿين بتي وسائي سمهي رهيس. تقريبا سڀ ننڊ ۾ هئا سواءِ ڪنهن هڪ ٻن جي. جيڪي واش روم ڏي اچي وڃي رهيا هئا يا شايد ڪنهن ايندڙ اسٽيشن تي هو لهڻ جي تياري ڪري رهيا هئا. فقط پوٽڙي ۾ ويٺل ساڌو انهيءَ پوزيشن ۾ ويٺو رهيو جنهن ۾ اسان کي هن ايندي وقت ڏٺو هو. ٽي سگهي ٿو ويٺي ويٺي ننڊ ڪري رهيو هجي يا جاڳي رهيو هجي. سندس پٺ اسان ڏي هئي، مون کي ڪنهن وقت اک لڳي وئي، جڏهن ننڊ مان اٿيس ته اچو صبح ٿي ويو هو. رٿائڻڊ پوليس آفيسر انڊيا جو هفتيوار رسالو The Week پڙهي رهيو هو. ڊي ۾ موجود باقي

مسافرن مان ڪي اڃا ستا پيا هئا ته ڪي اٿڻ جي تياري ڪري رهيا هئا. ڊائنگ ڪار جا بيرا ”گرم چانهه، گرم چانهه“ جا هوڪا ڏيئي رهيا هئا ۽ ساڳي وقت نيرن جا آرڊر پڻ وٺي رهيا هئا.

”ڪٿي پهتا آهيو؟“ مون پوليس آفيسر کان پڇيو.

”بس هاڻ گجرات صوبي ۾ گهڙي چڪا آهيو، ٿوري دير اڳ داهود ريلوي اسٽيشن ڇڏي اٿئون جيڪا هن ريلوي لائين تي گجرات جي پهرين اسٽيشن آهي.“

پوليس آفيسر ٻڌايو.

”۽ هاڻ ڪهڙي ريلوي اسٽيشن ايندي؟“ مون پڇيو.

”هاڻ يڪو ڪلاڪ ڏيڍ بعد گوڌرا (Godhra) تي هلي بيهندي.“

مون دريءَ مان ٻاهر ڏٺو. سرسبز ٻنيون ۽ ڳوٺن جا گهر ۽ مندرن مسجدن جا منارا نظر اچي رهيا هئا. ڪيڏي هڪجهڙائي آهي هن پاسي ۾ ۽ ملاڪا ۾. گهرن ۽ مندرن جو اهوئي اسٽائيل لڳي رهيو آهي جيڪو ملاڪا شهر مان وهندڙ ملاڪا نديءَ جي ڪناري وارن گهرن جو آهي. ملتي ماڻهن جي ديس ملايا (ملائيشيا) ۾ هي هن تر گجرات جي رهاڪن جا گهر آهن جيڪي ٻه ٽي صديون اڳ هتان گجرات کان لڏي ملاڪا وڃي رهيا هئا جن مڪاني راجائن کي خبردار ڪيو هو ته يورپ کان ايندڙ پورچو گالي جهازين کان بچي رهجو نه ته اهو حشر ٿيندائو جيڪو انڊيا سان انگريزن ڪيو. گجراتين جون اهي نصيحتون ۽ چٽا ٻڌي ملتي حاڪم خبردار ٿي ويا ۽ ڪنهن حد تائين هو پورچو گالين کي پڇاڻڻ ۽ ڪامياب به ٿي ويا هئا پر پوءِ جڏهن هنن پورچو گال ۽ سندن انڊين ڪالوني گوا کان وڌو سپاهه وٺي اچي ملاڪا تي قبضو ڪيو ته پهرين هنن گجراتين جي محلن کي باهيون ڏنيون. هاڻ جيڪي ملاڪا ۾ گجراتين جا گهر آهن اهي گذريل صديءَ جي شروعات جا ٺهيل آهن. بهرحال گجراتين جي ملاڪا وارن انهن گهرن جو آرڪٽيڪٽ بلڪل هن پاسي جو آهي. ملاڪا ۾ انهن جا گهر ته ڇا پر تنگري جهڙيون جهونيون مسجدون به گجرات جي مندرن سان گهڻو ملن ٿيون.

آئون ريل گاڏي جي ڊائنگ ڪار وارن کي ڏسي چانهه سان نيريٽ آڻڻ جو آرڊر ڏيئي ڪجهه تنگ ڊگهي ڪرڻ لاءِ ته ڪجهه پنهنجي ۽ ڀڙ واري ڊي (بوگي) ۾ ويٺلن جو جائزو وٺڻ لاءِ اٿيس. پر واري سيڪشن جي اٺن بئچن، يعني اٺن مسافرن ۾ شيلا ۽ سندس ڌيءَ کان علاوه نولراءِ جي پٽي بختاور جي ڌيءَ وينجهار ۽ ان جي ڌيءَ ڪرن ۽ ٻيا هئا. نولراءِ وارن کي ٽي پٽيون هون هيون يعني ڊپٽي ڪمشنر نارائڻ داس اوڏ کي ٽي پيٽون بختاور، سدوري ۽ سگران هيون. بختاور جي هن ڌيءَ وينجهار جي شادي امر لعل اوڏ سان ٿي ۽ ان جي بدلي ۾ امر لعل جي پيٽ ماريءَ جي شادي نارائڻ داس جي ٻي نمبر پٽ حشمت راءِ سان ٿي. وينجهار ۽ سندس ڌيءَ ڪرن جيڪا اڄڪله سنڌ يونيورسٽي مان بائني ۾ M.Sc ڪري رهي آهي. سان گڏ سندس پٽي ماريءَ به هتي هي پوٽڙيءَ مان ڪجهه ڪڍي کائي رهيا هئا. منهنجي اتان گذرڻ تي اها منهنجي اڳيان ڪيائون ته آئون به ڪٿان هت جي تريءَ کان ڪجهه نڍا گول بسڪيٽ هئا.

”ڇا آهي؟“ مون پڇيو.

”موڪلائڻ وقت دهليءَ جي ريلوي اسٽيشن تي شيلا جي مڙس ڍولڻ جا مائٽ ڏٺي ويا. ڪوڪيون آهن.“

شيلا جو مڙس ڍولڻ اوڏ ڪنڊياري جي لاکو مل اوڏ جو پٽ آهي. هي سڄي زندگي ڪنڊياري ۾ رهيا ۽ ٻارن کي به اتي ئي پڙهائايون. وڏو پٽ ڪشور انجنيئر آهي، پيو پٽ شام ڪمار ايم ڪام آهي ۽ پوءِ ٻن ڌيئرن مان وڏي ريڪا ڪماري MBA ۽ ننڍي برڪا انٽر پٽي ڪري جيڪا هن وقت پنهنجي ماءُ سان پنهنجن مامن جي پتن جي شاديءَ لاءِ انڊيا آئي آهي ۽ هاڻ اسان سان گڏ ٻڙودا هلي رهي آهي. شيلا وارا هيٺئر مهينو به ٿيندا ته ڪنڊياري ڇڏي حيدرآباد ۾ اچي رهائش اختيار ڪئي اٿن. آئون پهرين به لکي چڪو آهيان ته اوڏن جي شادي بدلي ۾ ٿي ٿي سو شري نارائڻ داس اوڏ پنهنجي هيءَ سڀ کان ننڍي ڌيءَ شيلا ڪنڊياري جي لاکو مل اوڏ جي پٽ کي سنگ ۾ ڏيئي ڪانس سندس ڌيءَ گلان پنهنجي انجنيئر پٽ مير چند لاءِ ورتي. مير چند نارائڻ داس اوڏ جي ننڍي زال نانڪيءَ مان سرگواسي ڪرشن ۽ نولراءِ بعد ٿيون ٻار آهي.

مون اها بسڪيٽ جهڙي ڳالهڙي ۽ سوڪ ماني کائي ڏني جيڪا خست، مٺي ۽ لذيد هئي.

”واه جي آهي. هي ته توهان جي ماءُ نانڪي يا شايد رامچند وارن جي ماءُ سوناري ٺاهيندي هئي. نول وارا موڪلن بعد هميشه ڪاليج ڪٿي ايندا هئا، خاص ڪري هوليءَ بعد. هڪ دفعو پيٽارو ڪاليج طرفان اسڪاٽوننگ ڪئمپ لاءِ ڪوٺيا ويا هئا سين ته ارجن داس ڊپو پري ڪٿي هليو هو ۽ ان تنبوءَ ۾ رهندڙ سڀني کي ڪارائيندو هو.“

مون به ٻيون مانيون ڪنيون. هڪ پنهنجي لاءِ هڪ ڀر واري سيڪشن ۾ ويٺل پروفيسر بسنت لاءِ آئون بسنت وارن سان ٿوري دير ويهي خبرون ڪرڻ لڳس ته اتي پيري اچي سڏيو ته هو منهنجي نيرن ۽ گرم گرم چانهه منهنجي سیت تي رکي آيو آهي. بسنت مون کي اڃا ويهڻ لاءِ چيو. ”بسنت هاڻ ٻڙوڊا ۾ ئي ڪچهري ڪندا سين. اسان مستري ماڻهن ۽ اديبن لاءِ چانهه کان وڌيڪ ڪو ٻيو دوست يا مائٽ آهي ئي ڪونه.“ ۽ آئون سڌو اچي چانهه تي وينس. نيرن ۾ آيل ڊبل روٽي ۽ بيضوبه پوءِ کاڌم. هونءَ به به هت جيڏيون ڪوڪيون (مانيون مانيون) کائي وينو هوس. ”آپ گجرات سي تورجاستان گهومتی.“ آئل ڪمپنيءَ ۾ ڪم ڪندڙ اميت کانڊيلوال مون ليڪڪ هجڻ جي ڪري صلاح ڏني. هن صحيح ڳالهه ڪئي جنهن سان آئون سهمت هوس پر کيس ٻڌايم ته گجرات اسان سنڌي ماڻهن لاءِ اهم حيثيت رکي ٿو جو اسان جي سنڌ ۽ گجرات جڙ هڪ ٻئي جا حصا آهن. زبان ۽ ڪلچر، ريتون ۽ رسمون ڪافي ملن ٿيون. وڏي ڳالهه ته اسان جي شاعر شاهه لطيف هن صوبي جي راجائن، راڻين ۽ ڌرتي ۽ ان جي ماڻهن کي پنهنجي شاعريءَ ۾ آڻي اسان سان انهن جو ايڏو تعارف ڪرايو آهي جو توهان جي ٿوئرسٽ ڊپارٽمينٽ به نه ڪرايو هجي ۽ ٻي ڳالهه ته اسان هندستان جا ٻيا صوبا ڇڏي هتي گجرات ۾ پنهنجي دوست نولراءِ اوڏ جي پٽ مڪيش پرتائڻ لاءِ آيا آهيون. آئون هن آئل ڪمپنيءَ جي نوجوان آفيسر کي شاهه لطيف بابت ٻڌائي پوءِ سوچڻ لڳس ته واقعي صحيح چيم يا في الحال ٺلهي لئه رکي ويس. پر پوءِ يڪدم ڌيان ۾ آيو ته واقعي خوبصورت ڪوئروهن گجرات جي ته هئي. سندس پيءُ رانو ڪنگهار ڪڇ ڏيهه ۾ لکپت جوئي ته ڇت ڏئي هو.

چنيسر سين چاڱ، متان ڪا منڌ ڪري،

جان مون پوءِ پروڙيو ته هي نه ماڻي ماڱ،

ڌمريو ڏهاڱ، سگهو ڏئي سهاڱڻين.

۽ هي ٻيجل ۽ انيرا وغيره پڻ هن گجرات جائي ته هئا ۽ هن صوبي جي شهر جهونا ڳڙهه جو راءِ ڏياچ راجا هو.

جاڄڪ جهونا ڳڙهه ۾ ڪو عطائي آيو

تنهن ڪامل ڪيڊي ڪينرو ويهي وڃايو

شهر سڄوئي سر سين، ٽنڊن تپايو

دايون، ڌر مانديون ٿيون، باين ٻاڏايو

چارڻ ٿي چايو ته ماري آهي مڱڻو.

اڄ به هي سياسي بارڊر نه هجن ته اسان سنڌين لاءِ ته راجستان وانگر ئي گجرات ويجهو آهي، لاهور ۽ ڪوئيٽيا به پالڻپور ۽ گرنار کان پري ٿيا.

گل چنو گرنار جو، پٽ ٿيون پٽين،

سهسين سورٺ جهڙيون، اڀيون اوسارين،

چوٽا چارڻ هت ۾ سر سينگارو ڏين،

ناريون ناد ڪرين، ”راجا رات رَمگيو“

گجرات جي حوالي سان شاهه جي شعرن جي وڌيڪ خبر مر حوم عبدالرحمان نقاش ٿي ٻڌائي سگهيو ٿي يا هن وقت سوچهر ورسالي جي چيف ايڊيٽر صاحب ج.ع. منگهاڻي.

هونءَ ته انڊيا جو هر صوبو ڏسڻ وٽان آهي ۽ هر صوبي ۾ ڪيتريون ئي تاريخي شيون آهن ۽ انڊيا جي حڪومت به غير ملڪين جو ڌيان ڇڪڻ لاءِ هر صوبي ۾ رهائش، سواري، کاڌي پيٽي توڙي Law & Order جو تمام سٺو بندوبست ڪيو آهي ۽ هندستان جي جنهن تنهن وڏي شهر توڙي ڳوٺن ۾ يورپي، آمريڪن توڙي عرب ۽ ايشياڻي گهمندا ڦرندا نظر اچن ٿا. پر ٻين صوبن جي مقابلي ۾ گجرات صوبي ۾ ڌاريان ٿوئرسٽ گهٽ اچن ٿا ۽ اهائي ڳالهه اسان سان هن ترين ۾ سفر ڪندڙ آئل ڪمپنيءَ جي آفيسر مسٽر اميت ڪئي. بهرحال هن صوبي (گجرات) جي پنهنجي خاص اهميت آهي ۽ انڊيا جو مهاراشترا بعد، سڀ کان گهڻو Industrialized صوبو آهي. گانڌي نگر هن صوبي جي گاديءَ جو هنڌ آهي جيڪو اسلام آباد وانگر نئون ۽ پلاننگ تي ٺهيل هڪ ماڊرن شهر آهي. هن صوبي جو مشهور ترين شهر احمد آباد جيڪو هن کان اڳ گاديءَ وارو شهر هو گانڌي نگر جي ڀر ۾ ئي آهي ۽ اڄ به ان جي اهميت هڪ ڪمرشل سينٽر جي آهي جيئن ڪراچيءَ جي آهي. گجرات انڊيا کي به وڏا ليڊر ڏنا جن هندستان جي آزاديءَ لاءِ جدوجهد ڪئي، مهاتما گانڌيءَ ۽ وڏي پائي پٽيل. هونءَ جيتوڻيڪ ڄم جي جاءِ تي Dispute آهي پر اها حقيقت آهي ته ٻاٻاءِ پاڪستان قائد اعظم محمد علي جناح جي مادري زبان به گجراتي هئي. گجراتين جي آرٽ ۽ سائنس جي دنيا ۾ به وڏي Contribution آهي

۽ انڊيا کي وڪرم سارا پاڻي جهڙا Space پروگرام جا سائنسدان ڏنا. جيتوڻيڪ توهان کي گهڻي ڀاڱي گجراتي بزنس ۾ ملندا ۽ هنن جي نس نس ۾ Entrepreneurial اسپرٽ آهي.

راجپوتن جي هڪ شاخ سولنڪي گجرات تي 960ع کان وٺي 1243ع تائين حڪومت ڪندي رهي. سامونڊي واپار وڙي جي خيال کان گجرات انڊيا جو اهم مرڪز سمجهيو ويو ٿي ۽ ان وقت جو گاديءَ جو هنڌ انهيوار (Anhilwara) جيڪو پتان به سڏجي ٿو انڊيا جي وڏن شهر مان هڪ هو. 1243ع کان 1292ع گجرات تي مختلف سردار ۽ گهراڻا حڪومت ڪندا رهيا تان جو 1297ع ڌاري دهليءَ جي سلطان علاؤالدين انهيوارا جي تباهي اچي ڪئي ۽ گجرات کي پنهنجي دهلي سلطنت سان ملائي ڇڏيو. ان بعد چوڏهين صديءَ جو آخر ڌاري جڏهن تيمور دهلي تي حملا ڪري سلطانن جي حڪومت کي ڪمزور ڪري رکيو ته گجرات جي مسلمان گورنر ظفر خان مظفر گجرات مٿان پنهنجي حڪومت جو اعلان ڪيو ۽ سندس پٽ سلطان احمد شاهه (جنهن 1411ع کان 1442ع تائين حڪومت ڪئي) گجرات جي گاديءَ وارو هنڌ پنهنجي نالي سان احمد آباد مقرر ڪيو. سلطانن جي گجرات تي 1576ع تائين حڪومت جاري رهي پوءِ مغل شهنشاهه اڪبر گجرات فتح ڪري پنهنجي سلطنت سان ملائي ڇڏيو. گجرات 8هين صديءَ تائين مغلن جي حڪومت جو ٿي صوبو رهيو ان بعد اها مرهٽن جي حوالي ٿي وئي.

يورپين ۾ پورچوگالي پهريان هئا جيڪي گجرات ۾ آيا ۽ گجرات صوبي جي سامونڊي ڪناري تي مختلف بينڪون (Enclaves) ٺاهيون جن ۾ دامان، ديو (Diu)، دادرا ۽ ننگر حويلي پڻ آهي. ان بعد ايسٽ انڊيا ڪمپنيءَ وارن (جيڪي انگريز هئا ۽ انگلينڊ کان آيا هئا) 1641ع ۾ گجرات جي شهر سورت ۾ فيڪٽري قائم ڪئي جيڪو هنن (انگريزن) جو انڊيا ۾ پهريون Base هو ۽ انهن ڏينهن ۾ سورت اڄ جو سنگاپور ۽ دبئي ٿيندو پئي ويو پر پوءِ 1668ع ۾ انگريزن جيئن ئي پورچوگالين کان ممبئي (بمبئي) حاصل ٿي ته پوءِ سورت ۽ اوسي پاسي جي ٻين شهرن جو شان شوڪت ممبئي کي ئي نصيب ٿيندو رهيو ۽ اڄ گجرات، مهاراشٽرا، تامل ناڊو پاسي ۾ سڀ وڏو صوبو آهي.

گجرات تي انگريزن جي حڪومت دوران ڪيترن ئي مڪاني حاڪمن انگريزن سان ظاهر ظهور لڪ چپ ۾ معاهدا ڪري پنهنجيون ننڍيون ننڍيون سلطنتون قائم رکيون جن جي بدلي ۾ هو انگريزن کي مقرر ڪيل مال پاڻ پهچائيندا رهيا. انهن تي حاڪمن ۾ بڙودا (جيڪو وڏو دادرا Vadodara به سڏجي ٿو) جو مرهٽو حاڪم گئڪواڊ (Gaekwads) هو. سڄي گجرات کي بعد ۾ سياسي طرح بمبئي پريزنڊنسي سان ملايو ويو ته به بڙودا رياست کي الڳ رکيو ويو. جنهن جو انڊيا جي گورنر جنرل سان Direct واسطو رهيو ٿي. 1818ع کان 1947ع تائين انگريزن جي دور ۾ گجرات صوبي ۾ جهونا ڳڙهه، ڪانپواڙ جهڙيون ڪئين ڊزن ننڍيون وڏيون نوابي رياستون (Princely States) هيون جن کي انگريزن آزادي ڏئي ڇڏي هئي ته انهن جا حاڪم پيا موج مزا ڪن ۽ انگريزن کي به گهر ويني عيش ڪرائين ۽ سلامي پرين. انگريزن کان آزادي حاصل ڪرڻ بعد انڊيا حڪومت سگهو ئي انهن شهزادن کي Line حاضر ڪري ڇڏيو جيڪي اڄ ڏينهن تائين انگريزن کي ياد ڪندا رهن ٿا. انگريز به هڪ طرف هنن رياستي نوابن کي شراب، ڪباب ۽ شباب جي کلي آزادي ڏيئي ڇڏي ته ٻئي طرف پنهنجا ڇاڙڻا ۽ جاسوس رکي هنن جي ٽڙڪو عيش عشرتن ۽ Fantasies جون ڳالهيون نوت ڪري، ثبوت سوگها ڪري کين دل وٽان بليڪ ميل ڪيو ۽ ڦريو لٽيو ۽ اڄ تائين انهن شهزادن ۽ حاڪمن جي ڪهاڻين جا ڪتاب ڇپبا رهن ٿا. افسوس اهو آهي ته اڄ به اسان جي ملڪن ۾ ان قسم جون اٽڪلون هلنديون رهن ٿيون ۽ اسان جا ڪيترا نمائندا، وزير ظاهري طرح ته قوم جي خدمت ڪرڻ جون هاميون پريندا رهن ٿا پر پنهنجين عياشين ۽ ڪڏن ڪرتوتن ڪري پاڻ کان مٿين حاڪمن وٽ وڪاميا پيا آهن. هنن جي ڳچيءَ ۾ رسوا هڙو سوگهو آهي جو مجال آهي پنهنجي حاڪم جي نافرمانن ڪري ڏيکارين. اڳ زماني ۾ ته رڳو اکين ڏيڻا شاهد هئا هاڻ ته آواز به ٿيپ آهن ته ڪڏا ڪرتوت به فلمايل آهن.

گاڏيءَ جي رفتار گهٽجڻ لڳي آهي معنيٰ هاڻ ڪنهن اسٽيشن اچڻ جا آثار آهن، اسان به اچي چڙهيا آهيون ڇاڻ ته منزل واري شهر بڙودا ۾ پهتاسين ڪو ڪنواريتن کي اطلاع ڪري ته گهوت صاحب پهچڻ وارو آهي. هيءَ به اها ڳالهه ٿي ته ”ڪنول پاڙون پاتال ۾ پونئر پري آڪاش“ ڪٿي ڪنڊياري ڳوٺ جي رئيس نارائڻ داس جو پوتو مڪيش ۽ ڪٿي گجرات صوبي جي شهر بڙودا جي ڪنوار شرمي. ٻه ٽي سال اڳ ته ٻنهي جي مائٽن کي خواب خيال ۾ به نه هوندو ته سندن ٻار لنڊن جي هڪ ڪاليج ۾ وڃي پڙهندا جتي هنن جو پيار ٿيندو ۽ اتي ئي شادي رچائڻ بدران مڱڻو ڪراچيءَ ۾ ۽ شادي بڙودا ۾ ڪندا جتي ڊپٽي ڪمشنر شري نارائڻ داس جي اولاد پتن، ڏيئرن، پوٽاڻ ڏهتاڻ جي سڀ کان وڏي گڏجاڻي ٿيندي. اڄ ڏينهن تائين هنن اوڏن جي شادين ۾ هڪ ئي وقت ايترا پاءُ پيڻون نه مليا هوندا. هي به ڇا ڪن ڪو ڪنهن شهر ۾ ته ڪو ڪنهن ملڪ ۾ ڪنهن جي اهڙي نوڪري جو سولائيءَ سان موڪل ڪريو وڃي ڪنهن کي وري ايڪس پاڪستان Leave لاءِ Ppply ڪرڻو پوي ڪو ڪنهن يونيورسٽيءَ ۾ پروفيسر ته ڪو ڪنهن اسپتال ۾ ڊاڪٽر يا سرجن. ڪو پاڻيءَ جي جهاز جو ڪپٽن ته ڪو هوائي جهاز جو پاڪٽيٽ بهرحال هن

شاديءَ ۾ به سڀ گڏ نه ٿي سگهيا پر تڏهن به ڪافي اوڏي پاتر پيٽون ۽ انهن جو اولاد اچي گڏ ٿيو آهي، ۽ انهن مڙني ۾ فقط آئون ئي هڪ Non_Oad پيو هلان. هلڻ لاءِ ته ڪيپٽن بشير وسٽرو فيڊرل سيڪريٽري ممتاز شيخ، سکر جو عاشق حسين شاهه، اقبال جمالي، شريف بلوچ ۽ ٻيا ڪيترا پيتارو جا دوست ۽ نولراءِ جاسي ايس پي ڪيلگ تيار ٿيا پر پوءِ آخر تائين ڪم ڪارين ڪري يا موڪلون نه ملڻ ڪري هڪ هڪ ٿي گروپ مان نڪرندو ويو. رهجي ويس آئون، پر چڱو جو منهنجو داڻو پاڻي لکيل هو. انڊيا ڏسڻ جو مون کي به وڏو تجسس هو. گڏ رهڻ ڪري ننڍي ٿي جي اوڏن جا نالا پڻ ياد ٿي ويا آهن لڳي ٿو ته مهينو به وڌيڪ سفر ٿئي ها ته اوڏڪي زبان جو به ذرو پرزو سمجهه ۾ اچي وڃي ها جيڪا ڏکي آهي يا سولي پر ميوزيڪل ضرور آهي. منجهس تامل ۽ پشتو وارو گوڙ گوڙ ڪورعد رڙڪو ناهي.

”سائين چانهه لاءِ هيٺ نه لهيو؟“ منهنجي اڳيان لنگهندي دودي ۽ راڻي چيو:

”ڪهڙي اسٽيشن آهي؟“ مون پڇيو.

”اها خبر ئي ڪانهي.“ دودي ورائيو. گاڏي ان ئي وقت اسٽاپ ۾ آئي ۽ اسٽيشن جو نالي وارو هڪڙو بورڊ مون واري دريءَ جا ٻاهران به هو. مون نالو پڙهيو انگريزيءَ ۾ Godhra لکيل هو. ٻي زبان ضرور گجراتي ۽ ٽي هندي ٿي هوندي. اسٽيشن تي فوٽو ڪيرائي چانهه پي اچي وينس ته پوليس جي رٽائرڊ آفيسر چيو ته اها يادگار تصوير رهندي.

”ڪيئن؟“ مون پڇيو.

”چو ته هيءَ اها بدنام جاءِ گوڏرا اسٽيشن آهي جتان ٽي سال اڳ 2002ع ۾ هندو مسلم فساد Originate ٿيا هئا ۽ هڪ طرف هزارين جانيون تباهه ٿي ويون ته ٻئي طرف دنيا ۾ انڊيا جي حڪومت جي سخت بدنامي ٿي هئي ته اهو ملڪ جيڪو جمهوريت ۽ هر مذهب سان سهڻو جو Claim ٿو ڪري ان ۾ هن قسم جا جهڳڙا مذهب جي نالي ۾ ٿي رهيا آهن.“

”هاڻ مون کي ياد آيو ڪيترن ڏينهن تائين انهن هنگامن جون خبرون ٿي وي ۽ اخبارن ۾ اينديون رهيون. حقيقت ۾ ڇا ٿيو هو؟“ مون هن رٽائرڊ پوليس آفيسر کان پڇيو.

”ظاهري طرح ته هيئن ٿيو هو جو جيئن سبرمتي ايڪسپريس ترين هتي گوڏرا ۾ پهتي ته ان تي حملو ڪيو ويو.“ هن رٽائرڊ پوليس آفيسر جيڪو هندو هو ٻڌايو ”گاڏيءَ کي باهه ڏني وئي ۽ سٺ کن ماڻهو مري ويا جيڪي گهڻو ڪري هندو هئا. ان بعد هندن هن سڄي شهر ۾ ٻاري ڏني ۽ ٻن ٽن ڏينهن کان پوءِ جڏهن ناپر ٿي ته خبر پئي ته مسلمانن جا چار پنج هزار ماڻهو قتل ٿي ويا. ان بعد حقيقت معلوم ڪرڻ لاءِ هڪ ڪميٽي ٺاهي وئي جنهن ۾ سماج وادي جو ايم پي راج بيب (مشهور ايڪٽر) ايم پي شبان اعظمي (فلم ايڪٽرس) ۽ انڊيا جي مشهور اخبار راشٽريه سحارا جو ايڊيٽر عزيز برني آهي. آخر ۾ خبر پئي ته ان ۾ شروع جي چرچ اسان جي هندن جي هئي. آيوڏا کان هڪ غنڊن جو ٽولو جنهن پاڻ کي رام سيوڪ ٿي سڏايو سڄي واٽ ترين ۾ توڙي ريلوي اسٽيشن تي گوڙ گهمسان ڪندو آيو. هنن هر اسٽيشن تي کاڌي پيئي جي دڪانن تان شيون وٺي پئسا ڏيڻ بدران هنن جا ٿانو ٿيا ٿي پيڇي ڇڏيا. هنن مسلمانن ۽ انهن جي پاڪ جاين جي خلاف نعرا ۽ غلط لفظ ٿي چيا ۽ ريل گاڏيءَ ۾ چڙهيل مسافرن کي به هيڏا ٿيندا ۽ ڊيڄاريندا هليا. جن مسلمانن عورتن کي نقاب هو انهن جو اهو لهرائي ڇڏيائون. هڪ فيمليءَ احتجاج ڪيو ته ان کي زوريءَ گاڏيءَ مان لهرائي ڇڏيائون. پوءِ هنن اهي ساڳيا ڪم هتي گوڏرا جي ريلوي اسٽيشن تي ڪيا. هڪ پير مرد مسلمان دڪان واري پئسا نه ملڻ تي احتجاج ڪيو ته هن کي بي درديءَ سان مارڻ لڳا. هن وٽ بيٺل سورهن سالن جي ڌيءَ کين پنهنجي پيءُ کي نه مارڻ لاءِ ايلازمنتون ڪيون ته ماڳهين هن کي زوريءَ کڻي گاڏي ۾ بند ڪري ڇڏيائون. گاڏي هلڻ تائين پير مرد پنهنجي ڌيءَ کي ڇڏڻ لاءِ دٻي کي ڏک هڻندو رهيو پر اندران ڪنهن به در نه کوليو ۽ پوءِ چون ٿا ته ڪجهه غيرتمند نوجوان آخري دٻي ۾ چڙهي پيا ۽ ريل گاڏي ڪلوميٽر کن اڳتي هلڻ بعد جتي مسلمانن جي وڏي بستِي آهي اتي ترين کي بيهاري هنن سان جهيڙو ڪيائون. اوسي پاسي جا ٻيا مسلمان به اچي گڏ ٿيا ۽ هڪ ٻئي تي پٿرا ٿيندو رهيو. خبر پئي ته هنن رام سيوڪ جو دٻو اڳهين پٿرن سان ڀريو پيو هو ۽ رستي تي به هو پٿر بازي ڪندا آيا هئا. ايتري ۾ ڪنهن هڪ پراڻي سوڙهه کي باهه ڏيئي ريل گاڏيءَ جي هيٺان ڇڏي ۽ پنيٽ مچي ويا جو ريل جي هڪ ٻن ڊپن ۾ گاسليت جا دٻا ۽ ٻارڻ جي گيس جا سليڊر هئا جن جي ڦاٽڻ تي باهه وڪوڙي وئي ۽ ان ۾ ڪيترائي ماڻهو سڙي راک ٿي ويا. ان بعد هندو مسلمانن جو قتل عام ڪندا رهيا. BJP (پارٽي جنتا پارٽي) وارن جي حڪومت هتي جيڪي هن واقعي کي As Usual پاڪستان سان ڳنڍڻ جي ڪوشش ڪندا رهيا ته ان ۾ پاڪستانين جو گجهو هٿ آهي. بهرحال هن پرسڪون ڌرتيءَ تي هيءَ هڪ افسوسناڪ Tragedy هئي جنهن ڪيترن صحيح سوچ رکندڙ هندن جو ڪنڌ جهڪائي ڇڏيو ۽ اسان جو ملڪ دنيا جي نظرن ۾ بدنام

ٿيو. هندو مسلمانن جي پيار محبت جي وچ ۾ چند شيطان قسم جي انسانن جو هي هڪ وڏو ڪاٺ هو جنهن سان پيدا ٿيل نفرتون گهٽ ٿيندي ٿيندي وڏو عرصو لڳندو.

بقول ان وقت گوڌرا جي پوليسس سپرنٽينڊنٽ نانواٽيءَ جي:

“The Provocation was there and the reaction was strong. But no one had imagined all this would turn into such a big tragedy”.

اسان جي ريل گاڏي (پشچم ايڪسپريس) هتي گوڌرا ۾ چڱي دير بيٺي ان بعد اسان جي آخري منزل بڻوڊا ڏي هلڻ لڳي. پروفيسر بسنت اوڏ جيڪو پهرين به انڊيا اچي چڪو آهي تنهن گوڌرا کان چند ميل اڳيان جبل ڏي اشارو ڪري ٻڌايو ته اهي پاوا ڳڙهه جو ٽڪريون (Pavagarh Hills) سڏجن ٿيون. انهن جي قدمن ۾ هندن جو هڪ تمام مشهور مندر آهي جيڪو ڪالي ديويءَ جو مندر سڏجي ٿو. گوڌرا ۽ هن کان اڳ آيل اسٽيشن داهود (Dahod) جاڙا شهر سڏجن ٿا. مغل بادشاهه اورنگزيب هن شهر داهو ۾ ڄائو هو.

هونءَ هي صوبو گجرات واپار وڙي، انڊسٽري ۽ پراڻن مندرن کان مشهور چيو وڃي ٿو. ان ۾ حقيقت ئي هوندي جو هن صوبي ۾ پالنپور (نوابن جي پراڻي رياست جنهن ۾ بلرام مهاديو مندر ۽ ٻيا هندن جا مندر آهن)، پاتان (جيڪو جين ڌرم جي مندرن سان ڀريو پيو آهي) موڏيرا (جيڪو سورج مندر ۽ ٻين هندو ۽ جين ڌرم جي مندرن کان مشهور آهي)، راجڪوٽ، جهونا ڳڙهه ۽ ڄام نگر جهڙا ڪيترائي شهر مندرن کان مشهور آهن. تاريخ جو مشهور مندر سومناٿ به هن ئي صوبي گجرات ۾ آهي. سومناٿ مندر کان نه فقط انڊيا جو ٻيو وڏو واقف آهي اسلام جي نالي ۾ ٺهيل اسان جي ملڪ جو ٻيو وڏو پڻ. انڊيا وارا ان ڪري جو سومناٿ مندر ننڍي کنڊ جو تمام مشهور جهونو ۽ امير ترين مندر آهي (يا گهٽ ۾ گهٽ رهيو آهي) ۽ اسان جي ملڪ جا ان ڪري جو ان تي حملو ڪندڙ افغان محمود غزنوي کي جيڪو ظاهر آهي..... جين ۽ ٻين ڌرمن سان واسطو رکندڙ ننڍي کنڊ جي ماڻهن لاءِ هڪ ڦورو ۽ ڌاريل ٿي ٿيو جو هنن جي عبادت گهرن کي تباهه ڪري مال ملڪيت کڻي ويو پر اسان جي تاريخدانن اسان جي لاءِ هن کي وڏو دلير، اعليٰ مسلمان، دولت تي نه وڪامڻ وارو ڪري پيش ڪيو آهي. افغانستان کان هو پنهنجا سپاهي ۽ تيه هزار گهوڙي سوار رضاڪار وٺي سڄو جهان لتاڙي عربي سمنڊ جي ڪناري تي جهونا ڳڙهه صوبي جي وڏي شهر ۽ بندرگاهه ويرا وال جي ڀر ۾ ٺهيل سومناٿ مندر تي حملو ڪري. هن ان ۾ تنگيل بت کي ڀڃڻ ٿي چاهيو. هو پاڻ سڄو مسلمان هو ته هن نه ٿي چاهيو ته ڪنهن بت جي پوڄا ٿئي سو هن تير ڪمان سان بت کي ڀڃڻ ٿي چاهيو. مندر جا پوڄاري ۽ پاوا سندس قدمن تي ڪري پيا.

”توهان اسان جي ديوتا جي مورت کي ڀڃي پور پور نه ڪريو. اسان توهان کي دولت ۾ توري ڇڏينداسين.“

پر محمود غزنوي نه مڃيو ظاهر آهي هو سڄو مسلمان هو. هن وراڻيو ”آئون بت فروش نه آهيان، آئون بت شکن آهيان.“ (يعني آئون بت وڪڻڻ وارو نه آهيان پر بت ڀڃڻ وارو آهيان). ننڍي هوندي حيدرآباد ۾ محمود غزنوي نالي ڊرامو اسان فقير جي پڙهڻو هو. جيڪو همراھ ڏاڙهي لڳائي محمود غزنوي ٿي آيو هو ان جنهن وقت اهي جملا چيا ته ڏسندڙ ڪا دير تاڙيون وڃائيندا رهيا ۽ واھ واھ ڪندا رهيا. ”ڇا ته محمود غزنوي ورندي ڏني!“ هر هڪ ٿي چيو.

بهر حال اسان جي تاريخن جي ڪتابن ۾ آهي ته محمود غزنوي هندن جي مال ملڪيت جي آفر کي ٺڪرائي تير کي چڪي ان بت کي هنيو ته اهو ٺڪرا ٺڪرا ٿي اچي بت تي پيو ۽ محمود کي جيڪا دولت مندر جا پاوا آفر ڪري رهيا هئا ان کان ڪيترائي دفعا وڌيڪ دولت جا هيرا جواهر بت جي بيت مان نڪري آيا جيڪي ان ۾ لڪايا ويا هئا. محمود غزني ان دولت سان خرچون پري پنهنجي وطن روانو ٿيو.

اها ڪهاڻي ۽ ڊرامو اسان تڏهن پڙهي ۽ ڏني جڏهن اسين چوٿين درجي ۾ هئاسين. اڄ تائين اها ڳالهه سمجهه ۾ نه اچي سگهي آهي ته محمود جي ڳوٺ غزني کان ٻي ڇيڙي تي جهونا ڳڙهه جي ڪنڊ ۾ هن مندر کان علاوه ڇا ڪو ٻيو مندر ۽ بت هونديون جو هو ثواب ڪٽڻ لاءِ ايڏو ڪهي هي سومناٿ جو بت ڀڃڻ آيو ۽ ڇا بت ڀڃڻ سان ٻئي ڏينهن کان اوسي پاسي جا هندو بتن جي پوڄا ڇڏي مصلا وڇائي نمازون پڙهڻ شروع ڪري ڏنائون ۽ ڇا محمود پاڻ مسلمانن جي لشڪر سان واٽن تي نمازون روزا رکندو خير خيرات ڪندو پهتو هو؟ مندر جي هن بت مان مليل سون ۽ هيرا جواهر ۽ ٻيو قيمتي مال اتي جي ئي غريبن ۾ چون خيرات ڪري ڇڏيو؟ گهٽ ۾ گهٽ ملائيشيا پاسي اسلام ائين ته نه پڪڙيو. اتي عربستان، ايران ۽ ننڍي کنڊ کان آيل ماڻهن اچي نيڪ ڪم ڪيا، ڏنڊي ڏاڙي ۾ ايمانداريءَ جا مثال قائم ڪيا جن مان مڪاني ماڻهو Impress ٿي مسلمان ٿيا. تڏهن ته ننڍي کنڊ جا غير مسلم اسلام تي اهو الزام هڻن ٿا اسلام تلوار جي زور تي پڪڙيو.

هونءَ سومنات مندر اهڙي هنڌ تي آهي جو اسان جا ڪيترا جهازي دوست جيڪي انڊيا جي ممبئي ۽ ڀر وارن بندرگاهن ۾ ايندا رهيا آهي باءِ Sea يا باءِ روڊ خاص ڪري دوارڪا کان ايندا رهيا. هونءَ به هي سومنات مندر يا جهونا ڳڙه شهر، ڪاٺياواڙ يا پوڄ وغيره اسان جي ڪراچي، حيدرآباد يا بدين کان پري نه آهن جهاز ڪي ڪراچي بندرگاهه مان ڪڍي ٻاهر ڪري جيسين سسٽم ڪي ڊيزل آئل مان هيوي فيوئل تي چئنج ڪر ۽ فل اسپيڊ تي آڻي آڻو تي رکي انجڻ روم مان ٻاهر ڊيڪ (عرشي) تي اڃ ته انڊيا گجرات جا مانڊوي ۽ مندر بندرگاهه به گذريو وڃن ۽ شام تائين دوارڪا، پور بندر ۽ سومنات وارو بندرگاهه ويراوڙ به گذريو وڃي. يعني پاڻي وارو جهاز انهن کي لتاڙيو وڃي جيتوڻيڪ پاڻيءَ جي جهاز جي رفتار بنهه گهٽ گڏهه يا خچر جيتري آهي. اسان جي شهرن بدين، ميرپورخاص، عمر ڪوٽ کان ته سکر ۽ جيڪب آباد به پري آهن پر مانڊوي، پوڄ، موٽالا، فتح ڳڙه، پالنپور ۽ پور بندر ۽ سومنات ويجهو آهن. ٻه ڪانگ يا ڪي ٻيا به پڪي، هڪ ميرپورخاص مان ڪشمور يا جيڪب آباد لاءِ نڪري ۽ ٻيو سومنات لاءِ ته سومنات وارو گهڻو اڳ منزل تي پهچي ويندو. اهو هينئر سياسي بارڊرن جا چڪر آهن ۽ ڪاريون بسون ۽ هوائي جهاز نڪري پيا آهن پر جڏهن ماڻهو پنڌ ۽ اٺن تي هلندا هئا ته لاڙ ۽ وچولي سنڌ جي ماڻهن لاءِ هي گجرات، مهاراشٽرا ۽ راجستان جا شهر وڌيڪ ويجهو هوندا هئا. اسان جي والد صاحب گل محمد شيخ ۽ سندس ڪلاس مٿي، ڊاڪٽر نبي بخش بلوچ، غلام مصطفيٰ شاهه ۽ نولراءِ اوڏ جو والد صاحب نارائڻ داس اوڏ وغيره مئٽرڪ جي امتحان لاءِ بمبئي ويندا هئا يا وڪالت لاءِ جهونا ڳڙهه ته ٿرپار مان اٺن ذريعي سفر ڪندا هئا ۽ اسان سنڌين کي هي شهر ڪوئيٽا، ملتان، لاهور کان ويجهو پيا ٿي. ڪيترا ته سفر جا شوقين پيرين پنڌ نڪري پوندا هئا ۽ منزلون هڻندا بيڪانير، جيسلمير، پوڄ، ڄام نگر کان وڃي نڪرندا هئا ۽ هونءَ به اڃ کان اڳ يا تي سو ڪن سال اڳ ڪتي هيون ريل گاڏيون ۽ بسيون موٽرون، ماڻهو پنڌ ۽ اٺن تي سفر ڪندا هئا. شاهه لطيف به انهن مان هڪ آهي جنهن ان دور ۾ ضرور اهي علائقا گهميا هوندا تڏهن ته انهن جا چڻا حوالا ڏئي ٿو.

هونءَ جيڪو پاڻيءَ جو ننڍڙو جهاز هجي، جهڙا سو سال کن اڳ تائين هئا ته هن صوبي گجرات جي بندرگاهن جو جواب ناهي. منهنجي خيال ۾ انڊيا ۽ پاڪستان ۾ گجرات ئي اهو صوبو آهي جنهن جو سڀ کان گهڻو سامونڊي ڪنارو آهي ۽ اهو به ڪاٺل ڪنارو آهي يعني جتي ڪتي ننڍا ننڍا بندرگاهه ٺهي پيا آهن. آئون تصور ڪري سگهان ٿو ته انگريزن جي ڏينهن ۾ اهي بتيلي تائيپ سڙهن وارا ۽ پوءِ باق وارا آڱوٺ هن گجرات واري علائقي ۾ هڪ ٻئي ڀر سان ٺهيل بندرگاهن ۾ فرحتي ويندا هوندا ۽ ٿرپڙ ۽ واپار کان هن پاسي ميلو متل هوندو. هاڻ جهاز ايڏي وڏي سائيز جا ۽ اونها ٿي پيا آهن جو هن سموري علائقي جا بندرگاهه انهن لاءِ ننڍا آهن ۽ پاڻي به ايترو اونهو ناهي جيڏي اوچائي جهازن جي ٿي وئي آهي. گذريل صديءَ تائين سومنات مندر جي Location واقعي پٽاري هئي جتي نه فقط خشڪي ذريعي پر سمنڊ ذريعي پڻ پري پري کان تيرڻي ڪهي آيا ٿي ۽ جيترو پيسو هن مندر کي مليو ٿي اوترو ڪنهن کي نٿي مليو.

هندو ڌرم جي ڪيترن ماڻهن جو اهو اعتقاد آهي ته هي مندر سومراج، چنڊ ديوتا، پاڻ سون سان جوڙايو ۽ پوءِ وري راوڻ نئين سنئين چانديءَ مان ٺهرايو ۽ پوءِ ڪرشن ڪاٺ مان ٺهرايو ۽ پوءِ ان کي پيمر ديوتڙ مان جوڙايو. سومنات جي هونءَ به لفظي معنيٰ آهي اهو جنهن جو نالو چنڊ تان رکيو ويو آهي. سومنات مندر ٻين به ڪيترن ئي نالن سان سڏجي ٿو. ديئو پاتڻ، پرياس پاتڻ يا پاتڻ سومنات. هي مندر سڀ کان گهڻي شان مان وارو ليکيو ويو ٿي جنهن ۾ ٻارهن مان هڪ جوتي لنگس (چمڪندڙ لنگس) هو جنهن هندن وٽ وڏي اهميت رکي ٿي. چون ٿا ته هن مندر جي ٺاهه جوڙ ۽ تهل ٽڪور لاءِ ڏهه هزار ڳوٺن مان خرچ حاصل ڪيو ويو ٿي. هڪ ئي وقت ٻه هزار برهمڻ ٻاون هن ۾ رکيل مورتي (Idol) جي خدمت ڪئي ٿي. مندر جو گهٺو ڊگهي سوني زنجير سان وڃائي پوڄا پات پات جو اعلان ڪيو ويو ٿي. سومنات مندر خبر ناهي ڪيترا دفعو ڦريو ۽ ڊهندو رهيو ۽ عقيدتمند هن کي وري ٺاهيندا رهيا ٿي. هن تي فقط افغان مسلمان محمود غزنوي حملو نه ڪيو پر نئين دهليءَ جي جواهر لعل نهرو يونيورسٽيءَ جي مشهور تاريخدانن پروفيسر رميلا ٿپر جي چواڻي تي ڪيترا هندو راجا (چودا ساماس، اڀيراس ۽ ياداواس) به هن مندر مان مال پاڻي ڪڍندا رهيا هن مندر لاءِ ايندڙ تيرڻين جي به ڦرلٽ ڪندا رهيا جيڪي پاڻ سان پيسو ڏوڪڙ ۽ ڳهه ڪڍي ان نيت سان نڪرندا هئا ته هن مندر کي Donate ٿا هلي ڪريون. هماچندرا نالي ٻارهين صديءَ جي هڪ ليکڪ اهوئي لکيو آهي ته مندر جي ڦرلٽ ۾ مسلمانن يا ترڪن کان وڌيڪ مڪاني هندو راجا Involve هئا. بهرحال ان ۾ ڪوشڪ ناهي ته سومنات مندر وڏي مال ملڪيت جو گدام هو ۽ مندر جي حوالي ايڏو ڌن دولت هو جو تباهيءَ بعد وري ان کي ٺاهيو ويو ٿي. محمود غزنيءَ هن کي ست دفعا تباهه ڪيو وري وري هن کي ٺاهيو ويو. پهرين دفعو جڏهن محمود غزنيءَ سومنات مندر تي 1024 ۾ حملو ڪيو ته ان وقت مندر ايڏو خوشحال هو جو مندر ۾ 300 ساز وڃائڻ وارا ۽ 500 نچڻ واريون چوڪريون هيون عزيارت لاءِ ايندڙ پوڄارين جي ٺوڙهه ڪرڻ لاءِ ٿي سو حجام هئا. محمود غزنيءَ جي بت پيڇڻ (بت شکن ٿيڻ) واري استوري سان ڪيترن ئي تاريخدانن جو اختلاف

آهي ته اهي سڀ پوءِ جون نصيحت ڀريون ڪهاڻيون آهن، جيڪي هن جي ڦر ڪري Justify ڪرڻ ۽ هيرو بناڻ لاءِ ٺاهيون ويون آهن. پهرين ڳالهه ته سومناٿ مندر ۾ ڪوبه بت يا مورتِي نه هون پر اهو سون جو Solid لنگا (مردانو عضو) هو جيڪو شيوا ديوتا جو لنگا سڏيو وڃي ٿو. محمود غزنيءَ جي حملن بعد علاؤالدين خلجي جي ڪمانڊر افضل خان سومناٿ تي حملو ڪيو ان بعد هن مندر تي وري 1297ع، 1394ع ۽ آخري دفعو 1706ع ۾ اورنگزيب حملو ڪيو. ان 1706ع واري حملي بعد هن مندر جي وري ٺاهه جوڙ نه ڪرائي وئي. هندستان جي ورهاڱي بعد 1950ع ۾ سردار ولي پائي پٽيل (1875ع ۾ 1950ع وفات) جي ڪوشش سان ٺهي راس ٿيو ۽ مندر جي مين گيت جي سامهون هن جو Statue آهي ۽ 11 مئي، 1951ع تي انڊيا جي صدر ڊاڪٽر راجيندرا پرساد مندر ۾ نئون چمڪندڙ جوتي لنگم رکيو.

ترين جي دٻي ۾ هاڻ اسان جي ماڻهن (ڄاڻين) جي چرپر شروٽي وٺي هر هڪ پنهنجو سامان سهيڙي ٿيلهن ۾ پئي وڌو. سيتن هيٺان هيڏانهن هوڏانهن هلي ويل ڄميل هٿيڪا ڪري بيگن ۾ وڌاسين ۽ جوراب بوت پائڻ لڳاسين يعني هاڻ اسان جي منزل بڙودا اسٽيشن آئي ڪي آئي. اسان ڪي بڙودا (اصل نالو ودودرا هو ۽ هاڻ وري ان ئي نالي سان هي شهر سڏجي ٿو) ۽ ڇڏي پوءِ هن ترين ڪي ممبئي وڃڻو هو. رستي تي هن ڪي گجرات صوبي جي تن وڏين اسٽيشن تي ضرور بيٺو پوندو يعني ودودرا (Vododara) بعد پاروچ ۽ ان بعد سورت جتي اسان سان گڏ سفر ڪندڙ اسٽوڊنٽ چوڪريءَ کي لهڻو آهي ۽ ان بعد والسڊ (Valsad). والسڊ گجرات صوبي جي آخري اسٽيشن آهي. ان بعد مهاراشٽرا جو صوبو شروع ٿئي ٿو جنهن ۾ ”ممبئي“ آهي. پورچو گالين جي ڪالون ڊامن (Daman) ۾ وڃڻ لاءِ هن ريلوي اسٽيشن تي لهڻو پوي ٿو. پورچو گالين جي ٻي وڏي ڪالوني گوا (Goa) آهي جيڪا ممبئيءَ کان گهڻو هيٺ آهي.

هونءَ انڊيا ۾ توڙي سريلنڪا، ملائيشيا وغيره ۾ يورپي قومن مان پهرين اچڻ وارا پورچو گالي هئا. هو جهاز راني ۽ جاگرافي ۾ انگريزن، ڊچن ۽ فرينچن کان به تيز هئا پر انتظاميه ۾ صفا ڍڳا هئا. انتظاميه ڇا بلڪه ٺڳ ٺڳيون ڪٿي ڇڏجن جن ۾ انگريز هوشيار هئا ۽ جيتوڻيڪ انگريز جتي ڪٿي پوءِ پهتا پر اٽڪلون ڪري مڪاني حاڪمن ۽ راجائن کان علاوه پنهنجن يورپين کان به حڪومت ڪسيندا ۽ صوبن، رياستن ۽ ملڪن تي قبضو ڪندا رهيا. سڄي هندستان تي آخرڪار انگريزن جي حڪومت ٿي وئي. پورچو گالين وٽ آخر ۾ گوا ۽ اهو دمان رهيو جنهن سان گڏ Diu نالي هڪ ٻيٽ ۽ هوڏانهن فرينچن وٽ به انڊيا جو پانڊيچيري. هڪ ننڍڙو علائقو آخر تائين رهيو جنهن ۾ اڄ به فرينچ ڳالهائي وڃي ٿي جيئن گوا ۾ پورچو گالي. ايتري قدر جو هنن هنڌن تي رهندڙ ماڻهن وٽ پورچو گال ۽ فرانس جا پاسپورٽ هئا ۽ هنن ڪي اهي سهولتون مليون ٿي جيڪي انهن ملڪن ۾ رهندڙ ماڻهن کي هيون. 1961ع ۾ انڊيا حڪومت انهن کي به انگريزن وانگر ڀڄائي ڪڍيو. اڄ گوا ۽ ڊامن تي انڊيا جي حڪومت آهي پر اتي رهندڙ پراڻن ماڻهن کي جن وٽ پورچو گال جا پاسپورٽ آهن ڪين اڄ به اتان پينشن ۽ بيروزگاري الاؤنس ملي ٿي جيڪو انڊيا جي ڪنهن وڏي آفيسر جي پگهار کان به گهڻو آهي.

منهنجي خيال ۾ صبح جا ساڍا نويا ڏهه کن ٿيا ته اسان جي گاڏي خير سان بڙودا اسٽيشن تي اچي پهتي. دريءَ مان ٻاهر ڏنڌر ته ريلوي پليٽ فارم تي سيمينٽ جي وڏي بورڊ تي لکيل هو Vadodara. پهرين ته مون کي ائين لڳو ته شايد بڙودا کان اڳ واري اسٽيشن تي گاڏي پهتي آهي ۽ بڙودا اڃا پوءِ ايندو پر پوءِ خبر پئي ته اهائي بڙودا اسٽيشن آهي ۽ هن شهر جو اصلوڪو نالو ”ودودرا“ ئي آهي. پر جيئن ته انگريز سرڪار کي ڪيترا ڏيئي لفظ اچارڻ ۾ ڏکيائي ٿئي ٿي ان ڪري هنن پنهنجي سهولت لاءِ هن شهر جو نالو بڙودا رکيو جيئن قاهري جو ڪيرو، شام جو سريا، انگريزن جي وڃڻ بعد به انهن جا رکيل نالا ڪافي عرصي تائين قائم رهيا پر هاڻ انڊيا حڪومت اهي بدلائي پراڻا رکيا آهن جيئن مدراس جو چنائِي، بنارس جو ورناسي وغيره.

سامان ڪٿي گاڏيءَ مان لتاسين ته اسان کي وٺڻ لاءِ مڪيش جا ساھرا تيار بيٺا هئا. ڪجهه ڪجهه جون شڪليون ڄاتل سڃاتل لڳيون ٿي. ٻاهر نڪري سامان تمبھو (ٽرڪ نموني جي ننڍي گاڏي) ۾ رکيوسين ۽ اسان ڪنوارتين طرفان آندل ڪارن ۾ اچي هوٽل ايڪسپرس پهتاسين جتي اسان جي رهائش جو بندوبست هو.

جيسين هوٽل جي ڪائونٽر تي ويٺل رسپيشن گجراتي چوڪري هر هڪ مهمان لاءِ ڪمرن جو ڇاپيون الڳ ڪري تيسين هوٽل جي يونيفارم ۾ به اسٽيورڊ چوڪرا ڄاڻين ڪي تازي جيسوس Serve ڪرڻ لڳا گهٽ مڪيش جون پيٽون پشپا ۽ ساوتري، ڪزن، ڪرن، مانيڪا، سروج ۽ پٽيون چوڌاري رکيل صوفن تي ويهي خوشيءَ جا گيج ڳاڻڻ لڳيون. ڪين پشپا جو مٿس شمن لعل ۽ نولراءِ اوڏ جي وڏي ننهن سيتا پڻ سر وٺرائي رهي هئي:

پنهنجي مڪيش کي آءُ ٿي پرڻايان
آءُ ٿي پرڻايان شاديءَ جي شغل ڳايان

سر لاڏل جي موڙ جي سونهندا،
 موتين جوڙ بنايان
 پننجي منوءَ کي آءُ ٿي پرڻايان
 مڪيش منهنجو سدا سهڻو جا سودا ڪري
 سون جا سودا ڪري، هيري موتي جي ٻيڙا پري
 اڪيون مڪيش جون ٻرن مشعلا، ڪجل جوڙ بنايو
 ابل منهنجو سدا سهڻو سرن جا سردا ڪري
 ڏند مڪيش جا ماڻڪ، موتي سرخيءَ جوڙ بنايو
 ابل منهنجو سدا سهڻو سون جا سودا ڪري

گجرات جي شهر ٻڙوڊا ۽ آسپاس ۾

هندستان جي صوبي گجرات جي ٻڙوڊا شهر ۾ اسان ڇاڃين جي رهائش جو بندوبست ڪنواريتن هونل ايڪسپريس ۾ ڪيو هو جيڪا ريلوي اسٽيشن جي ڪافي ويجهو لڳي ٿي جو پندرهن ويهن منٽن ۾ اسان اچي هونل کان نڪتاسين. مون کي ۽ سنجي کي هونل جي ائين فلور تي ڪمر و مليو جتان پري پري تائين شهر جو نظارو ٿي سگهيو ٿي. هڪ بجي ٻي فلور جي ڊائنگ هال ۾ اسان جي لنچ جو بندوبست رکيل هو جيڪو پڻ ڪنواريتن طافان هو جو نولراءِ هر هر سڀني کي تاڪيد پئي ڪئي ته پوري وقت تي پهچجو جو مانيءَ تي ڪنواريتا به هوندا. ان وقت يارهن ٿيا هئا. سنجي ٿوري دير تي وي ڏسي سمهي رهيو. آئون وهنجي نڪتس ته هونل جو بيرو اسان پنهي لاءِ چانهه کڻي آيو. مون سنجي کي اٿاريو. ”انڪل مون کي سمهڻ ڏيو چانهه کان پياري آهي ننڊ مون کي!...“ سنجي اڌ جاڳ اڌ ننڊ ۾ چئي وري ڪوما ۾ هليو ويو. مون پهرين پنهنجي ۽ پوءِ سنجي جي چانهه پيئي.... مون کي چانهه جي هڪ انگريز شوقين جو قول ياد آيو:

There is no life beyond tea.

بهر حال اهي سڀ چوڻ جون ڳالهيون آهن حقيقت اها آهي ته گهڻي چانهه پيئڻ سٺي ڳالهه ناهي. پر هينئر مون ته هڪ ڪوپ پيتو پيو ڪوپ سنجي جو پي پئسا سجايا ڪيا جو پيئڻ ۽ نه پيئڻ جي باوجود هونل وارا في ڪوپ چاليهن روپي جي حساب سان ڪنواريتن کان يا اسان جي دوست نولراءِ کان پئسا چارج ڪندا جن جو پيرو چانهه رکڻ مهل ان جي اسي روپيه بل تي مون کان صحيح وٺي ويو. Amount جي هيٺان پلس سروس چارج ۽ ايڪسائيز ڊيوٽي به لکيل هئي معنيٰ اهو وڃي هڪ سؤ انڊين روپيا ۽ اسان جا ڏيڍ سؤ روپيا ٿيا. آئون دل ٿي دل ۾ گهڻي چانهه پيئڻ جو شوق پورو ڪرڻ لاءِ پنهنجو پاڻ کي مطمئن ڪرڻ لاءِ ان سک واري Reasoning ڪرڻ لڳس جيڪو روز شام جو پنهنجي دوست سان گڏ لسيءَ واري نوٽ جيڏي گلاس ۾ وسڪي پيئندو هو. گهڻي پيئڻ ڪري هڪ ڏينهن هن جو دوست گذاري ويو. سک کي ان جو ڏاڍو صدمو رسيو ۽ سڀني اڳيان شراب پيئڻ کان توبه ڪيائين.

هڪ ڏينهن هن جي گهر پاڙي جو هڪ همراهه اوچتو گهڙيو ته ڏسي ته سردار جي ته ساڳي ٿيل تي ساڳيو نوٽ جيڏو گلاس وسڪي سان پري پي رهيو آهي.

”سردار جي! تو ته شراب پيئڻ کان توبه ڪري ڇڏي هئي؟“ پاڙي واري حيرت مان پڇيس.

”بلڪل صحيح ٿو چوڻ.“ سک ورائيو.

”۽ پوءِ هي گلاس تنهنجي هٿن ۾؟“

”هي منهنجي دوست جو آهي، مون پيئڻ ڇڏي ڏنو آهي هن پنهنجي مرحوم دوست جو پي رهيو آهيان.“

سودل کوٽي ته عذر گهڻا ڄانهه. جو شوق پورو ڪرڻ لاءِ بهانا کوڙ ڀر ڇا ڪجي اها ڄانهه مون کي لکڻ لاءِ تيار ڪري ٿي جيئن هڪ پناڻ بابت ڪنهن ڪتاب ۾ لکي چڪو آهيان ته ڄامشوري واري پراڻي ڦاٽڪ وٽ پشاور کان ايندڙ هن ترڪ واري کي جلال چانڊئي جو ڪيسٽ زور سان ٻڌندو ڏسي تعجب مان پڇيومانس ته خان صاحب سمجهه ۾ اچي ٿو؟ وراڻيائين:

”ڪيا ڪرون اس ظالم کي آواز مجھي جگا رکھتي هي.“

لنچ ۾ اڃا به ايڏائي ڪلاڪ هئا ڪجهه دير تي ويءَ جا مختلف چئنل گھمائڻ بعد گذريل ڏينهن جي سفر جون اهم Points ويهي لکيم جيئن وقت ملڻ تي يا ننڊ ڦٽڻ تي انهن مان هڪ هڪ تي تفصيلي احوال لکي سگهان.

تي ويءَ تي گهڻي ڀاڱي گجراتي زبان جا چئنل هئا. ڇو نه هجن؟ گجرات انڊيا جي امير صوبن مان هڪ رياست آهي جنهن جا ماڻهو پنهنجي ملڪ کي گهڻي کان گهڻي فارين ايڪسچينج ڪمائي ڏين ٿا. دنيا جي مختلف ملڪن ۾ گهڻي کان گهڻا ايشين گجراتي آهن. ملائيشيا ۽ سنگاپور نه ڏس ته ڪينيا ۽ يوگنڊا نه ڏس. جتي ڪٿي توهان کي گجرات جا بزنس مين ملندا. انگلينڊ ۽ آمريڪا ته جڻ پريو پيو آهي. خاص ڪري گجرات جي پتيل ذات وارن سان. جيئن ملائيشيا پاسي پنجابي معنيٰ پاڪستاني تيئن نيويارڪ توڙي لنڊن ۾ پتيل معنيٰ انڊين. گجرات جو صوبو انڊسٽري ۾ به چڱو خاصو امير آهي ۽ هتي جي فيڪٽرين جو مال سڄي دنيا ۾ ايڪسپورٽ ٿئي ٿو جنهن مان پڻ گجرات صوبي ۾ ڪافي غير ملڪي ڌن دولت اچي ٿو. گجرات جو پراڻو گاديءَ وارو شهر احمد آباد جيڪو 1411ع ۾ احمد شاهه ٻڌرايو ۽ شروع واري دؤر ۾ ته مٿي ۽ ڏوڙ هو. ان ڪري هن کي مغل شهنشاهه جهانگير ”گرد آباد“ (ڏوڙ جو شهر) ٿي سڏيو اهو پوءِ سترهين صديءَ جي شروع تائين دنيا بلي بلي شهر ٿي پيو. جنهن لاءِ 1615ع ۾ سر ٿامس. رونالي هڪ انگريز سفير پنهنجي رپورٽ ۾ لکيو آهي ته:

”Gujrat`s City Ahmedabad is Goodly city, as large as London“.

۽ پوءِ اڳتي هلي اوڻهين صديءَ جي آخر ڌاري ۽ ويهين صديءَ جي شروعات ۾ هتي ايترا ته ڪارخانا ٺهي ويا خاص ڪري ڪپڙن (Textile) جا، ۽ شهر جي چوڌاري ڪارخانن جون ايتريون ته چمڻيون (Funnel) نظر آيون ٿي جو احمد آباد ”مشرق جو مانچسٽر، سڌجڻ لڳو. هڪ ٻي مزيدار ڳالهه هتي لکڻ بي مهل نه ٿيندي ته هن صوبي گجرات جا آمريڪا ۾ ايترا ته ماڻهو آهن خاص ڪري پتيل ذات جا جو اڄڪلهه آمريڪا وارا ڪنهن به پتيل کي آمريڪا جي Visa نٿا ڏين. جنهن به نالي سان گڏ پتيل ذات ڏسن ٿا ته ان جي ويزا Reject ڪريو ڇڏين سو هاڻ گجرات جا پتيل پنهنجي ذات لکڻ کان لنوائين ٿا.

سامهون واچ ۾ وقت ڏنم ته هڪ ٿي رهيو هو. پنهنجا ڪاغذ پٽ بند ڪري اٿي کڙو ٿيس. سنجي کي اٿاريم ته جلدي ڪر لنچ تي دير نه ٿيڻ کپي. جيسين هو تيار ٿئي آئون ٻاهر نڪتس ۽ لفت ذريعي ٻئي فلور تي پهتس ته گهوڻيتن جي سهرن ۽ راڳن جا آواز ڪن تي پيا. معنيٰ آئون صحيح فلور تي پهتو آهيان. ٻيا به اتي ئي آهن:

ڇهه سوهار جوڙائي

مڪيش موڙ چوان

له لانءُ مڪيش تنهنجو سهر و چوان

تنهنجي حياتيءَ جو خير الله کان پئي گهران

له لانءُ مڪيش.....

✱

من! ماندو نه ٿي! اجهي ڇاڇي آيا

اجهي مارو آيا، جيٽل ڪاڻ آيا

حيدرآباد جهڙي شهر مان. لايون مان گهرايون

من! ماندو نه ٿي! اجهي ڇاڇي آيا

سکر جهڙي شهر مان، موٽرو مان گهرايون

من! ماندو نه ٿي! اجهي ڇاڇي آيا

ٽورنٽو (Canada) جهڙي شهر مان هوائي جهاز مان گهرايا

من! ماندو نه ٿي! اجها جاجي آيا.

پشپا (گهوت جي پيٽ) جي مٿس شمن لعل مون کي سامهون کان ايندو ڏسي ڳاڻڻ واري ٽوليءَ کي هڪل ڪئي ته بابا پاڻيءَ وارن جهانن جو به ته نالو ڪٿو..... ۽ پوءِ ”چاچا الطاف پلي ڪري آيا تو“ چئي ڪيڪاري ڊائنگ هال ۾ وٺي آيو.

لنچ تي ڪنواريتينجا به ڪجهه مهمان ۽ مائٽ هئا سڀ گجراتي ويس وڳن ۾. ماني ٽڪي به نج گجراتي هئي، اسان جي کاڌي پيٽي جو اسٽائيل اتر انڊيا جي کاڌن جهڙو آهي. ملائيشيا پاسي رهي ڏکڻ هندستان جي مختلف کاڌن کان به واقف هوس. ۽ هاڻ هتي گجرات ۾ خبر پئي ته هنن جي کاڌن جو اسٽائيل نه اتر جي رياستن جهڙو آهي جنهن تي مسلمانن جي اثر ڪري ڪيترا هندو (۽ ٻڌ به) گوشت کائين ٿا ۽ نه ڏکڻ هندستان جي مدراسي، ڏکني ۽ تاملن جي کاڌي جو اثر آهي جيڪي مرچ مسالا گهڻا استعمال ڪن ٿا. هتي ته دال به ماني کاڌي وڃي ٿي ۽ اسان کي اهو ڏسي تعجب لڳو ته منجهند جي ماني (۽ پوءِ رات جي ماني جي پٽ) شروعات ماني (Sweet Dish) سان ڪئي وئي. مون کيرٽي پاسي تي رکي ته پوءِ ٿو کان ته پير ۾ بينل ڪنوار جي ماءُ پيءُ يڪدم چيو ته ”پاڻي صاحب هي تمام سٺي ۽ خاص طرح ٺاهي وئي آهي.“ يعني هنن سمجهيو ته آئون ڪاٺڻ پسند ٿو ڪريان. سامهون منهنجي ٽيبل تي نولر ڏنڻ ته هو ۽ سندس زال کائي رهيا هئا تنهن ڪلندي سنڌيءَ ۾ چيو: ”ادا هنن سڀني گجراتين ۾ اهو رواج آهي، لنڊن ۾ هنن وٽ ويندو آهيان ته اتي به ائين ڪن. مٽڪڊونالڊ تي به پهرين اٽيل پاڻي کائين ان بعد برگر.“ ماني ڪاٺڻ بعد هوٽل جو پيرو سڀني اڳيان تامي جي ٽالهي ۽ ان ۾ چار ننڍڙيون ڪٽوريون رکندو ويو ۽ پوءِ پيو پيرو هر هڪ جي پليٽ ۾ هڪ يا ٻه پوريون ۽ چپاتي رکندو ويو ۽ ٻوڙ يا پاڇيءَ جا ڊش رکڻ بدران، جيئن اسان پنهنجي پسند جو ٻوڙ ضرورت موجب ٿورو يا گهڻو ڪٽي سگهون، هو پاڻ پنهنجي مرضيءَ سان هر قسم جي ٻوڙ جو ذرو هر هڪ پياليءَ ۾ وجهندو ويو جنهن مان هڪ ماني دال به هئي.

مڪيش جي ڪنوار جيڪا هن شهر بڙوڊا جي، گجراتي زبان ڳالهائڻ واري آهي، تنهن جي مامي ٻڌايو ته گجرات جي رهاڪن تي ”جين ڌرم“ جو اثر هجڻ ڪري هنن جي کاڌن جا ڊش گوشت ۽ مڇيءَ بنا ٿين. يعني هورگو داليون ۽ پاڇيون کائين ٿا ۽ بي ڳالهه ته گجرات ۾ مناڻ جو واهيو گهڻو آهي. منيون شيون ڪجهه وڌيڪ ئي منيون ٺاهيون وڃن ٿيون ۽ ڪيتريون شيون جيڪي بين هنڌن تي نمڪين (Saltish) ٺاهيون وڃن ٿيون، هتي گجرات ۾ منيون (Sweetish) آهن. يعني گجرات ۾ نمڪ پاران بدران شڪر پاران پسند ڪيا وڃن ٿا. ”اسان نوڊلز ۽ اسپاگهيتي بدران منيون سوپون پسند ڪريون ٿا، ويندي دال جو ٻوڙ به منو کائون ٿا ان جا جيتوڻيڪ سٺا اثر نه نڪتا آهن. خاص ڪري اڄ جي ڏوڙ ۾ جڏهن مردن کان پنڌ ۽ عورتن کان جنڊ چڙائي ويا آهن، هتي جا ماڻهو ڊائٽيز ۽ ٽولھ جا مريض ٿيندا وڃن.“

گجراتين جي مشهور کاڌن مان کاڌي (Kadhi) هڪ آهي جيڪو ڌوري، قلدڪين ۽ سنهي ڪٽيل پاڇين جو هڪ ڊش آهي. هڪ ٻيو ڊش اونڌيو (Undhyoo) آهي جنهن ۾ پٽاٽا، گجر ۽ مٿر نڪر جي ڊيگڙيءَ ۾ وجهي ڊيگڙي کي اونڌو ڪري مٽيءَ ۾ پوري مٿان باهه ڏيئي پڇايو وڃي ٿو. اهڙي ريت ان پڪل ٻوڙ کي اونڌيو سڏين ٿا. ٿي سگهي ٿو اهو لفظ اونڌو مان نڪتو هجي. ڪيترا لفظ گجراتي ۽ سنڌيءَ جا ملن ٿا آخر سنڌ ۽ گجرات ائين آهي. جيئن سنڌ ۽ پنجاب جو ڏاکڻو حصو جتي سرائڪي زبان ڳالهائي وڃي ٿي جيڪا گهڻي ڀاڱي اسان کي سمجهه ۾ اچي ٿي. گانڊيا گجرات ۾ به مشهور نمڪو آهي ۽ انهن کي چيو به گانڊيا وڃي ٿو. شايد هي گجراتيءَ جو لفظ هجي جيڪو بين ڪيترن گجراتي لفظن سان گڏ سنڌي زبان ۾ اچي ويو هجي. گجرات آيس ڪريم ٺاهڻ کان به مشهور آهن. وادي لعل (Vadilal) نالي گجرات جي آيس ڪريم سڄي اولهه انڊيا ۾ مشهور آهي، جنهن جا ويهه Flavours آهن.

لنچ بعد ڪجهه دير گهوتيتا ۽ ڪنواريتا ملندا رهيا. سواءِ ڪنوار جي ڏاڏي جي، ٻيا سڀ شاديءَ لاءِ ٻاهرن ملڪن کان آيا هئا. جتي هور هيا ٿي ۽ جتي هنن جا ڏنڌا ڏاڙيون آهن. سڀ خوش هئا ته هن شاديءَ بهاني سڀني جو پنهنجي اباڻي وطن چڪر لڳو ۽ هڪ ئي وقت سڀني سان ملاقات ٿي وئي. ڪنوار جو پيءُ سڀني پائرن پيئرن ۾ ننڍو آهي ۽ ڏاڏا اسي ورهين جي ڄمار ۾ تمام گهڻو چست ۽ سمارت لڳي رهيو هو. رات جو مينڊيءَ تي اسٽيج تي ڳائڻ وڃائڻ جي پروگرام ۾ هو پنهنجن پٽن ۽ نهنن سان گڏ ڪا دير ڊانس ڪندو رهيو. سندس صحت جي راز پڇڻ تي هن ٻڌايو ته هو روزانو ٻه ميل واڪ ڪري ٿو ۽ کاڌي تي ڪنٽرول رکي ٿو. منو ڪاٺڻ ته هن سالن کان ڇڏي ڏنو آهي.

”گجرات ۾ رهي مناڻ نه ڪاٺڻ واقعي ڪمال جي ڳالهه آهي.“ مون ڪلندي چيو مانس.

مينڊيءَ جو پروگرام شام جو هتي جي هڪ ڪلب ۾ رکيو ويو هو. شام جو ڇهين بجي سڀ تيار ٿي هوٽل کان نڪتاسين ۽ اسان جي گهوتيتن بس ۾ ويهڻ سان مڪيش جي شاديءَ جي خوشيءَ جا ڳيچ ڳائڻ شروع ڪيا. دهليءَ ۾ ته ڪنواريتن هندي يعني اسان واري اردوءَ ۾ ڳايو هو هتي خبر ناهي هي ڪنواريتا به انڊين هنڊين فلمن جا گانا ڳائين يا شايد گجراتيءَ ۾. بهرحال اسان جي جاجين سنڌي راڳ ٿي شروع ڪيا.

مڪيش چڪ مھريءَ کي
اسين سيٽين گھر لھنداسين
سيٽان! ڏاج ڏيکار پنھنجي ڏيءَ جو
اسين اسر وينداسين
لاھيو ڪوٽ جو ڪڙو
اسين مومل نينداسين

مڪيش مھريءَ کي چڪي يا نه چڪي اسان جي ڊرائيور پنھنجي بس کي چڪيو ۽ بڙودا شھر جي وڏن رستن ۽ چوراھن تان بس کي ڦيرائيندو اسان کي شھر گھمائيندو اڳيان وڌيو. رستي بيٺل ماڻھو چوڪرن ۽ چوڪرين جا ٽولا، ننڍا وڏا ۽ ٻار به سمجھي ويا ته هي شڪليون ڪنھن ٻئي شھر يا ديس کان آيل آهن ۽ شاديءَ جي ئي چچ آهي. ڪن کي اسان هٿ لوڏي Wave پئي ڪيو ته ڪن اسان کي. بس ايٽرڪنڊيشنڊ هجڻ ڪري دريون بند هيون پر تڏهن به اسان جو ڪجهه ڪجهه آواز ٻاهر وڃي رهيو هوندو. ٻيو ته اسان جا چرندڙ چپ ڏسي سمجھندا هوندا ته اسان ڳائي رهيا آهيون پر سندن ”ڪيم چو؟ مزا ماچو!“ وازي زبان جا راڳ نه پر نج سنڌيءَ جا....

لاڙون لاڙل جي ڦلڙي جوڙائي
ڏس ديڳين جا ڏڏڪار لعل سائين
آهيان نيائي آهيان نيائي
پنهنجن پائرن جي مان آهيان نيائي
پلٽ پٽندم شال پنهنجي پائرن جا
پلٽ چوڙيندم شال پنهنجي پائرن جا
مان آهيان نيائي، مان آهيان نيائي.....

*

چڙه ريل راڻا! سوڍا سيئا،
ڪڙ نازا ڪڙيون نيٺ نماڻا
بينسر ادل جي مان لاڙتون آڻايان
چڙه ريل راڻا! سوڍا سيئا

*

بس وارا راڻا! بس هوريان هلاءِ
بس هوريان هلاءِ، بيهي مون سان ڳالهائ
اڪيون مڪيش جون ٻرن مشعلا، ڪجل جوڙ بنا
بس وارا راڻا! بس هوريان هلاءِ

مينڊيءَ جو ڪنواربتن تمام وڏو بندوبست رکيو هو. ماني ٽڪيءَ کان علاوه ڳاڻڻ وڄائڻ جو پروگرام به هو جنهن لاءِ وڏي اسٽيج ٺاهي وئي هئي. ڊانسون ۽ ننڍا ننڍا ڊراما سڀ ڪنوار جي ساهيتڙين ۽ پاڙي جي چوڪرين طرفان هئا. هڪ اردو غزل ڳائڻ واري عورت وچ وچ ۾ غزل ڳائيندي رهي. بهر حال ڪا ڊانس، غزل يا ڊرامو بور ٿي لڳو ته رامچند سان اچي ٿي ڪچھري ڪيم يا ڊاڪٽر لچمڻ سان جو هو ٻئي پائڻ شاديءَ بعد ڏورانهين ڏيهه آمريڪا هليا وڃڻا هئا، باقي نولراءِ ۽ ادا گلاب راءِ وغيره کي ته اسان سان ئي گڏ ڪراچي ۽ حيدرآباد هلڻو هو. رات جا ٻه ٿيا ته دودي ۽ مهرچند کي چيم ته يار هي پروگرام ته خبر ٺاهي ڪنهن وقت ختم ٿئي آئون ڪنهن آيل مڪاني مهمان سان گڏ واپس هوٽل ڏي هليو ٿو وڃان. پروگرام ختم ٿيڻ مهل جيڪڏهن ڪومون کي ڳولهي ته ٻڌائجوس ته مون کي ننڍي پئي آئي ۽ هليو ويس.

منهنجي سوڀر اچي سمهڻ تي اهو فائدو ٿيو جو صبح جو جڏهن ٻيا سڀ ستا پيا هئا ته آئون نيرن ڪري شھر جي چڪر تي نڪري پيس. بڙودا جهڙي تواريخي شھر ۾ رهي ڪري ٻاهر نڪرڻ بدران بند ڪمري ۾ گذارڻ ڪٿي جو انصاف آهي؟

هوٽل جي مين گيٽ کان ٻاهر نڪتس ته گيٽ تي بينل سنٽريءَ چيو:
 ”سائين آئون توهان لاءِ ٽيڪسي گهرايان؟ ويري گذر ٽيڪسي؟“
 ”نه مهرباني آئون Walk لاءِ نڪتو آهيان.“ مون ورائيو مانس.

مون کي سواري کڻي ٿي پر ٽيڪسي بدران آتورڪشا جي ضرورت هئي ۽ پيو ته وڏي هوٽل جي در تان ڪا سواري ڪٿڻ معنيٰ ڊرائيور کي ٻڌائڻ ته آئون مڪاني ماڻهو نه آهيان ۽ وڏي هوٽل ۾ رهيل آهيان معنيٰ هو پاڙو به ان حساب سان وٺي.

ٻڙوڊا دراصل شهر جو به نالو آهي ته ضلعي جو به جيئن حيدرآباد، نوابشاهه وغيره. انڊيا جي هن صوبي گجرات ۾ ستاويهه کن ضلعا آهن جي جي نالن کان پيو ڪو ڌاريو واقف هجي يا نه پر اسان سنڌ جا رهاڪو جيڪي بلڪل گجرات صوبي جي پاڙي ۾ رهون ٿا ننڍي هوندي کان لوڪ ڪهاڻين، تاريخ، جاگرافيءَ ۾ ٻڌندا اچون ۽ اهي نالا اسان کي بلڪل Familiar لڳن ٿا جيئن ته: ڪڇ جو رڻ (جيڪو بلڪل اسان جي ٿر سان مليو پيو آهي، ڪڇ (جتي جا ماڻهو نه فقط آزاديءَ کان پوءِ پر ان کان اڳ ئي اسان وٽ ايندا رهيا جيئن اسان جا ماڻهو تعليم ۽ بزنس لاءِ گجرات جي مختلف شهرن ۾ ويندا رهيا ٿي. اسان جي ويجهو هجڻ ڪري هنن جي زبان ”ڪڇي“ گجراتيءَ کان به وڌيڪ اسان جي سنڌي زبان سان ملي ٿي. اڄ به توهان کي ڪيترائي ننڍا وڏا دڪاندار ۽ بندرگاهه ۾ ڪم ڪندڙ ڪڇي ملندا جيڪي گهڻو ڪري ڪراچيءَ جي علائقن، ڪياماڙي، ڪارادر، مييادار ۾ رهن ٿا) ڄام نگر ضلعو، احمد آباد، امريلي، بناس، ڪتا، جهونا ڳڙهه، راجڪوٽ، پور بندر، گوڏرا، گانڌي نگر، پيءَ نگر، سورت، نوسري ضلعو وغيره.

جيئن ته حيدرآباد دکن نظامن کان ميسور ٿيو سلطان کان مشهور رهيو آهي تيئن ٻڙوڊا گائيڪ وادي نوابن ۽ حاڪمن کان سڃاتو وڃي ٿو جيڪي مرهٽن جي هڪ شاخ آهن. گائيڪ واد حاڪمن جو گهراڻو هڪ طاقتور حاڪم جو گهراڻو ٿي گذريو آهي جيڪي پيشوا جا جنرل هئا ۽ هنن هن علائقي تي حڪومت دوران ٻڙوڊا کي گاديءَ جو هنڌ رکيو. ٻڙوڊا هنن جي دؤر ۾ وڏي اوج تي پهتو خاص ڪري مهاراجا سايا جيراڻيءَ جي ڏينهن ۾ جيڪو اوڻهين صديءَ جي آخري سالن کان وٺي ويهين صديءَ جي شروع وارن سالن تائين تخت تي ويٺو ۽ هن ڪئين ڪم ڪيا خاص ڪري تعليم جي واڌاري لاءِ. هتي جي ايم ايس (مهاراجا سايا جيراڻيءَ) يونيورسٽي به هن گائيڪ واد حاڪم ٺهراڻي، ريلوي جي چار وچائي ۽ اسڪول ۽ اسپتالون ٺهرايون. انگريزن سان به پورو وقت رهائي رکي ويٺو ۽ هنن به گائيڪ واد حاڪمن جو نالو نه ورتو. گائيڪواد انهن ٽن اتم نوابن مان ليکيو ويو ٿي جن کي 21 بندقون جو سلوٽ مليو ٿي. (باقي به هئا: حيدرآباد رياست جو نظام ۽ هڙهائينيس ميسور). ٻڙوڊا جي نوابي ماضيءَ جو ٿي نتيجو آهي جواڄ ٻڙوڊا محلاتن جو شهر سڏجي ٿو.

تواريخ ۾ ٻڙوڊا جو ذڪر سن 812ع کان اچي ٿو جڏهن ٻڙوڊا وادا پادراڪا (Vadapadraka) سڏبو هو. ٻڙوڊا هڪ مڪاني راجپوت حاڪم جي نالي سان ”چند نواٽي“ به سڏبو هو. وقت سان گڏ ٻڙوڊا جا نالا بدليا رهيا جيئن ته: ورهاوتي، وٽپا تراڪا ۽ پوءِ ودودرا ٿيو. انگريزن لاءِ جيئن ته ڪيترائي مڪاني لفظ اچارڻ ڏکيا ٿي ٿيا سو هنن پنهنجا نالا رکيا. ودودرا کي هو ٻڙوڊا سڏيندا هئا. 1971ع ۾ هن شهر جو نالو ٻڙوڊا بدران وري پراڻو ودودرا ڪيو ويو.

ٻڙوڊا جي تاريخ مختلف دؤرن ۾ ورهائي سگهجي ٿي. هندو دؤر پراڻي زماني کان وٺي 1297ع تائين هليو ۽ پوءِ دهليءَ جي سلطان مسلمانن جي حڪومت 1297ع کان 1401ع تائين هلي. هو پنهنجي گاديءَ واري شهر دهليءَ کان هنن دؤرنهن علائقن تي ڪنٽرول هلائيندا هئا ۽ پوءِ گجرات سلطانن جي نالي سان مڪاني مسلمان حاڪمن Independent حڪومت سن 1201ع کان 1573ع تائين هلائي ۽ پوءِ 1573ع کان ٻڙوڊا اڪبر جي ڏينهن کان وٺي مغل شهنشاهن جي قبضي ۾ آيو. جيڪو دؤر 1734ع تائين هليو ۽ پوءِ مرهٽا دؤر شروع ٿيو جنهن ۾ گائيڪ واد گهراڻو حاڪم رهيا ۽ 1734ع کان 1947ع تائين رهيو. 1802ع ۾ انگريزن ٻڙوڊا ۾ ريزڊنسي قائم ڪئي. پر گائيڪ واد حاڪمن کي پنهنجي مرضيءَ سان حڪومت قائم رکڻ ڏنائون ۽ هنن حاڪمن به پنهنجي ذاتي عياشي ڪرڻ بدران عوام جي پلي لاءِ به گهڻو ٿي ڪجهه ڪيو خاص ڪري تعليم جي معاملي ۾ جنهن جو مختصر ذڪر مٿي ڪري چڪا آهيون.

لنڊن ۽ توڪيو جهڙن شهرن وانگر ٻڙوڊا شهر جي وچ مان به درياھ وهي ٿو جنهن جو نالو وشوار مورتِي ندي آهي. اسان جي هوٽل ايڪسپريس ۽ ٻي واري ودودرا هوٽل ٻڙوڊا ريلوي اسٽيشن جي ويجهو ۽ ساڄي پاسي آهن. ٻي ٻي ريس ڪورس، سرڪٽ هائوس تي بي اسپتال آهي. آتورڪشا وارو مون کي ريس ڪورس واري دت روڊ تان شهر ڏي وٺي هليو جيڪو ريلوي اسٽيشن جي کاٻي پاسي آهي. ريلوي اسٽيشن جي ٻئي پاسي تلڪ روڊ تي پڻ ڪيتريون ئي وڏيون هوٽلون نظر آيو جهڙوڪ: ائمبسڊر هوٽل، هوٽل ٿريا، راما ان، افسرا هوٽل، جگديش هندو لاج، وڪرم هوٽل ۽ ٻيون. اڳتي

هلي هي روڊ ”وشوار مورتِي“ نديءَ جي ٻي پاسي هليو وڃي ٿو. درياھ ڀرسان ئي ڪرتي مندر، شويبا باغ، جمعا مسجد، مانڊوي باغ، فتح گنج، موتي باغ نظر آيا. حيدرآباد جيڏي هن بڙوڊا شهر ۾ ننڍيون وڏيون ڪيتريون ئي اسپتالون نظر اچن ٿيون. ڪي ته تمام وڏيون ۽ سرڪاري اسپتالون ڏسڻ ۾ آيون. ليپرسِي اسپتال، مينٽل اسپتال، آيروڊيڪ اسپتال وغيره. آٽورڪشا وارو پهريون فتح گنج واري علائقي ۾ وٺي هليو جتي ڪيٽولڪ چرچ جي سامهون به ٿي فوٽو گرافرن جا دڪان هئا جن کي فوٽون ٺاهڻ لاءِ فلم رول ڏنم. هڪ ڳالهه نوٽ ڪيم ته هتي چوڪرين ۽ عورتن جي وڏي تعداد سائيڪلون ۽ موٽر سائيڪلون هلايون ٿي. سنڌي هندو جيڪي سنڌ کان هندستان لڏي آيا انهن جو به وڏو تعداد هن صوبي گجرات ۾ رهي ٿو. گانڌيدام ۽ گانڌي نگر ۾ ته تمام گهڻا رهن ٿا پر احمد آباد ۽ بڙوڊا جهڙن شهرن ۾ به ڪيترائي رهن ٿا ويندي سندن الگ الگ رهائشي ڪالونيون آهن. مون کي اها آئيڊيا نه هئي ته هتي ڪي سنڌي به رهن ٿا. فوٽو گرافرن جي دڪان تي جيسين هو فوٽو تيار ڪري ڳالهين ڪندي هن ٻڌايو ته هو سنڌي آهي ۽ پوءِ منهنجي پڇڻ تي هن ٻڌايو ته هتي ڪيترائي سنڌي رهن ٿا. ”هتي بڙوڊا ۾ سنڌين جي رهائش جون به وڏيون ڪالونيون آهن.“ هن ٻڌايو ”اسان جو هڪ ڪلب به آهي جتي شاديون مراديون رچايون وڃن ٿيون. لئبرري به آهي ۽ ملاقات جو حال به جتي هر آچر تي اسان جي گڏجاڻي ٿئي ٿي.“

واپسيءَ تي پنهنجي رهائش واري هوٽل ”ايڪسپريس هوٽل“ جي بلڪل لڳوڳ ڇهه ماڙبلنڊنگ جي اڳيان سنڌي ساهتيه جي بورڊ ڏسي مٿي آفيس ۾ به ويس پر ان ڏينهن اها آفيس بند هئي ۽ ان بعد وري مون کي ٽائيم نه مليو ۽ هونءَ به بڙوڊا ۾ گس پنڌ تي يا دڪانن ۾ ايترن ته سنڌي ڳالهائڻ وارن سان ملاقات ٿي وئي جو پوءِ اهو Charm ٿي نه رهيو يعني اها ڪا نئين ڳالهه نٿي لڳي ته هتي به ڪي سنڌي رهن ٿا. آٽورڪشا جو ڊرائيور شهر جو چڪر ڏيارڻ دوران ڪيترين ئي اهم عمارتن اڳيان ڪافي دير ترسيو ٿي جتي پاڻ يا اتي موجود ماڻهن انهن عمارتن بابت ٻڌايو ٿي. گهڻا تڻا پاڪر، ميوزيم، اسڪول ۽ اسپتالون نظر آيون ٿي جنهن مان هن شهر جي خوشحالي محسوس ٿئي ٿي. هڪ ”فائين آرٽس ڪاليج“ وٽ به هو ڪافي دير ترسيو ۽ اتي جي شاگردن کان خبر پئي ته هن ڪاليج ۾ داخلا لاءِ نه فقط گجرات ۽ انڊيا جي ٻين صوبن مان پر ڌارين ملڪن مان به هتي اچن ٿا. هتي جي ڪجهه ٻين اهم جاين جو مختصر احوال ڏيان ٿو جيئن ڪو هفتي ٻن لاءِ هن شهر ۾ اچي رهي ته انهن کي چڱي طرح ڏسي سگهي. دراصل بڙوڊا ۾ ۽ گجرات جي ٻين شهرن پوءِ نگر، ڪانڊيا وڙ کان جهونا ڳڙهه، پور بندر، دواڙڪا ۽ احمد آباد ۾ اسان سنڌين جي ڏسڻ ۽ ماڻهن سان ملڻ لاءِ ايترو ته گهڻو ڪجهه آهي جنهن لاءِ خاص ٻن ٽن هفتن لاءِ هلي ملي گجرات پلي ڪڙي يورپي سياحن جي دلچسپيءَ جو سبب نه هجي پر اسان سنڌ جي رهواسين لاءِ ضرر آهي، پر هتي اچڻ کان اڳ هن پاسي جي تاريخ جاگرافي ۽ لوڪ ڪهاڻين، ادب ۽ شاعريءَ جو جيترو گهڻو مطالعو ڪو ڪري ايندو ايترو ئي هن کي مزو ايندو.

مهاراجا سايا جي راتويونيورسٽي (MSU)

انڊيا جي اهم يونيورسٽين مان هڪ آهي. سندس عمارت به بيحد Impressive آهي. ائڊمنسٽريشن ڊپارٽمينٽ جي هڪ سينيئر آفيسر ٻڌايو ته هن وقت پنجويهه هزار شاگرد Enrolled آهن. سڄي گجرات ۾ اهائي هڪ يونيورسٽي آهي جنهن ۾ پڙهائي جو ميڊيم انگريزي آهي. ان ۾ 13 مختلف Facalties آهن. شاگردن جي رهائش لاءِ 17 هاسٽلون آهن جن مان چار چوڪرين جي لاءِ آهن. حيدرآباد جيڏي هن شهر ۾ هڪ سو کن پرائيوٽ انگريزي اسڪول آهن ۽ ويهه پبلڪ اسڪول.

ساياجي باغ

وشوا مٽي ندويءَ جي ڪناري وٽ هي باغ آهي جيڪو گائڪ واد حاڪم سايا جيراٿو ٽئين 111 سن 1879ع ۾ ٺهرايو. 113 ايڪڙن ۾ پکڙيل هن پارڪ ۾ هڪ ننڍڙو چڙيا گهر (Zoo) به آهي ان کان علاوه بڙوڊا ميوزيم ۽ تصويرن جي گيلري صحت ۽ هائيجن جو ميوزيم ۽ سردار پٽيل Planetarium پڻ هتي آهي.

ٿريا نارائڻ مندر

بڙوڊا جي پراڻن مندرن مان آهي جيڪو ٿريا نارائڻ باغ وٽ آهي.

ڪرتي مندر

تلڪ روڊ تي، استيت بئنڪ آف انڊيا جي ڀرسان هي مندر آهي، جيڪو 1936ع جو ٺهيل آهي.

انهن شين کان علاوه ٺهرو روڊ تي لڪشمي ولا محل آهي ۽ ان جي ڀرسان مهاراجا فٽه سنگهه ميوزيم جنهن ۾ هتي جي حاڪمن جو گڏ ڪيل آرٽ جون ڊيسي ۽ ولايتي شيون آهن، ويندي يورپ جي مشهور آرٽسٽن رافيل، ٽائٽيان ۽ مريلو جون ٺهيل تصويرون آهن.

آئون ان ڏينهن هونل تي پهتس ته هڪ ٿي چڪو هو. ڪمري تان ٿي گرائونڊ فلور تي آيس جتي لنچ جو بندوبست رکيل هو. شاديءَ جي پروگرام هڪ ٻي هونل ۾ رکيو ويو جتي شام جو چيهين بجي ٿي پهچڻو هو جيئن شاديءَ جا سات سوڙ ۽ ريتون رسمن اڳواٽ ٿي سگهن. منجهند جي ماني کاتي ڪمري تي اچي سمهي رهيس. شام جو چيهين بجي ڌاري تيار ٿي هيٺ لٿس ته هڪ وڏي بس چاچين کي وٺي شادي واري هونل ڏي هلڻ لاءِ تيار هئي. گهوت به پنهنجي روايتي لباس ۾ تيار ٿي الڳ ڪار ۾ اسان سان گڏ هليو. هڪ دفعو وري گهوت جي پيٽن، سوتين، ماساتين، پٿين ۽ چاچين راڳ ڳائڻ شروع ڪيا:

پلي لاه لاڏا! ميندي لاه لاڏا!
 سنهڙن پيرن کي، سهڙن هٿن کي
 بينسر مڪيش جي لاڙتون جو آئي
 پلي لاه لاڏا! ميندي لاه لاڏا!
 دهرِي لاڏل جي لاڙتون جو آئي
 پلي لاه لاڏا! ميندي لاه لاڏا!
 بانهي گهوت جي لاڙتون جو آئي
 پلي لاه لاڏا! ميندي لاه لاڏا!
 وس ڪڪر ڪوهيارل! پلي پئي بوند وسي
 پلي پئي بوند وسي، پلي پئي جج اچي
 بانهن ۾ وبنگس کي بانهن ٺهندي
 پلي پئي بوند وسي، پلي پئي جج اچي....

هونل ۾ پهچڻ سان اتي موجود گهوتتياڻيون به ڳائڻ ۾ شروع ٿي ويون. ضروري سات سوڙن بعد ڪنواريتن گهوت کي شادي هال ۾ گهڙڻ ڏنو ۽ هڪ ننڍڙي چانهه ۽ Snacks جي دعوت بعد گهوت کي اسٽيج تي ويهاري هن کي ٻن پنڊتن حوالي ڪيو ويو جيڪي ڪا دير منتر پڙهندا رهيا بلڪ تمام گهڻي دير منتر پڙهندا رهيا ۽ اسين ڪڏهن ماڻ ڪري ٻڌاندا رهياسين ته ڪڏهن فوتو ڪيندا رهياسين ۽ پاڻ ۾ خبرون چارون به ڪندا رهياسين. آئون ڪجهه دير ڊاڪٽر لچمڻ اوڏ سان خبرون ڪري پوءِ پنهنجي پيتارو جي ساٿي ڊاڪٽر رامچند اوڏ سان اچي وينس. جيڪو ڪافي عرصي کان ڪولورڊو يونيورسٽيءَ جي سول انجنيئرنگ ڊپارٽمينٽ ۾ واٽر ريسورسز ۽ Irrigated ائگريڪلچر جو پروفيسر آهي. اها يونيورسٽي آمريڪا جي رياست Colorado جي شهر فورت ڪولنس ۾ آهي. سندس زال ۽ پٽ دهليءَ ۾ سندس پٽ راجيش جي شاديءَ بعد آمريڪا هليا ويا هئا باقي پاڻ پنهنجي وڏي ڀاءُ نولراءِ اوڏ جي پٽ مڪيش جي شاديءَ لاءِ انڊيا ۾ ترسي پيو هو ۽ هاڻ سڀاڻي هن جي فلاڻيٽ هئي. ڊاڪٽر رامچند ڪيڊٽ ڪاليج پيتارو مان انٽر ڪرڻ بعد NED انجنيئرنگ ڪاليج مان سول انجنيئرنگ ۾ BE سن 1970ع ۾ ڪئي، ان بعد ٿايلينڊ جي شهر بئنڪاڪ جي ايشيشن انسٽيٽيوٽ آف ٽيڪنالاجيءَ مان 1973ع ۾ واٽر سائنس ۽ انجنيئرنگ ۾ ماسٽرس ڪئي. ان بعد ڪارنيل يونيورسٽي، اٽيڪا نيويارڪ (USA) مان ايگريڪلچر انجنيئرنگ ۾ پي ايڇ ڊي ڪئي.

پاڻ نوڪريءَ دوران نيپال، انڊونيشيا ۽ عرب ملڪن ۾ تمام گهڻو رهيو ۽ کيس انگريزي، اردو، سنڌي اوڏڪي کان علاوه ملٽي ۽ عربي زبانون به اچن ٿيون. سائنس گذريل مهيني رکي رکي ملٽي ۾ ڳالهائڻ ڪري ٻين کي تعجب ٿي لڳو. خود سندس پيٽ ۽ پيٽون کي خبر نه هئي ته رامچند کي انڊونيشين / ملٽي زبانون اچن ٿيون. هن لاءِ اهي زبانون سکڻ ضروري هو جو هن کي ڳوٺن ۽ ٻهراڙين ۾ ڪم ڪرڻو پيو ٿي. عربي زبان هن مصر ۾ سکي جتي هو 1992ع ۽ 1993ع ۾ Irrigation Improvement Project جو ٽيم ليڊر هو.

ڪجهه دير بعد مڪيش جي ڪنوار شمي کي به اسٽيج تي آندو ويو ان بعد وڏو ٻاڻو ۽ ان جو اسسٽنٽ جيڪي سات سوڙ ڪندا رهيا. ناريل کي پيچڻ کان وٺي هڪ ٿي گلن جي هار ۾ رهڻ وغيره. انهن ۾ ٻنهي (گهوت ڪنوار) کي شامل ڪيو ويو ٿي. آخر ۾ پنڊت گهوت جي پيءُ سان ڪا دير ڳالهائيندو رهيو. رامچند چيو ته هو نول کان هن شاديءَ جا سات سوڙ ۽ دعائون پوريون ڪرڻ جي بدلي ۾ ڳئون گهري رهيو آهي.

”هينئر ۽ هتي ڇا؟“ مون پڇيومانس.

رامچند پنهنجي روايتي ڪل ڪلندي چيو: ”ڪيش ڏيندس يا ڪنواريتن کي چونڊو ته هن کي وٺي ڏيو.“

بهر حال پوءِ سگهو ئي مبارڪون ڏيڻ جو دؤر شروع ٿي ويو ۽ وڏي استيڇ جي ڀر ۾ ٺهيل ننڍي استيڇ تي وينل هڪ ڳاڻڻي جوڙي هارمونيم تي هندي ۽ گجراتي غزل شروع ڪري ڏنا. مهرچند اوڏ به اچي ڀر ڀرينو.

”رامچند! ٻڙوڏا ڀر رهي پئين ته صلاح اٿئي؟“ مهرچند چيو، سڀاڻي کان اسان ٻڙوڏا ۽ اوس پاس جا شهر گهمڻ لاءِ نڪرنداسين.“
 ”نه ڀار مهيني کان مٿي انڊيا ڀر ٿي ويو اٿم، سڀاڻي صبح سان ٻڙوڏا ڇڏي بمبئي پهچان جو شمار جو USA لاءِ منهنجي فلائٽ آهي.“ رامچند چيو.

ڳاڻڻ وڃائڻ جي هيءَ محفل رات جو ڏهين تائين هلندي رهي ان بعد مانيءَ لاءِ اناٽونس ٿيو، جنهن جو بندوبست هونل جي ڇهين فلور تي رکيو ويو هو.

دهليءَ جو قطب مينار

جيئن انڊيا جي نشاني تاج محل، جاپان جي فيوجي جبل ۽ آمريڪا جي ”آزاديءَ جو مجسو (Statue) چئي سگهون ٿا تيئن دهلي شهر جي نشاني قطب مينار لڳي ٿو. دهليءَ بابت ڪوبه ڳاڻڻو ڪري، ٽيليفون ڊائريڪٽري، ڪلچرل ڪلچر ۽ ان جي ٽائيل ڪور تي تصوير قطب مينار جي نظر اچي ٿي.

قطب مينار مون هڪ دفعو اڳ مر به ڏٺو هو بلڪه به دفعا جڏهن 1960ع ڌاري پنهنجي ڪاليج جي گروپ سان گڏ آيا هئاسين. قطب مينار ڏسڻ لاءِ ٻيا ته اندر هليا ويا پر آئون ۽ منهنجو ڳوٺاڻي ڪلاس ميت ڪمانڊر نجر انصاري قطب مينار جي ٻاهران ”الائي دروازي“ وٽ هڪ فوٽو گرافر کان فت پات تي فوٽو ڪيرائيندا رهياسين تنهن زماني ۾ فوٽو گرافرن وٽ وڏيون ڪئميرائون هونديون هيون ۽ ان تي ويڙهيل ڪاري ڪپڙي کي پنهنجي مٿان وجهي فوٽو ڪيندا هئا ۽ ان ئي وقت فوٽو ڊيولپ ڪري پرنٽ آئوٽ ڪڍي ڏيندا هئا. ڪراچي ۽ حيدرآباد ۾ به اهڙائي فوٽو گرافر ڄام هئا پر هن فوٽو گرافر اهڙي ڪمال ڪيو جو اسان جو فوٽو بوتل اندر ڪڍي اها اسان جي هٿ جي تريءَ تي ڏيکاري ٿي. اهو فوٽو مون وٽ اڃا تائين موجود آهي جنهن ۾ منهنجي ساڄي هٿ جي تريءَ تي برنيءَ جهڙي هڪ بوتل آهي جنهن جي اندر به آئون آهيان. انهن ڏينهن جو اهو وڏو ڪمال هو. ٿي سگهي ٿو نجر انصاريءَ وٽ به سندس اهو فوٽو اڃا هجي. دهليءَ ۾ پنهنجي رهائش واري جاءِ تي پهچي جڏهن اها تصوير ٻين کي ڏيکاريسين ته انهن کي به اهڙي تصور ڪڍائڻ جو شوق ٿيو ۽ پوءِ شمار جو ٻن ٽن ڪلاس ميٽرن کي ساڻ وٺي آئون وري قطب مينار آيو هوس ۽ پوءِ هو تصويرون ڪڍائيندا رهيا آئون اندر هليو ويس. تن ڏينهن ۾ نه ٽڪيٽ هئي ۽ نه مناري تي چڙهڻ جي جهل پل. اڄڪلهه تقريباً هر تاريخي شيءِ ڏسڻ جي ٽڪيٽ رکي وئي آهي. لال قلعو ڏسڻ جي به اسان ڌارين لاءِ اڍائي سؤ روپيا ٽڪيٽ آهي (۽ هتي جي مڪاني ماڻهن لاءِ فقط پنج روپيا) ۽ پوءِ به لال قلعي جو هر هڪ حصو ٽٽو ڏسڻ ڏين. قطب مينار ۾ به جڏهن کان اسڪول چوڪرين جي موت جو حادثو ٿيو آهي ڪنهن کي به مٿي نٿا ڇڏين پر تن ڏينهن ۾ اسان مناري جا 380 کن ڏاڪا چڙهي چوٽيءَ تائين وڃي پهتا هئاسين.

ان ۾ ڪوشڪ ناهي ته قطب مينار هر ٽوٽرست لاءِ دلپسند تاريخي جاءِ آهي. لال قلعو جامع مسجد يا برلامندر جهڙيون عمارتون ڪٺي وڌيڪ خوبصورت هجن. پر قطب مينار اهڙي شيءِ آهي جيڪا اتاهين هجڻ ڪري پري کان ئي نظر اچي ٿي ۽ ٽوٽرست جو ڌيان ڇڪائي ٿي. قطب مينار هندستان ۾ مسلمانن جي حڪومت شروع ٿيڻ جي نشاني آهي ۽ هندستان ۾ مسلمانن جي ٺهرايل پهرين عمارت آهي. هن قطب مينار ۽ مسلمانن جي ٺهرايل ٻين عمارتن خاص ڪري مغلن جي ٺهرايل مقبرن، مسجدن ۽ قلعن وغيره جي عمارت سازي نج انڊين آرڪيٽيڪٽ بدران Indo-Islamic اسٽائيل آهي. بقول سرجان مارشل جي:

“Indo-Islamic art is not merely a local variety of Islmamic art not is it a merely a modified form of hindu art... Broadly speaking Indo-Islamic architexture derives its character form both sources, though not always in an equal degree”.

قطب مينار هندستان ۾ هندو حاڪمن جي حڪومت جي خاتمي ۽ مسلمانن جي سوڀ جي نشاني خاطر، 1193ع ۾ ٺهرايو ويو. هي منارو 73 ميٽر ڊگهو آهي. هيٺ تر ۾ هن جي گولائيءَ جو ڊايا ميٽر 15 ميٽر ٿئي ٿو. مينار پنج ماڙ آهي ۽ هر ماڙ تي بالڪني ٺهيل آهي. پهريون ئي

ماڙيون ڳاڙهي پٿر جون ٺهيل آهن، چوٿين ۽ پنجين ماڙ ماربل ۽ ڪاري پٿر جون آهن. جيتوڻيڪ قطن الدين هن مینار جي ٺهرائڻ جو ڪم شروع ڪرايو پر سندس ڏينهن ۾ فقط پهرين ماڙ ٺهي سگهي. ان بعد هن جي پوٽين ان کي مڪمل ڪرايو ۽ 1368ع ۾ فيروز شاھ تغلق هن جي مٿين ماڙين جي اڏاوت وري ڪرائي ۽ مٿس ڪيوپولا (بيھڻ ۽ نظاري ڪرڻ لاءِ ڇت) پڻ ٺهرايو جيڪو 1803ع ۾ لڳل زلزلي ۾ اچي پٽ تي پيو. فيروز شاھ تغلق هندستان تي 1351ع کان 1388 تائين حڪومت ڪئي.

1829ع ۾ ميجر سمت نالي هڪ انگريز انجنيئر ان جي جاءِ تي ٻيو Cupola ٺهرايو پر اهو بيھڪ ۾ صحيح نه لڳو جو ويندي ان وقت جي گورنر جنرل لارڊ هارڊنگ ان کي لاهڻ جو حڪم ڏنو. اڄ اهو ڪيوپولا هيٺ قطب باغ ۾ پاسي تي رکيو آهي.

قطب مینار جي قدمن وٽ ”قوت الاسلام“ نالي انڊيا جي پهرين مسجد آهي جيڪا 1193ع ۾ قطب الدين ايبڪ ٺهرائي جنهن لاءِ چيو وڃي ٿو ته هن انڊيا جي 27 هندو ۽ جين مندرن مان سرون ڪڍرائي هيءَ مسجد جوڙائي. قطب دين جي ناني التمش بادشاھ هن مسجد جي چوڌاري بائونڊري جي پٽ 1210ع ۽ 1220ع وچ ۾ ٺهرائي ۽ علاؤالدين بادشاھ اوڀر ۾ وڏو ورائڻو ۽ ”علائي“ دروازو 1300ع ٺهرايو.

علاؤالدين بادشاھ قطب مینار کان به ٻيڙو وڏو منارو ٺهرائڻ چاهيو ٿي. هن جي مرڻ وقت اهو 27 ميٽرن تائين پهتو هو. ان بعد، سندس پوٽين مان ڪنهن به ان جو ڪم مڪمل نه ڪرايو. هي علائي ٿاور مسجد ۽ قطب مینار جي اتر ۾ قطب ڪامپليڪس اندر ئي آهي. هن ڪامپليڪس جو جيڪو دروازو آهي جنهن مان اندر گهڙي قطب مینار، قوت الاسلام مسجد ۽ علائي مینار ڏي وڃي ٿو ان ”علائي“ دروازي جي ساڄي پاسي امام ضامن جو مقبرو آهي. هي صوفي درويش سڪندر لوديءَ جي ڏينهن (1517ع-1488ع) ۾ ترڪستان کان انڊيا ۾ آيو. التمش جو مقبرو مسجد جي پٺيان هن ڪامپليڪس جا بائونڊري وال جي ٻاهرين پاسي آهي. التمش بادشاھ 1235ع ۾ گذاري ويو هو. (قطب دين ايبڪ 1192ع کان 1198ع تائين حڪومت ڪئي ۽ علاؤالدين خلجي جنهن علائي دروازو ۽ علائي مینار ٺهرايو 1296ع کان 1316ع تائين حڪومت ڪئي.)

برلا مندر

انڊيا مندرن جو ملڪ آهي جتي ڪٿي مندر نظر اچن ٿا. دهليءَ ۾ پڻ تمام گهڻا آهن. رستي تي جتي به ڪو خاص مندر نظر آيو ٿي ته رکشا بيهاري اندر ڏنڻ ٿي. توهان جيڪڏهن دهليءَ ۾ ٿورن ڏينهن لاءِ آهيو ته پوءِ گهٽ ۾ گهٽ برلا مندر ضرور ڏسو. هن نالي وارا مندر توهان کي انڊيا جي ڪيترن ئي شهرن ۾ نظر ايندا جيڪي هي مندر ٺهرائڻ واري فيملي برلا (Biral) نالي آهن. برلا فيمليءَ لاءِ هتي جي اوڏو وزير سائل ٻڌايو ته هنن وٽ ايڏو پئسو آهي جو هنن جو هر وقت ڪنهن نه ڪنهن شهر ۾ مندر، Construction هيٺ رهي ٿو. هنن جو اعتماد آهي ته چڱن ڪمن پٺيان پئسو خرچ ڪرڻ تي هي مندر جي دولت ۾ هر وقت واڌارو اچي رهيو هو. ان ڪري جيئن ئي هڪڙو مندر ٺهي رات راس ٿئي ٿو ته هو ٻيو ٺهرائين ٿا.

برلا فيملي وارن جو برلا گروپ هندستان جو سڀ کان وڏو ۽ امير انڊسٽريل هائو آهي. برلا گروپ کي 500 فيڪٽرين آهن جيڪي مختلف شين جون آهن جهڙوڪ ٽيڪسٽائيل، ٽيليفون ۽ الڪٽرڪ جون تارون، آٽو موبائيل، انڊسٽري مشينون، ڪنڊ، سيمينٽ ۽ ڪاغذ جا ڪارخانا، سٽي، اليوميٽيم، تامي ۽ فرٽيلائيزر جا ڪارخانا، جهاز هٽولن، وغيره وغيره. ان کان علاوه برلا گروپ وارا چاليهه مختلف ڪارخانن ۾ ٻين سان ڀاتيوار آهن، جيڪي انگلينڊ، ڪينيا، فلپين، انڊونيشيا، يوگنڊا، اٿوپيا، مصر ۽ ٻين ملڪن ۾ آهن. برلا فيملي جا سڀ ميمبر خير خيرات جي ڪمن کان سڄي هندستان ۾ مشهور آهن. هنن جو گهڻو پئسو تعليمي ادارن، ڏڪار جي ستالين، رليف فنڊن، اسپتالن ۽ ڌرمي ادارن ۽ ٻين نيڪ ڪمن ۾ خرچ ٿئي ٿو.

دهليءَ جو هي برلا مندر جيڪو لڪشمي نارائڻ مندر به سڏجي ٿو بي ڊي برلا صاحب ٺهرايو. منجهس وشنو ديوتا جي مورتي رکيل آهي. هن مندر کي ٺهڻ ۾ ڇهه سال لڳي ويا. يعني سن 1933ع کان وٺي 1939ع تائين. هن مندر جو افتتاح مهاتما گانڌيءَ ان شرط تي ڪيو ته هن ۾ هر ذات جي ماڻهوءَ کي اچڻ ڏنو ويندو. ويندي اچوتن کي ۽ غير هندن کي به. هڪ اهو به سبب آهي جو هن مندر ۾ توهان کي سڀ کان گهڻا فاريئر نظر ايندا. اها ٻي ڳالھ آهي ته هتي جي ٻين مندرن ۾ به ڪنهن ڌارئين کي اچڻ کان جهليو نٿو وڃي ۽ سڄ ته اهو آهي ته فوتو ڪڍڻ لاءِ منع ناما لکيل هجڻ جي باوجود مختلف مندرن جا ٻاوا مون کي تصويرون ڪڍڻ جي اجازت ڏيندا رهيا. اهوئي حال هتي جي مسجدن، گوردوارن ۽ ڪرسچنن جي عبادت گهرن جو آهي. بس اهو آهي ته هر ڪو فضيلت سان اچي. چڙي يا اسڪرت ۾ آهي ته پاڻ ڍڪي اچي. سڪن جي ٽڪائي ۾ مٿو ڍڪڻ به ضروري آهي ۽ تقريباً سڀني عبادت گهرن ۾ بوت لاهڻو پوي ٿو سواءِ ڪنول مندر ۽ Churches کان.

دھليءَ جون حويليون

انڊيا جي ٻين شهر وانگر دھليءَ ۾ به حويليون ڄام آهن. حويلي وڏن گهرن کي چيو ويو ٿو جنهن ۾ وقت جا امير ۽ مشهور شخصيتون رهيون ٿي ۽ اڃا به ڪيترين ۾ رهن ٿيون اهي حويليون اڄ به دھليءَ جون تاريخي ۽ ثقافتي Heritage سڏجن ٿيون. دھليءَ تي مختلف مسلمانن گھراڻن حڪومت ڪئي. خلجي، تغلق، سيد، لوڏي وغيره. هر هڪ هن شر کي مختلف Artistic اسٽائيل ڏنو. مغلن ۽ انگريزن جي ڏينهن ۾ ته دھلي حويلين جو شهر ليکيو ويو ٿو. انهن مان ڪجهه خاص حويلين جا نالا جيڪي اسان هتي دھليءَ ۾ ٻڌي رهيا آهيون يا مختلف اردو ۽ انگريزي ناولن ۾ پڙهيا اٿئون يا فلمن ۾ ٻڌڻ ۾ اچن ٿا ۽ هن وقت مون کي ياد آهن، هن ريت آهن:

سيٺ چهونا مل جي حويلي

حڪيم احسان خان جي حويلي: جتي جواهر لعل نهروءَ جي ڪملا نهروءَ سان شادي ٿي.

نمڪ حرام جي حويلي: جنهن جو مالڪ جسونت راءِ ويڙهاڪ مرهتي جو دوست پواني شڪر هو. پواني شڪر بعد ۾ جسونت راءِ کي ڇڏي انگريزن سان وڃي مليو. ان ڪري هن جو نالو نمڪ حرام پيو. اها حويلي اڄ به چانڊني چوڪ ۾ آهي.

زينت محل حويلي: زينت محل آخري مغل بادشاهه بهادر شاهه ظفر جي زال هئي. 1857ع واري غدر ۾ لڪڻ وارن لاءِ هيءَ حويلي قلعو ثابت ٿي هئي. اڄ ان حويلي واري جاءِ تي مسالن پيهڻ جو ڪارخانو چوڪرين جو اسڪول، ڪير جو دڪان ۽ ڪجهه گهر آهن.

مرزا غالب جي حويلي: اردو جو شاعر مرزا اسدالله غالب آڱري کان دھلي اچڻ تي سڄي عمر هن حويليءَ ۾ رهيو. هيءَ حويلي حاڪمن جي حويلي به سڏجي ٿي. دھلي جي باليمرن علائقي جي قاسم جان گهٽيءَ جي هيءَ حويلي اڄ بنهه ڊنل حالت ۾ آهي. هن جا ڪمرا جنهن ۾ غالب ويهي اردو ۽ فارسيءَ جا ديوان لکيا اهي ويران آهن.

مٿي ذڪر ڪيل حڪيم احسان الله خان شهنشاهه بهادر شاهه ظفر جو ذاتي حڪيم هو. هي گهر به هزار چورس والن تي هو.

حيدر قلي حويلي: هيءَ محل نما عمارت فتح پوري مسجد جي ڀر سان آهي. حيدر قلي مغل شهنشاهه محمد شاهه رنگيلي جي ڏينهن ۾ آرٽلريءَ جو ڪمانڊر هو. اڄڪلهه حويليءَ سوين گهرن ۾ تبديل ڪئي وئي آهي. اهو آهي ته هن حويليءَ جو اصلوڪو گيت ۽ نالو اڃا به موجود آهي.

بشير احمد نالي هڪ مصنف جو ڪتاب آهي: ”وقعت دارالحڪومت دھلي“ جنهن ۾ هن دھليءَ جي حويلين بابت لکيو آهي. ان جا ڪجهه حصا انگريزيءَ ۾ ترجمو ٿيل مون به پڙهيا آهن.

”حاڪمن جا ويجهه فوجي عملدار ۽ آفيسر وڏين حويلين ۾ رهيا ٿي جن کي ”نشيمن“ به سڏيو ويو ٿو. هر حويلي جون ٻاهريون ڀتيون ٿلهي پٿر جون ٺهيل هونديون هيون جن مالڪ جي عورتن کي ڌارين جي نظرن کان بچايو ٿي ۽ هنگامن دوران گهر جي سامان جي حفاظت ڪئي ٿي. هر حويليءَ کي هڪ تمام وڏو گيت هو جيڪو ”نقار خانو“ سڏيو ويو ٿو جنهن ۾ پهريدار سپاهين کان علاوه بيوگل وڃائڻ وارا ۽ طبليچي به رهيا ٿي. جيئن زينت محل جي حويليءَ ۾ هو. زينت محل جي اچڻ يا ٻاهر نڪرڻ وقت بيوگل ۽ توتارا وڃائي عام ماڻهوءَ کي آگاهه ڪيو ويو ٿو ته هورستا خالي ڪري پاسي ڪنڊ ۾ ٿي بيهن. نقار خانن جي ڀر ۾ گهوڙن، اٺن ۽ هاٿين جا اسٽبل هئا. سلطان نويد يا خان ٻڌائيندو هو ته هن جي وڏن جي حويليءَ ۾ ڏهه گهوڙا ڏهه اٺ ۽ پنج هاٿي هئا. هن جا وڏا مغل شهنشاهه جي فوج ۾ ڀرتي ٿيڻ لاءِ ايران کان آيا هئا. انهن حويلين ۾ عورتن جا ڪمرا ”محلسرا“ سڏبا هئا ۽ حويليءَ جي بلڪل اندر واري حصي ۾ هئا. انهن محلسرائن ۾ ”تهه خانا“ ۽ ”سرد خانا“ هوندا هئا. گهر جا مالڪ آيل مهمانن سان ”ديوان خانن“ ۾ ملندا هئا. ديوان خانن سان لڳو لڳ لٽبريري ”ڪتب خانا“ هئا، جن ۾ خوبصورت الماڙين ڀرسان ”قلمدان“ (انڊين رڪٽ جي جاءِ) ”شمعدان“ (Candle Stand) هوندا هئا. انهن حويلين ۾ خوبصورت حمام (وهنجڻ جا پون) هيون ۽ نوجوان چوڪرين لاءِ ”شيش محل“ (شيشي جا ڪمرا) هئا.“

انهن سڀني حويلين کي پاسي تي رکي اسان نهر واري حويلي ڏسڻ وياسين جنهن ڀرسان جي صدر جنرل پرويز مشرف جنم ورتو. اها درياھ گنج جي گولا مارڪيٽ جي پرتاپ اسٽريٽ ۾ آهي. سن سال اڳ پرويز صاحب جي ڄمڻ وقت هي علائقو ضرور خوبصورت هوندو. آدمشاري گهٽ هئي جيئن ان وقت اسان جي پراڻي (ڪراچي ڪارادر، مينادر) هئي. هيئن ته درياھ گنج جي مين روڊ تي هلڻ ۾ به اسان پوڙهن جا حال ٿيو وڃن. هفتو کن اڳ هتي جو فوت پاڻن تان پراڻا ڪتاب وٺڻ آيو هوس. جيتوڻيڪ اهو آچر جو ڏينهن هو ته به ٻيهر ٻيهر جو عالم هو. هيئن ڪرڪيٽ ميچ لاءِ صدر پرويز مشرف انڊيا اچي رهيو آهي ته هن جي پراڻي گهر ”نهر والي حويليءَ“ کي سرڪاري طرح خوب رنگ روغن ٿي رهيا آهن. اسان جي

همراهن جو به شوق ٿيو ته اها حويلي ضرور ڏسجي. هونءَ به درياھ گنج جامع مسجد، لال قلعي وارن علائقن مان هر وقت گذر ته ٿي رهيو هو سواسان به پڳ ٻڌي ڪئميرا کڻي درياھ گنج ڏي روانا ٿياسين.

وقت سان گڏ هن حويليءَ جا مالڪ بدلبا رهيا ۽ حصن ۾ ورهائبي رهي. هيٺن هن جي هڪ حصي ۾ مشهور ٿيٽر گولچا (Golcha) آهي، هيءَ حويلي جيڪا نهر واري حويلي سڏجي ٿي پٺيان فيض بازار سان ويڃو ملي جيڪا ڪراچيءَ جي جوڙيا بازار ۽ ڪجور بازار وانگر دڪانن ۽ ماڻهن سان گهٽيل آهي. اها ڪل ست سؤ والن تي چار ماڙ آهي، هتي جي هڪ پراڻي رهاڪوءَ ٻڌايو ته اورينجمل حويلي مغل عمارتسازيءَ جي نموني جي ٺهيل هئي. اڄڪلهه هيءَ حويلي انن حصن ۾ ورهائيل آهن جنهن ۾ 28 فيمليون رهن ٿيون. هيٺين حصي ۾ چاليهه کن ننڍا وڏا دڪان آهن. حويليءَ جو اورينجمل اسٽرڪچر پڻ حصن ۾ ورهائيل هو جنهن ۾ ٻه فيمليون رهيون ٿي. هڪ حصي ۾ صدر پرويز مشرف جي ڏاڏي امينا بيگم ۽ ان جي پيٽ رهي ٿي ۽ ٻئي حصي ۾ پرويز مشرف جي ڏاڏيءَ جا ڀائر، متمعن دين، قاضي محمد نظام الدين ۽ قاضي مغير الدين، حويليءَ جو ٽيون حصو هو جيڪو امينا بيگم جي پيٽ سعيدا جي حوالي هو.

راجيش جي نالي هڪ چارٽرڊ اڪائونٽنٽ سعيد واري حصي ۾ اڄڪلهه رهي ٿو هڪ ٻئي حصي ۾ راکيش، سنديپ ۽ هيمنچند نالي ٽي ڀائر رهن ٿا جن جو چوڻ آهي ته هن جي پيءُ پريمچند گولا 1946 ۾ حويلي جو اهو حصو 65 هزار روپين ۾ خريد ڪيو هو. صدر صاحب جي دهليءَ واري دؤري دوران ان حويلي جي چڱي طرح صفائي ڪري ٻاهران رنگ روغن لڳايا ويا آهن ۽ عمارت اڳيان پٿرن جو هڪ خاص اسٽرڪچر پڻ ٺاهيو ويو آهي.

صدر پرويز مشرف جيڪو هن حويليءَ ۾ ڄائو سيد مشرف دين جو ٻيو نمبر پٽ آهي جوان وقت دهليءَ ۾ سول سپلائي ڊپارٽمينٽ ۾ ڊائريڪٽر جنرل هو. ان وقت جو هڪ اهڙو ماڻهو اڃا زندهه آهي ۽ هتي رهي ٿو جنهن کي پرويز ۽ سندس ڀاءُ اشرف جي ننڍپڻ جا ڏينهن ياد آهن جن جون ننڍپڻ جون ڏنگيون گهر جي سڀني ڀاتين کي مشغول رکنديون هيون. اها آهي 92 ورهين جي ڪشمير ٻائي جنهن هن حويليءَ جي بهاري ۽ چنڊ قوڪ ڪئي ٿي. گذريل دفعي صدر پرويز آيو هو ته هن سان مليو هو. ڪشمير ٻائيءَ کي اميد آهي ته هن دفعي به سندس ملڪ جي حڪومت سيڪورٽي ۽ پروٽوڪال کي پاسيورڪي هن کي پاڪستان جو صدر صاحب سان ملڻ ڏيندي. ڪشمير ٻائيءَ سان هر ڪو ماڻهو چرچا ڪري رهيو آهي ته تون ئي هڪ واحد ماڻهو هتي آهين جنهن جنرل صاحب کي Nappies ۾ ڊوڙندو ڏٺو صدر صاحب خرچي ڏنئي ته منائي اسان کي به ڪاراڻجانءِ.

دهليءَ جي جهوني ۾ جهوني لئبريري

پراڻي دهليءَ ۾ ريلوي اسٽيشن جي ڀرسان ”هريال ميونسپل پبلڪ لئبريري“ دهليءَ جي سڀ کان پراڻي لئبريري آهي. چانڊني چوڪ ۾ ٺهيل قوهاري کان پراڻي دهلي ريلوي اسٽيشن ڏي وڃبو ته وات تي ڪاٻي پاسي راڻي باغ جي ڪلارڪ (Clarke) گيت وٽ Colonial نموني جي عمارت نظر ايندي. ان جهڙيون انگريزن جي ڏينهن جون Colonial عمارتون ڪراچي صدر ۾ به اڃا موجود آهن. راڻي باغ اڄڪلهه گانڌي ميدان به سڏجي ٿو. پراڻن ڏينهن ۾ اهو ڪمپني باغ سڏبو هو. لئبريريءَ جي هيءَ عمارت ڪاريا پل تان ئي نظر اچي ٿي. هيءَ لئبريري انگريزن ۽ يورپين جي مطالعي ۽ وقت گذارڻ لاءِ 1862ع ۾ ٺهي هئي، بعد ۾ مڪاني ماڻهن يعني انڊين کي به اچڻ جي اجازت ڏني وئي.

هن لئبريري جي وجود ۾ اچڻ جي به دلچسپ ڪهاڻي آهي. اوڻهين صديءَ ۾ اڃا هوائي جهاز هلڻ شروع نه ٿيا هئا. انگلينڊ کان انگريز آفيسر ڇهن ڇهن سالن لاءِ انڊيا بدلي ڪيا ويندا هئا جيڪي ان وقت جي هوائن جي رحم و ڪرم تي هلندڙ سڙهن وارن جهازن ۾ ۽ پوءِ ويهين صديءَ جي شروعات ۾ آڳوٽن ذريعي انڊيا پهچندا هئا. لنڊن کان منزلون ڪائيندا، سڄي آفريڪا ڪنڊ جو ڦيرو ڪندا، ڪيپ آف گڊ هوپ لتاڙي هندستان جي بندرگاهه سورت يا بمبئيءَ ۾ ست اٺ مهينن بعد اچي پهچندا هئا. ڊگهي سامونڊي سفر ۾ وقت پاس ڪرڻ لاءِ هو پاڻ سان ڪتابن ۽ رسالن جون پريون ٻڌي نڪرندا هئا ۽ انڊيا پهچڻ تي اهي هنن جي ڪم جا نه رهندا هئا. بندرگاهه جا واسطي طار آفيسر اهي ڪتاب گڏ ڪري ريڊنگ ڪلب ۾ رکندا هئا. اتان پوءِ لارڊنس انسٽيٽيوٽ ٺهڻ تي ان جي لئبريريءَ ۾ رکيا ويا. اها عمارت 1861ع ۾ ٺهي ۽ اڄڪلهه تائون هال آهي. 1902ع ۾ اها لئبريري جيڪا هاڻ دهلي پبلڪ لئبريري جي نالي سان سڏجي وڃي ٿي، ”ڪچا باغ“ شفٽ ڪئي وئي. 23 ڊسمبر 1912ع تي انگريز حاڪم لارڊ هارڊنگ تي آزاديءَ جي جنگ وڙهندڙن ٻن اڇليو جنهن جي اڳواڻي لالا هرديال ڪري رهيو هو. لارڊ هارڊنگ ان وقت هاڻيءَ تي چڙهي چانڊني چوڪ مان لنگهي رهيو هو. هو بنا ڪنهن زخمي بچي ويو. ٻي حياتي ماڻڻ جي خوشيءَ ۾ هن اتي دهلي پبلڪ لئبريري جي لاءِ نئين عمارت

نهران جو اعلان ڪيو. هن ان ڪم لاءِ جيڪا ڪميٽي ٺاهي ان جو صدر لالا شينو پرساد مقرر ٿيو. ڪميٽيءَ ستر هزار روپيا گڏ ڪيا جن مان چوڏهن هزار خان صاحب حاجي بخش الاهيءَ ڏنا ۽ ڏهه هزار ڪشمير جي مهاراجا ڏنا.

1916ع ۾ هيءَ لئبريري نئين عمارت ۾ شفٽ ڪئي وئي ۽ سندس نالو هارڊنگ ميونسپل پبلڪ لئبريري رکيو ويو. جيڪو پوءِ 1970ع ۾ بدلائي ”هرڊيال ميونسپل پبلڪ لئبريري“ رکيو ويو. لئبريري ۾ هندي، اردو، عربي، فارسي، انگريزي ۽ سنسڪرت جا هڪ لک ستر هزار ڪتاب آهن. سڀ ۾ پراڻو ڪتاب Relation of Some Years آهي جيڪو Travail Begvenne جو 1634ع ۾ بلاڪ پرنٽنگ ذريعي لنڊن ڇپيو هو. هي ڪتاب ايشيا ۽ آفريڪا جو سڀ کان پراڻو آهي.

هن لئبريري ۾ ڪجهه ٻيا پراڻا ڪتاب هن ريت آهن:

”دنيا جي تاريخ، هن جا پنج واليوم آهن جن جو مصنف Sir Walter Raleigh آهي ۽ هي ڪتاب 1676ع جو ڇپيل آهي ۽ هڪ ٻيو ڪتاب 1870ع جو آهي، جيڪو لکنوءَ جي برٽش ڪمانڊر جي زال مسز آر. سي. جرمون جي لکيل ڊائري آهي. ان قسم جا هڪ سؤ سالن کان مٿي پراڻا ۽ ٻيا ڪتاب هن لئبريريءَ ۾ ڇهن هزارن کان به مٿي ٿيندا.

مٿي ذڪر ڪيل ٻن انگريز آفيسرن: جان لارڊنس ۽ لارڊ چارلس هارڊنگ بابت ٻه اکر لکڻ ضروري سمجهان ٿو جن جو انڊيا سان گهڻو تعلق رهيو.

جان لارڊنس 4 مارچ 1811ع تي انگلينڊ ۾ ڄائو ۽ 1864ع کان 1869ع تائين انڊيا جو وائسراءِ ٿي رهيو. پاڻ سنه 1829ع ۾ پنهنجي وڏي ڀاءُ سر هينري مانٽگيمري سان گڏ انڊيا ۾ آيو. هي ٿورو ئي عرصي ۾ دهليءَ جو مئجسٽريٽ ٿيو ۽ پوءِ ٽيڪس ڪليڪٽر. سکن جي پهرين لڙائي (46_1845ع) ۾ لارڊنس پنڄاب جي جالنڊر ضلعي جو ڪمشنر ٿيو ۽ سندس وڏو ڀاءُ سڄي صوبي (پنڄاب) جو گورنر هو. هن شخص هندستان ۾ سٽيءَ جي رسم ختم ڪرڻ جي تمام گهڻي ڪوشش ڪئي. 1859ع ۾ جان لارڊنس پنهنجي وطن (انگلينڊ) روانو ٿيو ۽ چئن سالن بعد 1863ع ۾ کيس وري انڊيا جو موڪليو ويو. هن پيري کيس ”وائسراءِ“ جي پوسٽ تي رکيو ويو ۽ پنج سال وائسراءِ ٿي رهيو. پاڻ سن 1879ع ۾ وفات ڪيائين. لارڊ چارلس هارڊنگ به انڊيا جو گورنر جنرل ۽ وائسراءِ ٿي رهيو. سن 1858ع ۾ انگلينڊ ۾ ڄائو. 1880ع ۾ انگلينڊ جي ڊپلومٽ سروس ۾ داخل ٿيو ۽ 1904ع ڌاري سفير جي حيثيت سان روس موڪليو ويو. 1910ع کان 1916ع تائين هو دهليءَ جو گورنر جنرل ۽ پوءِ وائسراءِ ٿي رهيو. هن جي ڏينهن ۾ انگلينڊ جو بادشاهه جارج پنجنون ۽ راڻي مئري 1911ع ۾ انڊيا گهمڻ آيا. هن جي ڏينهن ۾ ورلڊ وار پهرين لڳي جنهن ۾ انگريزن سان گڏ ننڍي کنڊ جي ماڻهن پڻ انگريزن جي بچاءَ لاءِ حصو ورتو. هن جي ڏينهن جي هڪ ٻي خاص ڳالهه اها آهي ته هونءَ جون انگريز حڪومت جي گاديءَ جو هنڌ ڪلڪتو هو. اهو بدلائي دهلي ڪيو ويو. لارڊ هارڊنگ 1944ع ۾ پنهنجي وطن انگلينڊ ۾ وفات ڪئي. هن جي يادگيري جو لکيل ڪتاب My Indian years 1910_1916 پڙهڻ وٺان آهي، جيڪو 1948ع جو ڇپيل آهي. ان کان پوءِ ٻيا ڇاپا به ضرور نڪتا هوندا ۽ شايد Web site تي به اچي چڪو هجي پر منهنجي پراڻي جهازي لئبريري ۾ 1948ع جو ڇاپو هو جيڪو جهاز جا ٻيا آفيسر به وڏي شوق سان پڙهندا هئا. خاص ڪري سياري جي سرد ۽ ڊگهين اونڊاهين راتين ۾ يا ڊگهن سامونڊي سفرن ۾، وقت گذارڻ لاءِ.

انڊيا ۾ سنڌي

ٻڙوڊا ۾ ايڪسپريس فوٽو شاپ جي مالڪ ٻڙايو ته پاڪستان جي ڪرڪيٽ پليئر جاويد ميانداد جو والد صاحب پاڪستان لڏي ويو ۽ اڳ ٻڙوڊا ۾ پوليس جي نوڪريءَ ۾ هو.

لڏپلاڻ وقت احمد آباد، ٻڙوڊا توڙي گجرات ۽ مهاراشٽرا صوبن جا مسلمان سنڌ ۾ آيا جو هنن لاءِ پاڙيسري صوبو هو. سنڌ ۾ هي جيڪي ڪچي ميمڻي، گجراتي، ڪاٺياواڙي زبانو ڳالهائيندڙ ڏسو ٿا اهي انڊيا جي هنن صوبن جي مختلف ضلعن جا آهن ۽ هو پاڻ کي انهن ضلعن ۽ شهرن جي نالن جي پور ڪتيا، ڪاٺياواڙ مانڊوي وغيره جي حوالن سان سڏائين ٿا. سنڌ کان جيڪي سنڌي هندو انڊيا آيا اهي به پهرين هنن صوبن ۾ آيا ۽ پوءِ وقت سان گڏ انڊيا جي ٻين صوبن ۾ به تڙي پکڙي ويا. اڄ به سنڌي هندو گجرات ۽ مهاراشٽرا ۾ گهڻا رهن ٿا. جڏهن سنڌ بمبئيءَ سان مليل هئي تڏهن به اسان جا وڏا جيتوڻيڪ ڪجهه علي ڳڙه پاسي ويندا هئا باقي گهڻا تڏا هيڏانهن پوني، بمبئي جي جهونا ڳڙه پاسي ايگريڪلچر، ڊاڪٽري، وڪالت ۽ تعليم جي ٻين برانچن، واپار ۽ گهمڻ لاءِ آيا ٿي. ٻڙوڊا جي هن جهوني سنڌي فوٽو گرافر ٻڙايو ته ان ۾ ڪوشڪ ناهي ته ٻڙوڊا ۽ احمد آباد وغيره ۾ تمام گهڻا سنڌي رهن ٿا ويندي سنڌين جون رهائشي ڪالونيون به آهن پر سڀ کان گهڻا بمبئي، الهاس نگر ۽ ٿاني پاسي رهن ٿا. ان سلسلي ۾ زمين ڪٽيجا نالي هڪ هندو سنڌيءَ جو مضمون پڙهيو هوم جنهن ۾ هن ٻڙايو آهي ته ايم ايم آر يعني Mumbai

Mertropolitan Region جنهن ۾ گريٽر ممبئي جو ضلعو، ٽاني شهر، نئين ممبئي ۽ الهاس نگر جهڙا تعلقا ۽ راءِ ڳڙهه ضلعي جا ڪجهه حصا اچي وڃن ٿا، ڏهه لکن کان مٿي سنڌين جا گهر آهن.

ممبئي (ممبئي) جا علائقا جن ۾ سڀ کان گهڻا سنڌي رهن ٿا اهي آهن: چيمبر سنڌي ڪالوني، ڪوليوال ۾ سنڌ سيوا سميتي نگر، سيان سنڌي ڪالوني، مولند ايسٽ ۾ شاهائي ڪالوني ۽ مولند ويسٽ ۾ سنڌ ڪالوني. ان کان علاوه ڪولابا، چرچ گيت، وارڊن روڊ، نيبين سي روڊ، ڪلبا ديوي، ماهيم، ڪار بانڊرا، گهاٽڪو پار ۽ پوواڻيءَ ۾ به ڪافي سنڌي رهن ٿا. الهاس نگر انڊيا جو واحد شهر آهي جنهن ۾ سنڌين جي اڪيلي ميجارٽي آهي. (هي اهو شهر آهي جتي جي الهاس نگر سنڌي ايسوسيئيشن جي ڪارخانن جون ٺهيل شيون USA جي نالي سان وڪامن ٿيون. جن جو تفصيلي ذڪر ”دنگي منجهه درياهه“ ڪتاب ۾ ڪيو اٿم).

ممبئي پاسي جا هي سنڌي انڊيا جي ٻين هنڌن تي رهندڙ سنڌين کان وڌيڪ سڪيا ستابا آهن. اهي ماڻهو جيڪي پنهنجي اباڻي وطن کان هٿين خالي آيا پنهنجي محنت، عقل، هنر ۽ لڳاتار جدوجهد سان غريب ڌرتيل ڪميونٽي مان امير ترين ڪميونٽي بڻجي ويا جن جو مثال دنيا ڏئي ٿي. ڇي اهڙو محنتي جهڙو سنڌي هندو، ايڏو هنر مند ۽ جفاڪش جهڙو سنڌي هندو، اهڙو سخي مرد جهڙو سنڌي هندو.

شروع ۾ مڪاني ماڻهو هنن نون آيل ماڻهن کي ڏڪاريندا هئا ته هٿين خالي اچي هر واپار وڙي ۽ تعليمي فيلڊ ۾ اڳيان وڌي ويا آهن پر هاڻ مختلف ڪهاڻي آهي. هو ڏسن پيا ته هنن سنڌين جي ڪري سندن ڳوٺن ۽ شهرن ۾ خوشحالي آئي آهي. وڌيڪ ڌنڌا ڌاڙيون ۽ ڪمائڻ جا ذريعا پيدا ٿيا آهن. هي سنڌي ٻين صوبن کان آيل ماڻهن جيان ڪمائيل پئسو پنهنجي صوبي ۾ موڪلڻ بدران هتي ئي لڳائين ٿا، غريبن جي مدد ڪن ٿا، خير خيرات ڪن ٿا، مفت جي علاج ۽ تعليم خاطر اسپتالون ۽ اسڪول کولين ٿا. هو جتي رهن ٿا ان ڌرتيءَ کي ”ڪرم پومي“ ۽ ”جنم پومي“ سمجهن ٿا. هو ٻين ڌارين (مرهتن، تاملن، بنگالين، بهارين وغيره) کان بلڪل مختلف آهن.

ممبئي، الهاس نگر، ٽاني وغيره ۾ سنڌين جي گهڻائي هجڻ ڪري تعليمي ادارن جو تعداد تمام وڏو آهي جيڪو سنڌي ماڻهن جي چندن سان وجود ۾ آيو آهي. حيدرآباد سنڌ نيشنل ڪاليجيت بورڊ، دي ڪشنچند چيلارام ايڊيو ڪيشن ادارا، ”The Inlacs“، دي ساڌو بيلاس تعليمي ادارا، دي پر سرام پارومل تعليمي ادارا، دي سنڌي ايڊيو ڪيشنل سوسائٽي انهن چند اسڪولن ۽ ڪاليجن مان آهن جيڪي سنڌين انڊيا جي فقط هن اولهه ڏکڻ واري حصي ۾ ٺهرايا آهن. هن ۾ انهن تعليمي ادارن جو ذڪر بلڪل نه ڪيو ويو آهي جيڪي سنڌين انڊيا جي ڪنڊ ڪڙڇ ۾ کوليا آهن يا ويندي پر وارن شهرن، احمد آباد، بڙودا، پوني وغيره ۾ ٺهرايا آهن.

پنجاهه ۽ سٺ جي ڏهي ۾ انهن سڀني تعليمي ادارن ۾ گهڻو ڪري سنڌي ميڊيم آف انسٽرڪشن هئي ۽ سبجڪٽ طور ڪاليج جي مٿاهين ليول تائين پڙهائي وئي ٿي. وقت سان گڏ انگريزيءَ جو مان مٿاهون ٿيندو پيو وڃي ۽ انڊيا توڙي دنيا جي ٻين ملڪن جي اسڪولن وانگر هتي به سنڌي بدران انگريزي ميڊيم آف انسٽرڪشن ٿيندو وڃي. پر ان هوندي به اڃا تائين ڪيترائي سنڌي اسڪول آهن خاص ڪري هن ممبئي پاسي، ۽ سنڌين طرفان ٺهرايل ڪاليجن ۾ سنڌي سبجڪٽ طور پڙهائي وڃي ٿي. ”ممبئي يونيورسٽي“ Ph.D ليول تائين سنڌي سبجڪٽ تسليم ڪري ٿي. سنڌين لاءِ انڊيا جي هن علائقي ۾ تعليم حاصل ڪرڻ جا تمام گهڻا موقعا آهن جو سنڌين جي ٺهرايل سڀني اسڪولن ۽ ڪاليجن ۾ سنڌين لاءِ چاليهه سيڪڙو سٽون رکيل آهن.

گجرات ۽ ممبئيءَ جو هي پاسو اهڙو آهي جتي اڄ به سنڌي گهڻي ڀاڱي اصلي اسٽائيل ۾ ڳالهائي وڃي ٿي. ٻين صوبن ۾ ڳالهائڻ جي لهجي تي مڪاني زبان جو گهڻو اثر ٿي ويو آهي. ممبئي پاسي توهان کي سنڌين جون اهڙيون ڪميونٽيون، ملنديون جيڪي حيدرآباد نچ سنڌيءَ کان علاوه شڪارپوري، لاڙي، لاسي، نئي ٿري ۽ ٻين لورن سنڌ جي ٻين لهجن ۾ سنڌي ڳالهائين ٿيون. سنڌين جي گهرن ۾ سنڌيءَ ۽ انگريزيءَ جي مڪسچر ۾ ڳالهه ٻولهه هلي ٿي جنهن ۾ مڪاني زبانن مرهتي، گجراتي وغيره جا به ڪجهه ڪجهه لفظ استعمال ٿين ٿا.

ڪنهن وقت ۾ انڊيا مان ڪيتريون ئي سنڌي اخبارون نڪتيون ٿي. هاڻ پڙهڻ وارن جي ڪوت ڪري اهي اخبارون هڪ هڪ ٿي بند ٿي ويون آهن. عربي رسم الخط واري سنڌي اخبار هاڻ فقط هڪڙي وڃي بچي آهي. جيڪا گجرات صوبي جي شهر احمد آباد مان نڪري ٿي به ٿي مڱڙينون نڪرن ٿيون جن مان هڪ Spoon مشهور آهي جيڪا پارو ۽ ناڪر چاول جي گڏيل ڪوششن جو نتيجو آهي. سنڌيءَ جا اهم ۽ وڏا ليکڪ هڪ هڪ ٿي الله کي پيار ٿا ويا يا بڊايي جي دؤر مان گذري رهيا آهن. سندري اتم چندراڻي، اتم، ڪيرت باباڻي، پوپتي جهڙن ليکڪن کان پوءِ سنڌي ادب ۾ ڇڻ ته مڪمل بليڪ آئوٽ جو سمو ٿو پسجي.

هڪ ٻه ڏهائي سال اڳ تائين سنڌي ڊراما ڪندڙن جا ڪجهه گروپ ۽ آرٽسٽ ضرور هئا جن مختلف ٿيٽرن ۾ ڊراما ڪيا ٿي. هاڻ انهن جو تعداد پڻ ڏينهون ڏينهن گهٽيو وڃي. مس انيلا سندر هڪ اهڙو نالو آهي جيڪو اڃا سنڌي ڊرامن کي جياريندو اچي. انڊيا ۾ ڪا سنڌي ٿي وي ناهي. سال ٻن کان دٻئي ۽ بئڪڪ جهڙين جاين تان KTN ۽ سنڌ ٽي وي جهڙن چئنلن انڊيا جي سنڌي ڪميونٽيءَ ۾ خوشيءَ جي لهر پيدا ڪئي آهي.

سنڌين جي لڏي اچڻ کان اڳ انڊيا ۾ ”ڪو آپريٽو هائوسنگ سوسائٽيز“ جو رواج نه هو. اهي سنڌي هئا جن ممبئي جي علائقي ڪولابا (Colaba) ۾ پهرين ڪو آپريٽو هائوسنگ سوسائٽي ناهي سا به اڄ کان چاليهه پنجيتاليهه سال اڳ. اڄ اهو Concept سڄي ممبئي ۾ عام ٿي چڪو آهي ۽ ڪيترن ئي سنڌين هائوس ڪنسٽرڪشن ۾ نالو پيدا ڪيو آهي. هيرا ننداڻي، ۽ راهيجا، انڊيا جا مشهور ۽ ڪامياب بلڊر آهن. هنن جي ”گهريلو Complees جو سڄي انڊيا ۾ ڪو مقابلو ڪرڻ وارو ناهي.

ممبئي پاسي رهندڙ سنڌي انجنيئر، ڊاڪٽر، وڪيل ضرور آهن پر سندن گهڻائي واپار ڪري ٿي. هنن جي اچڻ کان اڳ هن تر ۾ گجراتين، مارواڙين ۽ بوهرين جو بزنس ٿي هولد هو پر محنت، عقل ۽ واپاري چاڻ کان ڪم وٺي سنڌي سڀ کان اڳ نڪري ويا آهن. ڪپڙي جي مارڪيٽن، الڪٽرانڪ جي مارڪيٽن ۽ هول سيل جي فليڊ ۾ سندن ڪو مقابلو ڪري نٿو سگهي. هنن جي بنيادي سوچ High Turn over and low profitibility. هنن کي پاڳ ڌڻي بنائي ڇڏيو آهي.

سنڌين جا ڪٽڪ بالي ووڊ ۾ گهڙي پيا آهن. اڄ فلمي دنيا ۾ ڪيترائي سنڌي فنائرس، ڊائريڪٽر، ايڪٽر، ايڪٽريسون ۽ ٻيا آرٽسٽ قومي ۽ بين الاقوامي فير جا آهن، سڀي، پاڳڻائي، تورائي انهن مان ڪجهه ڪامياب نالا آهن فلمي دنيا ۾ سنڌين جي هيڏي طاقت هوندي به اها سنڌي فلمن کان خالي آهي.

هن پاسي جي سنڌي ڪميونٽي ۾ سنڌي ڊاڪٽرن ۽ سنڌين جي ٺهرايل اسپتالن جو به وڏو نالو آهي. اهي اسپتالون نه فقط اميرن لاءِ آهن پر غريبن لاءِ پڻ. پيڊار روڊ تي جسلوڪ اسپتال، ماهيمر ۾ ”هندوجا“ اسپتال دنيا جي مقابلي جون اسپتالون آهن جن تي انڊيا کي فخر آهي. انهن کان علاوه سنڌين جون ٻيون به ڪيتريون ئي اسپتالون، نرسنگ گهر ۽ ڊسپينسريون آهن جتي اميرن توڙي غريبن جو علاج ٿئي ٿو. چيمبور ۾ Inlac's Hospital پڻ انهن مان هڪ آهي. هاڻي ويجهڙائيءَ ۾ ممبئي جي علائقي پوواڻي (Powai) ۾ ڊاڪٽر ايل، ايڇ هيراننداڻي اسپتال شروع ٿيڻ واري آهي، جنهن کي دنيا جي اعليٰ ترين اسپتال چئي سگهجي ٿو.

الهاس نگر جيڪو ڪنهن زماني ۾ غريب ڌرتيل سنڌين جو شهر سڏيو ويو ٿي اڄ دنيا جي ماڊرن شهرن مان هڪ آهي جيڪو بازارين، شاپنگ مالن، فيڪٽرين کان ڇڻ ته ڦاٽي ٿو ۽ سنڌين پنهنجي جياپي جو مثال قائم ڪيو آهي. ڪنهن سچ چيو آهي ته:

“The Community indeed is imperishable, If miniscule community of parsi` can survive Sindhis sure will”.

ٻه اکر دادا جشن لاءِ

اڄڪلهه دادا جشن پي واسواڻي 56 سالن بعد پنهنجي اباڻي وطن سنڌ جي ڏوڙي تي ويل آهن. دادا واسواڻي جنهن جا ليڪچر صبح جي وقت Sony چئنل تان اچن ٿا هو جڳ مشهور سنڌي فلاسفر، اسڪالر، سائنسدان، مقرر ۽ سماجي سيوا ڪندڙ شخص آهي. ان کان علاوه دانشور، اديب، شاعر، استاد تعليمي ماهر ۽ صوفي بزرگ طور پڻ مشهور آهي. هو پنهنجي چاچي ۽ مرشد ساڌو واسواڻي جو جاءِ نشين آهي.

دهليءَ ۾ ”ساڌو واسواڻي انٽر نيشنل گرلس اسڪول“ گهمڻ جو احوال لکڻ دوران ساڌو واسواڻي (سڄو نالو ساڌو ٿانور داس ليلا رام واسواڻي خدا آبادي) جو احوال پڻ لکيو اٿم. هتي ٻه چار ستون دادا جشن واسواڻي تي لکڻ ضروري سمجهان ٿو. دهليءَ جي مٿين گرلس اسڪول جي کليل ميدان جي هڪ ڪنڊ مختلف رنگين گلن ۽ ٻوٽن سان جهنجهيل آهي. اسڪول جي صلاحڪار پروفيسر ڊاڪٽر چندر ڏاسواڻيءَ اها ڏيکاري ڏيئي ٻڌايو هو ته ان ۾ اسڪول جون چوڪريون گلن پوکڻ جو شوق پورو ڪن ٿيون ۽ اها ڪنڊ ”جشن ڪارنر“ سڏجي ٿي، جيڪا دادا جشن واسواڻي جي نالي ڪيل آهي. هو ڪا دير هن نيڪ مرد بابت ٻڌائيندو رهيو جنهن جا جهيٽي پر صاف آواز ۾ ٻي مغز ۽ دل تي اثر ڪندڙ ليڪچر روزانو صبح جو ڊاڪٽر ڏاڪر نائيڪ جي ليڪچر بعد سوني چئنل تان ٻڌندو آهيان. گذريل ٻه چار ڏينهن دادا واسواڻي تي روچي رام مدد علي سنڌي، امداد سومري ۽ ٻين جا مضمون انٽرنيٽ ذريعي ڪاوش، عبرت ۽ عوامي آواز اخبارن ۾ به پڙهندو رهيو آهيان.

دادا جي واسواڻي جيڪو هن وقت سنڌ جي ياترا تي پهتل آهي. حيدرآباد ۾ 2 آگسٽ 1918ع ۾ جنم ورتو ۽ هن وقت 87 ورهين جي ڄمار جو آهي. پاڻ نومبر 1948ع ۾ پنهنجي چاچي ساڌو واسواڻيءَ سان گڏ سنڌ ڇڏي بمبئي روانگي اختيار ڪئي. جشن واسواڻي هن وقت پوني ۾ سيرانِي اسڪول ۽ ڪاليج کان علاوه ڪيترائي فلاحِي ۽ جديد تعليمي ادارا هلائي ٿو. هن کي اقوام متحده ۽ انگلينڊ جي هائوس آف ڪامنس ۾ خطاب لاءِ مدعو ڪيو ويندو آهي. دادا جشن واسواڻي بيحد ذهين شاگرد هو. هن 13 سالن جي عمر ۾ مئٽرڪ پاس ڪئي ان بعد ڪراچيءَ جي ”ڊي جي سائنس ڪاليج“ مان B.Sc. فزڪس سترهن سالن جي ڄمار ۾ پاس ڪئي ۽ يونيورسٽيءَ ۾ فرسٽ ڪلاس فرسٽ آيو ۽ ساڳي ڪاليج ۾ فيلوشپ مليس. هن سائنس جي شعبي ۾ ڪيترائي تحقيقي مقالا لکيا. سندس هڪ مقالي کي نوبل انعام يافتہ ڊاڪٽر سي وي رامن چڪاس بعد بيحد پسند ڪيو هو. پاڻ ايل ايل بي بعد 1939ع ۾ M.Sc. ڪئي.

انڊيا جي رستن تي هلندڙ ڪارون

انڊيا جي رستن تي سڀ کان گهڻي موروتي (Maruti) نالي ڪار نظر اچي ٿي جيڪا انڊيا ۾ اسيمبل ٿئي ٿي ۽ جاپاني سوزوڪي ميني ڪار ميني وٺن ۽ فور ويل ڊرائيور (4WD) ڪار جو مڪسچر آهي. موروتي ڪارن کان علاوه انڊين جي رستن تي ٻيون ڪارون جيڪي عام نظر اچن ٿيون اهي آهن: فورڊ ايسڪورٽ, Peugeot 309 فياٽ Uno, ڊائيو سيلو, اوپل ائسٽرا ۽ مرسدبئسز 220. اهي سڀ گاڏيون هتي انڊيا جي فيڪٽرين ۾ Assemble ٿيل آهن ۽ انهن پويان ٻه ٻيون گاڏيون ميدان ۾ اچي ويون آهن. اهي آهن هونڊا ۽ اسڪوڊا.

1950 ۾ لنڊن ۾ جڏهن مرس آڪسفورڊ گاڏين وارن اهي ڪارون ٺاهڻ بند ڪري نئون ماڊل ٺاهڻ شروع ڪيو ته ان پراڻي ماڊل جون ڪارون ٺاهڻ واري فيڪٽري ڪلڪٽي شفت ڪرائي وئي ۽ اتي اڄ ڏينهن تائين ”هندستان ائمبسڊر“ جي نالي سان ڪارون ٺهن پيون. 1960ع ۾ پراڻي فياٽ 1100D ۾ ڪجهه تبديليون آڻي ”پال پدمي“ نالي ڪار ٺاهي وئي. ڪجهه عرصي بعد فياٽ 124 ڪار متعارف ڪرائي وئي. 1970ع ۾ واکس هال ڪار جا حق ۽ واسطا خريد ڪري انڊيا ۾ ”هندستان ڪانٽيسا“ جي نالي سان ٺاهڻ شروع ڪئي وئي پر انڊيا ۾ سڀ کان گهڻي ڪامياب ڪار موروتي ثابت ٿي آهي. موروتي ڪار جي قيمت اڍائي لک روپين کان شروع ٿئي ٿي. ائمبسڊر ڪارون (سيٽ بيلٽ سميت) ساڍن تن لکن جون آهن ۽ ”مرسدبئسز 220“ جي قيمت ٽيويهه لک روپيا آهن.

انڊيا ۾ ٽرڪن جي انڊسٽري ڪافي اڳتي نڪتل آهي ۽ تاتا ۽ اشوڪ ليلنڊ ٽرڪون نه فقط انڊيا ۾ پر دنيا جي ڪيترن ملڪن، ملائيشيا ۽ سنگاپور کان برطانيه ۽ فرانس ۾ ڪامياب ثابت ٿيون آهن. انهن ٻن ڪمپنين کان علاوه ڪجهه جاپاني ٽرڪون مڪس نالن سان هندستان ۾ ٺهڻ شروع ٿيون آهن ۽ رستن تي نظر اچن ٿيون. انهن مان ڪجهه هن ريت آهن: ”موروتي، سوزوڪي، “هندستان ايسوزو“ آلون نسان، ”سواراج مزدا“ ۽ ”هونڊا ڪائينٽڪ“.

موٽر سائڪلن ۽ اسڪوٽرن جي انڊسٽريءَ ۾ به وڏو واڌارو آيو آهي. انڊيا جي رستن تي هلندڙ موٽر سائڪلن ۾ هڪ ته Enfield India نالي آهي جيڪا هوبهو برطانيه جي پراڻي سنگل سيلينڊر 350CC رايبل بليٽ انفيلڊ جي 1950ع واري ماڊل جي ڪاپي آهي. اسڪوٽرن ۾ لئمبرٽا ۽ ويسپا جون ڪاپيون مشهور آهن. اتليءَ ۾ جڏهن انهن موٽر سائڪلن ٺاهڻ جو ڪم بند ڪيو ويو ته انڊيا هنن جي سڄي فيڪٽري ڦٽل مٺ قيمت ۾ خريد ڪري انڊيا ۾ لڳائي ۽ موٽر سائڪلون ٺاهڻ شروع ڪري ڏنيون. ڪيترائي ماڻهو انهن فيڪٽرين ۾ روزگار کي به لڳي ويا ته ساڳي وقت غريب عوام کي گهٽ قيمت تي سواري مهيا ٿيڻ لڳي. انهن کان علاوه ڪجهه ڦيرڦار سان هوندا، سوزوڪي ۽ ياماها موٽر سائڪلن جا ماڊل پڻ انڊيا جي رستن تي نظر اچن ٿا.

رهائش جو مسئلو

پاڪستان ۾ مسافرن لاءِ هر شهر ۾ رهائش جو مسئلو آهي پر انڊيا جي ڪنهن به شهر ۾ رهائش يا سواريءَ جو مسئلو نه آهي. حيدرآباد سنڌ جو ئي ڪٿي مثال وٺو. تمام ٿوريون هونلون آهن ۽ جيڪي آهن اهي تمام مهانگيون آهن. کاڌو پيئڻو به مهانگو آهي. ڪو وڌيڪ هونلون ٺهرائي به ڪونه ٿو. جيڪي ٿوريون گهڻيون حيدرآباد يا ڪراچيءَ جهڙن ۾ آهن اهي به خالي پيون آهن وري ڪو توريست ٿو اچي. امن امان جي حالت به ڪا خاص بهتر ناهي. ڪوڏاريون ته ڇا ملڪي ۽ مڪاني ماڻهو به گهمڻ ۽ هونلن ۾ رهڻ کان پڇي ٿو. اڃا به ٿورو گهڻو اسان جي اترهن علائقن ۾ حالتون بهتر آهن ۽ گهمڻ جون جايون توڙي موسم ڪا خراب ناهي.

هتي انڊيا جي ڪنهن به شهر ۾ رهائش توڙي کاڌي پيئي جو مسئلو نه آهي. دهليءَ ۾ ته هاڻ ٻه چار هفتا رهڻ بعد ڏسان پيو ته رهڻ لاءِ هر قسم جون فائيو اسٽار هوتلون به آهن جن جي روز جي مساو پنج ڇهه هزار رپين) کان مٿي آهي ته اهڙيون هوتلون، گيسٽ هائوس ۽ لاجز (Lodges) به آهن جن جي مساو ٻه سؤ رپيا ڪا مس آهي. ڪي چوڏهن بسترن جي ڊور ميٽرين واريون اهڙيون به هوتلون آهن جن ۾ هڪ ماڻهوءَ جي رهائش جي مساو فقط پنجهتر رپيا آهي ۽ اهي هوتلون رات گذارڻ لاءِ بلڪل نيڪ ناڪ آهن، شهر جي وچ ۾ به آهن يعني توهان رکشائن ۽ ٽئڪسين جي پاڙن کان بچيو وڃو ۽ ڪمري ۾ گهڻا ماڻهو هجڻ ڪري توهان جي توهان جهڙن هم خيال مسافرن سان جاڻ سڃاڻ به ٿيو وڃي ۽ هڪ ٻئي کان گهڻو ڦرڻ جون جايون، ماني ٽڪي جون سنيون سنيون ۽ سستيون ريسٽورنٽون ۽ شاپنگ لاءِ خاص شيون معلوم ڪري سگهو ٿا ۽ هڪ ٻئي جا دلچسپ ۽ تلخ تجربا ٻڌي سگهو ٿا. بس اهو آهي ته اهڙين هوتلن ۾ انهن هوتلن جو يا پر وارين هوتلن ۾ هلندڙ ڇهل پهل يا وڃندڙ گانن جو گوڙ شور لڳو رهي ٿو سو جيڪڏهن توهان واقعي سياح آهيو ۽ گهڻو ڦرڻ لاءِ آيا آهيو ته سڄي ڏينهن جي هل هلاڻ ۽ ٽڪ بعد توهان لائوڊ اسپيڪر کي سيرانديءَ کان رکي به سمهي سگهو ٿا ۽ هنن هنڌن ته اسان ايشيائي مسافر ته ڇا انگريز ۽ يورپي گورا به رهيا پيا آهن. نولراءِ جو پيٽارو مان پڙهيل پيٽوبو نوابشاهه جو دودو اوڏو ته هر وقت اهو چوندو آهي ته ”پاڻي جان پاڻ ٻئي اڪيلا انڊيا جي هڪ هڪ رياست ڪري گهڻو اينداسين. انڊيا ۾ رهائش، کاڌي پيئي ۽ سواريءَ جو ڪو مسئلو ناهي.“ هو پاڪستان کان پهريون دفعو ٻاهر نڪتو آهي پر صحيح ٿو چوي. انڊيا سان سياسي ڪٽ پٽ پنهنجي جاءِ تي پر گهڻو ڦرڻ لاءِ اسان پاڪستانين لاءِ انڊيا کان بهتر ٻي ڪا جاءِ ناهي جتي مغربي شيون ۽ ڪلچر به آهي ته مشرقي ماحول ۽ ثقافت به. دنيا جون ماڊرن شيون به آهن ته پراڻي جڳ جون به. اجايون ڏورانهن ۽ مهانگن آمريڪي ۽ يورپي ملڪن ۾ ڇو وڃجي جتي جي سخت موسم جي اسان دٻ به نٿا جهلي سگهون ۽ نه وري اتي جون زبانون سمجهي سگهون ٿا.

دهليءَ ۾ سستي رهائش جا بنيادي طرح ٻه هنڌ آهن. دهلي ۾ آيل مسافرن ۽ مهانن جو وڏو حصو رهائش لاءِ پهڙاڙ گنج جو رخ اختيار ڪري ٿو. دهليءَ جو هي هوتلن ۽ مسافر خانن وارو علائقو پهڙاڙ گنج ”نيو دهلي ريلوي اسٽيشن“ ڀرسان آهي. هوتلن ۽ مسافر خانن لاءِ ٻيو هنڌ جان پاٿ جي آسپاس وارو علائقو آهي. هي هنڌ به نئين دهليءَ ۾ آهي. ڪنات پليس جي ڏاکڻي پاسي. پر هن پاسي جي Acomodation ڪجهه مهانگي آهي. جيڪڏهن ڪو اڃا به سستي رهائش جي ڳولا ۾ آهي ته ان لاءِ پراڻي دهلي ڏي وڃڻ بهتر آهي. اتي توهان کي ڪيتريون ئي هوتلون ملي وينديون. پراڻي دهلي ۽ نئين دهليءَ جون ريلوي اسٽيشنون ائين آهن جيئن ڪراچيءَ جي ستي اسٽيشن ۽ صدر اسٽيشن. پراڻي دهلي اسٽيشن جي ويجھو ئي مهاتما گانڌي پارڪ آهي جنهن جي اوڀر ۾ دهلي پبلڪ لئبرري آهي ۽ ڏکڻ ۾ ٽائون هال. سيارو يا جهڙالي موسم ۾ واک ڪرڻ جا شوقين اتان واک ڪندا چاندني چوڪ کان ٿيندا ڏکڻ ۾ ايندا ته جامع مسجد آهي ۽ اوڀر طرف لال قلعو آهي. ٽائون هال کان لال قلعي ايندي توهان کي رستي تي ”گهنٽي والا“ منائي جو دڪان، سونهري مسجد، سڪن جو هڪ پراڻو گوردوارو ”سسگنج“ گوري شنڪر جو مندر، دگمبارا جين مندر ۽ اڪين جي اسپتال نظر ايندي. چاندني چوڪ دراصل پراڻي دهليءَ جي ميان بازار آهي جيڪا ننڍن ننڍن دڪانن سان گهٽيل آهي جتي ماڻهن جي ڏينهن رات پيهه پيهه لڳي رهي ٿي. پڪين جي اسپتال جين ڌرم وارن جي آهي. دهليءَ جي پراڻي ڪوٽ والي (kotwali) پوليس اسٽيشن سونهري مسجد جي بلڪل ڀر ۾ آهي. هيءَ مسجد اها آهي جنهن جي ڇت تي 1739ع ۾ نادر شاهه (ايراني حملہ آور جنهن لال قلعي مان ”مور تخت“ کڻايو) بيهي پري پري تائين دهليءَ جي تباهيءَ جو نظارو ڪيو هو. جنهن جو لشڪر هتي جي ماڻهن جو قتل ڪندا رهيا ۽ گهرن کي باهيون ڏيندا رهيا. چاندني چوڪ جي ٻئي ڇيڙي تي (يعني جنهن طرف کان شروع ٿيا هٿاسين) فتح پوري مسجد آهي. جيڪا شاهجهان جي زالن 1650ع ۾ ٺهرائي. مسجد جي ڀرسان گودوديا مارڪيٽ آهي ۽ جتي ڪاري باٿلي روڊ ۽ شاردانين روڊ هڪ ٻئي کي ڪراس ڪن ٿا اهو چوراھو لاهوري گيت سڏجي ٿو. دهليءَ جا ڪجهه چوراها مختلف گيت سڏجن ٿا خاص ڪري پراڻي دهليءَ جي آس پاس. جيئن ٿورو اڳتي غازي دين جي مدرسي وٽ رستن ملڻ ڪري جيڪو چوراھو ٺهي ٿو. اهو اجميري گيت سڏجي ٿو ۽ اڃا ٿورو اڳتي عيسائين جي هولي ٽرنٽي چرچ ۽ حضرت شاهه ترڪمن جي مقبري واري چوراھي جو نالو ترڪمن (Turkman) گيت آهي ۽ هن گيت کان اڳيان هلبو ته هتي جي مشهور چور بازار ۽ تندور ريسٽورنٽ اچي ٿي ۽ ان بعد جيڪو چوراھو آهي ان جو نالو دهلي گيت آهي. ائين ته لال قلعي ۽ جامع مسجد جي مختلف دروازن جا به نالا آهن بلڪ ڪي نالا ته ساڳيا دهلي گيت ۽ لاهور گيت آهن پر رکشا يا ٽئڪسي واري کي جڏهن چوندا ٿو ته مونکي پراڻي دهلي وٺي هل ته هو بيڪدم توهان کان پڇندو ڪهڙي گيت ڏي هلندا ٿو ۽ ان مان هن جو مطلب هي چوراھائي آهن ۽ نه لال قلعي جا دروازا.

نيو دهلي ريلوي اسٽيشن جي بلڪل سامهون ”مين بازار“ نالي روڊ آهي ان تي ۽ ان جي آس پاس وارين گهٽين ۾ تمام سستيون هوتلون آهن جن مان ڪجهه جا نالا آئيڊيا خاطر لکان ٿو. بهتر اهو آهي ته دهلي پهچڻ سان پهرين ڏينهن پلي ڪنهن مهانگي هوتل ۾ رهي پئجي. مسافريءَ جو

ٿڪ ڇڏي ٻئي ڏينھن آرام سان ضرورت ۽ ڪيسي ۾ پئسي مطابق ڪا Reasonable هونل ڳولجي. دهليءَ ۾ تمام گھڻيون هونلون آهن ۽ هر روز وڌيڪ ٺهي رهيون آهن. اونهاري ۾ گرميءَ ڪري يورپ پاسي جا مسافر گهٽ اچن ٿا ۽ هونلون خالي رکڻ کان بچڻ لاءِ هونل جا مالڪ مسافرن کي منٿون ڪندا رهن ٿا. ويندي رکڻ وارا توهان کي هونلن جا ڏس پتا ڏيندا رهندا جن کي هونلن جي مالڪن طرفان ڪميشن ملڻ جا آسرا هوندا آهن. ان ڪري بهتر اهو آهي ته پهرين رات ڪنهن ۾ به رهي پئجي ۽ پوءِ ٻئي ڏينھن پاڻ ئي چونڊ ڪجي ته ڪهڙي هونل جو ڪمرو ۽ سهولتون توهان لاءِ بهتر آهن. ان لاءِ مٿي ٻڌايل ميان بازار روڊ جيڪو علائقو پهاڙ گنج به سڏجي ٿو سڀ کان گھڻو مشهور آهي. ميان بازار روڊ جي ٻنهي ڪپرن تي ڪجهه هي هونلون آهن: هونل اسٽار ويو، هونل سينا ۽ ستيام، هونل وشال ۽ ڪرشنا گيسٽ هائوس، اڃي گيسٽ هائوس، هري راما گيسٽ هائوس، هونل نورنگ، هونل پايبل، ڪامران لاج، هونل برائيت گيسٽ هائوس، ٽريولرس گيسٽ هائوس، هونل نمسڪار، هونل اسٽار پئلس، هونل ڊائون ٽائون ڪهڙا نالا ڪٿي ڪهڙا ڪٿجن ۽ هي ته رڳو ميان روڊ جون هونلون، مسافر خانا، لاجز گيسٽ هائوس ٿيا ان کان علاوه هن روڊ جي هر گهٽيءَ ۾ هونلون، آهن ۽ هي سڀ هونلون نيودهلي ريلوي اسٽيشن وٽ آهن. اسٽيشن مان نڪرڻ سان قطب روڊ وٽ هونل ڪانشتا آهي. ايئر ڪول ڪمرا، تي وي، باٿ روم ۽ بالڪني اٿس يومية مساواڙ اڍائي کان ٽي سؤ رپيا آهي. ميان بازار روڊ تي جيڪو ٽريولرس گيسٽ هائوس آهي ان ۾ ڊبل ڪمرا باٿ روم سان گڏ آهن. ڪمرا ايئر ڪنڊيشنڊ نه آهن پر ڊبل جي مساواڙ فقط 200 رپيا. اتي ئي رايبل گيسٽ هائوس آهي ان جي به ساڳي مساواڙ آهي. اها ٽي ريت ٻين گيسٽ هائوسن ۽ اسٽار پئلس، ڊائون ٽائون ۽ نمسڪار جهڙين هونلن جي آهي. پايبل، ويڪ ۽ وشال هونلن جي به اها آهي. بس رڳو اهو ڏسجي ته جيڪو ڪمرو توهان کي ملي رهيو آهي ان کي دريون آهن ۽ هوادار آهي يا نه. خاص ڪري اونهاري ۾. اهي سڀ هونلون بنا ايئرڪنڊيشن جي آهن. سياري جي موسم ۾ ته انگريز ۽ يورپي به اتي رهن ٿا. مونکي به هڪ فرينچ سياح ٻڌايو ته هو گذريل دفعي ان روڊ تي هڪ اهڙي هونل ۾ ڏيڍ سؤ رپيا روز جي مساواڙ تي رهيو هو. ”سياري ۾ ڪهڙي ضرورت ايئر ڪنڊيشنڊ جي! سڄو ڏينھن رلي پني رات جي ماني هڪ ريسٽورنٽ ۾ کائي يارهين بجي ڪمري تي پهچندو هوس ۽ بستر تي ليٽڻ سان کونگهرن ۾ پئجي ويندو هوس. اک ڪلندي هئي ته سج مٿي چڙهيل هوندو هو.“ هنن هونلن ۾ گرم پاڻي ملي ٿو ۽ Attached باٿ روم آهي ان کان وڌيڪ ٻي ڪهڙي عياشي ٿي سگهي ٿي.“ هن ٻڌايو.

اهڙين قسم جون ڪيتريون ئي هونلون ۽ ڪجهه ان کان مٿاهيون به، ڪنات پليس ۽ جان پاٿ ايريا ۾ آهن. رنگو گيسٽ هائوس، سني گيسٽ هائوس، هونل بلو، هونل پئلس هائيتس انهن مان ڪجهه آهن. يعني اهي سڀ سستي ۾ سستيون هونلون آهن.

پراڻي دهليءَ ۾، جامع مسجد جي آسپاس به ڪيتريون ئي سستيون هونلون آهن. مسجد جي بلڪل پٺيان هونل نيو سٽي پليس، هونل بمبئي اورينٽ، جتي چانڊني چؤڪ ختم ٿو ٿئي اتي ڀارت هونل ۽ ان جي ڀرسان اسٽار گيسٽ هائوس وغيره. اهي سڀ اڍائي يا ٽي سؤ رپيا في ماڻهوءَ جي حساب سان آهن. ان کان علاوه يوٿ هاسٽلون ۽ YMCA ٽوئرسٽ هونل، YMCA گيسٽ هائوس ۽ YMCA بلو ٽرئنگل فٽملي هاسٽلون به ڪيتريون ئي آهن.

ڪنات پليس ۽ جان پاٿ واري علائقي ۾ ڪجهه مهانگيون هونلون يومية 500 رپين کان ست سؤ اٺ سؤ ويندي هزار رپين واريون ڪجهه هن ريت آهن:

جان پاٿ گيسٽ هائوس (فون نمبر: 3321935)

هونل برائيت (فون نمبر: 3320444)

هونل 55

الڪا هونل

هونل ميٽرو

۽ اڃا به ڪجهه مهانگين 1500 رپين کان به هزار رپين تائين:

هونل سينٽرل ڪورٽ

پارڪ هونل

نيرولاز هونل (Nirula,s Hotel)

۽ اهڙيون ئي ٻن هزار رپين جي Range واريون هونلون ڇڙيا گهر جي پرواري علائقي سندر نگر ۾ پڻ ڄام آهن. جيئن ته:

مهراڻي گيسٽ هائوس

ڪٽلاش ان

لاسانگريتا توڙست هوم

جو ڪاسوان

ڪنات پليس جي ويجهو ٻه ڏاڍا سنا پرائيوٽ گيسٽ هائوس آهن. هڪ نيوراڄيندر نگر ۾ گهر نمبر R_500 جيڪو ”ماسٽر پيئنگ گيسٽ هائوس“ سڏجي ٿو ۽ ڪنات پليس کان رڪشا وارو ٽيهه رپيا کن پاڙو وٺندو ۽ ٻيو ياتري هائوس جيڪو راڻي جهانسي روڊ تي پنج ڪئين ۽ مندر مارگ رستن جي جنڪشن وٽ آهي. ڪنات پليس کان ميل کن پري ٿيندو. اڳواٽ جي اطلاع تي ۽ ٻه اڍائي سؤ رپيه کن وڌيڪ خرچ تي هوتوهان کي ايئرپورٽ تان به وٺي ايندا.

مٿي دهلي شهر جي مختلف چوراھن بابت ٻڌڻ لکيو اٿم ته انهن مان ڪجهه چوراها گيت سڏجن ٿا جيئن ته دهلي گيت، اجميري گيت، لاهوري گيت وغيره. اجميري گيت وٽ لکيو اٿم ته غازي دين جو پراڻو مدرسو آهي. اڄ ان مدرسي جي فوٽو سميت اخبار ۾ خبر آئي آهي ته انڪروچمينٽ کان علاوه هن مدرسي (جيڪو اڄڪلهه ائنگلو عربڪ اسڪول سڏجي ٿو) جي عمارت ۾ به ڪافي ڌار پئجي ويا آهن ۽ هيءَ تاريخي عمارت جيڪا اسان جي تهذيب ۽ تمدن جو ورثو آهي، ان کي DDA (دهلي ڊولپمينٽ اٿارٽي) وارا سهڻو بڻائي رهيا آهن. اجميري گيت وٽ هي اسڪول مغل شهنشاهه جي مليٽري ڪمانڊر غازي الدين خان فيروز جنگ تي سؤ کن سال اڳ 1702ع ۾ ٺهرايو هو ۽ هن اسڪول جو پهريون نالو غازي الدين مدرسو هو ان بعد 1825ع ۾ انگريزن هن جو نالو دهلي ڪاليج رکيو ۽ پوءِ 1948ع ۾ جواهر لعل نهرو ۽ ان وقت جي ”دهلي سر مائورس گوپر“ جي وائيس چانسلر مولانا ابوالڪلام آزاد جي ڪوششن سان هن ڪاليج ۾ ”ڪو ايڊيو ڪيشن“ ڪئي وئي ۽ نالو بدلائي ائنگلو عربڪ اسڪول رکيو ويو. هن اسڪول جي عمارت وچ ايشيا ۽ مغل آرڪيٽيڪٽ جو مڪسچر آهي ۽ هي اسڪول پهريون سڪيولر تعليم گاهه هو. جتي انگريزي ۽ ماڊرن سائنس جهڙا سبجيڪٽ پڙهايا ويا ٿي. هي ڪاليج اردو زبان جي خدمتن کان به مشهور آهي. دهلي ڊولپمينٽ اٿارٽي هن اسڪول کي اصلي صورت ۾ آڻڻ لاءِ ڏيڍ ڪروڙ رپيا خرچ ڪري رهي آهي.

هن اسڪول بلڊنگ جي ڪنڊ تي ان زماني جي مسجد پڻ آهي ۽ ڀر ۾ غازي الدين خان جو مقبرو آهي. هي اسڪول هندستان جي ورهاڱي وقت بند رهيو ۽ ان کان اڳ 1857ع ۾ بلوي دوران بند رهيو ۽ پوءِ 26 سالن بعد 1883ع ۾ لارڊلٽن (Lord Litton) کولرايو. 1857ع واري بلوي ۾ اسڪول ۾ موجود ڪيترائي قيمتي سڪا، ٻي بها هٿ جون لکڻيون (Manuscripts) ويندي غالب جا هٿ جا لکيل ديوان ۽ فارسي ۽ عربي جي خوبصورت ڪئليگرافي چوري ڪري ڳرن اڳهن ۾ وڪي وئي.

ڇا دهلي نڳن کان مشهور آهي...

دهليءَ ۾ پهچڻ سان محسوس ٿئي ٿو ته هتي لائينڊ آرڊر (امن امان) جي حالت بهتر آهي. ماڻهو قانون جي عزت ڪن ٿا، پوليس کي رشوت کائڻ جي ايڏي پٽ ناهي ۽ نه اها هتي جي سياستدانن، وڏيرن، پيرن ۽ چوڏرين جي ڪيسي ۾ مڪمل طرح بند آهي. قانون جي دائري اندر شهر جون هوتلون، دڪان، ڪلب سڄي سڄي رات ڪليا پيا آهن. مڪاني ماڻهو توڙي ڌاريان سوئرسٽ سڄي رات پيا گهمن، پيا هڪ هنڌ کان ٻئي هنڌ سفر ڪن. ڪير ڪنهن کي اغوا نٿو ڪري، ڪير ڪنهن کي ڪوڙي ڪيس ۾ لاڪ اپ ۾ بند نٿو ڪري دڪاندارن ۽ سئنيما وارن کان ڪو غنڊهه ٽڪس يا پتو نٿو وٺي، ڪتي به هر وقت مذهبي جهيڙا فساد نٿا ٿين. مسجدون، مندر، ٽڪاڻا گوردوارا سڀ ڪليا پيا آهن ۽ انهن ۾ ان مذهب جا ماڻهو ته ڇا ٻين مذهبن جا به گهڙيو ديدار ڪريو وڃن، فوتو ڪڍيو وڃن. (هن مندر ۾ وڃي آئون به فوتو ڪڍندو رهيو آهيان.) هتي جي ڪنهن به مسجد يا مندر ۾ تالو نٿو لڳي. بالاجي مارڪيٽ (ڪالڪا) واري جامع مسجد جي پيش امام ٻڌايو ته تيهن سالن کان يعني جڏهن کان هيءَ مسجد ٺهي آهي سندس چارٽي مين گيت ڪليل آهن. ڪڏهن به بند نه ٿيا آهن، چاهي مسلمانن جي عيد يا عاشورو هجي يا مسجد جي چوڌاري رهندڙ هندو ڪميونٽيءَ جي هولي يا ڏياري اهي سڀ ڳالهيون سوچي چئي سگهجي ٿو ته هتي امن امان جي حالت سٺي آهي. پر بهرحال اهڙي ڪٿي سٺي نه به هجي ۽ واقعي تمام گهڻي سٺي ناهي پر اسان سنڌ جي ڳوٺن توڙي شهرن جي رهواسين کان انڊيا جي ڳوٺن توڙي شهرن ۾ رهندڙ ماڻهو وڏي سکون ۾ آهن. مون اهو سوال گذريل سڄو مهينو دهليءَ ۾ هر ان ماڻهوءَ کان ڪيو آهي جنهن لاءِ مون کي خبر پيئي آهي ته هي هتي گهمڻ لاءِ ڪراچي ۽ حيدرآباد کان آيو آهي يا شڪارپور، سکر ۽ جيڪب آباد جهڙن ننڍن شهرن کان آيو آهي. هر هڪ ٿڌو شوڪارو پري انڊيا ۽ پاڪستان ۾ وڏو فرق امن امان هجڻ ۽ نه هجڻ جو ٻڌايو.

بهر حال تي دهليءَ ۾ تمام گهڻو امن امان به نه آهي به ڪروڙ آدمشماري جي هن شهر ۾ ڪيترائي لوفر لنگا به آهن. هر گهڻيءَ ۾ خون ريزي، وڏي چوري يا ڌاڙو يا اغوا جو ڪيس ڪڍي نٿو ٿئي پر ننڍي پئماني جون چوريون، پڪ پاڪيٽنگ (جيب ڪٽر) ۽ آيل مسافرن ۽ مڪاني ماڻهن سان ننڍيون ننڍيون لڳيون ۽ لچايون عام ٿينديون رهن ٿيون. ان ڪري هن پاسي آيل مسافر هر ڳالهه کان بي خبر ۽ بي اونو ٿي نه هلي. هو پنهنجا هوش قائم رکي ۽ ڪنهن به لڳ ۽ اٽڪل باز جي ڳالهين ۾ اچي پنهنجو پاڻ کي نه ڦرائي. خاص ڪري پنهنجي پئسي ۽ سفر جي ڪاغذن (پاسپورٽ، شناختي ڪارڊ، ويزا واري پني ۽ ٻين اهڙين شين) کي جان سان سوگهو رکي. جو پرديس ۾ ڪوبه ڪنهن جو مت يا دوست ناهي.

دهلي پهچڻ جي ٽئين يا چوٿين ڏينهن خبر پئي ته نولراءِ جي ننڍي پيٽ جو پرس چوري ٿي ويو جنهن ۾ سندس پنج ڇهه هزار رپيا هئا. اهو پئسن جو ننڍڙو پتون هٿ ۾ کڻڻ جي وڏي پرس ۾ هو.

”پيٽ شيلان تون سڀ ۾ گهڻي سمارت ۽ هوشيار تنهنجي ڪيئن چوري ٿي ۽ پرس اندران چور ڪيئن پتو ڪڍيو جو توکي خبر ٿي نه پئي؟“ مون پڇيومانس.

شيلان روايتي تهڪ ڏيندي چيو: ”ادا ڏسوپيا نه؟ دهليءَ جي لڳن جو ٻڌو نه اٿان! سوهاڻ ان دهليءَ ۾ واقعي اچي ويا آهيون.“

خبر پيئي ته پراڻي دهليءَ جي هڪ پيهه پيهان واري مارڪيٽ ۾ ڪنهن جيب ڪٽري چوڪري بليڊ سان وڏي پرس کي وچ تان چيهڪ ڏيئي اندر پيل پتون ڪڍي ورتو. پتونءَ سان گڏ ٽيليفون جا ڪارڊ، پنا، پين ڪرڻ تي هن جو ڌيان انهن شين ڏي هليو ويو جن کي هوءَ ميٽري چونڊي پرس ۾ وجهي ته ڏسي ته پرس جي زپ ته بند آهي. هي شيون ڪريون ڪيئن؟ ۽ پوءِ پاسي کان ڏسي ته پرس کي آيل وڏو چيهڪ نظر آيس.

اهڙي طرح اسان ڇاڃين مان هڪ جي بئگ دهليءَ کان بڙوڊا ويندي چوري ٿي وئي. ٿي سگهي ٿو دهلي اسٽيشن تي ٿي هجي جو سڀني جو سامان، سوئ کن ننگ ٿيندا، ٻن وڏين ٽرائين تي هو جيڪو گاڏيءَ ۾ چاڙهڻ تائين جو چئن ڦليلن ست سؤ رپيا ٻولايو هئا. سوان وقت يا ترين ۾ چاڙهڻ وقت هڪ بئگ هيڏانهن هوڏانهن ڪري ڇڏي هجين يا اڃان به ائين ٿي سگهي ٿو ته ترين مان رات جي وقت اسان جي يا ڪنهن ٻي واري دٻي جي مسافر يا ڊائنگ ڪار جي بئري اها بئگ غائب ڪري ڇڏي هجي جو ڏهين يارهين کان پوءِ تقريباً سڀ مسافر سمهي پيا. سڀني جو سامان هيٺين سٽ جي هيٺان رکيل هو. رات جي وقت هڪ ٻن ريلوي اسٽيشن تي گاڏي بيٺي هئي ۽ ڪجهه ماڻهو لٽا ۽ ڪجهه چڙهيا هئا. ٿي سگهي ٿو ان وقت ڪو چوري ڪري ويو هجي جو اسان کي ته بڙوڊا ۾ لهڻ وقت ئي خبر پيئي ۽ اسان ان وقت پنهني تنهي دٻن (جن ۾ اسان جا ڇاڃي ورهايل هئا) جي ڪنڊ ڪنڊ ڏٺيسين پر نه ملي. دراصل رات جي وقت ان قسم جون چوريون ريل گاڏين ۾ عام ٿين ٿيون. ڊگهي سفر ڪرڻ وارا مسافر رات جو آخر سمهيو رهن. بئگ چورائڻ وارو چور تازو رهيو ٿو ۽ سٽ هيٺان بئگ چڪيوارات جي اونداهيءَ ۾ ڪنهن اسٽيشن تي لهيو وڃي. ترين ۾ رات جي سفر ۾ پنهنجي بئگ چوري ٿيڻ کان ڪيئن بچائجي؟ يا بئگ بچائجي يا نٿو نه ڪجي اهو ئي جواب ٿي سگهي ٿو پر اسان سان گڏ سفر ڪندڙ پوليس جو رٽائرڊ آفيسر جڏهن صبح جو پنهنجي ريلوي اسٽيشن تي لٿو ته ڏسان ته ڇاڇي ڪڍي تالو پيو کولي. مونکي تعجب لڳو ته گاڏي بنهه آهستي ٿي اسٽيشن تي بيٺي ۽ هي هاڻ بئگ کولي سامان ٿو ناهي ڇا. گاڏي ته ڪا به منت به مس بيهندي. پر پوءِ ڏسان ته اهو تالو کولي ان سان گڏ سنهي ڊگهي زنجير چڪي ٻاهر ڪيائين ۽ پوءِ سٽ هيٺان رکيل بئگ ٻاهر ڪڍيائين.

مون کلندي چيومانس: ”واھ جي Idea ٻڌائي.“

”بيو نه ته وري اهڙيون سمارت آئيڊيائون پوليس وارن وٽ هونديون آهن يا ...“

”يا چورن وٽ“ مون جملو پورو ڪيومانس.

”ڌنڌن ات. تو صحيح سمجهيو.“ هن تهڪ ڏيندي چيو.

سوريل گاڏين ۾ سفر ڪرڻ وارو دوستو رات جي ڊگهي سفر لاءِ نڪرو ته سؤ رپيا کن وڌيڪ خرچ ڪري هڪ زنجير ۽ تالو به وٺو ۽ ترين ۾ سمهڻ کان اڳ زنجير کي پنهنجي بئگ جي چوڌاري ڦيرائي، بئگ جي هٿنڊل مان لنگهائي سٽ جي ڪنهن ٽنگ مان گهمائي تالو هڻي ڇڏيو. اها خوري ان وڏي خوريءَ کان بهتر آهي جنهن ۾ توهان ته منزل تائين پهچي وڃو پر توهان کي پاڻ لاءِ نه ڪپڙا هجن ۽ نه پيو سامان.

هڪ ڏينهن اشوڪا روڊ تان واک ڪندو فيروز شاه روڊ ڏي پئي ويس ته اتي چوراهي وٽ موجود هوٽلن مان ”جان پات هوٽل“ يا شايد ”ڪانشڪا هوٽل“ مان هڪ يورپي گورو به نڪتو ۽ مون سان گڏ هڻڻ لڳو. هن کي ڪستوربا گانڌي مارگ (شاهراهه) تان مٿي انڊيا گيت ڏي وڃڻو هو. رستي تي ٻه چار چوڪرا پينسلون ۽ ڪجهه ٻيو سامان خريد ڪرڻ لاءِ اسان کي منٿون ڪرڻ لڳا. گوري انگريز هنن کي دڙڪا ڏيئي آخر پڇائي ڪڍيو.

”دھليءَ جي شهر ۾ ههڙن لڳن بيزار ڪري ڇڏيو آهي.“ هن چيو ۽ پوءِ به ڏينهن اڳ جو هن قصو ٻڌايو ته هو دھليءَ جي خان بازار ۾ شاپنگ ڪري رهيو هو ته هڪ بوت پالڻ وارو هن کي ڦري آيو ته بوت پالڻ ڪريان. ”ڪيترو ئي سمجهايانس ته بابا مون کي پالڻ ناهي ڪرائي. وڏي ڳالهه ته منهنجا بوت چمڙي جا نه آهن جو پالڻ ڪريان، اهي سئيڊ (ڪپڙي) جا آهن ته به جان نه ڇڏي. ۽ ايتري ۾ هيٺ بوتن ڏي ڏسان ته ڪنهن ڊيگيءَ جي چيٽ سان هڪڙو پادر ڀريو پيو آهي. آخر مجبور ٿي هن جي آفر تي بوت صاف ڪرايم. صاف ڪرڻ کان اڳ هو جو غريب ٿي نهنائيءَ مان ڳالهائي رهيو هو هاڻ ماڳهين Aggressive ٿي پيو. جي بوت تان چيٽ صاف ڪرڻ جا ٻه سؤ رپيا ڇڏا. آخر وڏي بحث بعد تيهه رپيا ڏيڻا پيم. پوءِ ٿورو اڳيان هلان ته بوت پالڻ ڪرڻ وارا ٻه ٻيا چوڪرا ورتي ويا ۽ ڏسان ته ٽيون جڻو هڪ مون جهڙي فارينر جي بوت تان چيٽو پيو صاف ڪري پوءِ آئون سمجهي ويس ته هنن بدمعاشن وٽ ڪا واٽر گن جهڙي شيءِ آهي جنهن ۾ چيٽ پري ٿوڙستن جا بوت خراب ڪريو پئسا پيا ڦرين.

ڪيترا عرب انڊيا ۾ شاديءَ لاءِ اچن ٿا

انڊيا ۾ جتي ٻين ڳالهين جي آزادي آهي اتي شراب، ناچ گاني ويندي prostitution ۽ جو جي کليل نه ته ڍڪيل ڇپيل آزادي ضرور آهي ۽ حڪومت ۽ ان جا ادارا اهڙين ڳالهين تي ڪوشش ڪري اڪوت ٿي ڪن ٿا جو هنن کي خبر آهي ته سندن ملڪ جي وڏي ڪمائي انهن ڳالهين مان آهي. انهن شين جي ڪري ئي سندن ملڪ ۾ ڌاريان ٿوڙسٽ اچن ٿا، پوءِ آمريڪن ۽ يورپي سسٽائيءَ ڪري انڊيا اچن ٿا ۽ اسان جي ملڪ جا مسلمان ۽ عرب امير شراب ۽ رنڊي بازي لاءِ جو هنن جي ملڪ ۾ هڪ ته اهي ڪم ڪلتي عام نه آهن ۽ ٻيو ته اهي پنهنجن ملڪن ۾ وڏا ساڌا پات، پير مرشد ۽ نيڪ نمازي هجڻ جي باهرين شناخت رکيو پيا هلن. ۽ پوءِ هن پاسي پهچڻ سان پنهنجي اصليت ۾ اچيو وڃن. هونءَ به ڪي ورلي ٿوڙسٽ هوندا جن جو شوق تاريخي جايون ڏسڻ هوندو ۽ هو پنهنجين هوٽلن جا ايئر ڪنڊيشنڊ ڪمرا ڇڏي نتهه اس ۾ پرائڻ ڪنڊرن ۾ پنهنجي ٽڪڻ ساڙيندا هوندا يا ٿائيلينڊ جي چڪلن وارن شهرن ۾ سامونڊي ڪنارن جو لطف وٺندا هوندا نه ته گهڻا عياشيءَ لاءِ نڪرن ٿا.

بهر حال اها حقيقت آهي ته جتي گهڻا ٿوڙسٽ اچن ٿا اتي آمريڪن ڊالرن جي ريل پيل ته شروع ٿيو وڃي پر پوءِ ان سان گڏ ڪيتريون ئي اخلاقي برائيون به پنهنجو رستو ڏسيو ڇڏين پوءِ اهي پت ڪڍي سيام (ٿائيلينڊ) جا هجن يا سائگون (ويتنام) جا، انڊونيشيا هجي يا انڊيا جا بچرائيءَ جو ڏاڪو وڃي وڌندو ۽ وڌندو.

اڄڪلهه هتي انڊيا ۾ جوراني نالي شارجاه جي هڪ ٽيهتر سالن جي هڪ عرب جو ڪورٽ ۾ ڪيس هلي رهيو آهي (۽ انڊيا جي سڀني اخبارن ۾ ان عرب جي فرنٽ پيج تي استوري آهي) جنهن حيدرآباد دکن ۾ اچي حسينا بيگم نالي هڪ اوڻهين سالن جي چوڪريءَ سان شادي ڪئي ۽ ڪجهه ڏينهن بعد ان کي ڇڏي سورهن سالن جي رخسانا نالي هڪ ٻي چوڪريءَ سان شادي ڪئي. بلڪ پوليس کي پڪ آهي ته هن تي چوڪريءَ سان به شاديءَ جو ڍونگ رچائي پاڻ وٽ رکيو پر ڪورٽ ۾ شاهديءَ لاءِ فقط مٿيون ٻه چوڪريون پهچي سگهيون آهن.

شادين ۽ سيڪس جي شوقينن عربن لاءِ حيدرآباد دکن جو هوائي اڏو ”راجيو گانڌي انٽرنيشنل ايئرپورٽ“ دلپسند منزل آهي. بقول هتي جي حڪومت جي ”عرب دنيا“ کان ايندڙ روزانو سوين عربن مان انهن چند کي ڪيئن ڳولين جن جي نيت انڊيا جا شهر گهمڻ يا بزنيس ۽ شاپنگ بدران هتي جي غريب چوڪرين کي جنسي طرح Exploit ڪرڻ آهي. هڪ حد کان وڌيڪ ڪنهن به مسافر جي کوچ ۽ پڇا ڪرڻ سان شريف مسافر به هتي اچڻ ڇڏي ڏيندا. دٻئي ۽ شارجا پاسي کان ايندڙ عرب ظاهريءَ طرح ته گهمڻ ۽ شاپنگ لاءِ اچن ٿا پر پوءِ انهن مان ڪيترا ننڍي عمر جون ڪنواريون ڳولڻ ۾ لڳيو وڃن جنهن ۾ کين مڪاني دلال به مدد ڪن ٿا. شاديءَ لاءِ حڪومت هڪ هندوءَ کي ته جهلي سگهي ٿي جو ملڪ جي ”هندو“ لا“ مطابق هڪ هندو ٻي شادي نٿو ڪري سگهي پر مڪاني انڊين مسلمان يا ڌارئين ملڪ کان آيل مسلمان مذهب جي آڙوئي بي يا تي به شادي ڪن ٿا جو انڊيا جي قانون مطابق انڊيا ۾ ڪوبه مسلمان چئن تائين زالون رکي سگهي ٿو ۽ هي امير عرب ننڍين ۽ اڻ بالغ چوڪرين سان پنهنجي حوس پوري ڪرڻ لاءِ شاديءَ جو نسخو استعمال ڪن ٿا ۽ جتي پئسي جي ڏيڻي لپيٽي جام هلي اتي نر به لائين تان لهيو وڃن. اهڙا ڪيترا ملان ۽ قاضي حيدرآباد جهڙي شهر ۾ نڪريو پون جيڪي ان ڪم جي نه فقط پوئواري ڪن ٿا پر نڪاح پڙهي Sexual شوق کي قانونيءَ طرح شاديءَ جو نالو ڏين ٿا ۽ پوءِ مهيني اڌ بعد طلاق جو ڪم ڪرائين ٿا. جيڪڏهن ڪا چوڪري خوش نصيب آهي ته هوءَ عرب سان دٻئي يا شارجا ڏي رواني به ٿيو وڃي. پر اتي پهچي هوءَ زال بڻجي سگهي جي زندگي گذارڻ بدران هن عرب وٽ نوڪريائي ٿي ڪم ڪري ٿي يا ڪيس رنڊيءَ طور استعمال ڪيو وڃي ٿو. بهرحال 19 سالن جي حسينا بيگم حيدرآباد دکن جي چندرا يگتا پوليس اسٽيشن تي شڪايت درج ڪري ٿي ڳڻ جي هڪ ٽولي کي واکو ته ڪيو آهي. هاڻ ڏسجي ته ڪيستائين تدارڪ ٿو ٿئي.

حسينا جي مائٽن وچ ۾ بوندڙ دلالن کان چاليهه هزار رپيا وٺي پنهنجي ڌيءَ جي شادي هڪ 73 ورهين جي پوڙهي شارجا جي عرب محمد جعفر يعقوب حسن الجوراني سان ڪرائي جيڪو هڪ اک کان ڪاٽوپوڙ آهي ۽ ٻي اک خراب ٿيڻ تي هتي انڊيا ۾ آپريشن لاءِ آيو آهي. هن حسينا کي ڇڏي هاڻ ٻي چوڪريءَ سان ٿي شادي ڪئي ته حسينا پوليس اسٽيشن تي اچي دانهيو ۽ ڪلاڪن اندر سندس مڙس جوراني ۽ وچ ۾ بوندڙ شمس الدين نالي دلال (جنهن حسينا کي سندس ڌيءَ جي قيمت چاليهه هزار ڏيئي جورانيءَ سان شادي ڪرائي) کي پوليس ٿاڻي تي ٻڌي آئي. خبر پيئي ته جورانيءَ کي ٻه زالون ۽ ٻارهن ٻار آهن جيڪي شارجا ۾ رهن ٿا ۽ جوراني هي ٽيون دفعو انڊيا آيو آهي.

حسينا جي هن رپورٽ بعد مڪاني پوليس هن ڪرائم پٺيان ڪم ڪندڙ هڪ گئنگ جي اندر تائين پهتي آهي جنهن ۾ تريبول ايجنٽ، دلال ۽ قاضي Involve ٿيل آهن جيڪي شاديءَ جا ههڙا نڪاح ناما رجسٽر ڪن ٿا. پهريون دفعو هتي جي پوليس نائب قاضيءَ کي به جهليو آهي. پوليس جو چوڻ آهي ته رڳو هن سال هن قسم جون اٽڪل 35 شاديون حيدرآباد دکن جي غريب چوڪرين جون عربن سان ٿيون آهن. ننڍي عمر جي چوڪرين سان اهي شاديون ڪي چند ڏينهن مس هلن ٿيون. ان بعد انهن جا عرب مڙس کين ڇڏيو وڃن يا طلاق ڏئي حق مهر جا پئسا دلال ذريعي موڪليو ڏين. ڪجهه چوڪريون جيڪي عربن سان سندن وطن روانيون ٿين ٿيون انهن جي حال بابت مٿي لکي چڪو آهيان. ننڍي عمر جي چوڪرين جو شاديءَ بهاني گلف جي ملڪن ڏي سمگل ٿي وڃڻ جي ڄاڻ 1991ع ۾ پهريون دفعو ظاهر ٿي هئي جڏهن امينا نالي يارهن سالن جي چوڪريءَ جي شادي هڪ پوڙهي عرب سان رچائي وئي هئي ۽ هوائي سفر دوران هي جوڙو جهلجي پيو هو. ان بعد ڪجهه عرصي لاءِ ٺاڀر اچي وئي پر هاڻ لڳي ٿو ته هڪ دفعو وري حيدرآباد دکن جي ”ڪنوار بازار“ زور شور سان پنهنجي ڌنڌي ۾ مشغول آهي.

جيڪي ڳالهيون رهجي ويون

انڊيا لاءِ ڪنهن خوب چيو آهي ته:

India is not a country but a continent.

انڊيا ملڪ ناهي پر ڪنڊ آهي. اتر کان ڏکڻ تائين ۽ اوڀر کان اولهه تائين ماڻهن جو رنگ روپ، هاڻي ڪاٺي، پوشاڪ کاڌو ۽ زبان مختلف آهي. ماڻهن جون ريتون رسمون ۽ رواج وهنوار مختلف آهن. سڄو ملڪ ئي مختلف آهي. هن ڌرتيءَ تي اهڙا ڪي چند ملڪ هوندا جن ۾ انڊيا جهڙي Variety ملندي.

دهلي ڏي ويندي رستي تي لڏيانا ۽ امبالا جي وچ ۾ رستي جي هڪ هوٽل تي چانهه پي ٻاهر بس ۾ چڙهڻ لاءِ آيس ته رستي تي هڪ معذور عورت خيرات گهريو. مون هن جي جهوليءَ ۾ بچيل سڪا وڌا.

”توهان کي نه ڏيڻ ڪپي،“ بس ڊرائيور مون کي سمجهايو. ”اهي پئسا هن کي ڪڏهن به نصيب نه ٿيندا. اهي ان شخص جي حوالي ٿي ويندا جيڪو پنڻ جو ڪاروبار ٿو هلائي. هو انهن پئسن مان ٻيا پار ۽ عورتون خريد ڪري انهن کي لولو لنگڙو بنائي رستن تي پنڻ لاءِ ڇڏيندو ڇو ته هن کي خبر آهي ته ماڻهو انهن تي رحم ڪائي اڃا وڌيڪ ڏيندا.“

اٺون سوچڻ لڳس ته India as a Nation ڪيڏي پختي مزاج واري آهي جو جنهن ڳالهه جو فيصلو ڪري ٿي اهو پورو ڪري ٿي. پاڻ ڪاٺي رستي تي ٿڪون اچڻ لاءِ منع ڪئي وئي ته رستي هلندي پاڻ ڪاٺ بند ٿي ويو. ايترو ڪنڊيشن آفيس. بس يا ريل جي دٻي ۾ سگريٽ چڪڻ تي بندش وجهڻ جو اعلان ٿيو ته جتي ڪٿي ان تي عمل ٿي ويو ۽ هاڻ ويجهڙائيءَ ۾ پنڻ جو آزار بند ڪرائڻ لاءِ خيرات ڏيڻ کان جهليو ويو آهي ته ان تي به جتي ڪٿي عمل شروع ٿي ويو آهي.

انڊيا ڇڏڻ وقت جڏهن دهليءَ مان بس ۾ چڙهي رهيا هئاسين ته اتي اسان جي سامان جي تور ۽ چڪاس ٿي. دهليءَ کان لاهور يا لاهور کان دهلي سفر ڪرڻ وارن کي پاڻ سان فقط ويهه ڪلو سامان کڻڻ جي اجازت آهي. مون سمجهيو اسان جي فقط بئگن جي تور ٿيندي هت ۾ ڪنيل ٿيلهي کي ان تور ۾ شامل نه ڪيو ويندو. هوائي جهاز ۾ به ائين ٿيندو آهي پر هتي هر مسافر جي بئگ سان گڏ سندس ٿيلهي کي به توريو پئي ويو. خبر ناهي قانون ان ريت آهي يا ان ڏينهن جيڪو انچارج صاحب هو ان پنهنجي طرفان ائين پئي ڪيو. ڪيترن ڪسٽم آفيسرن يا پوليس جي عملدارن کي قانون جي خبر نه هوندي آهي پوءِ عوام جو سر ڪيندا آهن.

مسافرن جي بيهه بيهه ۽ هر هڪ کي جلدي هجڻ ڪري هن کي ڳالهه ٻڌڻ جي واندڪائي نه هئي. منهنجي به بئگ جي تور 21 ڪلو ٿي ۽ چار ڪلو هٿ جي ٿيلهي جي يعني هن جي حساب موجب 25 ڪلو ٿيا. هن پنج ڪلو وڌيڪ بار جا سٺ سان ضرب ڪري ٿي سو رپيا ڏنڊ جي

رسيد منهنجي هت تي رکي. منهنجي احتجاج ڪرڻ تي هن فقط اهو چيو ته هڪ يا ٻه ڪلو وڌيڪ هجن ها ته درگذر ڪري ڇڏيان ها هتي پنج ڪلو وڌيڪ بار آهي. بهرحال 300 رپيا جمع ڪرائي بئگ بس ۾ چاڙهڻ لاءِ سندس حوالي ڪري باقي ٿيلهو ڪٿي اچي انتظار گاهه ۾ وينس جتي مونکان اڳ جا وينل مسافر وڃي ۽ سندس پٿي شيلا وارا ساڳي شڪايت ڪري رهيا هئا ته هنن هت ۾ ڪٿڻ جي ٿيلهي جي به تور ڪئي ۽ وڌيڪ وزن جا پئسا ورتا.

”اهڙي خبر هجي ها ته ٿيلهي ۾ ساڙهيون ۽ ٻيو سامان وجهي ڳرو ڪرڻ بدران اهو سامان بئگ ۾ ئي وجهون ها ۽ اسان ڳرو ٿيلهو پاڻ سان ڍوڻڻ کان بچي وڃون ها.“ نول جي ننڍي پيٽ شيلا چيو. پاڻ سڀني ۾ گهڻو چرچاڻڻ لڳي ٿي. منهنجي هت ۾ وڌيڪ بار جي Payment ڪرڻ جي رسيد ڏسي يڪدم چيو ”ادا آهي ته خير تو ته ساڙهيون به نه ورتيون ۽ گهر ڇڏڻ وقت مقرر تور کان وڌيڪ رسالا ۽ ڪتاب به اچلي ڇڏيا پوءِ چو پئسا ڏيڻا پيا؟“

مون پنهنجي ٿيلهي کي ڪڇ ۾ سوگهو جهلي ورائيومانس: ”بس مون به هتي پهچڻ کان اڳ ڪجهه قيمتي سامان ڪٿي ورتو.“ دراصل گهران نڪرڻ وقت منهنجي ٿيلهي ۾ فقط ڪئميرا، پين، ننڍڙي ڪاپي ۽ پٽهڻ جي عينڪ هئي. پوءِ هتي پهچي ٻاهرين دڪان تان 25 رپين جي ڏيڍ لتر واري پاڻيءَ جي بوتل ورتي. دڪاندار وٽ ڪلا پئسا نه هئا جو منهنجي ڏنل پنجاهه رپين مان باقي 25 واپس ڪري ۽ مونکي بس جي آفيس تائين پهچڻ جي جلدي هئي سو باقي پئسن جي هڪ ٻي به بوتل ورتي. يعني هاڻ اهي ٽي ڪلو وڌيڪ وزن ٿيلهي ۾ کنيو پيو هلاڻ جيڪو نه هجي ها ته باقي ڪلو پن جا پئسا نه وٺڻ ها. ٻي ڳالهه ته جي مون کي رستي تي پاڻي پيئڻ لاءِ پاڻيءَ جي بوتل وٺي به هئي ته ٻاهران وٺڻ بدران هتان اندر ٺهيل دڪان تان وٺڻ ها ته وڌيڪ وزن جو ليڪو نه ٿئي ها.

ٿوري دير بعد منهنجي ڀر ۾ وينل شيلا جي ڏيءَ برڪا کي اڃ لڳي. شيلا پلاسٽڪ جو گلاس پرس مان ڪيڍي اسان وينلن کان پڇيو ته ڪنهن وٽ پاڻي آهي.

”جي ها.“ مون يڪدم هاتوڪار ڪري ڪاري ٻلي جهڙي ڊگهي ٿيلهي جي زپ کولي چيو: ”پاڻي ڏيان ٿو پر خيال سان پيئجان دنيا جو هي مهانگو ترين پاڻي آهي.“ شيلا کلندي پڇيو: ”اهو ڪيئن؟“

کيس ٿيلهي ۾ رکيل پاڻيءَ جون ٻه بوتلون ڏيکاريندي چيم ته انهن ٻن بوتلن جي ٽي ڪلو وزن ڪري ته ٽي سو رپيا ڏند ڀريا اٿم. شيلا تهڪ ڏيندي چيو: ”اسان وٽ ته هيون ساڙهيون ۽ ڪچو ڪپڙو جنهن کي اڇلائي به نٿي سگهياسين توهان ته تورائڻ مهل هي ٻئي بوتلون ٿيلهي مان ڪيڍي ڪچري جي دٻي ۾ اڇلائي ڇڏيو ها.“

”بس ڪهڙيون ٿي ڳالهيون پڇين، هوءَ ته پنهنجو پاڻ کي سڀاڻو سمجهي وٺون ٻين کي صلاحون ڏيندا پر هيئنتر هڪ اسان جا هوش خطا ٿي ويا ۽ ٻيو چڪاس واري پوليس آفيسر منجهائي ماريو هو.“ مون ورائيومانس.

بس ۾ اسان جو سامان چاڙهڻ کان اڳ لاهور وانگر هتي دهليءَ ۾ به هتي جي سڪيورٽي پوليس چيڪ ڪرڻ ٿي چاهيو. ان کان اڳ اسان جو سامان اليڪٽرڪ Scanner مان گذري چڪو هو سو جيڪڏهن هو ڪو ٻيو يا هٿيار پنهور ڏسڻ ٿا چاهين ته اهو ته چيڪ ٿي ويو هاڻ چاچي ٿا ڳولها ڪن.

”پنهنجي پنهنجي بئگ جو تالو کولي پوءِ پوليس آفيسر اڳيان تيبل تي رکو.“ هيٺين درجي وارن سپاهين جي رڙپئي پيئي ۽ چڪاس ڪندڙ آفيسر بئگ جو ڍڪ کولي هت سان بئگ اندر هيڏانهن هوڏانهن ڪجهه ڳولهي بئگ جي مالڪ کان ڪجهه پڇيو ٿي. جڏهن آئون هن جي ويجهو ٿيس ته ٻڌم ته هو هر هڪ کان اهو پڇي رهيو هو ته پاڻ جا پتا (پن) ته نه کڻيو پيا وڃو. هونءَ ته ان ڳالهه جو انڊيا وارن کي فڪر نه هئڻ ڪپي جو انڊيا ۾ پاڻ جي پوک جام ٿي ٿئي. ڪلڪتي بنگال ۽ بهار پاسي جي ته موسم اهڙي آهي جو بنا ڪنهن محنت جي پاڻهي پيون پاڻ جي پنن جون وليون ڦٽن ۽ اها ته ڇڻ انڊيا جي مفت جي ڪمائي ٿي. اسان ڌارين کي جهلڻ بدران وڌيڪ همت افزائي ڪرڻ ڪپين جو سندن غيرملڪي ٺاڻي جي ڪمائي ٿي ٿئي. اڃا به اسان جي ملڪ جي پوليس ۽ ڪسٽمس کي اهڙي شيءِ ملڪ ۾ آڻڻ کان منع ڪرڻ ڪپي جنهن مان فائدو ڪجهه نه آهي فقط نشو ۽ نقصان آهي. پر بهرحال جيڪو ڪم اسان کي ڪرڻ ڪپي اهو انڊيا ڪري رهي آهي ته هن جي وڏي مهرباني. هنن ته پنهنجي ملڪ ۾ به پاڻ کائڻ تي سختي ڪري ڇڏي. شل اسان هن کي ڏسي سڌرون.

اڄ کان ٻه ٽي سال اڳ انڊيا جي حڪومت پان نه کائڻ جي مهم شروع ڪئي هئي ۽ پان کائڻ جي نقصانن بابت عوام کي اخبارن، ريڊيو ۽ شهر ۾ جتي ڪٿي پوسٽر هڻي آگاه ڪيو هو. ان مهم جي سلسلي ۾ انڊيا وارن وينڊي Sony ۽ Zee جهڙن فلمي چئنلن تي، مزاحيه ڪارٽون ڏنا هئا ته هڪ ڊيگي چارو پئي اوڳاري ۽ ڀر ۾ هڪ ماڻهوان وانگر پان چٻاڙي ڳاڙهين ٿڪن سان رستو ۽ پٽيون پيو خراب ڪري اڄ انڊيا ۾ ڳولڻ سان ورلي ڪٿي ڪو پان وارو نظر اچي وڃي ته ٻي ڳالھ آهي ته عام طرح مونڪي ڪٿي نظر نه آيو. ڪنهن کي پان چٻاڙيندي نه ڏٺم. پان کائڻ جي اها تهذيب جيڪا لکنؤ عليڳڙهه، آگري، دهليءَ کان شروع ٿي اڄ اتي ته بند ٿي ويئي پر اسان جي ملڪ جي شهر شهر ۽ ڳوٺ ڳوٺ جا رهاڪو سنڌي ۽ بلوچ چرين وانگر وينا پان چٻاڙين ۽ هلندي چلندي، بسين مان پڇڪاريءَ جهڙيون چن ڪٿي جون ڳاڙهيون پيڪون اچلين. سندن وات پڪا پيا آهن، نڙيون سوڙهيون ٿيون پيون آهن، زبانون چلراٿيون پيون آهن ۽ بقول ڊاڪٽرن جي پان کائڻ وارن ۾ ڪيترا ڪئنسر جا مريض آهن.

دهليءَ ۾ جاميه ملي اسلاميه (مسلمانن جي هڪ پراڻي ۽ نامياري يونيورسٽي) گهمڻ دوران اتي جي وائيس چانسلر مشير الحسن ٻڌايو ته جاميه وارا هندستان جي مشهور ليکڪ منشي پريم چند جي ياد ۾ Archive ٺاهي رهيا آهن. ”منشي پريم چند کي توهان باباءِ اردو ۽ هندي زبان چئي سگهو ٿا.“ وي سيءَ چيو: ”سندس Collection ۾ اسان سندس هٿ لکڻيون، فوتا، ڇپيل ۽ اڻ ڇپيل ناول هن تي لکيل ڪتاب، مضمون ۽ هن جي ڪتابن جا مختلف ٻولين ۾ ٿيل ترجما رکنداسين ۽ هي ڊپارٽمينٽ يونيورسٽيءَ جي نئين ڪامپليڪس ۾ ٺاهيو ويندو جتي جواهر لعل نهرو سينٽر پڻ آهي.“

جاميه منشي پريم چند جي 125 جنم ڏينهن جي ورسي پڻ ڏور ڌام سان ملهائي رهي آهي. ان موقعي تي لڳايل نمائش جو افتتاح نٿو سنگهه وزير ڪندو. خرچ جو وڏو حصو صفدر هاشمي ميموريل ٽرسٽ وارا ڏيندا ۽ هندستان جا مشهور آرٽسٽ ۽ ڊزائينرس: ارپنا ڪور، ايلينا بانڪ، صبا حسن ۽ رام رحمان وغيره پڻ حصو وٺندا.

منشي پريم چند جو مشهور ناول گودان آهي ۽ هن جي ڪهاڻين ۽ ناولن ۾ انڊيا جي ڳوٺن جي عڪاسي ٿيل آهي.

انڊيا جي ماڻهن لاءِ نوڪريون ڄام چو؟

انڊيا جي اخبارن جا اشتهارن وارا صفحا ڪولي ڪٿي ڏس ته نه فقط آمريڪا ۽ يورپ جي ملڪن جي Jobs سان پيريل نظر اچن ٿا پر سعودي عرب، دبئي، ڪويت جهڙين اسان جي پاڙيسري ملڪن ۽ ملائيشيا ۽ برونائي جهڙن مسلمان ملڪن جي نوڪرين لاءِ پڻ ”فلائين نوڪرين لاءِ هي ڄاڻ يا ڊگري رکندڙ انڊين جي ضرورت آهي.“ عرب ملڪ جيتوڻيڪ اسان جا پاڙيسري ملڪ آهن هنن کي ڪپي ته اسان جي ملڪ جا ڊاڪٽر، انجنيئر، مڪينڪ ۽ مستري گهرائين. بيروزگاري به اسان جي ملڪ ۾ گهڻي آهي. پر جڏهن به اتي جي ڪنهن واسطيدار عرب ڪارخانيدار يا سرڪاري ڪاموري سان ڳالهائڻ يا توڙي ڪڏهن ملائيشيا ۾ ان بابت مڪاني ماڻهن يا اسان جي پاڪستاني Settlers سان ڳالهائڻ (جن جا ملائيشيا، انڊونيشيا، سنگاپور پاسي ڪارخانا، ڪاروبار ۽ جهازي واپار آهن) ته هو ان بابت جيڪي سبب ڏين ٿا هي هن ريت آهن:

پاڪستانين وٽ ٺلهيون ڊگريون آهن علم ايترو نه اٿن جيترو انڊين کي آهي پوءِ انڊين پلي ڪٿي هندو هجي يا مسلمان، سڪ هجي يا عيسائي، جنهن سببجيڪت ۾ گريجوئيشن يا پوسٽ گريجوئيشن ڪئي آهي هو ان جي ڄاڻ ۾ پڙ آهي. نوڪرين ڏيڻ بعد هن تي مغز ماري نٿي ڪرڻي پوي.

اسڪول ۽ ڪاليج جي ڏينهن کان وٺي انڊين محنت ڪئي آهي ۽ هو سادگيءَ ۾ رهيو آهي. ان ڪري هن جي اها عادت نوڪريءَ دوران به رهي ٿي. هو پتاڪون هڻڻ بدران ڪم جي ڳالھ ڪري ٿو. نئين نئين Ideas ذريعي پنهنجي اداري جي ترقي ۽ مالڪ لاءِ خوشحاليءَ جا رستا پيدا ڪري ٿو. هڪ اڻ ڄاڻ ۽ بنيادي تعليم کان غير واقف ورڪر جو حال ناچ نه آئي آنگن تپڙا وارو ٿيو پوي. هو پنهنجي ڪمزوري ۽ ڪوتاهيءَ کي لڪائڻ لاءِ وڌيڪ مالڪ حڪومت لاءِ مسئلا پيدا ڪريو وهي.

انڊين توڙي بنگلاديشي تمام گهڻو Obedient آهي. هو گهٽ پگهار ۽ ڏکين حالتن ۾ به خوش ٿي ڪم ڪري ٿو. هو علم ۽ ڄاڻ جي بنياد تي مسئلن جا حل پيش ڪري ٿو ۽ نه مسئلا.

پاڪستانين کي اجائي سجائي موڪلن ڪرڻ جي پت آهي. ڪو دوست يا مائٽ اچڻو آهي يا ان سان ملڻ لاءِ وڃڻو آهي يڪدم موڪل ڪبي. ڪنهن مائٽ جي شادي يا طهر يا مڱڻو آهي موڪل ڪبي. ننڍڙي ننڍڙي ڳالھ تي رسي Contract ختم ڪريو ڇڏين. انڊين يا بنگلاديشي هڪ دفعو ڪنهن هنڌ نوڪريءَ ۾ لڳايو وڃي ٿو ته وري موڪلون نٿو ڪري. پنهنجي ڪم ۾ ئي لڳورهي ٿو.

پاڪستاني ٿوري ئي ڪم جي پريشر وڌڻ تي يا گھڻا ڪلاڪ ڊيوٽي ڏيڻ تي چڙچڙا ٿيو پون ۽ پاڪستانين ۾ غير قانوني حرڪتون ڪرڻ جو رجحان گھڻو آهي.

ڪجهه اهي سبب آهن جو هر ملڪ انڊين کي نوڪري ڏيڻ لاءِ Prefer ڪري ٿو ۽ ٻئي نمبر تي بنگلاديشي ۽ سربيلنڪن کي. نوڪرين جي معاملي ۾ هڪ ٻي ڳالهه ڏسان ٻيو ته اسان جي ملڪ جي اخبارن ۾ جيڪي ڌارين ملڪن جي نوڪرين جا اشتهارا اچن ٿا اهي به نٿو ڪو قسم جي ننڍين نوڪرين جا آهن پر انڊيا جي اخبارن ۾ وڏين ۽ اهم نوڪرين جا اچن ٿا جيئن اڄ جي اخبارن ۾ نوڪرين جا اشتهارا پڙهي رهيو آهيان ته آمريڪا ۽ آسٽريليا جي ڪيترن ڪمپيوٽرن سان واسطو رکندڙ فرمن کي انڊين نوجوان گريجوئيٽن جي ضرورت آهي. ڪجهه اشتهارا سعودي عرب، ڪويت، دبئي، ويندي ايران جي مختلف ڪمپنين ۽ حڪومتن جا آهن جيڪي انجنيئرنگ ۽ مئنيجمينٽ جي مٿاهين Posts لاءِ آهن. ويندي دبئي جي شب يارڊ لاءِ مٿين اليڪٽرانڪ انجنيئر جي ضرورت جا اشتهارا آهن ۽ اهي گھڻو ڪري سڀ ڊائريڪٽ اشتهارا انهن ملڪن جي نجی ڪمپنين يا حڪومتن طرفان آهن. اسان جي اخبارن ۾ مزورن ۽ پورهيتن جي نوڪرين جا ڪڏهن ڪڏهن اشتهارا هوندا سي به لاهوريا پنڊيءَ جي ڪنهن نيڪيدار طرفان يعني ڪويت يا سعودي عرب جي ڪنهن اسپتال يا بندرگاهه جي صفائيءَ جو ڪو عرب نيڪو ڪٿي ان تي فائڊو رکي ڪنهن پاڪستاني حوالي ڪيو آهي ۽ هاڻ هو پنهنجي لاءِ پئسو ڪمائڻ جي چڪر ۾ پنهنجي هم وطنين جو تيل ٿو ڪڍي. ان لاءِ هو ڳولي ڳولي مجبور ماڻهو کڻندو جن کي هو گھٽ پگهار ڏئي سهوليتن جو پئسو پنهنجي کيسي ۾ وجهي عيش ڪري ٿو. يعني هنن جو رت چوسي پاڻ کي ۽ ڪفيل کي خوش ڪري ٿو. ولايت جي نوڪريءَ جي شوق ۾ عرب ملڪن يا ملائيشيا ۾ پهچي اسان جي پورهيت کي خبر ٿي پوي ته هنن لاءِ اتي نه رهائش جو فضيلت وارو بندوبست آهي نه ميڊيڪل جون سهولتون پوءِ جڏهن هو حڪومت وٽ يا پنهنجي سفارتخاني ۾ دانھين ٿا ته هنن کي خبر ٿي پوي ته هو ته هڪ پنهنجي ئي ملڪ جي نيڪيداري ۾ ڪم ڪرڻ آيا آهن ۽ ڌارئين ملڪ جي حڪومت ۽ سفارتخاني کي نه خبر آهي ۽ نه ان ڳالهه سان واسطو ۽ اهڙين نوڪرين ۾ گھڻي ڇنڊ ڇاڻ ٿيڻ تي اڪثر خبر پوندي آهي ته اها غير قانوني نوڪري هئي ۽ پوءِ غريب پورهيت سورن ۾ پيڄيو وڃي ته پرديس ۾ ڇا ڪريان.

هتي (انڊيا) جي اخبارن ۾ آمريڪا طرفان انڊيا جي ماڻهن لاءِ جن نوڪرين جي اشتهارا جي گھڻي ڌم آهي انهن جو واسطو ڪمپيوٽر ۽ انٽرنيٽ سان آهي. آمريڪا وارا انڊين کي ڪمپيوٽر جو وڏو ڄاڻو سمجهن ٿا ۽ ان ۾ ڪو شڪ نه آهي ته هو آهن به. اسان جا گھڻي ڀاڱي نوجوان غلط سلط انگريزي يا رومن اردو ۾ Chat ڪندي يا واهيات ۽ اگهاڙيون web Sites کولي پيا ٿرندا ۽ گد گد ٿيندا. ماڻه به خوش ٿيندا ته سندن ٻار ڪمپيوٽر کوليو ويٺا آهن. وڏي ڳالهه کي پهچي ويا آهن اها خبر ٿي نه ته سندن وقت هڪ طرف پيو خراب ٿئي ته اخلاق ٻئي طرف ان جي مقابلي ۾ هتي جيڪي ڏسان پيو ته گھڻي ڀاڱي انڊين ٻار ننڍي هوندي ئي ڏهن ئي آڱرين سان ٽائپنگ سکڻ کان وٺي پروگرامنگ، گرافڪ ۽ ٻيون اهم ڪم جون ڳالهيون سکڻ جي جستجو ڪندا جيڪي کين نوڪري ڏياري سگھن.

دهليءَ جي سنگھ ڪانٽيننٽل هوٽل جتي اسان شروع جا ڪجهه ڏينهن رهياسين، ان جي ٽي روم ۾ ڪم ڪندڙ هڪ B.sc جو امتحان ڏيئي زلٽ جو انتظار ڪندڙ ڀارت ٽائيمر جاب واري چوڪريءَ کان پڇيم ته مهيني ۾ ڪيترو پگهار کيس ملي ٿو.

”مهيني جي حساب سان نه پر روز جي حساب سان سٺ رويو ٿا ملن. چنڇر ۽ آچر موڪل ٿي ڪريان.“ هن ٻڌايو.

”يعني ان حساب سان مهيني ۾ تيرهن سؤ کن رپيا ٿيا.“ مون چيو مانس.

”نه ان کان گھڻو گھٽ.“ هن ورائيو.

”ڪيئن؟“ مون تعجب مان پڇيو.

”روز جي سٺ رپين مان ڏهه رپيا اوت موت جو پس جو پاڙو ڪٽيو ۽ ڏهه رپيا آئون مستقبل جي Investment ۾ لڳائيندي آهيان.“ اهو چئي هوءَ کلڻ لڳي.

”مون تنهنجي ڳالهه نه سمجهي. ڇا اهي خيرات ڪندي آهين ٻئي جهان جي فائدي لاءِ؟“ مون پڇيو.

”نه. پر واري سبب ڪيئي ڪلاڪ جا ڏهه رپيا ڏيئي فوٽو شاپ (Adobe پروگرام) سکندي ۽ پريڪٽس ڪندي آهيان. اڄڪلهه رڳو

B.sc جي آڌار تي ته نوڪري نه ملي سگھندي.“

”اهو پروگرام سکڻ بعد مونکي ڪنهن فوٽو اسٽوڊيو ۾ نوڪري ملي سگھي ٿي ۽ شام جو اها نوڪري ڪرڻ مان پئسو حاصل ڪري صبح جي

شفت ۾ آئون M.sc ۽ اڳتي هلي Ph.D ڪري سگھان ٿي.“ هن ٻڌايو. هوءَ هڪ غريب گهر جي چوڪري هئي. سندس ماءُ جو ٻه سال اڳ ڊليوري

ڪيس ۾ موت ٿي ويو هو. پيءُ مزوري ٿي ڪئي سو ظاهر آهي هن کي پنهنجي پڙهائي قائم رکڻ لاءِ نوڪري ڪرڻي پيئي ٿي ۽ گهر جو ڪم ڪار پڻ. پر هن جو پين انڊين چوڪرين ۽ چوڪرن وانگر Moral بلند هو. هن کي يقين هو ته هوءَ سني Position ۾ M.sc ڪري ويندي ته هن کي Ph.D لاءِ ضرور ڪنهن فارين يونيورسٽيءَ مان اسڪالر ملي ويندي ۽ پوءِ پنهنجي تعليم ۽ هنر جي آڌار تي اتي ولايت ۾ ئي نوڪري حاصل ڪري سگهندي.

دهليءَ جي رستن تي ڪاليجن ۽ يونيورسٽين ڏي ويندڙ بنا ميڪ اپ جي چهرن ۽ سادن سوڊن لباسن ۾ هتي جي چوڪرين ۽ چوڪرن لاءِ آئون هر وقت اهڙي سوچيندو رهندو آهيان ته هو ڪيڏا ته محنتي آهن ۽ علم حاصل ڪرڻ جي هنن کي ڪيڏي ته جستجو آهي.

بالي ووڊ جا ڪجهه سنڌي

ساڌنا. 1941ع ۾ ڪراچيءَ ۾ ڄائِي. ورهاڱي بعد انڊيا لڏي وئي. پاڻ ۽ سندس پيءُ فلمن جا شوقين هئا. دراصل گهڻو اڳ ساڌنا بوس نالي هڪ بنگالي فلم ائڪٽريس هئي جنهن کان متاثر ٿي ساڌنا جي پيءُ پنهنجي ڌيءَ جو نالو ساڌنا رکيو.

ساڌنا پنهنجي فلمي ڪيريئر جي شروعات سنڌي فلم ”اباڻا“ کان ڪئي. ان بعد هندي فلم ”لوان شمالا“ (1960ع)، ”هم دونون“ ”ميري محبوب“ (1963ع)، ”وه ڪون تهئي“ (1964ع)، ”انيتا“ (1960ع)، ”وقت“ (1965ع)، ”راجڪمار“ (1964ع) جهڙين ويهارو کن فلمن ۾ ڪم ڪيو. 1966ع ۾ هن مشهور ڊائريڪٽر آر. ڪي نير سان شادي ڪئي ۽ ان بعد فلمي دنيا ڇڏي ڏني.

بيٺا- بيٺا ان وقت فلمي دنيا ۾ آئي جڏهن مالها سنهڻا ۽ مينا ڪماريءَ جهڙيون قابل ائڪٽريسون اڳئين موجود هيون. ان هوندي به هوءَ چڱي مشهور ٿي ۽ شمي ڪپور، جيتندرا ۽ بسواجيت جهڙن ٽاپ هيرو سان ڪم ڪيو.

بيٺا جي شادي راجڪپور جي پٽ رنڊير ڪپور سان ٿي. اڄ جون مشهور فلمي ائڪٽريسون ڪرشنا ۽ ڪرينا بيٺا جون ڌيئرون آهن. بيٺا پڻ ڪراچيءَ ۾ ڄائِي ۽ ساڌنا جي ڪزن آهي.

ج. پي سڀي. انڊين مشهور فلمن شعلي، شان، شڪتي وغيره جو پروڊيوسر جي. پي سڀي آهي. اها شايد گهٽ ماڻهن کي خبر هجي ته بمبئيءَ ۾ فليٽ سسٽم جي شروعات جي. پي سڀيءَ ڪئي ۽ هن جو واسطو ڪنسترن ڪشن جي ڪمن سان پڻ آهي. جي. پي سڀي فلمن جو ڊائريڪٽر پڻ آهي. پاڻ انڊيا موشن پڪچرز پروڊيوسرس ايسوسيئيشن جو صدر پڻ رهي چڪو آهي ۽ ان بعد آل انڊيا پروڊيوسرس ايسوسيئيشن جو صدر پڻ رهيو.

سنگيتا بجلاتي. سنگيتا بجلاتي پهرين ماڊل طور ڪم ڪيو ۽ پوءِ فلمي دنيا ۾ آئي. ماڊل جي حيثيت سان هوءَ تمام گهڻو ڪامياب رهي ۽ اشتهارن ۾ پڻ سنو نالو ٺاهيو پر فلمن ۾ سندس ڀاڱو سنو ثابت نه ٿيو.

سنگيتا جي پهرين فلم 1989ع جي ”هٿيار“ هئي، جنهن ۾ هن ڊرميندر سان ڪم ڪيو ان کان علاوه سندس ٻيون فلمون آهن: جرم شورام، تحقيقات، يوگنڊر وغيره. پاڻ جيتوڻيڪ بيحد سهڻي هئي، مس انڊيا به ٿي رهي، سڀني سوچيو ٿي ته فلمي دنيا ۾ هن جي اچڻ ڪري ڪيتريون ائڪٽريسون گهر هلي ويهنديون پر ائين نه ٿيو.

سنگيتا اڄڪلهه انڊين ڪرڪيٽ ڪپٽن محمد اظهر الدين جي زال آهي. گووند نهالاڻي. گووند هڪ هوشيار فلم ٺاهيندڙ مڃيو وڃي ٿو. هن جي ”ارڌ ستيا“ ۽ ”آڪ روش“ جهڙين فلمن وڏو نالو پيدا ڪيو. انگريزي فلم ”گانڌي“ جي فوٽو گرافي به گووند نهالاڻيءَ ڪئي آهي.

رميش سڀي. رميش جي. پي سڀي جو قابل پٽ آهي. ”سيتا اور گيتا“، ”انداز“ ۽ ”ساگر“ جهڙيون فلمون رميش ٺاهيون. رميش توراڻي. رميش توراڻيءَ ”جي هند اليڪٽرونڪس“ جي نالي سان سينٽرل بمبئي جي علائقي نويجن سوسائٽيءَ ۾ دڪان سان شروعات ڪئي. پوءِ پاڻ واري ماڪا وانگر هندستان ۾ آڊيو ڪئسٽن ۾ نالو پيدا ڪيو. رميش پهريون شخص آهي جنهن هندستان ۾ ڀڳونتي ناواني ۽ ڪملا ڪيسواڻي جهڙين جا سنڌي لاڏا، گيت، ڀڃنون وغيره رڪارڊ ڪري آڊيو ڪئسٽن ذريعي گهر گهر متعارف ڪرايا. اڄ سندس آڊيو ڪئسٽن جي ڪمپني، Tips cassette pvt, Ltd هندي، سنڌي ۽ ٻين زبانن جي ڪئسٽن لاءِ مشهور آهي.

اجيت واچاڻي. ٽي وي، فلمن ۽ ٽيٽرن ۾ ڪم ڪندڙ اجيت واچاڻي 1951ع ۾ ڄائو. پاڻ گجرات يونيورسٽيءَ مان ڊرامن ۾ ڊپلوما ڪيائين. فلم ”مسٽر انڊيا“ ۽ ٽي وي سيريز ”اک محل هو سڀنون ڪا“ ۽ ”آنگن“ ۾ سندس يادگار رول آهن.

ننڍي کنڊ ۾ ڪيترائي ڪمپيڊين آيا ۽ ويا پر اسراڻي اڄ به قائم دائر آهي. هو اڄ به ماڻهن کي ڪلائيندو رهي ٿو. اسراڻيءَ جون ڪجهه يادگار فلمون هن ريت آهن: شعلي، باورچي، ميري اپني، اڀيمان، رفوچڪر، ڪام چور، چيڪي چيڪي ۽ ٻيون سوڀن فلمون. ڪيتو گدوائي. ڪيتو ڪيترين ئي فرينچ ۽ انگريزي ڊرامن ۾ به ڪم ڪيو آهي. اڄڪلهه هوءَ تي وي سيريئل ۾ ڪم ڪري رهي آهي، جن مان ”ايئر هوسٽيس“ ۽ ”جنون“ پڻ آهن.

مئڪ موهن. اصل نالو موهن ماکيجائي جنهن جو ٽريڊ مارڪ ڏاڙهي سمجهو چار سؤ کان مٿي فلمن ۾ ڪم ڪري چڪو آهي. هي اهوئي ”سامبها“ آهي جنهن ”شعلي“ فلم ۾ ولين جو رول ادا ڪيو. موهن جو پيءُ برٽش آرمي ۾ ڪرنل هو جنهن جي ممبئي بدلي ٿيڻ تي موهن ڪرڪيٽ ڪيڏڻ چاهي ٿي پر اداڪاري جي شوق ڪري هن IpTA ۾ حصو ورتو. جتي هن جي ملاقات هندي ۽ اردو ڊرامن جي مشهور اسٽيج آرٽسٽ شوڪت عاظمي (ڪيفي عاظمي جي زال) سان ٿي ۽ موهن هن وٽ اسٽيج جي ڊرامن ۾ ڪم ڪندي ڪندي فلمن تائين پهتو. مئڪ موهن جو ”فلم آيا ساون جهوم ڪي“ ۾ چرئي جو رول واکاڻ جوڳو آهي.

ڪمار شاهائي. ڪمار هڪ قابل ڊائريڪٽر آهي، جنهن جي پهرين ئي فلم ”مايا ڊرين“ تي ڪيترائي قومي ۽ ٻين الاقوامي ايوارڊ مليس. ڪمار اڄڪلهه سنڌي فلم ناهي رهيو آهي جنهن ۾ هو سنڌو ماڻهي جي تهذيب ڏيکارڻ چاهي ٿو. پريتي جهنگياني. محبتين فلم ۾ فقط هڪ نئين چوڪري ڪئي ويئي ۽ اها پريتي آهي جنهن تمام سٺي ائڪٽنگ ڪئي. هاڻ هوءَ هڪ ئي وقت ٻارهن فلمن ۾ ڪم ڪري رهي آهي.

ڪجهه مشهور سنگر

ڪملا ڪيسواڻي. سن 1934ع ۾ ڪراچيءَ ۾ ڄائڻي ۽ ننڍي هوندي کان ڪيس ڳائڻ جو شوق هو. 1958ع ۾ هوءَ ريڊيو جئپور لاءِ چونڊجي وئي ۽ بقول هڪ انڊين سنڌي ڊائريڪٽر جي اڄ جي دؤر ۾ عابده پروين، شانتي هيرانند ۽ ڀڳونتي ناواڻيءَ بعد ڪملا ڪيسواڻي جي آواز ۾ مناڻ، اصليت ۽ Uniqueness آهي. ڪملا هزماسترس واٽس، Movac ۽ Tips رڪارڊنگ ڪمپنين لاءِ ڪيترائي راڳ رڪارڊ ڪيا آهن. اڄڪلهه هوءَ ڌرمي راڳ ڳائي ٿي.

ڀڳونتي ناواڻي. ڀڳونتي سنڌي راڳ جي دنيا ۾ گهڙڻ سان هڪ مختصر عرصي ۾ هند سنڌ ۽ سڄي دنيا ۾ مشهور ٿي وئي. اهو هڪ عام جملو نه پر حقيقت آهي. مون سندس راڳن جا پلاسٽڪ وارا رڪارڊ ستر واري ڏهي ۾ ممباسا (آفريڪا) ۽ بيروت (لبنان) مان ورتا. انهن ڏينهن ۾ اڃا گراموفون مشهور هو. ڀڳونتيءَ کي سنڌي ڪوئل سڏين ٿا.

ڪوشي لالواڻي. هڪ ٻي سنڌي ڳائڻي آهي. ڀڳونتي جي سنڌي ڪوئل سڏجي ٿي ته ڪوشي ”دبئي جي ڪوئل“ سڏجي ٿي. بمبئيءَ ۾ شايد ئي ڪو سنڌي گهر هجي جتي ڪوشيءَ جو منوسر نه ٻڌو ويو هجي. ڪوشيءَ راڳ جي سکيا پنهنجي پيءُ کان حاصل ڪئي جنهن کي سنوارڻ وارو ڪرشن چندر هو.

ڪوشيءَ جي پٽالا جيءَ ۾ B.sc ٿيل آهي ۽ ڪويت ۽ شارجا جي اسپتالن ۾ هن پٽالا جيست جي حيثيت سان ڪيترائي سال ڪم ڪيو آهي. سرهاڻ، لاڏو لاڏي آڻيندو گلڙن جا گيت وغيره سندس Top Hits آهن. ڪوشيءَ سنڌي ڊرامن ۾ به ڪم ڪيو آهي. ڪماري سڏا پاڳچنداڻي. هيءَ ڪٽڪ ڊانس کان مشهور آهي. هن جي ڊانس شاهه عبداللطيف ڀٽائي جي لوڪ ڪهاڻين تي مبني آهي، جنهن جي شروعات ”سورث بيگل“ ڪهاڻيءَ سان ڪئي. هن عابده پروين جي راڳن تي پڻ ڪٽڪ ڊانس ڪئي آهي. ڪماري سڏا ناگپور يونيورسٽيءَ مان B.sc ڪئي آهي ۽ اتي ئي ”مادرن اسڪول، ناگپور“ ۾ ڊانس سيکاري ٿي.

مهيش چندر. پنهنجي پيءُ ماسٽر چندر وانگر مهيش به راڳ جي دنيا ۾ وڏو نالو پيدا ڪيو آهي. ٻه ٽي سال اڳ انڊيا جي وزيراعظم اٽل بهاري واجپائي جي نظمن تي مهيش چندر ميوزڪ ڪمپوز ڪئي ۽ ڪيس وڏي مشهوري ملي. 19 سالن جي ڄمار ۾ هز ماسٽرس واٽس وارن هن جي غزلن جو رڪارڊ ڀريو جنهن کيس فلمي دنيا ۾ متعارف ڪرايو.

مهيش جو پويو پيءُ گوپ چندر نيويارڪ آمريڪا ۾ رهي ٿو. نيويارڪ ۽ نيو جرسي رياستن ۾ ٿيندڙ سنڌي فنڪشن ۾ هو اڪثر پنهنجي راڳ جو مظاهرو ڪندو آهي.

شيلامنگتاڻي. هيءَ هڪ ٻي سنڌي ڳائڻي آهي جيڪا انڊيا ۾ رهي ٿي. پاڻ گورڊن پارٽي، واسڊيو نرمل، داد واسواڻي ۽ ٻين جا ڪلام، غزل ۽ گيت ڳائڻا اٿس. سندس اڄڪلهه جيڪي نوان ڪئسٽ آيا آهن اهي هن ريت آهن: 1. اوصنم، 2. ماتا جا اورڻ، 3. تودرمنگتا، 4. جمنا ڪناري، 5. ڪر قبول قدمن ۾، وغيره وغيره.

ڪشن جوراڻي. شادين مرادين يا برت ڏي پارٽين جهڙن فنڪشن ۾ ڪشن جوراڻيءَ جونالو سڄي هندستان ۾ مشهور آهي. هن جي ڳايل لاڏن، ڪلامن، غزلن، گيتن ۽ پڄڻن جا ڪئسٽ جتي ڪٿي نظر اچن ٿا. خاص ڪري هتي گجرات صوبي جي شهرن ۾. ڪشن جوراڻي مختلف ملڪن ۾ به ايندو رهي ٿو. مون به کيس پهريون دفعو سنگاپور ۾ ڏٺو ۽ ٻڌو.

رام نواڻي. اسڪول جي ڏينهن کان وٺي ڳائڻ جو شوقين رام نواڻي 1936ع ۾ ميرپورخاص سنڌ ۾ ڄائو. 1947ع کان پوءِ ممبئيءَ لڏي آيو. وشني ايسراڻي. شريمتي وشني گانڌيڏام (گجرات) جي ”ڊاڪٽر سي. جي. هاءِ اسڪول“ ۾ تيجر آهي. پاڻ مٺي ۽ سريلي آواز ڪري ”ڪچ جي ڪوئل“ سڏجي ٿي. مختلف شهرن جي مختلف محفلن ۾ لاڏا، ڪلام، پڄڻ ڳائڻ کان علاوه ”آل انڊيا ريڊيو پوڄ“ تان سندس ڳائڻ جا پروگرام هر وقت ايندا رهن ٿا. هن جو آواز پڳوتي نواڻيءَ سان ڪافي ملي ٿو.

انڊيا ۾ رهندڙ ڪجهه ٻيا اهم سنڌي سنت شاهائي. پهريون سنڌي جنهن کي 1963ع ۾ پدما بوشن ايوارڊ مليو شاهائيءَ بنا ڪنهن ٻاهرين مدد يا ٽيڪنالاجيءَ جي آٽوميٽڪ بندوق ۽ ٻيا هٿيار ڊزائين ڪيا. پاڻ 1965ع ۾ هوائي جهاز جي هڪ حادثي ۾ گذاري ويو. ڊاڪٽر لاکومل هير ننداڻي. قابل ENT specialist ۽ سرجن آمريڪن سوسائٽيءَ جو پهريون انڊين ڊاڪٽر آهي. کيس 1972ع ۾ پدما بوشن ايوارڊ مليو.

پروفيسر نارائڻ داس رتن مل ملڪاڻي. ٽيون سنڌي جنهن کي 1973ع ۾ هريجن جي خدمت جي سلسلي ۾ ايوارڊ مليو. ڊاڪٽر آر. ڪي مينڊا. دل جو ڊاڪٽر جنهن کي 1972ع ۾ صدر وي. وي. گري طرفان ميڊيڪل سروسز جي سلسلي ۾ پدماشري ايوارڊ مليو. هوندرج ڊڪايل. مشهور سنڌي شاعر جنهن کي گانڌيڏام ۾ سنڌين جي خدمت ڪرڻ جي سلسلي ۾ 1985ع ۾ انڊيا جي صدر زيل سنگهه پدماشري ايوارڊ ڏنو.

برگيڊيئر چندر آڏواڻي. 1921ع ۾ حيدرآباد سنڌ ۾ ڄائو ۽ ڪراچيءَ جي ڊي. جي سائنس ڪاليج ۾ داخل ورتائين. 1942ع ۾ انڊين آرمي Join ڪيائين جڏهن ننڍي کنڊ تي انگريزن جي حڪومت هئي. ٻي وڏي لڙائيءَ ۾ جپانين خلاف برما ۾ وڙهيو. کيس وير چڪر ايوارڊ پڻ مليل آهي. ليفٽيننٽ جنرل آ. ڊي. هرا. 1923ع سنڌ ۾ ڄائو ۽ ڪراچيءَ مان تعليم ورتائين. 1942ع ۾ آرمي ۾ ڪميشنر ٿيو. ٻي وڏي لڙائيءَ ۾ هن بلوچ ريجمينٽ ۾ نوڪري ڪئي ۽ مڊل ايسٽ، برما، ملايا، سماترا وغيره ۾ رهيو. ننڍي کنڊ جي ورهاڱي بعد هن جي بدلي 9 گورڪا رائفلز ۾ ٿي. 1959ع ۾ هن کي فوجي اتاشي طور مصر ۾ انڊيا جي سفارتخاني ۾ رکيو ويو.

ڪيترن سنڌين انڊيا جي پوليس ۾ پڙ نالو پيدا ڪيو آهي. ڪجهه اهڙا جن کي پريزيڊنٽ پوليس ميبل ايوارڊ طور مليو. اهي آهن: آءِ جي پوليس جي. ڪي بالاني، ايس. پي متلاني، ڪي. ايڇ ڪرمچنداڻي، ڊي آءِ جي پوليس ايڇ. آر. پاهوجا، ڪئپٽن رغبير ڪمار ورماني، وغيره. انڊيا جي نيويءَ ۾ وڏي پوسٽ تي پهچڻ ۽ وڌيڪ شين حاصل ڪرڻ وارو سنڌي اٽڊمرل آر. ايڇ تهلياڻي آهي.

ڇا ڇا ڪاڻجي پيئجي ۽ بيمار ٿيڻ کان بچجي

نوراءِ جو ننڍو پيءُ ڊاڪٽر لچمڻ اوڏو، سندس زال ريڪا ۽ ننڍي ڌيءُ نوري آمريڪا کان سڌو اچڻ بدران اسلام آباد کان ٿيندا آيا ان ڪري هنن کي دهلي پهچڻ ۾ دير ٿي وئي. جنهن ڏينهن اسان کين ايئرپورٽ تي وٺڻ وياسين ان ڏينهن انهن جي اڏام ڪئسنل ٿي وئي هئي، اسان کي دهلي ايئرپورٽ تي ڪافي دير انتظار ڪرڻ بعد خبر پيئي. ايئرپورٽ تي وقت گذارڻ لاءِ ڀر ۾ وينل انگريز سان خبرون ڪندو رهيس جيڪو ڪجهه ڏينهن دهلي گهمڻ بعد هاڻ باءِ ايئر بمبئي ٿي ويو. هو منهنجي اڳيان بار بار بنگ ٺاهيندو رهيو جنهن ۾ ڪيتريون ئي دوائون جون شيشيون ۽ گوريون هيون.

”توهان هيتريون دوائون ڪنيون آهن، ڏسڻ ۾ ته توهان بلڪل صحيح ٿا لڳو؟“ آخر پڇي وينوسانس. تهڪ ڏيئي ورائيائين: ”بلڪل صحيح ٿا چئو. هي سڀ دوائون مون احتياط طور ڪنيون آهن.“ هن ٻڌايو.

همراه گھمڻ ڦرڻ جو شوقين ٿي لڳو. بلڪ عادي Traveller ٿي لڳو جنهن کي گهر ۾ سڪ نه اچي. پنهنجي تجربي بابت دوائن لاءِ ٻڌائين ته مسافريءَ ۾ ڪٿڻ ضروري آهن، خاص ڪري ايشيا ۽ آفريڪا جي ملڪن ۾ گھمڻ دوران جتي Hygienic Conditions صحيح نه آهن. پاڻي صحيح آهي نه هون، مڇر، منگھڙ ۽ ٻيا ڏنگ هڻڻ وارا ڪيترائي جيت ۽ سرڻا آهن، جتي ڪٿي ڊاڪٽر يا صحيح دوائن نه آهن.

هن جيڪي دوائن ڪنهن هيون انهن ۾ بخار ۽ سور جي لاءِ انسپرين ۽ پيراسٽامول هئي، تڏهه زڪام ۽ نڪ بند ٿيڻ جي علاج لاءِ بيناڊرل ۽ پيون Antihistamine دوائن هيون جن مان جيتن جي چڪن يا ڏنگن کان به فرحت ملي سگهي. ڪجهه Antibiotics هيس جن لاءِ هن ٻڌايو ته پاڪستان ۽ هندستان جهڙن ملڪن ۾ ته ڪٿي سگهجن ٿيون باقي ملائيشيا، هانگ ڪانگ ۽ جپان جهڙن ملڪن ۾ ڊاڪٽر جي Prescription هجڻ ضروري آهي. منهنجي خيال ۾ ساڳيو قانون آمريڪا ۽ يورپ جي ملڪن ۾ آهي. انهن ملڪن ڏي ويندي يا سعودي عرب ۽ ايران جهڙن ملڪن ۾ ان قسم جون اهم دوائون ضرور ڪٿي وڃن جو باهري ملڪن ۾ دوائون تمام مهانگيون آهن پر انهن سان گڏ پنهنجي ملڪ مان ڪنهن ڊاڪٽر کان اهو ضرور لکائي وڃجي ته توهان لاءِ اهي دوائون ضروري آهن نه ته اهي دوائون ڌارين ملڪن جي ايئرپورٽ تي توهان لاءِ مسئلو پيدا ڪري سگهن ٿيون.

ان کان علاوه هن انگريز وٽ دستن (Diarrhoea) ۽ الٽي جي علاج لاءِ Stemetil ۽ مئڪسالان هيون. اسان جي ملڪ ۾ خبر ناهي اهي دوائون آهن يا نه پر Lomotil ته آهي جيڪي گوريون آهن به احتياط طور ڪٿي آيو آهن. هن انگريز Antiseptic ۾ پاڻ سان بيٽاڊين ڪٽي هئي ۽ ريڪلريشن مڪسچر پڻ. مڇرن کي پڇاڻڻ لاءِ موسيڀيل جهڙو لوشن پڻ هوس ۽ پاڻيءَ کي صاف ڪرڻ جون گوريون پڻ. چوڻ لڳو:

(Number one rule is to be careful of the water and specially ice.)

شهرن ۾ وري به پاڻي صاف ٿو ٿئي پر ڳوٺن ۾ خيال سان پاڻي پيئجي. گهٽ ۾ گهٽ اوپاريل پاڻي پيئجي. اهڙين حالتن ۾ ٿي سگهي ته Mineral water وٺجي.

انڊيا ۾ ڪيتريون لوڪل ۽ ولاتتي نالن واريون منرل واٽر جون بوتلون ملن ٿيون. انهن مان ڪجهه برانڊ نالا هي آهن: بسليري، انڊيا ڪنگ، آفيسرس چٽائس، هني ڊيو ۽ اڪٽا سيف وغيره.

”دل ۾ نه ڪرين ته هڪ ڳالهه ٻڌائين.“ انگريز سياح چيو.

”انڊيا ۾ توڙي توهان جي ملڪ پاڪستان ۾ اهو سڄو فراڊ جو ڪم آهي. انهن ۾ ڪوبه صحيح قسم جو منرل واٽر ناهي. نل جي پاڻيءَ ۾ ڪيميڪل وجهي منرل واٽر جي نالي ۾ ٻيا پئسو ڪمائين. سندن خرچ فقط پلاسٽڪ جي بوتلن تي آهي. جنهن ۾ پاڻي ٿا وجهن ۽ بيواشٽهارن تي. اهي بوتلون پارهين کان ويهين رپئي دڪانن تي ۽ ويهين کان پنجاهه رپئي توهان جي ملڪ جي فائيو اسٽار هوٽلن ۾ ٿيون وڪامن. مزي جي ڳالهه اها ته انهن مان ڪن بوتلن ۾ ايڏو گندو ۽ پارو ٿو پاڻي آهي جو ان کان نه نلڪن جو پاڻي پيئجي.“

انڊيا ۾ ڪنهن زماني ۾ ڌارين ملڪن جا شربت ڪوڪا ڪولا، پيپسي يا سيون اپ جهڙا نه ملندا هئا پر هاڻ اهي سڀ ملن ٿا ۽ ان کان علاوه انڊيا جا مڪاني مشروب به اوترائي سٺا ۽ پاپيولر آهن جهڙوڪ ڪمپو ڪولا، ٿمس اپ، Limca، گولڊ اسپاٽ ۽ ڊبل سيون.

هن انگريز سياح کان کاڌي جي شين جو پيچير ته ڇا کائڻ کپي. خاص ڪري انڊيا، پاڪستان يا بنگلاديش جهڙن ملڪن ۾. ”اسان جي ملڪ جا انگريز هنن ملڪن ۾ حڪومت دوران رهي ويا انهن جي هڪ چوڻي مشهور آهي ته: (If you can cook it, boil it or peel it you can eat it... otherwise forget it)

يعني هر اها شيءِ توهان کائي سگهو ٿا جيڪا رڌي سگهو يا اوپاري سگهو يا صوف، ناسپاتي جهڙو فروٽ جيڪو چلي سگهو يعني جنهن جي ڪل لاهي سگهو. آئيس ڪريم کان ته اصل خبردار رهي. خاص ڪري اها جيڪا گهٽين ۾ وڪامي ٿي.“

بهر حال هاڻ اسان انگريزن وانگر ته خبردار رهي نٿا سگهون. اهڙو خبردار رهڻ کان ته بهتر آهي ته گهران ئي نه نڪرجي. منهنجي خيال ۾ هڪ هوٽل تان يا گاڏي واري کان به کاڌو وٺي کائجي جيڪڏهن اهو ڏسڻ ۾ اچي ته اهو کاڌو، تانو ٿپا ۽ Surrounding صاف ستري آهي ۽ کاڌو وڪڻڻ وارو به صاف سترو آهي.

به لفظ دھليءَ بابت...

صديون اڳ تائين ۽ اڄ به انڊيا جي گاديءَ جو هنڌ هي شهر ”دھلي“ دنيا جي عجيب شهرن مان آهي. ڪلڪتي ۽ بمبئي بعد دھلي هندستان جو ٽيون نمبر وڏو شهر آهي. دھليءَ جو شهر ٻن حصن ۾ ورهايل چئي سگهجي ٿو. نئون دھلي ۽ پراڻو دھلي. پراڻو دھلي سترھين ۽ اوڻھين صديءَ جي وچ ۾ مسلمان حاڪمن جي گاديءَ جو هنڌ رھيو جنھن ۾ توهان کي ان دؤر جي مسلمان حاڪمن جون ٺھرايل مسجدون ۽ مقبرا نظر ايندا. ٻيو دھلي نئون دھلي آهي، جنھن کي توهان Imperial city چئي سگھو ٿا جيڪو شهر انگريزن اڏرايو جيئن ڪراچيءَ جي صدر وارو علائقو بولٽن مارڪيٽ ۽ ڊينسوھال وغيره جتي جون عمارتون انگريزن جي ياد ڏيارين ٿيون. نئين دھليءَ ۾ ڪليل ۽ وڏيون عمارتون آهن، سفارتخانا ۽ سرڪاري آفيسون آهن. باقي لال قلعو يا جامع مسجد ڏسڻ لاءِ پراڻي دھلي پهچ ته جڙ ته ڪاردرجي مپي ميان مارڪيٽ يا چاڪيوڙي پهچي ويا آھيون. هونءَ دھلي سڄي سونھن ئي سونھن نه آهي. دھلي ۾ به ملتان وانگر ڌوڙ مٽي، گرمي، مچر ۽ مکيون آهن. هي رڳو آئون نه پيو چوان هڪ مڇيل حقيقت آهي ته دنيا ۾ ڌوڙ ۽ Air pollution ۾ ميڪسيڪو بعد هلي ٻيو نمبر شهر آهي. پر اهي سڀ ڳالھيون ان اڳيان تهج آهن ته دھلي هڪ تاريخي شهر آهي. هن شهر جي پويان هڪ ڊگھي، دلچسپ، حيرت انگيز تاريخ آهي ۽ ان جي حوالي سان ڪيتريون ئي دلچسپ شيون هن شهر ۾ ڏسڻ وٽان آهن.

دھلي هر وقت انڊيا جي گانڌيءَ جو هنڌ به نه رھيو آهي. پر اهو آهي ته دھليءَ انڊيا جي تاريخ ۾ هميشه اهم رول ادا ڪيو آهي. چون ٿا ته دھليءَ وارو علائقو ايڏو پراڻو آهي جو مهاڀارت ڪھاڻي ۾ اڄ کان 3000 سال اڳ جي جنھن بستي اندرا پراستا جو ذڪر آيل آهي اها اڄ واري دھلي هئي. پر پوءِ به هزار سال اڳ يعني حضرت عيسيٰ عليه السلام جي ڏينھن ۾ شهنشاهه اشوڪا جي حڪومت جي گاديءَ جو هنڌ پتتا ٿيو جنھن کي تنھن زماني ۾ پٽاليا پترا سڏبو هو. مغلن جي به سڄي دؤر ۾ دھلي گاديءَ وارو شهر نه رھيو. سورهين ۽ سترھين صديءَ ۾ آگرو مغلن جي گاديءَ جو هنڌ هو. انگريزن جي حڪومت ۾ به دھلي نه پر ڪلڪتي ۾ هئي. پوءِ اڳتي هلي 1911ع ۾ دھليءَ کي گاديءَ وارو شهر بنايو ويو.

اڄ جو شهر دھلي اٽڪل اٺن مختلف شهرن جو مجموعو آهي جيڪي ماضيءَ جا مختلف حاڪم اڏائيندا رهيا ۽ اها چوڻي عام هئي ته جنھن به نئون شهر اڏايو ته ان جي حڪومت هلي وئي. ڪنھن حد تائين ڏٺو وڃي ته اها حقيقت به هئي. پهريان چار شهر اڄ جي دھليءَ جي ڏکڻ واري حصي ۾ هئا جتي اڄڪلهه قطب مينار آهي. اندرا پراستا سڀ کان پراڻو دھلي چيو وڃي ٿو. اهو ان علائقي ۾ هو جتي پراڻو قلعو آهي. ٻارهين صديءَ جي شروعات ۾ دھليءَ تي جن آخري هندو گھراڻن حڪومت ڪئي اهي تومارا ۽ چائوٿان سڏجن ٿا ۽ انھن جي ”دھلي“ قطب مينار جي آس پاس ئي رهي جنھن بعد ٻارهين صديءَ ۾ علاؤ الدين نئون شهر سري (Siri) نالي اڏرايو جنھن جي Location اتي هئي جتي اڄڪلهه ”حوض خاص“ آهي. ان بعد ٽين دھلي تغلق آباد ٿي جيڪو شهر قطب مينار کان ڇھ ميل کن پري ڏکڻ اوڀر ۾ آهي. هي شهر اڄڪلهه بلڪل ڪنڊهر جي حالت ۾ آهي. دھليءَ جو چوٿون شهر به تغلق خاندان جي حاڪمن ٺھرايو. هي شهر قطب مينار جي ڀر واري علائقي ۾ ”جهان پناه“ نالي سان چوڏھين صديءَ ۾ ٺھرايو ويو.

پنجين دھلي فيروز آباد آهي جيڪو شهر ان هنڌ تي هو جتي اڄ جي نئين دھلي آهي ۽ فيروز شاهه ڪوٽلا اڏرايو. هن شهر جي پراڻن ڪنڊرن ۾ اشوڪا جو ٿنڀو به آهي جيڪو لڳي ٿو ته ڪنھن ٻئي هنڌان هتي آندو ويو هو ۽ ان مسجد جا نشان به موجود آهن جنھن ۾ تيمور لنگ انڊيا تي حملو ڪرڻ وقت نماز پڙهي هئي.

شهنشاهه شير شاهه سوريءَ ٻيھين دھلي اتي اڏرائي جتي پراڻو قلعو آهي (انڊيا گيت جي ويجهڙائيءَ ۾) ستين دھلي شهنشاهه شاهه جهان سترھين صديءَ ۾ ٺھرائي جنھن جو نالو شاهجهان آباد رکيائين ۽ گاديءَ جو هنڌ آگري کان دھلي شفت ڪرائين. هن جي دھليءَ ۾ لال قلعو ۽ جامع مسجد به اچي وئي ٿي جيڪي پڻ هن ئي ٺھرايا. اهڙي طرح آخري ۽ اٺين دھلي اڄ جي نئين دھلي آهي جيڪا انگريزن ٺھرائي ۽ 1911ع ۾ پنھنجي گاديءَ جو هنڌ ڪلڪتي کان نئين دھلي شفت ڪرڻ جو اعلان ڪيو پر مڪمل طرح تبديلي 1931ع ۾ ٿي ۽ پوءِ سگھو ٿي 16 سالن بعد انگريزن به ٽيڙ ٻڌا.

دھليءَ جي شهر ڪيترن ئي ڦورن، ڌاڙيلن ۽ حملا ڪندڙ حاڪمن ۽ غنبن کي ڏنو. تيمور لنگ چوڏھين صديءَ ۾ اچي ڦر ڪئي. افغاني بابر سورهين صديءَ ۾ دھليءَ تي قبضو ڪيو. 1739ع ۾ ايراني شهنشاهه نادر شاهه هن شهر جي اچي پينگ ڪئي ۽ ڪوه نور هيري کان وٺي مور جو تخت بهاري پاڻ سان ايران کڻي ويو. 1803ع ۾ انگريزن دھليءَ کي پنھنجي قبضي هيٺ ڪيو ۽ 1857ع کان دھلي انگريزن جي مخالف ڌرين جو مرڪز رهي.

دھلي جي حال ۽ ماضيءَ بابت دلچسپ احوال پڙهڻو هجي ته William Dalrymple جي ڪتاب ”جنن جو شهر“ (City of Djinns) جو انٽروڊڪشن ضرور پڙهجي.

لال قلعي جي ٻاهران چڏيءَ ۽ گنجيءَ ۾ هڪ اڪيلو گورو نوتروست مليو.
Are you a Britisher? (انگريز آهين؟) مون پڇيو مانس.

”نه آمريڪن آهيان. انهن سوت تائين وارن جي ماضيءَ جو اوج ڏسڻ آيو آهيان.“ (هن جو اشارو انگريزن ۽ انهن جي Raj ڏي هو).
”پلا دھلي ڪيئن ٿو لڳئي؟“

”ماضيءَ جي شان شوڪت جي اجڙندڙ نظاري جو احساس ٿو ٿيم. دھلي ان ڪراڙي راڻي وانگر ٿي لڳي جيڪا ڳھ ڳنن ۽ هيرن جواهرن بنا زندگي گذاري رهي هجي. هونءَ دھلي ڪن ڪنڊن کان بيحد سهڻي به لڳي ٿي. سفارتخانن وارو علائقو چنڪيا پوري ته ڪئليفورنيا جو ڏيک ڏئي ٿو. خاموش گهٽيون، وڏيون آفيسون، بنگلن اڳيان ويڪريون چيرون ۽ چوڌاري ساوڪ ٿي ساوڪ.

جيئن ڪراچي رڳو ڪلفتن جهڙو ڪليل ۽ سهڻو علائقو نه آهي ۽ نه وري چاڪيوڙي ۽ بغداديءَ جهڙو ڳتيل ۽ غريب علائقو آهي. ڪراچي وانگر دھلي به مختلف علائقن، ڪميونٽين ۽ ماڻهن جو مليل جليل شهر آهي جنهن جو هر حصو هر علائقو سکر خيرپور جيڏو شهر آهي. ڪراچي جي ملير، لانڍي، گلشن اقبال، گلستان جوهر، صدر ڪلفتن، ڊفينس ۽ ٻين علائقن وانگر دھليءَ جي مختلف علائقن جا نالا ياد ٿي ويا آهن جن مان اڪثر گذر ٿيندو رهي ٿو. جيئن ته ڪارول باغ جتي شروع وارا ڏينهن رهيا سين، ”ڪالڪاجي“ جتي هاڻ رهون ٿا، اوڪلا (Okhla) جتان ٿيندا جاميه ملي يونيورسٽي وڃڻ ٿيو هو. ”جاميا نگر“ جنهن ۾ اها جاميه آهي، ”ڪيلاش“ شهر جو هڪ خوبصورت علائقو جتان روز گذر ٿئي ٿو ۽ آڻو رکشا وارو ٻڌائيندو آهي ته هن علائقي کي جي ڪي يعني گريٽر ڪيلاش به سڏين ٿا ۽ فلمي ماڻهو ۽ پئسي وارا وڏا واپاري هن ۾ رهن ٿا... وغيره وغيره.

دھليءَ جي ڪجهه ٻين علائقن جا نالا جن مان ڪيترا دلچسپ به آهن ۽ هن وقت ياد آهن هن ريت آهن:

وسنت وهار اتم نگر، تلڪ نگر، شاهدر، پنجابي باغ، نجف ڳڙهه، موج پور، گوڪل پوري، جهل مل، ڪچڙي پور، وغيره وغيره.

انڊيا اچڻ کان اڳ مون سمجهيو (۽ توهان مان به ڪيترا پنهنجي ملڪ جو حال ڏسي اهو سوچي رهيا هوندا) ته جيئن اسان جي ملڪ ۾ هر ان روڊ ۾ بلڊنگ جو نالو جيڪو ڪنهن هندو عيسائي يا پارسي سياستدان يا مخير (Philanthropist) نالي هو اهو متائي مسلمان نالي ڪيو ويو آهي تيئن هتي انڊيا ۾ به سڀني رستن، روڊن، عمارتن ۽ رهائشي ڪالونين ۽ پارڪن جا نالا نج هندو ماڻهن جا هوندا. پر دھليءَ ۾ اچڻ سان هتي ڪجهه ٻيوئي نظارو لڳو. دھليءَ جي شهر ۾ صبح شام چڪر هڻڻ دوران ڪجهه اهم روڊن جا نالا نظر اچن ٿا. اهي هن ريت آهن:

ڊاڪٽر ڏاڪر حسين روڊ، مولانا محمد علي مارگ، بهادر شاهه ظفر مارگ، لوڏي روڊ، شاهجهان روڊ، شير شاهه روڊ، اورنگزيب روڊ، اڪبر روڊ، قطب روڊ، پشاور روڊ، مالا ڪنڊ روڊ، وغيره وغيره.

۽ ڪجهه رهائشي علائقن ۾ ڪالونين جا نالا: ابراهيم لوڏي ڪالوني، غفور نگر، ڏاڪر نگر، ابو الفضل Enclave، غفار منزل ڪالوني، مجيب باغ، خسر آباد، قدسيه باغ، اجمل خان پارڪ، ابوالڪلام آزاد ميڊيڪل سينٽر وغيره.

انڊيا جي هڪ ڪنڊ کان ٻي ڪنڊ تائين..

دھليءَ ۾ جنهن ڪانٽيننٽل هٽل ۾ شروع جا ٽي چار ڏينهن نولراءِ اسان جي رهڻ جو بندوبست ڪيو ان ۾ منهنجي پير واري ڪمري ۾ رهندڙ هڪ مڪاني ليڪڪ ۽ گهمڻ ڦرڻ جو شوقين لڳو ٿي. منهنجي ساٿس پهرين ڏينهن ٿي لفت ۾ عليڪ سليڪ ٿي ۽ ڄاڻ سڃاڻ بعد جڏهن هن کي خبر پيئي ته آئون به ليڪڪ آهيان ۽ خاص ڪري ”ٽريول رائيٽر“ ته هو مونکي انڊيا ٻاءِ روڊ ڏسڻ ۽ ڊرائيو ڪرڻ جي صلاح ڏيڻ لڳو. پاڻ سرينگر کان ٻاءِ روڊ ڏکڻ طرفان نڪتو هو ۽ هندستان جي هيٺين چيڙي واري شهر ”ڪنيا ڪماريءَ“ تائين 4200 ڪلو ميٽر جو سفر ٻاءِ ڪار پورو ڪري هاڻ ٻاءِ ايئر هٽي دھليءَ پهتو هو جتي هفتي ڪن جي ڪم ڪارين بعد هن کي پنهنجي ڳوٺ لڏيانا ٻاءِ ترين وڃڻو هو.

هن وقت آئون سڄي گروپ سان گڏ آيل هوس ۽ اسان جو اهم ڪم اسان جي دوستن جي پٽن جون دھليءَ ۾ پڙودا ۾ شاديون اٿيندڙ ڪرڻيون هيون. وچ ۾ جيڪو تائيم مليو ٿي ان ۾ ڪڏهن پنهنجي گروپ سان گڏ ته ڪڏهن اڪيلو اڪيلو دھليءَ ۽ ان جي آسپاس جا شهر ۽ پڙودا، احمد آباد ۽ بمبئي وغيره. ٻئي ڪنهن شهر آگري، اجمير، جوڌپور وغيره وڃڻو پيو ٿي ته اوڏانهن وڃڻ لاءِ پوليس اسٽيشن تي اطلاع ڪري موڪل وٺي

پيئي ٿي. ٻين لفظن ۾ اسان کي سڄي انڊيا جي ڪنڊ ڪڙڇ ۾ آزاد پڪيءَ وانگر گهمڻ جي اجازت نه هئي. منهنجي ڀر واري ڪمري ۾ رهندڙ هن Freelance writer جي ڳالھه يعني صلاح، بلڪل سٺي هئي جنهن لاءِ هو مونکي روز چونڊو رهيو ۽ گذريل هفتو انڊيا جي اتراهين ڪنڊ سرينگر کان ڏاکڻي ڪنڊ ڪنيا ڪماري شهر تائين جيڪا هو هندربيد ميٽر Race ڊوڙي آيو هو ان جو احوال ٻڌائيندو رهيو. سندس اهو سفر هڪ سؤ ميٽرن جي ڊوڙي ٿي جو ڪٿي ڪٿي رات گذارڻ کان علاوه هو هر هنڌ اڌ ڏينهن يا ڪجهه ڪلاڪ مس ٿي رهيو. اها ٻي ڳالھ آهي ته ان قسم جي تڪي ۽ ڊگهي سفر جو پنهنجو چارم آهي جو جلدي جلدي هڪ هنڌ کان ٻئي هنڌ پهچڻ تي ماڻهن جا قدبت، شڪليون، رنگ، زبانون ۽ ڪلچر جلدي بدلبو نظر اچي ٿو. ڪٿي هڪ طرف اتر ۾ يعني سرينگر ۾ ڊگها ۽ گورا ماڻهو ۽ وچ ايشيا جي ملڪن جو Flavour ۽ ڪٿي ڏکڻ هندستان جي شهرن ٿيرو وانڻا پور ۽ ڪوآمبتور جهڙن شهرن جا ڪاري ۽ بندري رنگ جا ماڻهو تامل، مليالم، تيلگو ۽ ڪانڊا زبانون ۽ عجيب مسالن جا کاڌا کائڻ وارا ڏکني ۽ مدراسي. جن ماڻهو سريلنڪا جي شهرن ۾ پهچي ويو هجي.

ملائيشيا هوندو هوس ته ٽن يا چئن ڏينهن جي موڪل تي پنهنجي رهائش واري شهر ملاڪا کان ڏکڻ طرف نڪي پوندو هوس تان جو ملائيشيا جو آخري شهر جو هور بارو اچي ويندو هو ۽ پوءِ ميل کن جي پل (Causeway) ٽپي سنگاپور کان وڃي نڪريو هو جتي ڏينهن اڌ رهي ٻئي ڏينهن وري پويان پير ڪٿي اتر طرف موٽيو هو. رستي تي وري ساڳيو شهر جوهور بارو ۽ ملاڪا لتاڙي ڪوالالمپور پهچيو هو ۽ رات اتي رهي اڳتي جو اتر طرف سفر شروع ڪيو هو ۽ رستي تي اڀوح ۽ پينانگ جهڙا شهر لتاڙي شام ڌاري ملائيشيا ۽ ٽائي لينڊ جي بارڊر واري شهر هاديائيءَ ۾ اچي رات رهي هئي. موڪل ڊگهي هوندي هئي ته اڃا اتر طرف ٽائي لينڊ جي شهرن: بئنڪاڪ ۽ چنگ مائي تائين وڃي نڪريو هو ته هاديائي کان واپس پنهنجي شهر ملاڪا موٽيو هو. پر اهو سڀ ڪجهه تڏهن ٿي سگهيو ٿي جڏهن آئون سالن کان ملائيشيا رهيل هوس ۽ ملائيشيا، سنگاپور ۽ ٽائي لينڊ جي Multiple ويزا مليل هئي يعني جڏهن چاهجي ۽ جيترا دفعا چاهجي انهن ملڪن ۾ اچي وڃي ۽ رهي سگهجي ٿو.

اسان جو ملڪ پاڪستان به ماشاءِ الله تمام وڏو ۽ ڊگهو ملڪ آهي جنهن جي هڪ (ڏاکڻي) ڪنڊ کان ٻي اتراهين ڪنڊ تائين سمنڊ، نديون، رڻ پٽ، جبل، برفاني نديون، چراگاهه ۽ باغ ٻنڀيون اچن ٿيون. مختلف شڪلين، بيهڪ ۽ قد ڪاٺ جا ماڻهو ۽ مختلف زبانون آهن بلڪ پاڪستان جي ڊگهي ڏکڻ کان اتر طرف هجڻ ڪري مختلف موسم ۽ ميوا پاجيون آهن جنهن ۾ ملائيشيا ۽ انڊونيشيا جهڙا ملڪ غريب آهن جيڪي ايراضي ۽ ڊيگهه جي حساب سان ته تمام وڏا آهن پر اهي اوڀر کان اولهه پکڙيل هجڻ ڪري هنن وٽ ٻارهوئي ساڳي موسم ۽ جتي ڪٿي ساڳيا ميوا ۽ پاجيون آهن. انگور، صوف، موسمي ۽ سنگتڙي جهڙا ميوا هو ڌارين ملڪن کان گهرين ٿا. سو اسان جي ملڪ ۾ به باءِ روڊ هڪ ڪنڊ کان ٻي ڪنڊ تائين سفر ڪرڻ ۾ مزو آهي ۽ ان مان اندازو لڳايو ته انڊيا ۾ ڪيڏو هوندو جيڪو اسان جي ملڪ کان ٿيڻو چئو وڏو آهي. اتر کان ٻئي ملڪ گڏ گڏ شروع ٿين ٿا. ڪراچي يا ٿرپارڪر ۾ جتي ڏکڻ ۾ اسان جي ملڪ جون حدون ختم ٿين ٿيون اتي هندستان پاسي راجستان جو صوبو ختم ٿئي ٿو پر انڊيا اڃا وڏو آهي ۽ ان بعد گجرات، مهاراشٽرا ۽ تامل نادو جهڙا صوبا هيٺ سريلنڪا سان وڃيو ملن. يعني پاڪستان کان اڃا به ڏيڍو ٿو هيٺ آهي. ۽ اهو ته ٿيو مک وانگر سڌو ٿي سڌو ڏکڻ طرف وڃڻ. پر جي اتر طرف وڃجي ته بنگلاديش جي به ٻئي پاسي کان وڃيو نڪرڻ جي ۽ انڊيا جون سرحدون برما سان مليون پيون آهن. انڊيا جا ڏکڻ ۽ اوڀر وارا ڇيڙا اهڙا آهن جتي هندستان جي قومي زبان هندي جيڪا بلوچستان، دٻئي، ايران ۾ ته سمجهي وڃي ٿي پر ملڪ جي ڪيرالا، تامل نادو، ناگالينڊ ۽ مني پور جهڙن صوبن ۾ نٿي سمجهي وڃي.

هوتل ۾ رهندڙ منهنجي پاڙيسري همراه جيڪو اتر کان ڏکڻ طرف چار هزار کن ميلن جو سفر ڪيو ۽ جن جن شهرن ۾ هو ويو اهي مون به سندس ڳالهيون ۽ وڊيو فلم مان نوت ڪري ڇڏيا. ٿي سگهي ٿو مونکي يا ڪنهن کي اها روت ڪٿي گهمڻ لاءِ نڪرڻو پوي ۽ ڪنهن هڪ ٻن شهرن جي ڦيرفار سان هي سفر ڪو خراب نٿو لڳي. هن پنهنجي ڪار Odometer ۾ ميلن جو زيرو انگ سري نگر ۾ ٺاهي اتان کان سڌو هيٺ ڏکڻ طرف نڪرڻ شروع ڪيو.

سري نگر 0000 ڪلو ميٽر

هندستان پاسي جيڪو ڪشمير آهي ان جو سرينگر گاديءَ جو هنڌ آهي. جهلم نديءَ جي ڪناري تي هن شهر جي چوڌاري دال ڍنڍ آهي جنهن ۾ اٺ کن ٻيون ڍنڍون به ملن ٿيون جن ۾ ناگن ڍنڍ تمام مشهور آهي. ڪيترن ماڻهن جا گهر ٻيڙين تي آهن. دنيا جا سياح هتي اچي ٻيڙين تي سير ڪن ٿا. دال ڍنڍ جي اوڀر واري ڪناري تي مغل بادشاهن جا ٺهرايل باغ آهن جن ۾ شاليمار باغ ۽ نشاط باغ تمام گهڻو مشهور آهن. دال ڍنڍ تي ترندڙ هنن ”بوت هائوس“ لاءِ چيو وڃي ٿو ته انگريزن جي دؤر حڪومت ”برٽش راج“ ۾ ڪشمير جي راجا انگريزن کي زمين خريد ڪري گهر ٺاهڻ

جي اجازت نه ڏني ۽ هنن ڪشمير جي سونهن پسند ڪرڻ لاءِ هر وقت هيڏانهن اچڻ تي چاهيو. پوءِ ان جو علاج هنن اهو ڳولي لڌو ته اهڙيون بيٺيون ناهيون وڃن جن ۾ گهر وانگر ڪمرا، باٿ روم ۽ ڪچن وغيره هجي. ان قسم جي هر هڪ بيٺي انهن ڏينهن ۾ ”لنل انگلينڊ“ سڏي وئي ٿي.

جمون 0293 ڪلوميٽر

سرينگر شهر کان هيٺ ڏکڻ 293 ڪلوميٽرن جي فاصلي تي هن صوبي جو ٻيو نمبر وڏو شهر جمون آهي. جمون پهچڻ لاءِ رستي تي اڍائي ميلن جي هڪ سرنگهه ”جوارهار“ نالي اچي ٿي جيڪا هاڻي ناهي وئي آهي نه ته سياري جي موسم ۾ جبلن تي گهڻي برفباري ڪري جمون ۽ سرينگر هڪ ٻئي کان ڪٽجي ويندا هئا پر هاڻ سياري ۾ به اچ وڃ جاري رهي ٿي. ايترو آهي ته سياري جا ڇهه مهينا ڪشمير جي گاديءَ جو هنڌ سرينگر بدران جمون ڪيو وڃي ٿو. سرينگر جي آدمشماري نو لک کن آهي ۽ جمون جي چار لک آهي. سرينگر کان جمون ايندي ڪڍ (Kud) ۽ پنٿي ٽاپ نالي ٻه هل اسٽيشون اچن ٿيون جن جي ويجهو هتي جو اهم مندر. سڌ مهاديو شو جو مندر آهي. هن ئي روٽ تي هتي جي ماڻهي سنسار آهي جيڪا اونھاري ۾ سونهن ۽ گجر قوم جي ريڍارن کان مشهور آهي.

جمونءَ کان ٻارڊر وارو شهر اخنور فقط 25 ڪلوميٽر آهي ۽ جمونءَ کان سيالڪوٽ پنجاهه ڪلوميٽر مس آهي ۽ پاڪستان ۽ انڊيا جو ٻارڊر پوري اڌ تي 25 ڪلوميٽرن تي آهي. لاهور ۽ امرتسر به تقريباً اوتري ئي فاصلي تي آهي پر پاڪستان ۽ هندستان جي ٻارڊر وٽ ٻنهي پاسن جا واگها ۽ اتاري شهر آهن. مفاصلي جي حوالي سان ائين به چئي سگهجي ٿو ته پاڪستان جي شهر گجرانوالا کان جيترو سيالڪوٽ پري آهي اوترو سيالڪوٽ کان جمون شهر آهي.

پناڻ ڪوٽ. 0413 ڪلوميٽر

پناڻ ڪوٽ هماچل پرديس صوبي جو گيت وي آهي ۽ مندرن کان مشهور آهي. جمون کان پناڻ ڪوٽ 120 ڪلوميٽر آهي. پناڻ ڪوٽ ۾ آئون تو اسٽار هوٽل ۾ رهيس جيڪا ريلوي اسٽيشن ۽ پناڻ ڪوٽ بس اسٽاپ کان هڪ ڪلوميٽر کن آهي (يعني ان سفر جي ڪٿا ٻڌائڻ وارو رهيو جيڪو دهليءَ واري هوٽل ۾ منهنجي پير واري ڪمري ۾ رهيو ٿي).

لڌيانا. 0580 ڪلوميٽر

لڌيانا ۾ مون رات ”هوٽل ستي هارت“ ۾ گذاري جيڪا ڪلاڪ ٽاور جي پويان ريلوي اسٽيشن جي ويجهو آهي. هي چڱي مهانگي هوٽل مٿي ۾ لڳي وئي ۽ رات جي ماني ۽ نيرن سميت ڏيڍ هزار رپيا خرچ آيو.

دهلي 900 ڪلوميٽر

دهلي نه فقط اڄ جي حڪومت جي گاديءَ جو هنڌ آهي پر صدين تائين مختلف بادشاهن ۽ حڪومتن جي گاديءَ جو شهر ٿي رهيو. دهلي هڪ پراڻو ۽ تاريخي شهر آهي. ”هيٺ ڏکڻ ڏي ويندي وقت هتي جي هڪ ڪلب ۾ يورپ جي نوجوان ڇوڪرن ۽ ڇوڪرين کي مدهوشيءَ جي عالم ۾ سڄي رات ڊانس ڪندو ڏسندو رهيس.“ هن ٻڌايو.

جيبور. 1170 ڪلوميٽر

ويهه لک آدمشماريءَ جو هي شهر راجستان صوبي جو گاديءَ وارو شهر آهي ۽ دهليءَ کان پورا 270 ڪلوميٽر پري آهي. هي شهر گلابي رنگ جي گهرن ڪري Pink City به سڏجي ٿو. هي شهر هتي جي جنگجو ۽ علم نجوم (Astronomy) جي ماهر مهاراجا جئسنگهه ٻئي 1727ع ۾ ٻڌايو. مهاراجا جئسنگهه ٻيو سن 1693ع ۾ ڄائو ۽ 1743ع ۾ گذاري ويو. هي اهو شخص آهي جنهن سن 1728ع ۾ مشهور Observatory جنتر منتر ٺهرائي. جيڪا اڄ به ڏسڻ وٽان آهي. شهر ۾ ٽي اهم روڊ هڪ ٻئي سان ملن ٿا: مرزا اسماعيل روڊ، اسٽيشن روڊ ۽ سنسار چندرا مارگ. هنن ٽن رستن ۽ انهن مان ڦٽندڙ گهٽين ۾ ڪيتريون ئي هوٽلون آهن.

جيبور جي هڪ عمارت هوا محل هن شهر جي خاص نشاني آهي. پنج ماڙهيءَ بلڊنگ سن 1799ع ۾ مهاراجا سواج پرتاپ سنگهه ٺهرائي. جيبور جي راج مندر سئنيما ۾ فلم ڏسڻ وٽان آهي جيڪو سئنيما هال انڊيا جو مهانگو ترين ۽ خوبصورت سئنيما هال آهي.

اجمير. 1300 ڪلوميٽر

اجمير به راجستان صوبي جو شهر آهي ۽ جيبور کان فقط 130 ميل پري آهي. اجمير اهو شهر آهي جتي مغلن جي انگريزن سان پهريون دفعو ملاقات ٿي هئي جڏهن سرٿامس رو 1616ع ۾ جهانگير سان مليو.

اجمير صوفي درويش خواجه معين الدين چشتي جي درگاه کان به مشهور آهي. هو ايران کان 1192ع ۾ اجمير آيو هو. سندس مقبرو همايون مڪمل ڪرايو ۽ درگاه جو گيت حيدرآباد جي نظام ٺهرايو. شهنشاهه اڪبر هر سال آگري کان اجمير خوجه معين الدين چشتيءَ جي درگاه جي زيارت تي ايندو هو.

اجمير انگريزن جي Mayo. College کان به مشهور آهي. اجمير 1818ع ۾ انگريزن جي حوالي ٿيو ۽ هي ڪاليج 1875ع ۾ شروع ٿيو جيڪو فقط انگريزن ۽ انڊيا جي نوابن جي ٻارن لاءِ هو. جيئن لاهور جو ايجيڪشن ڪاليج.

1570 ڪلوميٽر

انگريز چوندا هئا ته راجستان ۾ اڏيپور جهڙو ٻيو ڪو رومانوي شهر ناهي.

بردرس گرم (Grimm) ۽ بين فرينچ آرٽسٽن لاءِ هي شهر دلپسند شهر رهيو آهي ۽ ان ۾ ڪوشڪ ناهي ته هي شهر ان جي لائق رهيو جو هن کي <Venice of the East> سڏيو ويو ٿي.

اڏيپور 1568ع ۾ مهارانا اڏي سنگهه ٻئي ٻڌرايو. اڏيپور محلاتن، مندرن ۽ حيوليلين جو شهر آهي. هن شهر جي چوڌاري ڍنڍون هجڻ ڪري پاڻيءَ جي کوٽ نه رهي آهي ۽ شهر ۾ ڪيترائي پارڪ ۽ باغ آهن. جنهن زماني ۾ هن شهر جي چوڌاري پت هئي اڃا اها ڊهي چڪي آهي پر ان جا ڪجهه حصا ۽ گيت اڃا به موجود آهن. شهر جي چوڌاري پچولا (Pichola) نالي چار ڪلوميٽر ڊگهي ۽ ٽي ڪلوميٽر ويڪري ڍنڍ جي وچ ۾ هڪ ٻيٽ آهي جيڪو جگمندر ٻيٽ سڏجي ٿو جنهن تي مهاراجا ڪرن سنگهه جو ٺهرايل محلات اڃا تائين سهڻي حالت ۾ موجود آهي، جيڪو هن مهارانا جگت سنگهه (1652ع. 1628ع) جي نالي ٺهرايو هو. ٻيو مشهور محلات ان ساڳي ڍنڍ ۾ جگ نيواس ٻيٽ تي سن 1754ع ۾ مهارانا جگت سنگهه ٻئي ٺهرايو هو. اڄ اهو محلات Lake palace Hotel جي نالي هونل طور استعمال ٿئي ٿو جنهن جي ڪمرن جي مساوا تمام گهڻي رکيل آهي. هي محلات (ليڪ پئلس هونل)، شو نيواس پئلس ۽ مون سون پئلس جيمس بانڊ جي فلم Octopussy ۾ سڀني طور استعمال ٿيا هئا. شهر جي وچ ۾ (هونل ٻڙي حويلي ۽ هونل انجاني جي ڀرسان) هتي جو مشهور ۽ جهونو مندر ”جگديش مندر“ آهي جيڪو 1651ع ۾ مهارانا جگت سنگهه ٺهرايو. منجهس ڪاري پٿر جي وشنو جي (جگن نات جي روپ ۾) مورتِي آهي. جيڪو هندو ڌرم مطابق ڪائنات جو مالڪ سمجهيو وڃي ٿو. ان کان علاوه پتل جي مورتِي گروڊا جي به آهي. (گروڊا انساني پڪي جي شڪل جي وشنوءَ جي سواري آهي).

اڏيپور جون ٻيون مشهور ڏسڻ وٽان شيون آهن: گلاب باغ ۽ ان جي ڀرسان سجن نيواس گارڊنس، ٺهرو پارڪ ۽ شهر جي اتر ۾ هڪ خوبصورت باغ آهي، جنهن جو نالو آهي ”سهيلين ڪي باري“ اڏيپور شهر ۾ رهائش لاءِ سستيون هونلون تمام گهڻيون آهن. خاص ڪري جگديش مندر وٽ ۽ بس اسٽاپ وٽ. دهلي گيت ۽ ليڪ پئلس روڊ وٽ به جام هونلون آهن. هڪ سو کان ٽي سو رپيه مساوا واريون ڪجهه هونلون هن ريت آهن: هونل ٻڙي حويلي، لال گيت گيسٽ هائوس، جگ نيواس گيسٽ هائوس، انجاني هونل، هونل نچرل، ليڪ شور هونل، هونل شمبو هونل اڀسرا ۽ جيڪڏهن توهان شهر کان ٿورو ڀرپور رهڻ پسند ڪريو ٿا ته پرتاپ ڪنٽري ان (Inn) ۽ ميوار ان (Mewar Inn) جهڙي سستي رهائش ٿي نٿي سگهي. سو سوا سو رپيا روز جي مساوا مس آهي ۽ شهر اچڻ لاءِ بس جو پاڙو ڏهن رپين کان به گهٽ آهي. بهر حال هي سڀ سستين هونلن جا پار پتا ۽ اگهه آهن. اوچيون ۽ مهانگيون ته جتي ڪٿي آسانيءَ سان نظر اچيو وڃن.

احمد آباد. 1830 ڪلوميٽر

راجستان کان پوءِ هيٺ ڏکڻ ۾ گجرات صوبو آهي ۽ احمد آباد گجرات جو وڏو شهر آهي. هاڻ ته انڊيا جي هر شهر ۾ ڪارخانا ۽ فڪٽريون ٿي ويون آهن نه ته انگريزن جي راڄ ۾ احمد آباد ئي هڪ اهڙو شهر هو جنهن ۾ سڀ کان گهڻا ڪارخانا هئا جن جون چمڻيون پري پري تائين نظر آيون ٿي ان ڪري هي شهر ”مشرق جو مانچسٽر“ سڏيو ويو ٿي. شروع ۾ گجرات جي گاديءَ جو هنڌ احمد آباد هو پر هاڻ نئون شهر گانڌي نگر آهي، جيڪو احمد آباد کان فقط 32 ڪلوميٽر پري آهي.

احمد آباد شهر جو بنياد احمد شاهه 1411ع ۾ رکيو. توڪيو، نيو اورلينس، بئنڪاڪ ۽ لنڊن وانگر هن شهر جي وچ مان به درياھ وهي ٿو جنهن جو نالو ”صبر مٽي“ آهي. هن نديءَ مٿان ڪيتريون پليون آهن جيڪي شهر جي ٻن حصن کي ڳنڍين ٿيون. انهن پلين جا نالا هن ريت آهن: سبھاس پل، گانڌي پل، ٺهرو پل، ايلس پل، سردار پل وغيره. اهي پليون شهر جي مشهور رستن کي ڳنڍين ٿيون. جهڙوڪ: آشرم روڊ، بالونتراءِ ميهتا روڊ، ڪستوربا روڊ، سنت ٿريا داس روڊ، رليف روڊ، سردار پٽيل روڊ، پريتم نگر روڊ وغيره. شهر ۾ 1423ع جي ٺهيل جامع مسجد به آهي جيڪا احمد شاهه ٺهراي. ان کان علاوه ڊاڪٽر تنڪاريا روڊ تي ٺهيل راڻي روپمٽيءَ جي مسجد به مشهور آهي. اها مسجد 1440ع جي ٺهيل آهي ۽ سلطان احمد

شاهه جي هندو زال جي نالي پٺيان آهي. انهن مسجدن کان علاوه راني سپري مسجد (جيڪا مسجد نڪين به سڏجي ٿي) 1514ع جي ٺهيل آهي ۽ سلطان محمود بيگدا جي زال ٺهراڻي، راج بابري مسجد، دستور خان جي مسجد، هيٺ خان جي مسجد ۽ ريلوي اسٽيشن جي ڏکڻ ۾ سڌي بشير جي مسجد، وغيره آهن. اهڙي طرح هتي جا مندر مشهور آهن جهڙوڪ: هاڻي سنگهه مندر جيڪو 1848ع جو ٺهيل آهي ۽ پندرهنين جين ٽيچر (تير ٿانڪر) جي نالي منسوب ٿيل آهي. سوامي نارائڻ مندر جيڪو 1850ع جو ٺهيل آهي. هن مندر جي ڏکڻ ۾ نوقبا آهن جيڪي ”نوگزيير“ (نوالن جي پير) جي نالي سان مشهور آهي.

رهاڻش لاءِ سستيون هوتلون رليف روڊ ۽ ريلوي اسٽيشن وٽ جام آهن پر اهي سڀ گوڙ گهمسان واريون هوتلون آهن. ڪجهه مهانگين هوتلن جا نالا هن ريت آهن: هوتل ساحل، هوتل بلواس، هوتل Kingsway، ميٽروپول هوتل، هوتل Mehul، هوتل گڊنائيت، هوتل ڪپري، هوتل سريتا، ايمبسڊر هوتل، هوتل الف انٽر نيشنل، توران گيسٽ هائوس وغيره. انهن هوتلن جي مساڙينج سؤرين جي لڳ ڀڳ آهي. احمد آباد کان هي ريل گاڏيون بڙوا، پاءِ نگر، پوڄ، دوارڪا، ممبئي، دهلي ۽ اڏيپور ڏي روانيون ٿين ٿيون: شاتا بدي ايڪسپريس، گرناڻر ايڪسپريس، پوڄ فاسٽ پئسينجر، سوراڻترا ميل، گجرات ميل، سروديا ايڪسپريس، اڏيپور ايڪسپريس، وغيره.

سورت. 2070 ڪلوميٽر

احمد آباد کان سورت 240 ڪلوميٽر ڏکڻ ۾ آهي. رستي ۾ بڙوا ۽ ڀاڙوچ جا شهر اچن ٿا. ڀاڙوچ جنهن کي بروج به سڏين هن پاسي جو تمام جهونو شهر آهي ۽ ٻه هزار سال پراڻي رڪارڊ ۾ ملي ٿو. شهر جي ڀرسان نرمادا ندي وهي ٿي جنهن جي ڪناري تي هڪ بيحد پراڻو مندر پريگو رشي نالي آهي جنهن تان هن شهر جو نالو پريگو ڪاچا پيو جيڪو پوءِ فقط Bharuch سڏجڻ لڳو. هن شهر کان پوءِ هيٺ سگهو ٿي پنجاهه ڪلوميٽرن تي سورت جو شهر آهي جيڪو ٽاپتي نديءَ جي ڪناري تي آهي جيڪا خليج ڪئمبي (Bay of Combay) ۾ ڇوڙ ڪري ٿي جيڪو سمنڊ جو حصو عربي سمنڊ جو آهي. ان کان علاوه خليج ڪڇ به عربي سمنڊ جو حصو آهي جنهن جي منهن وٽ مانڊوي، اوڪها، دوارڪا ۽ پوربندر جهڙا بندرگاهه آهن ۽ اهي بندرگاهه ڪراچي ۽ پورٽ قاسم جي بلڪل ويجھو آهن. ڪراچي کان حيدرآباد به پري آهي پر هي بندرگاهه ويجھو آهن تڏهن ته اسان جا توڙي انڊيا جا مهاڻا خراب موسم ۽ سمنڊ ۾ سامونڊي سرحدون لتاڙيو ڌارين ملڪن کان ويجھو نڪرن پوءِ اتي غيرقانوني اچڻ جي ڏوهه ۾ جيل داخل ٿيو وڃن. ڪجهه اهڙي ئي ٿيم تي انڊيا جي فلم انڊسٽريءَ ”مين هون نا“ فلم ٺاهي آهي، جنهن ۾ انڊيا جي حڪومت غريب قديم (پاڪستاني) مهاڻن کي آزاد ڪرڻ چاهي ٿي.

سورت اهو شهر آهي جتي ايران جي شهر پارس کان لڏي آيل باهه جا پوڄاري (Zoroasters) ٻاهرين صديءَ ۾ اچي رهيا. جيستائين ممبئي وڌيو ويجهيو نه هو ته سورت انڊيا جو مشهور بندرگاهه ليڪيو ويو ٿي جتان هندستان جا ماڻهو حج لاءِ مڪي مديني روانا ٿيندا هئا.

سورت شهر ۾ انگريزن جي مشهور قبرستان کان علاوه ڊچن ۽ آرمينين جو به قبرستان آهي. هتي ڪيتريون ئي مسجدون ۽ هند، جين ۽ پارسين جا مندر آهن. شهر ۾ ٻه ايڏائي سؤرين واريون سستيون هوتلون ريلوي اسٽيشن جي ڀرسان آهن جيئن ته روپالي گيسٽ هائوس، شمل گيسٽ هائوس، سروا جانڪ هوتل وغيره. هوتل سينٽرل ايڪسيلنسي هوتل يوراج ۽ ايمبسي هوتل جهڙين جي مساڙهه هزار رپيه کن آهي.

سورت شهر ۾ احمد آباد يا ممبئي کان ريل گاڏيءَ ذريعي به پهچي سگهجي ٿو. ممبئي کان سورت 263 ڪلوميٽر آهي ۽ ريل گاڏي پنج ڪلاڪ کن وٺي ٿي ۽ رستي تي وڏي اسٽيشن فقط دمان آهي.

ممبئي. 2350 ڪلوميٽر

ممبئي سورت شهر کان 280 ڪلوميٽر ڏکڻ ۾ آهي. ممبئي شهر پهچڻ تي ڪار جي آڏوميتري ۾ 2350 ڪلوميٽر ٿيا. ممبئي (جيڪو انگريزن جي ڏينهن ۾ ممبئي سڏيو ويو ٿي) مهاراشٽرا رياست ۾ آهي جيڪا انڊيا جي وڏين رياستن مان هڪ آهي. تمام گهڻي آدمشماريءَ واري ۽ واپار وڙي ۽ ٺاڻي جي ڌرتيءَ کان تمام گهڻي اهم رياست آهي. ممبئي مهاراشٽرا جي گاديءَ جو هنڌ پڻ آهي جتي مرهني ۽ هندي زبان عام ڳالهائي وڃي ٿي. ممبئي (ممبئي) ڌارين لاءِ بالي ووڊ جي فلمي دنيا، چوپاڻيءَ تي پيل پوري ڪاٺ، سمنڊ جو ڪنارو، ڳاڙهي رنگ جون ڊبل ڊيڪر بسون، ڪماٽيپورا علائقي جو چڪلو، شهر جا شراب خانا ۽ شاپنگ جو پيو نالو پڻ آهي.

ممبئي دراصل ست کن ٻيٽن جو مجموعو آهي جيئن ڪٿي چئجي ته چيان، فلپين ۽ انڊونيشيا آهي. پر انهن ملڪن ۾ وڏا ۽ گهڻا ٻيٽ اچي وڃن ٿا ۽ ممبئي شهر ۾ منهوڙي جهڙا يا ان کان ٿورا وڏا ٻيٽ آهن. هنن ٻيٽن تي ڪنهن زماني ۾ ڪولي قوم جا مهاڻا رهيا ٿي جن جون جهوپڙيون اڃا به

بمبئي شهر جي هڪ سامونڊي ڪناري تي قائم آهن جين هاکس بي ۽ سئندش پٽ ڪراچي ۾ اڄڪلهه خوبصورت ۽ ماڊرن بنگلا (Huts) ٺهڻ جي باوجود هتي جي اصلي مهاڻن جو ڪچا ڳوٺ ۽ ان ۾ ٺهيل پراڻيون جهوپڙيون موجود آهن.

بمبئي جي هنن ٻيٽن تي هندن جي مختلف گهراڻن جي حڪومت هلندي رهي ۽ پوءِ چوڏهين صديءَ ۾ مسلمانن جي حملي بعد انهن جي حوالي ٿيا ۽ پوءِ سورهين صديءَ ۾ گجرات جي سلطان 1534ع ۾ هي ٻيٽ پورچو گالين حوالي ڪيا.

پورچو گالين انهن ٻيٽن تي ڪو خاص ڌيان نه ڏنو ۽ ائين ويران رهيا. پورن 127 سالن بعد (سن 1661ع ۾) پورچو گال جي بادشاهه جي ڌيءَ ڪئٿرين جي شادي انگلينڊ جي شهزادي چارلس ٻئي سان ٿيڻ تي ڏيڇ ۾ بمبئي انگريزن کي ڏنو ويو. انگلينڊ جي حڪومت چئن سالن بعد (1665ع ۾) اهي ٻيٽ ٽن سالن لاءِ ايسٽ انڊيا ڪمپني وارن کي ڏهه پاڻونڊ سالياني مساوڙي ڏنا. ان بعد بمبئي يڪدم وڌڻ ويجهڻ لڳي. بمبئي جو بندرگاهه هڪ قدرتي بندرگاهه هجڻ ڪري جهان کي اچڻ وڃڻ ۾ سهوليت ٿي. ايسٽ انڊيا ڪمپنيءَ وارن ننڍي کنڊ توڙي اوسي پاسي جي ملڪن جي ماڻهن کي هتي رهڻ جي اجازت ڏني. هنن امن امان ۽ مذهب جي آزادي ڏني. نتيجي ۾ سنڌي ۽ گجراتي هندو واپاري، سک ۽ پنجابي چوڪيدار ۽ سپاهي، ايران کان پارسي، پورچو گالين جي ڊپ کان ڏکڻ ڏي پڇي ويل هندو هتي اچي رهڻ لڳا. (انگريزن پينانگ ۽ سنگاپور جهڙن ٻيٽن کي به اڳتي هلي ائين وڌايو جيڪي هن کان صديون اڳ مهاڻن جون ويران وستيون هيون). ويهن سالن اندر بمبئي ايڏو سٺو شهر ۽ مشغول بندرگاهه ٿي ويو جو ايسٽ انڊيا ڪمپنيءَ پنهنجي پريزيڊنسي سورت شهر مان شفٽ ڪري بمبئي آندي. بمبئيءَ جو مشهور قلعو 1720ع ۾ ٺهرايو ويو ۽ بمبئي جي ستن ننڍن ٻيٽن کي ملائڻ لاءِ سڄي Land Reclamation جو حڪم هلندو رهيو. يعني هتان هتان مٽي کڻي يا جبل ٽڪريون پڇي انهن جي مٽي ۽ پٿرن سان ٻيٽن جي وچ وارو سامونڊي حصو ڀريندا رهيا جيئن اهي سامونڊي گهٽيون مٽيءَ سان پر جي باقي ٻيٽن سان ملي يڪي ڌرتي ٿي وڃي. جيئن اڄ جو بمبئي نظر اچي ٿو.

بمبئي جو وڏو ۽ مشهور ٿيڻ 1853ع کان پوءِ ٿيو جڏهن انڊيا جي پهرين ريلوي لائين بمبئي کان ٿانا تائين ٺهي راس ٿي ۽ ڪل وارن جهازن (آگبوتن) جو اچڻ شروع ٿيو هو. ٻئي سال 1854ع ۾ بمبئي ۾ ڪجهه جا ڪارخانا لڳايا ويا. 1869ع ۾ سٽيز ڪئنال ڪلڻ ۽ بمبئي جي بندرگاهه کي وڏو ڪرڻ سان بمبئيءَ جا وارا نيارا ٿي ويا. بمبئي جيڪو پهرين ستن ٻيٽن تي مشتمل هو هاڻ هڪ يڪو ٻيٽ آهي جيڪو پلين ذريعي باقي سرزمين (Mainland) مهاراشٽرا رياست سان مليل آهي. بمبئي جو اهم امير ۽ گهماغهه وارو حصو سندس ڏاکڻو پوڇڙ آهي جيڪو ڪولابا (Colaba) سڏجي ٿو جتي بمبئي ايندڙ هر سياح، گهمڻ جو شوقين ۽ مسافر پهچيو وڃي. مشهور هوٽل تاج محل ۽ Gateway to India به هتي ڪولابا ۾ آهي.

ڪولابا واري علائقي جي اتر وارو علائقو فورت سڏجي ٿو جتي ڪنهن زماني ۾ انگريزن قلعو ٺهرايو هو جيڪو پوءِ ڊهي ويو پر اهو هنڌ اڄ به فورت سڏجي ٿو جتي ڪراچيءَ جي صدر ۽ بولٽن مارڪيٽ وارن علائقن وانگر انگريزن جي ڏينهن جون Colonial عمارتون آهن. جنرل پوسٽ آفيس، وڪٽوريا ٽرمينس ۽ ٻين آفيسن جون عمارتون ۽ بئنڪون هتي آهن. بمبئيءَ جي وڏي ريلوي اسٽيشن چرچ گيت (جنهن جو هاڻ نئون نالو چنٽامن ديش مڪه ٽرمينس آهي) پڻ هتي آهي. اڳيان اولهه ۾ مٿين ڊرائيو آهي جيڪا اڪثر انڊين فلمن ۾ ڏيکاري ويندي آهي. سمنڊ جي ڪناري تي ڪلفٽن جي سي ويو ڊرائيو وانگر ٺهيل هي ڊگهو رستو تمام سهڻو لڳي ٿو جنهن تي اڪثر هيرو ۽ هيروئن ڊورنڊي يا ڊانگو ڳائيندي نظر ايندا آهن. يعني فلمن ۾ اڳيان چوپاڻي بيچ ۽ مالابار هل جون اوچيون رهائشي عمارتون ۽ فليٽ آهن. هي سڄو علائقو ڏکڻ بمبئي سڏجي ٿو. (پاڻي واري جهاز ۾ اچڻ وقت پهرين اهو علائقو نظر اچي ٿو ۽ اسان جا جهاز گهڻو ڪري ڪولابا وٽ ايندا آهن يا ساسون ڍاڪ ۾ مرمت ٿيندا آهن).

چوپاڻي وٽ ڪملا ٺهرو پارڪ آهي ۽ اولهه ۽ مالابار هل، مٿي اتر طرف بمبئي جا ٻيا علائقا ورلي، ماهيم، جوهو چيمبور وغيره آهن. ورلي ۽ بانڊرا جي وچ ۾ دادر آهي. بمبئي شهر جا هي علائقا ائين آهن جيئن اسان وٽ ڪلفٽن، ڊفينس، صدر باٽ آئلينڊ، ناظم آباد، گلشن وغيره ”جوهو“ ۽ انڊيريءَ وٽ بمبئي جا ٻه هوائي اڏا سحر ايئرپورٽ ۽ سانتا ڪروز آهن.

دهلي ۽ ڪلڪتي وانگر بمبئي به اهڙو شهر آهي جيڪو هڪ يا ٻن ڏينهن ۾ ته ڏسي نٿو سگهجي. هن لاءِ جيترا ڏينهن هجن ٿورا آهن. بمبئي انڊيا جو مهانگو شهر چيو وڃي ٿو جو هتي رهائش کان وٺي کاڌو پيئڻو ۽ سواري مهانگي آهي. وري به جيڪي ڪجهه سستيون هوٽلون آهن اهي آهن: ڪولابا ۾ ”دي سالویشن آرمي ريد شيلڊ هاسٽل“، نورو جي فريدون جي روڊ تي هوٽل وولگا ٿو، ميري ويدروڊ تي ڪارلٽن هوٽل، ڪولابا ڪازوي وٽ مٿراداس اسٽيٽ بلڊنگ ۾ اپولو گيسٽ هائوس، اوليور روڊ تي بينٽلي هوٽل ۽ ان کان علاوه ٻيون آهن: هوٽل موتي انٽرنيشنل، سي شور هوٽل، انڊيا

گيسٽ هائوس، ماريلا لاج، YWCA... وغيره اهي سڀ ڪولابا ۾ آهن. فورت واري علائقي جو ڪجهه سسٽيون هوٽلون هن ريت آهن: هوٽل لارينس، بينظير هوٽل، هوٽل ماناما، فرنانڊز گيسٽ هائوس، هوٽل سٽي پليس، YWCA وغيره.

پوني. 2510 ڪلو ميٽر

بمبئي کان پوني ايڏو پري ناهي. ريل رستي 180 ڪلو ميٽر ٿئي ٿو ته باءِ روڊ 160 ڪن ميل. اها ٻي ڳالهه آهي ته بمبئي (مبئي) مان مسافر ڪٿان ٿو نڪري. جيئن ڪراچيءَ کان حيدرآباد ڪو سهراب ڳوٺ يا نارٿ ناظم آباد مان نڪرندو ته هن کي ماريپور يا ڪياماڙي واري کان حيدرآباد ويهارو ڪن ميل ويجهو پوندو. پوني لاءِ روزانو ٻه ريل گاڏيون دکن ڪوئين ۽ دکن ايڪسپريس بمبئيءَ کان روانيون ٿين ٿيون. مرهنن جو وڏو ليڊر شيواجي پوني ۾ ننڍو ٿي وڌو ٿيو. پوني شهر 1599 ع ۾ هن جي ڏاڏي حوالي ٿيو هو جيڪو پوءِ برهمڻ پيشوا فِتملي جي طاقت جو مرڪز رهيو تان جو 1817 ع ۾ انگريزن هن شهر تي قبضو ڪيو. سمنڊ جي سطح کان ڪافي مٿي هجڻ ڪري پوني جي آبوآب بمبئي وانگر گھميل ۽ بوسائيل ناهي. دريا جي سپر مارڪيٽ جي ڀر ۾ هڪ فاسٽ فوڊ ۾ به اسي سالن جون پارسي جاڙيون پيٽون آهستي آهستي برگر کي ننڍا ننڍا چڪ هڻي چٽاڙي رهيون هيون. سندن نالا جارو ۽ دينو سڪيا هو. هو خوش هيون ته هو انڊيا ۾ ڇايون ۽ پوني شهر ۾ وڏيون ٿيون. هنن کي دهليءَ جي سياستدانن تي سخت چڙهي ته هو مختلف مذهبن ۽ زبان ڳالهائيندڙن جي وچ ۾ نفرتون پيدا ٿا ڪن.

پوني ۾ ڪيترائي تعليمي ادارا ۽ اسپتالون آهن. ڪجهه ته حيدرآباد سنڌ کان انڊيا لڏي آيل ساڌو واسواڻي به ٺهرايا آهن پر انگريزن جي ڏينهن کان پونو تعليمي ڳالهين کان مشهور آهي. هتي جي يونيورسٽي انگلينڊ جي آڪسفورڊ جي اسٽائيل جي هجڻ ڪري ان کي Oxford of the East ٿا سڏين. (پوني جو ايگريڪلچر ڪاليج ۽ هائي يونيورسٽي تمام پراڻي آهي جتان منهنجي والد صاحب گل محمد شيخ 1942 ع ۾ B.sc ڪئي.)

پوني ۾ پائينڊز ڪيترن مغربي سياحن جي دلچسپي پڳوان رجنيش جو آشرم آهي جيڪو (Osho Commune International) سڏجي ٿو. پوني شهر مٿا (Mutha) ۽ مولا (Mula) ندين جي ميلاپ وٽ آهي. اسان جهڙن ڌارين ماڻهن جي رهائش لاءِ گهٽ آگهه واريون هوٽلون ۽ ريسٽورنٽون ريلوي اسٽيشن وٽ ئي آهن. ڪجهه هوٽلون ٺهرو اسٽيڊيم جي ڀرسان سوار گيٽ بس وٽ آهن.

پوني ۾ گانڌي نيشنل ميموريم ڏسڻ وٽان آهي. اهو 1892 ع ۾ امام سلطان محمد شاهه آغا خان ٽئين ٺهرايو هو ۽ 1956 ع تائين آغا خان جو محل هو ان بعد ان کي اسڪول ٺاهيو ويو. 1969 ع ۾ اها عمارت آغا خان چوٿين انڊيا جي حڪومت کي ڏني وئي.

1942 ع ۾ مهاتما گانڌيءَ جڏهن ”انڊيا چڏيو“ Quit India تحريڪ تي بمبئي ۾ تقرير ڪئي ته انگريز سرڪار هن کي ۽ ٻين تحريڪ جي ليڊرن کي هن عمارت ۾ ٻن سالن لاءِ اندر رکيو. گانڌيءَ جي زال ڪمٽوريا ۽ گانڌي جو پراڻو سيڪريٽري مهاديو پائي ڏيسائي هن قيد دوران گذاري ويا. هنن ٻنهي جي خاڪ (سمڌي) هن عمارت جي باغ ۾ ٺهيل مقبرن ۾ آهي. انگريزي فلم <Gandhi> ۾ به هيءَ عمارت ڏيکاريل آهي.

پوني جون ڪجهه سسٽيون پر بهتر هوٽلون هن ريت آهن: ولسن گارڊنيس ۾ هوٽل هوم لئنڊ، اتي ئي هوٽل انڪار ۽ ملن لاج ۽ اڳتي اسٽيشن جي سامهون ساسون روڊ تي دي نيشنل هوٽل، ڪنات روڊ جي پاسي هوٽل شاليمار مهاتما گانڌي روڊ وٽ گرانڊ هوٽل ۽ هوٽل ساراس وغيره.

پنجابي. گوا. 3010 ڪلو ميٽر

هڪ اهڙو ڏور آيو جو يورپ جا ملڪ، خاص ڪري انگلينڊ، پورچوگال، اسپين، هالينڊ، فرانس وينڊي اٽلي ۽ جرمني ويا ايشيا ۽ آفريڪا جي ملڪن تي قبضو ڪندا. ٽيڪنالاجي، انڊمنسٽريشن، نيويگيشن جي علم، ڊسپلين ۽ عقل کان ڪم وٺي هو مڪاني حڪومتن ۽ حاڪمن کي مطيع ڪندا ويا. اسان جي ننڍي کنڊ تي به فقط انگريزن جو قبضو نه رهيو پر ڊچ، پورچوگالين ۽ فرينچن جو به رهيو. بلڪ پورچوگالي ته سڀ کان پهرين هندستان، سريلنڪا توڙي ملايا پاسي پهتا ۽ پوءِ ڊچ (هالينڊ نيدر لئنڊر وارا)، انگريز ته بعد ۾ آيا پر اهي جتي به آيا ٿي ڄمي رهيا ٿي. هندستان تي، ملائيشيا ۽ سريلنڪا تي به آخر ۾ انگريزن حڪومت ڪئي ۽ گهڻو عرصو رهيا. اتي آيل ٻيا سڀ يورپي ڀڄي ويا ۽ سڄو ميدان انگريزن حوالي ڪري ڇڏيائون. البت ڪجهه پاڪيٽ جيئن ننڍي کنڊ ۾ گوا ۽ ملايا ۾ ملاڪا جهڙا آخر تائين پورچوگالين حوالي رهيا جتي اڄ به مڪاني زبان سان گڏ پورچوگالي ڳالهائي وڃي ٿي ۽ جتي پورچوگالي رهائش جو نمونو، ڪلچر، کاڌا پيٽا ۽ ويس وڳا عام هلن ٿا.

جن ڏينهن ۾ پورچوگالي يا انگريز ننڍي کنڊ ۾ آيا انهن ڏينهن ۾ جهڙو سڪيو ستابو انگلينڊ يا پورچوگال هيو اهڙو ئي ننڍو کنڊ انڊيا هو. بلڪ ڏٺو وڃي ته انڊيا کاڌي پيئي، موسم ۽ ڪلچر ۾ يورپ کان وڌيڪ سڪيو ستابو هو جنهن جي مقابلي ۾ يورپ جا ماڻهو بک پئي مٿا جو نه ايڏي پوک هئي نه سٺي موسم. اليڪٽرڪسٽي ۽ مشينون نه هجڻ ڪري سياري جي موسم ۾ ته يورپ وارن جو ساهه ٿي ويو. بهرحال ايشيا ۽ آفريڪا جي

ملڪن تي قبضو ڪرڻ بعد انگريزن ته سڀاڻپ ڪئي ۽ مڪاني ماڻهن کي پري رکيائون پر پورچو گالين ۽ ڪيترن ملڪن (سري نام، ويسٽ انڊيز پاسي) ۾ ڊچن به مڪاني ماڻهن کي پنهنجي ملڪ جو ماڻهو Citizen تصور ڪيو ۽ قاعدا قانون به اهي لاڳو ڪيائون جيڪي سندن ملڪ ۾ هئا. اهوئي حال گوا جو هو. 1960ع تائين (جڏهن انڊيا مڪمل طور گوا کي انڊيا سان ملائي انڊيا جي يارهين رياست جو درجو ڏنو) گوا جي ماڻهن جي قوميت پورچو گالي هئي ۽ ڪين پورچو گال جو پاسپورٽ هو. ڪيترن کي اڃا تائين لسبن (پورچو گال) کان به پيشن اچي ٿي. گوا انڊيا جي رياست بنجڻ بعد اڄ به منجهس ڪيترا قاعدا قانون پهريان جا آهن جيڪي پورچو گال (يورپ) ۾ آهن. جهڙوڪ پورچو گال جي سامونڊي ڪنارن وانگر گوا جي سامونڊي ڪنارن تي به اگهاڙو ٿي هلڻ ۽ وهنجڻ جي اجازت آهي. شاديءَ بعد مڙس جي ملڪيت (گهر، دڪان، گاڏي وغيره) جو اڌ زال نالي ٿيو وڃي ان ڪري گوا جي چوڪرين کي Economically وڌيڪ حفاظت مليل آهي. هونءَ به انڊيا جون هندو چوڪريون وڌيڪ تعليم يافته هجڻ ڪري اوسي پاسي جي ملڪن کان وڌيڪ Bold ۽ ڳالهائڻ ٻولهاڻڻ ۾ سمارت آهن پر گوا جون چوڪريون سڄي هندستان جي چوڪرين کان وڌيڪ تيز آهن جو هنن کي مڙس جو به ڊپ ناهي. ٻي ڳالهه ته هو تعليم ۾ هندستان جي باقي رياستن کان به گهڻو اڳيان آهن. گوا ۾ تعليم 80 سيڪڙو آهي جڏهن ته اسان وٽ پاڪستان ۾ هاڻ وڃي مس مس 30 سيڪڙو کي پهتي آهي. سريلنڪا ۽ ملائيشيا ۾ نوي سيڪڙو آهي.

گوا مهاراشٽرا ۽ ڪرناٽڪا رياستن جي وچ ۾ عربي سمنڊ پاسي اٽڪل 3700 چورس ڪلوميٽر آهي. منجهس مراهني ۽ ڪوناڪي زبانن کان علاوه انگريزي ۽ پورچو گالي به ڳالهائي وڃي ٿي. منجهس مشهور ريلوي اسٽيشنون مارگائو ۽ ٻي واسڪو ڊي گاما آهي. گوا انڊيا جي سڀ کان ننڍي رياست آهي ۽ سندس گاديءَ جو هنڌ پاناجي (Panaji) شهر به ٻين گادي وارن شهرن: ڪلڪتي، بمبئي، امرتسر وغيره کان تمام ننڍو آهي. سڄي گوا جو ماحول باقي سڄي هندستان کان مختلف آهي. ويندي انڊيا جا ماڻهو گوا گهمڻ لاءِ اچن ٿا ۽ اڄ به ممبئي بعد ٻئي نمبر تي گهڻا سياح گوا اچن ٿا ۽ گوا جي ماڻهن جي وڏي ڪمائي توڙي امير جو گهر، اسٽائيل، ڳالهائڻ ٻولهاڻڻ جو طريقو ۽ Behaviour باقي انڊيا جي ماڻهن کان مختلف آهي. انڊين اچن ٿا. هو خوبصورت سامونڊي تانگهن ڪنارن (Beaches)، سامونڊي کاڌن نجاچ گهرن ۽ آزاد ماحول جو مزو ماڻڻ چاهين ٿا. ان ۾ ڪو شڪ ناهي ته هڪ گواني غريب توڙي امير جو گهر، اسٽائيل، ڳالهائڻ ٻولهاڻڻ جو طريقو ۽ Behaviour باقي انڊيا جي ماڻهن کان مختلف آهي. انڊين فلمن ۾ گوا ۽ اتي جي ماڻهن جي Life style جون جهلڪيون اڪثر نظر اچن ٿيون خاص ڪري راجڪپور جي بابي (Bobby) فلم جنهن ۾ پريم نات ۽ ڊمپل ڪپاڊيا (راجيش ڪنا جي زال) گواني ٿيا آهن.

گوا جي تاريخ 300 سال قبل مسيح پراڻي آهي جڏهن گوا چنڊر گپت موريا جي حڪومت ۾ آيو ٿي. ان بعد مختلف هندو حاڪمن ۽ حڪومتن جي هٿ ۾ رهندي آخرڪار پهريون دفعو 1312ع ۾ مسلمانن جي هٿ ۾ آيو پر پوءِ 1370ع ۾ وڃي نگر سلطنت جي حاڪم هري هارا جي حوالي ٿي ويو. وڃي نگر جي حاڪمن جي هٿ ۾ گوا اٽڪل هڪ سؤ سال کن رهيو. هن حڪومت لاءِ عربستان کان ايندڙ گهوڙا گوا جي بندر گاهن ۾ اچي لهندا هئا. 1469ع ۾ گلبرگا جي باهماني سلطانن گوا کي فتح ڪيو. هن گهراڻي جي تئڻ بعد هي علائقو (Goa) بجاپور جي عادل شاهين حوالي ٿيو. اڄ گوا جي گاديءَ واري شهر پاناجي ۾ جيڪا سيڪريٽريٽ بلڊنگ آهي اهو پندرهنين صديءَ جي عادل شاهه جو ٺهرايل محل آهي. اهو محل پورچو گالين جي دؤر حڪومت ۾ هنن جي وائسرائن جو رهائشگاهه پڻ رهيو.

پورچو گالي الفنسو ڊي البقرق جي اڳواڻيءَ ۾ 1512ع ۾ گوا پهتا. هنن جو مقصد دنيا ۾ عيسائيت جي تبليغ ڪرڻ پڻ هئي. 1542ع ۾ هنن جو وڏو عالم ۽ بزرگ سينٽ فرانسس زٽويئر گوا ۾ آيو هو. (بعد ۾ ملائيشيا جي شهر ملاڪا ۾ به ويو هو جتي ان وقت جو عبادت گهر ۽ هن پادري جو وڏو Statue آهي.) سورهين ۽ سترهين صدي گوا جو سونهري دؤر هو جڏهن پورچو گالين جي اوسي پاسي جي سمورين حڪومتن جو مرڪز گوا هو جيڪو پورچو گال جي I Seat Vicerega هئي. پورچو گالين جي انهن ڪالونين ۾ ڪجهه هي هيون: تمور، مڪانو، موزمبيق وغيره.

هندستان جي ورهاڱي بعد به گوا تي پورچو گالين جو ڪجهه سنئون سڌو ۽ ڪجهه Indirect راج قائم هو پر پوءِ 1961ع ۾ انڊيا پورچو گالين کي ٽيٽر ٻڌرائي گوا کي ٻين رياستن وانگر نئين رياست جو درجو ڏنو. گوا پهچڻ لاءِ سامونڊي رستو بهترين رهيو آهي ۽ انڌو منڊو باءِ روڊ به هو پر پوءِ انڊيا جي مڪمل قبضي ۾ اچڻ بعد انڊيا حڪومت گوا کي ممبئي ۽ مئنگلور سان براڊ لائين ذريعي ملايو آهي جيڪو دنيا جي مشڪل رستن مان آهي. فقط گوا کان مئنگلور 760 ڪلوميٽر Konka ريلوي لائين 145 پلين ۽ ڪيترن ئي ٽنلن مان لنگهي ٿي جنهن جي جملي ڊيگهه 75 ڪلوميٽر ٿي ٿي.

گوا ٻن حصن (ضلعن) ۾ ورهايل چئي سگهجي ٿو: اتر گوا جنهن ۾ سڄي گوا جي گاديءَ جو هنڌ پاناجي آهي جنهن کي Panajim به سڏين ۽ ٻيو ڏکڻ گوا. پاناجي شهر جي آدمشماري ڏيڍ لک مس ٿيندي ۽ ماندووي نديءَ جي ڏاکڻي ڪپر تي اڏيل آهي. هي شهر گوا جي سرڪاري طرح

گاديءَ جو هنڌ 1843ع ۾ ٿيو. پورچوگالي زبان جا بورڊ اڄ به شهر ۾ نظر اچن ٿا. گوا ۾ سستي رهائش لاءِ ڪوٺڙ جا يون نديءَ وٽ (بس ٽرمينل ۽ ٽورسٽ آفيس جي وچ ۾) پٽو ٽورسٽ هوم ۾ توهان کي ڊبل بيڊ جو ڪمر و چار سؤ رپين ۾ ملي ويندو. ان کان علاوه ميرا مار واري علائقي ۾ يوٽ هاسٽل، اوٽرم (Ourem) نديءَ وٽ اڊيپي بورڊنگ ائنڊ لاجنگ، هونل ايمبسي ۽ ان جي ڀرسان پئلس هونل، Jose Falcao روڊ تي ريبيلڪا هونل ۽ ان جي ڀرسان مانڊووي پرل گيسٽ هائوس، پارڪ لين لاج، افونسو گيسٽ هائوس... وغيره وغيره. سڀ سسٽيون رهائشون آهن جن ۾ يورپي توڙي ايشيائي رهن ٿا. هر وقت مينهونگي واري موسم هجڻ ڪري ايئر ڪنڊيشنر جي به ضرورت ناهي. دهلي، احمد آباد ۽ بمبئي جي گهڻين جهڙو گوڙ شور به ناهي. هڪ ٻي سستي هونل Neptune نالي آهي جيڪا ماندووي ندي جي ڀرسان ملاڪا روڊ تي آهي. (هن روڊ جو نالو ملائيشيا جي شهر ملاڪا تان پيو آهي جتي جي نيول اڪيڊمي ۾ مون اٺ سال کن مڪاني آفيسرن کي مٿين اجنيئرنگ پڙهائي ۽ جهاز هلائڻ سکاريو. گوا وانگر ملاڪا تي به پورچوگالين جو قبضو رهيو ۽ شهر جو هڪ حصو اڄ به پورچوگيز ڪوارٽر سڏجي ٿو ۽ اتي جا رهندڙ ملائيشين ملٽي زبان سان گڏ پورچوگالي به ڳالهائين ٿا. هن شهر جو تفصيلي ذڪر ”مڪلي کان ملاڪا“ ڪتاب ۾ ڪري چڪو آهيان).

بئنگلور 3530 ڪلوميٽر

بئنگلور پهچي مون پنهنجي ڪار جي ميٽر ۾ ڏٺو. سرينگر ڪشمير کان وٺي ڪرناٽڪا صوبي جي گاديءَ واري هن شهر بئنگلور تائين پهچڻ ۾ ساڍا ٽي هزار ميل ٿي ويا هئا. گوا جي شهر پاناجي ۾ رات رهڻ بعد هيٺ ڏکڻ بئنگلور پهتس. هونءَ سامونڊي ڪنارو ڏيئي بئنگلور به وڃي سگهيس ٿي جيڪو پڻ هن صوبي ڪرناٽڪا جو شهر آهي ۽ ڪيترا يورپي مئنگلور ۽ بئنگلور ۾ پلجي پوندا آهن جو ٻئي اهم ۽ تاريخي شهر آهن. ٻئي گهمڻ وٽان آهن. هاڻ بمبئي ۽ ٻيا وڏا بندرگاهه ٿي پيا آهن نه ته ڪنهن زماني ۾. خاص ڪري حيدر علي جي بادشاهت ۾ مئنگلور مشغول بندرگاهه ۽ جهازن ٺهڻ جو مرڪز هو. ظاهر آهي انهن ڏينهن ۾ انجڻ بنا ڪاٺ جا جهاز ٺهيا ٿي جيڪي سڙهن تي هلندا هئا. بهرحال مئنگلور هاڻ سورت، پور بندر، ويروال جهڙو غير اونهو ۽ ننڍو بندر گاهه آهي جتان ننڍا جهاز ۽ بيٽا هندستان جي ڪافي ۽ ڪاڇا ڪٽي اوسي پاسي جي ويجهن بندرگاهن. خاص ڪري گلف جي بندرگاهن ڏي روانو ٿين ٿا. شهر جي آدمشماري ڇهه لک کن ٿيندي، رومن ڪنٽولڪ عيسائي ڪافي رهن ٿا. منجهس ڪجهه مندر ۽ انگريزن جي زماني جا ناليرا اسڪول ۽ ڪاليج آهن. هتي جي يونيورسٽي پڻ پراڻي ۽ جڳ مشهور آهي. بهرحال تعليمي ادارن ۾ ته انڊيا جو مقابلو ڪيترا يورپي ملڪ به نٿا ڪري سگهن.

بئنگلور ۽ مئنگلور تقريبن هڪ ئي ويڪرائي ڦاڪ Latitude تي آهن. ڪرناٽڪا رياست جنهن ۾ هي ٻئي شهر آهن پهرين ميسور سڏبي هئي پر پوءِ انڊيا حڪومت صوبن جي نئين سنئين وٺڻ وڃ ڪري هن جو نالو ميسور بدران ڪرناٽڪا رکيو. هتي جي زبان ڪاناڊا آهي جيڪا اردو ۽ هنديءَ سان نه پر ڏکڻ هندستان جي ٻين زبانن تامل، تيلگو، مليالم وغيره سان ملي ٿي.

بئنگلور اهو شهر آهي جيڪو ڪمپيوٽر ۽ انفارميشن ٽيڪنالاجي جي واهڻي جي وڌڻ ڪري سڄي دنيا ۾ مشهور ٿي ويو آهي ۽ هن کي انڊيا جو Silicon valley سڏيو وڃي ٿو. بئنگلور ۾ نه فقط ڪمپيوٽر ۽ It جا تعليمي ادارا آهن پر ملڪي ۽ غيرملڪي ڪارخانا پڻ. دنيا جي مختلف ملڪن ۾ خاص ڪري آمريڪا جي ڪمپيوٽر ڪارخانن ۽ ادارن ۾ سڀ کان گهڻا بئنگلور جا Graduates ڪم ڪن ٿا. آمريڪا جي ڪيترن ڪارخانن ۽ فنڪٽرين جي مالڪن پنهنجي انڊسٽري آمريڪا بدران بئنگلور لڳائي آهي جو هن کي انڊيا ۾ گهٽ پئسن ۾ سامان ٺهيو ٿو ملي ۽ انڊين پڻ خوش آهن ته کين پگهار ته آمريڪا جي معيار جو ٿو ملي پر خرچ ۽ رهائش انڊيا ۾ هجڻ ڪري هنن جي بچت ٿي بچت آهي. اهڙي طرح هتي جا ماڻهون ڏينهن خوشحال ٿيندا وڃن ۽ هو پنهنجو پاڻ کي ٻين انڊين برابر نه پر بمبئي ۽ مٿن هٿن (نيويارڪ) جي رهندڙن جهڙو سمجهن ٿا ۽ هن شهر (بئنگلور) کي A City in search of a Soul به سمجهن ٿا. سماجي خيال کان بئنگلور هڪ تمام گهڻو ترقي پسند ۽ Liberal شهر آهي.

بئنگلور بابت جيڪي ٽوٽلزم ڊپارٽمينٽ طرفان پروشر ملن ٿا ان ۾ هن شهر کي ”گاردن سٽي“ به سڏيو ويو آهي. اها ٻي ڳالهه آهي ته شهر ۾ ڪي اهڙا باغ يا پارڪ نظر نه ٿا اچن سواءِ حيدر علي ۽ ٽيپو سلطان جي ڏينهن جي لال باغ جي جيڪو هاڻ Lal Bagh Botanical garden سڏجي ٿو. هي ميسور رياست وارو علائقو مختلف هندو راجائن وٽان ٿيندو 1346ع ۾ پڇي نگر سلطنت جي هٿ چڙهيو. وڃي نگر سلطنت جو راج 1336ع کان وڃي ۽ ڏکڻ هندستان تي شروع ٿيو هو جن پنهنجي گاديءَ جو هنڌ همپي (Hampi) شهر ۾ رکيو هو. ان کان پوءِ 1565ع ڌاري ميسور جا هندو وديار (Wodeyars) پاور ۾ آيا ۽ ڏکڻ هندستان جي وڏي حصي کي قبضي ۾ ڪري ورتائون. هنن پنهنجي گاديءَ جو هنڌ سري رنگا پنتام

ڪيو. هي بنا ڪنهن مقابلي ۽ مخالفت جي به سؤ سال حڪومت ڪندا رهيا ۽ پوءِ 1761ع ۾ سندن ڪمزوريءَ جو فائدو وٺي حڪومت جي هڪ مسلمان جنرل حيدر عليءَ حڪومت جي واڳ سنڀالي.

انهن ڏينهن ۾ هندستان تي انگريز ۽ فرينچ اڪ رڪيو ويٺا هئا ته ڪيئن مڪاني حاڪمن کي ڪمزور ڪري انهن کان ملڪ هڪ طرف ڪسجي ۽ ٻئي طرف پنهنجي يورپي مخالف کي هيٺاهون ڪري ڪيڪ جو وڏو حصو پنهنجي حوالي ڪجي. ان راند ۾ فرينچن حيدر علي ۽ ٽيپو سلطان جي مدد ڪئي جيئن هو پنهنجي حڪومت کي سگهارو ڪري سگهن ۽ ان مدد جي بدلي ۾ هو فرينچن جي مخالفن انگريزن سان جنگ جاري رکڻ. 1799ع ۾ انگريزن ٽيپو سلطان کان جنگ جيتي ورتي ۽ هنن پنهنجن بالڪن ووديار وارن کي ميسور جي تخت تي ويهاريو. ووديار وارا آزادي (1947ع) تائين ميسور تي حڪومت ڪندا رهيا. هو ترقي پسند حاڪم ثابت ٿيا. عوام ۾ هو ايڏو مشهور مڃيا ويا ٿي جو هندستان جي آزاديءَ کان اڳ تائين هن رياست جو گورنر مهاراجائي رهيو.

بئنگلور ۾ غرباڻي رهائش جون ڪجهه هونلون هن ريت آهن: بس ٽرمينل ايريا ۾ صوبيدار چاترام روڊ تي ڪيتريون ئي سستيون هونلون آهن: رايلا لاج، هونل مهاوير، هونل ٽوئرسٽ، جنارڊن هونل، مهاٽما گانڌي روڊ تي نيو سينٽرل لاج، امپيريل لاج، مدراس بئڪ روڊ تي ايئر لائيز هونل، ايونيو روڊ تي چندر وهار، سري نراسيمها راجا روڊ تي رينبو هونل، مشن روڊ تي عورتن لاءِ YWCA اهي سڀئي ٿي يا چار سؤ رپيه مساوا واريون هونلون آهن.

ميسور. 3730 ڪلوميٽر

هندستان جي آزاديءَ تائين ميسور شهر ميسور جي مهاراجن جي تخت جي جاءِ هئي. هيءَ نوابن جي رياست سڏي وئي ٿي. ميسور اگريٽين کان به مشهور آهي. انڊيا ۾ سڀ کان گهڻا اگريٽين جا ڪارخانا ميسور ۾ آهن. ميسور ۾ ميسور پئلس، چڙيا گهر ۽ ريل ميوزيم ڏسڻ جون شيون آهن. گورنمينٽ هائوس جي اولهه ۾ ويلنگٽن لاج آهي جتي آرٿر ويلسلي (جيڪو بعد ۾ ڊيوڪ آف ويلنگٽن ٿيو) ٽيپو سلطان تي فتح حاصل ڪرڻ بعد هتي رهيو. ميسور پئلس جي اڳيان مهاراجا چمارا جيندر ووديار جو Statue آهي.

ڪوئم بتور (Coimbatore) 3930 ڪلوميٽر

ڪوئم بتور 15 لکن کن آدمشماري وارو تامل نادر رياست جو هڪ وڏو شهر آهي جنهن کي سهڻو شهر ته نٿو چئي سگهجي پر گهڻن ڪارخانن ڪري ڪجهه گندو ٿي لڳي ٿو. هي شهر ڪو اهڙو خاص تاريخي نه پر Industrial شهر چئي سگهجي ٿو. تامل نادو هندستان جو بلڪل ڏاکڻو صوبو آهي جتي صحيح معنيٰ ۾ هندستان جا اصلوڪا رهاڪو دريويدن نظر اچن ٿا، جتي گهڻو ڪري هر هڪ Vegetarian (پاڇيون کائڻ وارو) آهي ۽ گوشت کائيندڙ آرين جو نه برابر اثر رهيو آهي. ويندي انگريز حڪومت جو به هنن ڏاکڻن علائقن تي گهٽ اثر رهيو جيتوڻيڪ هندستان تي قبضو ڪرڻ وقت انگريزن جو اوائلي قبضو مدراس (جيڪو شهر هاڻ چينائي سڏجي ٿو) تي رهيو.

سريلنڪا، ملائيشيا ۽ سنگاپور پاسي جيڪي انڊين آهن انهن ۾ نوي سيڪڙو انڊين هن صوبي تامل نادو جا آهن. هونءَ به سنگاپور سالن تائين مدراس پريزيڊنسي سان ائين ڳنڍيل هو جيئن سنڌ بمبئيءَ سان مدراس اڄ به انڊيا جو چوٿين نمبر تي وڏو شهر آهي.

ڪوئم بتور نوبل نديءَ جي ڪناري تي آهي. سندس اصل تامل نالو ڪوواي (Kovai) آهي پر انگريزن پنهنجي سهوليت خاطر ڪوئم بتور رکيو. هي شهر ڪارخانن کان خاص ڪري ٽيڪسٽائيل کان مشهور آهي، شهر ۾ جتي ڪٿي ڪپڙي جا دڪان ۽ درزي نظر ايندا. هن شهر کي ڏکڻ هندستان جو مانچسٽر به سڏين ٿا. هي ڪو اهڙو شهر ناهي جنهن ۾ هلي ملي گهمڻ لاءِ اچجي. ان کان ته اوسي پاسي وارا شهر مدراس، فرينچ ڪالوني پانڊيچيري يا ڏکڻ انڊيا جو پراڻي کان پراڻو شهر مدورائي ڏسجي جيڪو مندرن کان مشهور آهي جيتوڻيڪ بقول هڪ يورپي ٽوئرسٽ جي:

(Madurai is an animated city packed with pilgrims, beggars, business people, bullock carts and legions of underemployed rickshaw wallas.)

تيرووان تاپورم 4110 ڪلوميٽر

ڏکڻ هندستان جي آبهوا بنگلاديش، سريلنڪا ۽ ملائيشيا وانگر سڄو سال جهڙ ڦڙ ۽ مينهن مينهونگي لڳو پيو آهي. انڊيا جون ٻه رياستون هندستان جي ڏاکڻي ڪنڊ ناهين ٿيون. هڪ تامل ناڊو جيڪا بلڪل هيٺ تري تائين هليو وڃي ٿي، جنهن کان پوءِ هندي وڏي سمنڊ جو ڪجهه

حصو جيڪو Gulf of manar سڏجي ٿو ۽ پوءِ سريلنڪا ٻيٽ آهي. ڪن هنڌن تي ته سمنڊ ايڏو تانگهو آهي جو جهاز بدران ننڍڙيون بيٽيون ئي هلي سگهن ٿيون. جن ذريعي ڏکڻ هندستان جا ماڻهو (خاص ڪري تامل ناڊو رياست جا) مشڪل وقت اچڻ تي يا روزگار جي ڳولا ۾ هيٺ سريلنڪا ويندا رهيا آهن جتان پوءِ وڏن بيٽن ۾ ملايا، انڊونيشيا، سنگاپور ۽ ٻين ديسن ڏي. تامل ناڊو جي ڪاٻي پاسي اولهه ۾ سامونڊي ڪناري ۽ ساڻس مليل سرسبز پتي ڪيرالا Kerala رياست آهي جتي جي ماڻهن جا منهن مهانڊا ۽ جسامت پڻ تامل ڳالهائڻ واري رياست تامل ناڊو جي ماڻهن جهڙا آهن. سريلنڪا جهڙي آبهوا هجڻ ڪري هتي به انب، اناس، ڪاڇا، ناريلن جا وڻ ۽ سارين جي پوک عام نظر اچي ٿي. سنڌ ۾ جيڪو سنڌڙي انب آيو آهي اهو پڻ اصل ۾ هتي جو آهي ۽ تامل ناڊو جي شهر مدراس جي نالي سان مدراس الفونسو سڏجي ٿو. سڄي ڪيرالا رياست ۾ مليالم زبان ڳالهائي وڃي ٿي جيڪا ڀر وارين رياستن جي زبانن تامل، ڪانڊا، تيلگو وغيره سان گهڻو ملي ٿي. ٿيرو وانن ٿاپورم هن رياست ڪيرالا جي گاديءَ جو شهر آهي. منهنجي خيال ۾ هن کان ڏکڻي ۽ وڏي نالي واري شهر گهٽ ۾ گهٽ انڊيا ۾ نه هوندو جنهن ۾ الفابيٽ جا ارڙهن اکر (THIRUV ANANTHAPURAM) اچن ۽ جيڪو اسان انڊين پاڪستانين کان نٿو اچاريو ٿئي سو انگريزن لاءِ پڪ ڏکيو ثابت ٿيو هوندو تڏهن ته هنن هن شهر جو به ڪلڪتي، بنارس ۽ بڙودا وانگر پنهنجو نالو تري وندر (Trivandrum) رکيو ۽ پيو نه انگريزي لفظ ٿراءِ، وٽن ۽ ڊرم ياد ڪري هن شهر جي اسپيلنگ لکي وٺندا هئا. بهرحال هن نانگ جهڙي ڊگهي مليالم ۽ تامل زبان جي لفظ جي معنيٰ ”پاڪ نانگ جو شهر“ آهي. (تنهن جي ته معنيٰ ته هي هڪ لفظ ناهي. پوءِ ان حساب سان ته اسان جي سنڌ صوبي جا ڪيترا شهر ڌارين لاءِ اچارڻ ۾ ڏکيا ٿي سگهن ٿا جيئن چلگريون، ڊينگاڻو بوزدار، ٽنڊومستي خان، ڳوٺ بخشو لغاري وغيره.)

هندستان جا هي پاسا ڏسڻ لاءِ گهڻو ڪري ڏور اوڀر ۽ ڏکڻ ايشيا جي ملڪن ۾ رهندڙن انڊين ٿي اچن ٿا جن جا هر زبان مائٽ آهن. هو ڌرمي تيرٿن لاءِ اچن ٿا، هو هتي جي کاڌن ۽ رسم و رواجن کان واقف آهن باقي يورپ، آمريڪا توڙي پاڪستان، ايران ۽ بنگلاديش جو ماڻهو هن پاسي ڪو ورتي ايندو. ڪو بنگالي يا ايراني ماڻهو هندي ۽ اردو ته سمجهي ويندو پر ڏکڻ هندستان جون هي زبانون نه سمجهي سگهندو نه مرچ مسالن واريون داليون ۽ پاجيون کائي سگهندو.

ڪنيا ڪماري 4200 ڪلوميٽر

هندستان ملڪ جو مٿيون اتر وارو حصو ويڪرو آهي بلڪه پاسي کان بنگلاديش، برما ۽ پاڪستان ايران ملي وڌيڪ ويڪرو ڪن ٿا. پر هيٺ ڏکڻ ۾ ساڻس ٻيا ملڪ ته نٿا ملن بلڪه پاڻ به سنهو ٿيو وڃي ۽ چوڌاري سمنڊ گهيري ويو وڃي. هندستان جي ان هيٺاهين چيڙي جو آخري وڏو شهر ڏنو وڃي ته اهو تامل ناڊو رياست جو شهر ڪنيا ڪماري آهي. ڪو واندو آهي، انڊيا گهٽ لاءِ ٻن ٽن مهينن لاءِ آيو آهي ته هو منزلون جهانڳيندو يعني مختلف شهرن مان ٿيندو انڊيا جي هن پڇڙي واري شهر ڪنيا ڪماري ۾ باءِ پاس يا باءِ ترين هتان کان ويجهي شهر تريوندر (ٿيرو ون ٿاپورام) کان ٻن ڪلاڪن ۾ پهچي سگهي ٿو جتان روزانو شام جو پنجين بجي ريل چٽي ٿي ۽ سيڪنڊ ڪلاس جي ٽڪيٽ فقط ٽيهه روپيا آهي. توهان کي ٻن ڪلاڪن لاءِ ڪهڙي ايئر ڪنڊيشنڊ ڊيبي جي ضرورت آهي جڏهن ته هن پاسي موسم به جهڙالي آهي ۽ چوڌاري چهچ ساوڪ آهي. کليل دريءَ مان نظارو ڪندا اچو. ڪنيا ڪماري شهر اچڻ تي نه فقط سامهون سمنڊ آهي پر ساڄي ۽ کاٻي پڻ. هتي پهچي توهان Feeling مان لطف وٺي سگهو ٿا ته هي نه فقط انڊيا جو بلڪه آسمان سان ڳالهين ڪندڙ هماليه، جلبن، وچ ايشيا ۽ چين جو ڏاکڻو چيڙو آهي جتي توهان جي پٺ کان علاوه چوڌاري سمنڊ ئي سمنڊ آهي.

(ڪنيا ڪماري آدمشاري جي حساب سان راڻيپور يا گمبٽ کان به ننڍو شهر آهي. ساوڪ، وٽن، ٽنن، چوڌاري سمنڊ ۽ ماڻهن جي سانتيڪي زندگي مان سريلنڪا يا ملائيشيا جو شهر لڳي ٿو). هن شهر کي مڪاني توڙي ڌاريان Land's end of India به سڏين ٿا. جيئن آفريڪا ڪنڊ جي ڏاکڻي پوڇڙ Cape of Good Hope وٽ اٽلانٽڪ ۽ هندي وڏو سمنڊ ملي ٿو تيئن هتي ڪنيا ڪماري شهر وٽ خليج بنگال ۽ عربي سمنڊ هندي وڏي سمنڊ سان ملن ٿا، ڇانٽرا پورنما (چوڏهين جي چنڊ واري ڏينهن جو تامل زبان ۾ نالو) جي تهوار تي، جيڪو اپريل جي مهيني ۾ ٿئي ٿو هن شهر جي سامونڊي ڪناري تي بيهي هڪ ئي وقت سمنڊ ۾ سج کي لهندي ۽ چنڊ کي سمنڊ مان ٻاهر نڪرندي (اپرندي) جو لطف وٺي سگهجي ٿو. هن شهر ڪنيا ڪماريءَ ۾ هندو ڌرم جا ماڻهو تيرٿ لاءِ پڻ اچن ٿا جو هي شهر هنڌن جي ديوي ڪنيا (ڪناري) جي نالي سان منسوب ٿيل آهي. ڪنيا ديوي شو ديوتا جي زال جي اوتار (Incarnation) آهي.

ڪنيا ڪماري ننڍڙو شهر آهي. منجهس رهائش جون جام جايون آهن ۽ سستيون پڻ جن کي ڳولڻ ڪو ڏکيو ڪم ناهي. بهرحال اهي ڪجهه هن ريت آهن: گوبي نيواس لاج، هوٽل ساگر، TTDC يوٿ هاسٽل، ريلوي اسٽيشن تي ريلوي رينٽارنگ رومس، ووڪاس ٽورسٽ هوٽل، مانيڪ

خان ٽوئرسٽ هوم، ڪيرالا هائوس، هوٽل ٽامل ناڊو ۽ هوٽل سمودرا. گهڻو ڪري سڀني هوٽلن جي درين مان سمنڊ جو نظارو ٿي سگهي ٿو. چڪن ڪارنر جهڙيون به ٿي ريسٽورنٽون آهن جتي چڪن ملي سگهي ٿو باقي ڏکڻ هندستان جي ٻين شهرن وانگر هتي به رڳو پاڇين ۽ دالين جون ريسٽورنٽون آهن. ڳاڻي يا پاڪري گوشت جو ته ڪو سوچي به نه.

هن شهر ڪنيا ڪماري ۾ پهچڻ لاءِ بمبئيءَ کان به روزانو ”ڪنيا ڪماري ايڪسپريس“ نالي ريل گاڏي نڪري ٿي جيڪا 48 ڪلاڪن بعد ڪنيا ڪماري پهچي ٿي. بمبئيءَ کان ڪنيا ڪماري ترين رستي سڌو مفاصلو 2200 ڪلوميٽر آهي ۽ سيڪنڊ ڪلاس جي ٽڪيٽ چار سؤ روپيا کن آهي ۽ فرسٽ ڪلاس جي 1600 روپيا. ترين رستي ڊگهي سفر ڪرڻ جي شوقينن لاءِ همساگر ايڪسپريس ترين صحيح آهي. جيڪا اتر (جمون ڪشمير) جي شهر جمون تاوي مان هفتي ۾ هڪ نڪري ٿي. 75 ڪلاڪن (يعني ٽن ڏينهن ۽ ٽن راتين) جي لڳاتار هلڻ بعد چار هزار کن ڪلوميٽرن جو سفر پورو ڪري ڪنيا ڪماري پهچي ٿي.

Eat Here and Get Gas

دهليءَ ۾ دودي اوڌ سان گڏ هڪ ڏينهن انڊيا گيت وٽان آٽورڪشا ۾ چڙهي، شاجهان روڊ وٺي صفدر جنگ جو مقبرو ڏسڻ پئي وياسين. تاج محل هوٽل واري چؤواڻي وٽ جتان پوءِ اڳتي پرٿوي راج روڊ شروع ٿئي ٿو ۽ ساڄي پاسي کان اورنگزيب روڊ به اچيو ان چؤواڻي سان ملي، اتي سگنل ڪري اسان جي رڪشا ترسي ته سامهون لڳل وڏي بورڊ ڏي اشارو ڪريمچيم ”اهو اسان جي موت جي Call لاءِ اشتهار آهي.“ دودو آهستي آهستي ڪري بورڊ تي انگريزيءَ ۾ لکيل اشتهار پڙهڻ لڳو: ”دشمن کي تباهه ڪرڻ لاءِ اسان کي توهان جهڙن نوجوانن جي ضرورت آهي.“

”چا مطلب؟“ ايترو پڙهي دودي پڇيو.

”اڳتي پڙه.“ مون چيو مانس، ”آرمي سليڪشن بورڊ طرفان آهي، يعني انڊيا جي فوج ۾ ڀرتي ٿيڻ لاءِ هنن پنهنجي ملڪ جي نوجوانن کي انٽريو لاءِ گهرايو آهي.“

”سو؟“ دودي کي اڃا به ڳالهه سمجهه ۾ نه آهي.

”سو چا؟ منهنجو مطلب آهي ته اهي دشمن ٿياسين اسين پاڪستاني جن کي تباهه ڪرڻ لاءِ هي بندوبست ڪري رهيا آهن. انڊيا جو پيو ڪهڙو دشمن ٿيو پيا پاڙيسيري ملڪ بنگلاديش، سريلنڪا، مالديپ، نيپال، برما وغيره پنهنجي ساھ ۾ پيا پريشان ٿين، اتر واري پهلو پاڙيسيري چين سان سياڻو انڊيا ڪڏهن به نه ڦٽائيندو ۽ ڪڏهنڪو ”هندي چين، پائي پائي“ جو نعرو هڪ دفعو وري هن هٿڻ شروع ڪيو آهي ته جيئن سياڻي وقت اچڻ تي هو پاڪستان کي ڪلا نوڪي ته چين وچ ۾ نه اچي.“

دودو، منهنجي هن ڪجهه سچ ڪجهه چرچي تي ٽهڪ ڏيئي ڪلڻ لڳو.

ڪالهه شام جو دهليءَ جي ديش بندو ڪاليج جي پرواري سک فوتو گرافر کان پنهنجا فوتو ڪٽڻ ويس ته هو پنهنجي ڪنهن دوست سان ڳالهين ۾ مشغول هو. سندس دوست اڄڪلهه هتي انڊيا ۾ هلندڙ پاڪستان جي ڪرڪيٽ ميچ ڏسي ان وقت دهلي پهتو هو ۽ اسان واري سک فوتو گرافر کي ڪرڪيٽ جو اکين ڏٺو احوال پئي ٻڌائين. مون سمجهيو ڪرڪيٽ ڏسڻ ۽ ان تي ٽيڪا ٽپي ڪرڻ جو Craze فقط اسان جي ملڪ پاڪستان ۾ آهي پر اوترو ئي هتي انڊيا ۾ آهي. ٽي ويءَ تي جتي ڪٿي ڪرڪيٽ پئي هلي. ڪو ڪنهن جي ٻڌڻ لاءِ تيار ناهي. هر هڪ جون اکيون ٽي ويءَ ۾ ڪٽل آهن.

آئون جيئن پنهنجن خيالن ۾ هن سک جي دڪان تي پهتس ته هو پنهنجن ڪرڪيٽ ٽيم جي رانديگرن کي گهٽ وڌ ڳالهائي رهيو هو. ”هي اسان جا ذليل رانديگر اسان کي ڪنهن جي اڳيان منهن ڪٽڻ نه ڏيندا.“ مون کي ان وقت اهو لڳو ٿي ڪونه ته ڪو آئون انڊيا جي شهر دهليءَ ۾ آهيان. بلڪ مون کي لڳو جڻ آئون ڪراچيءَ ۾ هجان ۽ ”سردار جي“ جي رانديگرن بابت شڪايت ٻڌي منهنجي دل مان به هڪ واري يڪدم نڪتو ته ”اها ته ڳالهه آهي، اسان جا ڪرڪيٽ پليئر موچڙن جا لائق آهن...“ پر پوءِ يڪدم هوش نڪائي اچي ويا ته آئون يعني ملڪ ۾ آهيان ۽ ان ملڪ جو ڪو هن هلندڙ ڪرڪيٽ ميچ بابت ڌڪ ڪري رهيو آهي معنيٰ منهنجي لاءِ خوشيءَ جو مقام هجڻ ڪپي. چو جو هن جي هار معنيٰ منهنجي سوڀ. ۽ پوءِ ٿوري دير لاءِ مون ۾ اهوتانءَ اچي ويو جيڪو سرگس مهل گهٽ جي پيءُ کي هوندو آهي. هونءَ جو مون کي فوتو وٺڻ جي جلدي

هتي، رکشا جنهن مان لٿو هوس اها منهنجي منتظر هئي ۽ آئون هڪ منٽ لاءِ به ترسڻ لاءِ تيار نه هوس سو پاسيرو ٿي سڪون سان بيهي سردار جي ۽ سندس دوست جون ڳالهيون ائين ٻڌڻ لڳس جيئن ڪو پنهنجي تعريف پاڙي جي زال وٽان ٻڌي جيڪا پنهنجي مڙس کي ذليل ڪرڻ لاءِ ان کي ٻڌائي رهي هجي. ۽ پوءِ جڏهن ڪجهه ”هٿو مٿو“ تريو ۽ ٻئي جڻا ٿڌا ٿيا ته آئون پاسي واري ريبڪ ۾ فوٽو البم ڏسڻ ڇڏي سردار جي جي سامهون اچي بيٺس ۽ نئون ٿي سردار جي کان ڪرڪيٽ ميچ جو پيچڻ لڳس. هو هڪ دفعو وري پنهنجن رانديگرن کي گاريون ڏيڻ ۾ شروع ٿي ويو. مون به شايد اهوئي ٻڌڻ ٿي چاهيو. بعد ۾ هوٽل تي پهچي سوچيم ته اهو مون ڪيڏو وڏو گناهه جو ڪم ڪيو. سردار جي شريف ماڻهو ان جي جاءِ تي ڪو ٻيو هجي ها ته منهنجي مڪاري ۽ لچائيءَ کي سمجهي ڇڏي ڏني ها ته ها ادا اسان جا ڪرڪيٽ ٽيم جا رانديگر واقعي ذليل آهن پر توهان جي پاڪستاني بي غيرت رانديگرن جو ته ڪو حد ۽ حساب ناهي. هو مڙيئي ڪالهه واري ون ڊي ميچ ڪنهن نموني سان کٽي ويا نه ته کين چند نوٽ ڏيکاري ڪا رنڊي ڪندي سندن ڪمري تي پهچاءِ ته ميچ ته ڇاهڪ ڏينهن اڳ واري پريڪٽس جو به ڪارو منهن ڪريو ڇڏين.

انڊين فلمن يا ڊرامن ۾ به ڪڏهن ڪڏهن پاڪستان کي ياد ڪيو وڃي ٿو پوءِ ڪڏهن خراب Sense ۾ ته ڪڏهن نارمل خيال کان. جيئن شروع ۾ لکي آيو آهيان ته هڪ همراه، ڊيگين جي ڪري هتي جي وڏن شهرن ۾ جيڪي ٽريفڪ جام جا مسئلا ٿين ٿا ان لاءِ ٻڌايو ته ”اسان ڊيگين کي نه ڪهي سگهون ٿا ۽ نه رستي تان هٽائڻ لاءِ کين ڏنڊا هڻي سگهون ٿا پوءِ انهن پوڙهيئن ۽ غير ضروري ڊيگين مان جان چڏائڻ لاءِ ۽ انهن جو تعداد گهٽائڻ لاءِ انهن کي بارڊر جي ٻئي پار (يعني پاڪستان) ڪريو ڇڏيون جڏانهن جيڪو هڪ وار ويو آهي سو وري سلامت نه موٽيو آهي چاهي انسان هجي.“ هن جو اسان جي ملڪ ۾ هنگامن، گوڙ گهمسانن ۽ ٻمر قاتل ۽ Lawlessness ڏي اشارو هو.

هڪ انڊين فلم ”مين هونا“ ڏٺم ان ۾ هيرو پنهنجي محبوبه کي ڪٿي ماني کائڻ جي دعوت ٿو ڏئي، هن جي انڪار ڪرڻ تي هيرو چويس ٿو ”نه اچ، تنهنجي نه اچڻ تي ڪهڙو پاڪستان هندستان تي حملو ڪندو.“

انڊين هڪ فلم ”آمدني اٿهني خرچ روپيه“ ۾ جاني ليور زال کي چوي ٿو ته ڳالهائين ائين ٿي جڻ پاڙيسري ملڪ ۾ ٻمر قاتي رهيا آهن. انڊيا جي هڪ چينل تان (شايد Sony تان) ڪرائيم پيٽرول نالي هڪ ڏوهن جي سلسلي ۾ هفتيوار پروگرام ايندو آهي ته ڏوهن پٺيان اصل ڳالهه ڇا آهي، ڇو ڪيا وڃن ٿا ۽ ڪيئن روڪي سگهجن، ان سلسلي ۾ هن هفتي ڏيکاريائون ته ٻه اسڪولي ٻار پنهنجي تي ڪلاس ميٽ دوست کي پهرين جي ٺاهيل پروگرام موجب اغوا ڪري سندس امير پيءُ کان پئسا حاصل ڪرڻ جي ڪوشش ڪن ٿا. پئسن ملڻ ۾ دير ٿيڻ ۽ جيئن هنن سوچيو هو ائين مطلب پورو نه ٿيندو ڏسي هو پريشان ٿيو ٿا وڃن ۽ پنهنجي تي دوست کي هيڏانهن هوڏانهن لڪائڻ ۽ پوليس جي ڊپ کان سڃي ڳالهه متاثر ۽ پنهنجو پاڻ کي بچائڻ لاءِ پنهنجي اغوا ڪيل دوست کي ماريو ٿا رکن. چوڪرا جهلجيو ٿا پون، هنن کان جڏهن هن سڃي ڪٿا جو سبب پڇيائون ته ٻنهي ساڳي ڳالهه ڪئي ته هنن تنهنجي دوستن پلان ناهي امير دوست جي پيءُ مان پئسا ٿي ڪيڏا جن جي هنن کي سخت ضرورت هئي.

”توهان انهن پئسن جو ڇا ٿي ڪرڻ چاهيو.“ هنن کان پڇيو ويو.

”اسان پاڪستان وڃي پرويز مشرف کي مارڻ ٿي چاهيو جيڪو انڊيا دهشتگرد ٿو موڪلي.“

بهر حال هن ڪهاڻيءَ ۾ ٿي وي وارن جو مقصد پاڪستان جي عوام يا حڪومت کي ذليل ڪرڻ نه هو جو پروگرام جي آخر ۾ هنن پنهنجي عوام کي اها اپيل ڪئي ته پنهنجن ٻارن اڳيان ڪنهن به ملڪ يا مذهب جي ماڻهن خلاف نه ڳالهائيو جو هنن جي ڪچي ذهن ۾ ٻي لاءِ اجائي نفرت پيدا ٿئي ٿي ۽ هو پنهنجي ليول تي غلط قدم کڻيو ويهن ٿا، جيڪا ڳالهه ماتن توڙي ملڪ لاءِ هاجيڪار ثابت ٿئي ٿي.

انڊيا جي هر شهر ۾ مرد پتلونون پائين ٿا ۽ جتي ڪٿي هر ڪو انگريزي ڳالهائڻ جي ڪوشش ڪري ٿو. بنا ڪنهن شڪ شڪهه جي انڊيا ۾ اسان کان وڌيڪ تعليم آهي. نه فقط اها عام آهي پر ان جو معيار به بلند آهي، ڪٿي ڪٿي مڙيئي ڪنهن دڪان، هوٽل يا رستي تي ڪواٽر ڪل جوڳو غلط انگريزيءَ وارو اشتهار نظر اچيو وڃي جيڪو ڌارين لاءِ دلچسپي جو باعث ثابت ٿئي ٿو.

دهليءَ جي ڪارول باغ واري علائقي ۾ چينا چوڪ وٽ هڪ حجام جي دڪان ٻاهران لکيل بورڊ:

We need your heads to run our business.

۽ هڪ ٻئي حجام جي دڪان ٻاهران لڳل نوٽيس:

Hair cut for RS.2.

Children for Rs.15

ٻڙوڊا ريلوي اسٽيشن تي بنا تڪيٽ سفر ڪندڙن جي چٽاءَ لاءِ لڳل پوسٽر:

Aana free, jana free

Pakdhe gaye to khana free

(آنا فري، جانا فري، پڪڙي گئي تو ڪهانا فري).

انڊيا ۾ ٻيڙ اسان جي ملڪ وانگر ٻيٽ جو پاڻي جتي ڪٿي صحيح ناهي. ڌارين ملڪن کان ايندڙن کي ته خاص طرح خبردار ڪيو وڃي ٿو ته اهو پاڻي پيو جنهن جي پڪ هجناو ته اهو صحيح آهي. دهليءَ کان هرڊوار ويندي رستي تي هڪ هٽل تي چانهه پيئيسين جنهن جي مالڪ گراهڪن کي اهو ٻڌائڻ لاءِ ته هن جي هٽل جو پاڻي خراب ناهي. هٽل جي ٻاهران وڏن اکرن ۾ لکرائي ڇڏيو آهي:

All drinking water in this establishment has been personally passed by the manager.

انڊيا ۾ هر سال مختلف ملڪن جا لکين ٿوئرسٽ اچن ٿا ۽ روزانو هزارين ٿوئرسٽ بسين. ڪارين ۽ لڳڙي ڪوچن ۾ هڪ شهر کان ٻئي شهر سفر ڪندا رهن ٿا. رستي تي ننڍن ٿوڙي وڏن ڳوٺن جي بس اسٽاپن تي هٽل وارن پنهنجي هٽل ڏي ماڻهن کي چڪو لاءِ هٽل سان گڏ سووينٽر شاپ، Toilets ويندي ٿڪ پيڇو لاءِ ڪمرا ناهي ڇڏيا آهن جيئن ڪار هلائيندڙ تيهه چاليهه روپيا کن ڏيئي ڪلاڪ ٻن لاءِ ڪمري ۾ آرام ڪري پوءِ اڳتي جي سفر لاءِ روانا ٿين. ڪن هٽلن ۽ پيٽرول پمپ (گيس اسٽيشن) وارن هڪ ٻئي جي فائدي لاءِ پيٽرول پمپ ۽ هٽل گڏ گڏ ڪولي آهي جيئن بس ڊرائيور تي پيٽرول وجهرائي ۽ مسافرتيسين ماني کائي وٺن. هڪ اهڙي CNG گيس اسٽيشن پمپ جي ٻاهران لڳل وڏو بورڊ:

Eat here and get gas.

هائ وري ڪچرو نه اچلڻ لاءِ تنبيهه ته ڪچرو نه اچلايو نه ته ڏنڊو ڏيڻو پوندو.

Fine for Littering

پر ڪا Punctuation Mark نه ڏيڻ ڪري ان جو مطلب ته هي به ٿيو ته هي جاءِ ڪچري اچلڻ لاءِ بهترين آهي.

ڪن هنڌن تي ڄاڻي وائي مزاحيه بورڊ ۽ نوٽ لڳايا ويا آهن جيئن هڪ Appliance Shop (جنهن ۾ واشنگ مشينون وڪامي رهيون هيون) ۾ ٻاهر لکيل آهي:

Dont kill your Wife.

Let Our washing Machines do the dirty work.

پر پڪ هي به نوٽيس ڄاڻي وائي مزاحيه Sense ڪيڏو لاءِ نه لکيا ويا آهن بلڪ دڪان جي مالڪ پنهنجي پر ۾ پنهنجي قابل انگريزيءَ جو مظاهرو ڪيو آهي. انهن مان هڪ دهلي جي خان بازار ۾ ڏنڊو جتي قميصن جي دڪان ٻاهران مالڪ سورهيين ۽ سترهيين نمبر جي ڪالر وارين قميصن جي گذريل هفتي Sale لڳائي هئي.

Wonderful Bargains for

Men with 16 and 17 necks.

۽ ٻيو هي اشتهار هڪ جنرل اسٽور جي ٻاهران دريءَ تي چٽيڙيل هو:

Why go also where to be cheated, When you can cones here.

هن جملي جون ٻه معنائون ٿي سگهن ٿيون: ”جڏهن توهان هتي اچي سگهو ٿا ته پوءِ ٻين هنڌان چوٽا وڃي پاڻ ڦريو.“

اسان سان گڏ سفر ڪندڙ هڪ اوڏ ڊاڪٽريائيءَ ٻڌايو ته ڪياماڙي جي هڪ اسپتال (جنهن ۾ هوءَ هائوس سرجن آهي) مٽرنٽي وارد جي ٻاهران لکيل آهي: No Children Allowed ۽ سندن گائني پروفيسر جي آفيس جي ٻاهران (جنهن جو ڊور بيل گذريل ڇهن مهينن کان خراب ٿيل آهي) بيل جو بٽڻ ڊٻائي اندران سڌ جو انتظار ڪرڻ بدران در کي کولي اچڻ لاءِ در تي مارڪر سان لکيل آهي:

Push. Push. Push.

ڪامياب راستي

انڊيا هيڏو وڏو ملڪ آهي. آدمشماري ۾ به ته پڪيڙ ۾ به. ان ۾ ڪجهه نه ڪجهه عجيب ڪيل تماشا ته ٿيندا رهن ٿا ۽ انهن جون خبرون دنيا جو ڌيان ڇڪائين ٿيون. ڪنهن پنهنجون مڃون ايڏيون وڏائي ڇڏيون جو انڊيا جو ورلڊ رڪارڊ قائم ٿي ويو. اهڙي طرح ڪنهن آگرين جاننهن وڏائي ڇڏيا. ڪوساڌو جيتري قبر ۾ تي مهينا سمهي رهيو. انهن چريائين جي رڪارڊن کان علاوه Sensible رڪارڊ به جام آهن جن مان ڪيترا گنيز بڪ آف رڪارڊ ۾ ايندا رهن ٿا. اله آباد ۾ گنگا ۽ جمنا نديءَ جي سنگم وٽ 2001ع ۾ جيڪو ڪمپ جو ميلو لڳو ان ۾ هڪ ڪروڙ کان مٿي ماڻهو آيا هئا ۽ ايترن ئي ماڻهن 1969ع ۾ تامل ناڊو رياست جي چيف منسٽر جي دفن Funeral جي رسم ادا ڪئي هئي. انڊيا جو ريلوي کاتو دنيا جو وڏي ۾ وڏو کاتو آهي جنهن ۾ سورهن لکن کان وڌيڪ ماڻهو ڪم ڪن ٿا ۽ سرڪار کان پگهار وٺن ٿا. ڪلڪتي جي ساٿوٿ پوائنٽ هائوس اسڪول ۾ ٻارهن هزارن کان مٿي شاگرد پڙهن ٿا. انڊيا ۾ تي سؤ جي لڳ ڀڳ سياسي پارٽيون آهن جيڪي لوڪ سڀا (قومي اسيمبليءَ) جي ڇهه سؤ کن سينٽن لاءِ اليڪشن وڙهن ٿيون.

پنجاب جي شهر لڌيانا ۾ نهندڙ ”هيرو“ سائيڪل جو ڪارخانو دنيا ۾ سڀ کان گهڻيون سائيڪليون ٺاهي ٿو. گذريل سال هن ۾ تيهه لکن کان مٿي ”هيرو“ سائيڪلون ٺهيون. ويسٽ بنگال جي ريلوي اسٽيشن خارگپور جو 833 ميٽر پليٽ فارم دنيا جو ڊگهي ۾ ڊگهو پليٽ فارم آهي. انڊيا جي اسٽيٽ بئنڪ جون سڄي انڊيا ۾ 12243 برانچو آهن. دنيا ۾ سڀ کان گهڻو مينهن انڊيا جي شهر چيرا پنڄيءَ ۾ پوي ٿو جيڪو شهر ميگهالايا رياست ۾ آهي. گذريل سال 24 ميٽرن کان مٿي پيو جڏهن ته سنڌ ۾ چوٿون ميٽر به مينهن نٿو وسي. لتا منگيشڪر هندستان جي ويهن زبانن ۾ تيهه هزار کان به وڌيڪ گانان رڪارڊ ڪيا آهن.

ڪلڪتي جي بوٽنيڪل گارڊن ۾ هڪ ڀير جو وڻ آهي جنهن جو ڇت (Canopy) هڪ هيڪٽر کان به گهڻي پڪيڙ ۾ آهي. دنيا جي سڀ کان مٿاهين پل سامونڊي سطح کان 56000 ميٽر مٿي انڊيا ۾ آهي جيڪا منالي ۽ ليهه (Leh) جي رياستن کي ڳنڍي ٿي ۽ ڪلڪتي جي هائوٽل پل دنيا جي مشغول ترين پل آهي جنهن تان هر روز ستر هزار کان مٿي سوارين ۽ اڻ ڳڻت ماڻهو لنگهن ٿا ۽ 73 ميٽر اوچائي جو قطب مينار بنا سپورٽ جي بيٺل آهي.

انڊيا ۾ قدرتي ۽ انساني مصيبتن جو به کاتو ناهي. پوپال جي ڪارخاني ۾ گيس ليڪ ٿيڻ تي ڇهه هزار ماڻهو اڻ مري ويا هئا ۽ ٻه لک کن زخمي ٿي پيا. 1888ع ۾ ڳڙن وسڻ ۾ 246 ماڻهو مري ويا، 1997ع ۾ ڊيم جي ٽٽڻ ڪري گجرات ۾ 500 ماڻهو ٻڏي ويا ۽ هاڻ وڃهڻائيءَ ۾ گجرات ۾ آيل زلزلي ۽ هندستان جي ڪناري واري علائقن ۾ سونامي طوفان ڪري جيترا ماڻهو مري ويا يا دريدر ٿي ويا انهن جو کاتو ٺاهي. ڪلڪتي جي اسڪول ۾ ته فقط ٻارهن هزار شاگرد آهن پر ڪي جي مانتيسوري ۾ ته هونءَ به اسڪول کان گهڻا ٻار ٿين ٿا پر ڪيترا گهڻا هجن ڪي؟ دنيا ۾ لکنو جي سٽي مانتيسوري جهڙو ڪو اسڪول ناهي. جنهن ۾ هن وقت ستاويهه هزار ٻار آهن. جن جي عمر ٻن کان پنج سال آهي. هي اسڪول 1959ع ۾ جگديش گانڌي نالي هڪ سوشل ورڪر ۽ سندس چاٽلڊ سڪالاجسٽ زال مسز ڀارتيءَ کوليو هو ۽ ان جي شروعات فقط پنجن ٻارن سان ٿي هئي.

ڪجهه ڏينهن اڳ جيبور جي شاگردن جيڪا رنگولي ناهي ان جيڏي وڏي ڪڏهن به نه ٺاهي وئي. رنگين پاٽوڊر. گلن ۽ پٿرن مان ٺهيل هي خوبصورت گلن ۽ جوميتريڪل ڊزائين تي ڪلوميٽر پڪي رستي جي ٻنهي ڪنارن تائين پڪڙيل هئي ۽ ڏهه تن رنگين پاٽوڊر جا استعمال ٿيا. مقابلي جي ڳالهه ٿا ڪريو ته انڊين فلم ايڪٽريس مالائڪا شراوٽ سترهن ڏينهن ڏيئي سمجهيو ته بي ڪا بالي ووڊ جي ايڪٽريس سندس مقابلو نه ڪري سگهندي پر هاڻي ”ڪامياب راستي“ فلم اچي رهي آهي جنهن جي پهرين دفعو فلمي دنيا ۾ ايندڙ پونم درياناڻي هيروئن سڀ کان ڊگهي چمي ڏيئي مالائڪا جا رڪارڊ ڀڃي ڇڏيا آهن ۽ اها Kiss حاصل ڪرڻ وارو ڪهڙو هيرو آهي؟ شعير الياسي.

هن فلم ۾ سين لاءِ چيو وڃي ٿو ته هڪ سؤ کان مٿي چوڪرين کي آزمايو ويو جنهن مان هڪ ڪلڪتي جايل بنگال چوڪري پونم ڪامياب وئي. پونم درياناڻي ڪلڪتي جي ماڊل ۽ بنگالي ٿي وي جي ڊرامن ۾ اچي ٿي ۽ سندس عمر 23 سال آهي. فلمي دنيا جي ڊگهي ۾ ڊگهي چمي جين واٽمن ۽ ريگس تومي جي وچ ۾ 1914ع جي انگريزي فلم You are in the Army way ۾ آهي جيڪا ٽي منٽ ۽ پنج سيڪنڊ هلي ٿي. انڊيا جي سينسور بورڊ جيڪڏهن هيءَ ممبئيءَ جي اڪسا بيچ تي ورتل چميءَ جي سين پاس ڪئي ته هيءَ چمي دنيا جي فلمي دنيا جي پڪ ڊگهي ۾ ڊگهي چمي ثابت ٿيندي ۽ هن ڪامياب راستي جهڙي فلم کي ڪامياب بنائڻ جو اهوئي رستو آهي.

انڊيا بابت ڪتاب ۽ انڊيا جا رائيٽر

انگريزي دنيا جي زبان ناهي پر گذريل ٻن ڏهاڪن سالن ۾ انڊيا جا ليکڪ انگريزيءَ ۾ ناول لکڻ ڪري اهل زبان انگريزن کان به وڌيڪ مشهور ٿيا آهن ۽ اهڙن ليکڪن جو هر سال وڃي ٻيو تعداد وڌندو. سلمان رشدي به انهن مان هڪ آهي جنهن جي The Satanic Verses مواد ۽ Message جي خيال کان دنيا جي مسلمانن کي سخت رنج پهچايو ايتري قدر جو ايران جي عالم ۽ بزرگ شخصيت آيت ا: خميني هن کي موت جي فتويٰ ڏني ۽ اهو ڪتاب پاڪستان، ملائيشيا، ايران ۽ ٻين مسلمان ملڪن وانگر انڊيا ۾ به بندش هيٺ آهي پر سندس تازي ڪتاب Midnight Children انعام ڪٽڻ کان علاوه بيحد گهڻو وڪرو ٿيو آهي. ان جي ٽي پويان سندس ٻيو ڪتاب Shame آهي ۽ هاڻي ٽيون جنهن جي ڪهاڻي بالي ناڪري جي Defamation ڪيس جي چوڌاري ڦري ٿي. The Moor's Last Sigh آهي.

وڪرم سين جو ڊگهو تيرهن سؤ کن صفحن جو ناول يا ڪٽي چٽجي Classic جنهن جو نالو A Suitable Boy آهي انڊيا جي ورهاڱي بعد پنجاهه واري ڏهاڪي ۾ هڪ هندو ماءُ جي گرد گهمي تو جيڪا پنهنجي ڌيءَ لاءِ لائق مڙس جي ڳولا ۾ آهي. 1300 صفحن جي ڪتاب ۾ مصنف ڪيترين ئي ڳالهين کي تڇ ڪيو آهي. هندو مسلمان ڪلچر، ننڍي کنڊ جون رسمون رواج، زمينداري سسٽم جو خاتمو، ذات نيٽ جا چڪر، جنرل اليڪشن وغيره وغيره ڪري ۽ ڪتاب جي ٽولھ ڪري هي ڪتاب هر هڪ جي نظرن جو مرڪز رهندو اچي. آئون اهي ٻه سال سٽيلڊن ۽ يورپ جي مختلف ملڪن ۾ هوس جتي هر هنڌ هن ناول جو راڳ مڪاني اخبارن ۾ هلي رهيو هو ۽ جيترو جلد وڪرم سين مشهور ٿي ويو اوترو ٻيو ڪو شايد ئي ٿيو هجي. ليکڪ ڪري سندس ملڪ انڊيا جو به نالو ٿيو. وڪرم جي مادري زبان بنگالي آهي ۽ 1952ع ۾ ڪلڪتي ۾ ڄائو. ڪلڪتي، دهلي، آڪسفورڊ، اسٽانفورڊ ۽ نانڪنگ مان تعليم ورتائين. اڄڪلهه هتي دهليءَ ۾ رهي ٿو يا برطانيه ۾. اڃا تائين غير شادي شده آهي. هڪ ٻي نوجوان انڊين رائٽر ڪملا مارڪنڊايا آهي جنهن جو انگريزي ناول Nectar in a Sieve تمام مشهور آهي جيڪو هڪ ڳوٺاڻي عورت جي روزمره جي زندگيءَ جو احوال آهي. ڪملا جا ناول پنجاهه واري ڏهاڪي کان ڇپجڻ شروع ٿيا هئا. پاڻ ميسور ۾ 1924ع ۾ ڄائو ۽ پوءِ 25 سالن جي ڄمار ۾ انگلينڊ ۾ وڃي رهي ۽ اتي ئي انڊيا بابت لکندي رهي. مٿيون سندس پهريون ناول هو ان بعد ٻيا به ڪيترائي لکيائين. گذريل سال پنهنجي لنڊن واري گهر ۾ وفات ڪيائين.

انگريزي ناولن کان خوشونت سنگهه به دنيا ۾ مشهور آهي سندس 1990ع جو ناول ”دهلي“ تمام مشهور آهي. اهڙي طرح هندستان جي ورهاڱي تي لکيل ڪتاب ۽ ٻيا ڪيترا ڪتاب تمام گهڻو پڙهيا وڃن ٿا. سندس ڪيترائي مزاحيه، دلچسپ ۽ طنز سان ڀريل مضمون اسان جي سنڌي اخبارن ۾ به ڇپبا رهن ٿا.

انڊيا جو هڪ ٻيو پراڻو ۽ بيحد مشهور ليکڪ آر. ڪي نارائين آهي جنهن جي مادري زبان مدراسي آهي ۽ سن 1906ع ۾ مدراس ۾ ڄائو. پاڻ ميسور جي مهاراجا ڪاليج مان تعليم حاصل ڪيائين. سندس پهريون ناول 1935ع جو لکيل Swami & Friends آهي جيڪو هڪ انڊين خيالي ڳوٺ ”مال گودي“ جي پس منظر ۾ آهي. سندس ڪهاڻين تي ٺهيل هڪ هڪ قسط جا ڊراما ”مالگوديءَ کي دن“ جي نالي سان ايندا هئا. ملائيشيا پاسي گهڻا مدراسي ۽ ڏکڻ هندستان جا رهن ٿا جن جو آر. ڪي نارائين (سڄو نالو رسي پورم ڪرشنا سوامي نارائين) دلپسند ليکڪ هو. مون به هن مصنف جا ڪتاب ملائيشيا ۾ ئي پڙهيا. سندس ٻيا به ٽي ڪتاب جن جي پڙهڻ لاءِ صلاح ڏيندس، هي آهن: The Financial Expert

the Guide, waiting for the Mohatma ۽ سڀ ۾ بهترين Malgudi آهي. پاڻ 94 سالن جي ڄمار ۾ 2001ع ۾ گذاري ويو. گهڻي وقت کان ۽ سڀ کان گهڻو مشهور ليکڪ وي. ايس نائيبال آهي جنهن کي نوبل پرائيز به ملي چڪي آهي. هن جو پڙڏاڏو انڊيا مان لڏي ترنيداد (ويست انڊيز) وڃي رهيو. سندس پهريون ڪتاب the Mystic Masseur آهي جيڪو 1957ع ۾ ڇپيو جنهن جي پوءِ انگريزيءَ ۾ فلم به ٺهي جنهن جو ڊائريڪٽر اسماعيل مرچنٽ آهي ۽ آصف مانڊوي، اوم پوري، عائشه ڌرڪار ۽ جيمس فاکس ائڪٽنگ ڪئي آهي. مون سندس پهريون ڪتاب 1981ع ۾ Among the Believers An Islamic Journey پڙهيو هو جنهن ۾ هو اسلامي ملڪن ۾ اچي ٿو. پاڪستان جي شهر ڪراچي ۾ هو انٽر ڪانٽيننٽل هوٽل ۾ اچي رهي ٿو، جيڪا اڄڪلهه پرل ڪانٽيننٽل سڏجي ٿي. هن ڪتاب ۾هن سکر ضلعي جي ڪنهن زميندار (وڏيري) بابت لکيو آهي جيڪو بقول ان وڏيري جي هر سال فصل لهڻ تي هفتو ڏيڍ هن هوٽل ۾ سئمنگ پول پاسي ڪلڻ وارين درين واري ڪمري ۾ اچي رهندو آهي ۽ هيٺ سئمنگ پول ۾ عورتن کي بڪنيز ۾ وهنجندو ڏسي ٺرندو آهي.

وي ايس نائيبال (سڄو نالو وڌياد سورج پرساد نائيبال) جا ٻيا ڪجهه ڪتاب جيڪي سامونڊي ڊگهن سفرن جا ڏينهن ڪٽڻ لاءِ مون پڙهيا ۽ پنهنجن پڙهندڙن کي Recommend ڪندس هن ريت آهن:

1. Miguel Street

2. A House for Mr. Biswas

3. an area of Darkness

4. India. A wounded Civilization

5. Bombay

وي ايس نائپال ٽرنيڊاد ٻيٽ جي شهر پورٽ آف اسپين جي ڪاليج Queen, s Royal College مان تعليم ورتي ۽ 1950ع ۾ هن کي آڪسفورڊ يونيورسٽيءَ ۾ پڙهڻ جي اسڪالرشپ ملي وئي جتي هن جي ملاقات پئٽريشيا سان ٿي ۽ 1955ع ۾ شادي ڪيائون ڏهن سالن بعد (1966ع ۾) پئٽريشيا گذاري وئي. ان بعد هن پاڪستاني جرنلسٽ چوڪري نادرا علويءَ سان شادي ڪئي. نائپال جي ڄم جو سال 1932ع آهي ۽ هن وقت 73 سالن جو آهي ۽ آمريڪا ۾ رهي ٿو.

هڪ ٻي انڊين ليڪا جيڪا جوان آهي ۽ آمريڪا ۾ رهي ٿي جهمپا لاهيري آهي جنهن کي سال 2000ع جو Pulitzer Prize به ملي چڪو آهي. 1967 Jhumpa Lahiri ع ۾ لنڊن ۾ ڄائي پر پلي نپني Rhode Island تي. اڄڪلهه هوءَ نيويارڪ ۾ رهي ٿي. پاڻ بوسٽن يونيورسٽيءَ مان ايم. اي ڪئي اٿس. پاڻ ڪيترا دفعا انڊيا جا چڪر هنيا اٿس ۽ سندس ناول ۽ ڪهاڻيون انڊيا بابت ٿي آهن. سندس انعام يافتہ ڪتاب (Interpreter of Molodies) آهي جيتوڻيڪ سندس پهريون انگريزي ناول (the Namesake) آهي.

اڄڪلهه جي مشهور ليڪن ۽ ليڪڪائن ۾ ڊٽوڊ ڊويدار ۽ ارون ڌٽي راءِ به آهن. ارون ڌٽي جون لکڻيون ۽ هن جي زندگيءَ جو احوال سنڌي اخبارن ۽ رسالن ۾ به ڏاڍو ايندو رهي ٿو. کيس God of Small things ڪتاب تي انعام به ملي چڪو آهي. ارون ڌٽيءَ راءِ جا ٻيا ڪجهه مشهور ڪتاب هن ريت آهن:

1. the Cost of Living
2. power politics
3. Public Power in the Age of Empire.

ارون 1961ع ۾ ڪيرالا (ڏکڻ هندستان) ۾ ڄائي. سندس ماءُ ڪيرالا جي عيسائي هئي ۽ پيءُ بنگال جو هندو هو. شادي ناڪامياب ويئي ۽ ارون کي پنهنجي ماءُ سان رهڻو پيو. ارون پاڻ پڙهي آرڪيٽيڪٽ ٿي. پاڻ هتي دهليءَ ۾ رهي ٿي. جتان هي لکي رهيو آهيان. ڊٽوڊ ڊٽوڊر جو انگريزي ناول The House of Blue Mangoes ڏکڻ هندستان جي پس منظر ۾ آهي ۽ تمام مشهور ٿيو آهي.

ڪيترن انگريزن به انڊيا جي پس منظر ۾ ناول، ڪتاب ۽ پنهنجون يادگيريون لکيون آهن. جن مان هڪ BBC جو پراڻو نمائندو مارڪ ٽلي به آهي. سڀ کان گهڻو مشهور رڊيارڊ ڪپلنگ آهي جنهن جي خاص ڪري ٻن ڪتابن: KIM ۽ Plain Tales From the Hill جو هر ڪو حوالو ڏئي ٿو. ننڍي هوندي EM Forester جو A Passage to India وڏي شوق سان پڙهيو هئوسين. اهڙي ئي هڪ انگريز جان ماسٽرس جو ڪتاب باواني جنڪشن آهي جنهن جي فلم پڻ ٺهي. هي سڀ 1960ع کان 1962ع جي ڏينهن جون ڳالهيون آهن. جڏهن مئٽرڪ پاس ڪرڻ کان پوءِ ڪاليج جا ڪتاب پڙهڻ کان وڌيڪ لئبرري جا ڪتاب پڙهڻ جو شوق هوندو هو.

انڊيا گهڻو کان اڳ جيڪڏهن ڪو انڊيا بابت ڪتاب پڙهڻ چاهي ٿو ته انگريز ليڪڪ John Keay جو Into India ڪتاب سنو آهي جيتوڻيڪ هن اهو ٽيهه سال اڳ لکيو آهي. انڊيا بابت Lonely Planet وارن جا ڪجهه ڪتاب آهن خاص ڪري In Rajasthan جيڪو روبينا گريوال لکيو آهي. راجستان جي رياست جو سفرنامو Robyn Davidson به پنهنجي ڪتاب Desert Places ۾ لکيو آهي، جيڪو سمورو سفر مڪاني خانو بدوش رابڙي سان اٺ تي ڪيو آهي. هڪ اڪيلي عورت جي حيثيت ۾ هن کي سفر دوران ڪهڙيون تڪليفون سامهون آيون، هن انهن جو پڻ احوال لکيو آهي. اهڙي طرح Eric Newby پنهنجي ٻيڙيءَ جي سفر جو احوال Slowly Down the Ganges ۾ لکيو آهي.

انهن سڀني ۾ گهڻو Trevor Fishlock جو ڪتاب India File پڙهيو وڃي ٿو. هفتيوار Times رسالي جي خبر سان نمائندگي جي حيثيت سان هن ڪتاب ۾ هن جا مضمون آهن جن ۾ Sex in India وارو مزاحيه چئپٽر تمام گهڻو پسند ڪيو وڃي ٿو. William Dalrymple جي ڪتاب ”جنن جو شهر“ (City of Djinn) جو هڪ چئپٽر A Year in Delhi هن شهر دهليءَ بابت سٺي تاريخي معلومات ڏئي ٿو.

رونالڊ سهگل جيڪو سائوٿ آفريڪا ۾ رهندڙ انڊين آهي ان جو The Crisis of India پڻ پڙهڻ جوڳو ڪتاب آهي جيڪو هن ان Theme هيٺ لکيو آهي:

Spirituality is not always more important than a full stomach.

”ايمر جي وساطت جي“ جو انگريزي ڪتاب The Gunny sack انهيءَ ئي Theme تي آهي جنهن ۾ انڊيا جي گجراتي ڪٽنبن جي سوچ ويچار ڏنل آهي جن انگريز راج ۾ انڊيا مان ڏکڻ آفريڪا لڏ پلاڻ ضرور ڪئي پر دلي طرح پنهنجو ڳانڍاپو پنهنجي وطن جي شهرن: احمد آباد، بڙودا، مهيسان، گوڌرا، ڊسا، سورت، پالڻپور وغيره سان رکيو. اهو ڪتاب پڙهڻ وٽان آهي ۽ فقط گجرات رياست گهمڻ وارن کي. هن رياست گجرات جي ماڻهن ۽ انهن جي مسئلن، خواهشن، سوچن ويچارن کي سمجهڻ ۾ مدد ڏئي ٿو.

انڊيا بابت ويد مهتا جا ٻه ڪيترائي دلچسپ ڪتاب آهن جن مان سڀ کان گهڻو پڙهيو ويندڙ ڪتاب بينگن پبلشرس ڪمپنيءَ جو Walking the Indian Streets آهي گهڻو عرصو ولايت ۾ رهڻ بعد پنهنجي بلڪ انڊيا موٽڻ تي جن ڳالهين تي هن کي حيرت لڳي ٿي ان ڪلچرل شاڪ جو احوال هن هن ڪتاب ۾ ڏنو آهي. ويد مهتا جو هڪ ٻيو ڪتاب Protrait of India به ان عنوان تي آهي. هڪ ٻي انڊين ليکڪا گيتا مهتا جو ”ڪرما ڪولا“ نالي انگريزي ڪتاب آهي جنهن جو هڪ چئپٽر ”دي مارڪيٽنگ آف مسٽڪ ايسٽ“ انڊيا ۽ مغرب جي هڪ ٻئي لاءِ اهميت کي اجاگر ڪري ٿو. انڊيا تيڪنالاجي ۽ ماڊرن طريقن لاءِ مغرب ڏي ڏسي ٿو ۽ مغرب ڏاهپ ۽ دل جي سڪون جي ڳولا لاءِ انڊيا ڏي ناهي ٿو.

الينگزينڊر فرائر جو انڊيا بابت هڪ خوبصورت سفرنامو Chasing the Monsoon آهي جنهن ۾ هن ڪيرالاجي شهر ۾ ڪووالام کان دنيا جي سڀ کان آلي شهر يعني ميگھالا رياست جي چيرا پونجي شهر تائين جو احوال لکيو آهي. ياد رهي ته دنيا ۾ سڀ کان گهڻو مينهن چيرا پونجيءَ ۾ پوي ٿو. انڊيا جي عورتن جي هتي جي سوسائٽيءَ ۾ ڇا پوزيشن آهي ان جي بهترين عڪاسي ايلزبيٿ بوميلر پنهنجي ڪتاب < May you be the mother of one hundred sons > ۾ ڪئي آهي. مصنفا هي ڪتاب لکڻ لاءِ انڊيا ۾ ساڍا ٽي سال کن اتي جي هر قسم جي عورت سان هن جي هر قسم جي مسئلي تي خيال اوريو ۽ انٽرويو ورتو. انهن مان ڪجهه عام مسئلا هي آهن: ڏيڇ گهٽ ملڻ ڪري ڪنوارين جو موت، مٿس جي مرڻ تي عورت جو پاڻ ساڙي ستي ٿيڻ، Arranged شاديون ۽ Female Infanticide يعني نياڻي ٻار ڄمڻ تي ان کي گهٽو ڏيئي ماري ڇڏڻ. انڊيا جي صوبي بهار ۽ اوڙيسا جي قبيلائي ڳوٺن جو احوال پڙهڻو هجي ته نارمن ليويس (Lewis) جو ڪتاب (Goddess in the Stones) پڙهجي. مٿي ترنيڊاڊ جي انڊين ليکڪ وي ايس نيٽپال جي ڪتاب تي لکيو اٿم. ڪجهه دير اڳ پراڻي دهلي جي دريا آباد وارن استالن تان هڪ ليکڪ جو هڪ ڪتاب A Million Mutinies Now مليو اٿم جيڪو نائيپال جو ويجهڙائيءَ ۾ لکيل ڪتاب لڳي ٿو ۽ اهو پڻ انڊيا بابت لڳي رهيو آهي. ان کان علاوه ڪجهه ٻيا ڪتاب پڻ ان مارڪيٽ مان اڌ قيمت تي ملي ويا اٿم. جيڪي پنهنجي ملڪ پهچي پڙهڻ چاهيان ٿو. اهي ڪتاب هن ريت آهن:

1. Death of Vishnu by Manil Suri
2. Clear Day Light by Anita Desai
3. Jasmine by Bharti Mukherjee
4. Untouchable by Mulk Raj Anand
5. the great Indian novel by Shashi tharoor
6. Deep river, by shusaky Endo
7. The long silence by shashi deshpande
8. A River of sutra by gita Mehta
9. The book of shadows by Namita Gokhale
10. The Solitude of surabhi by deepa Shah
11. Memories of rain by Sunetra Gupta
12. The Calcutta Chromosome by Amitav Ghosh

13. Beach boy by Ardashir Vakil
14. All for love by Ved Mehta
15. City of Joy by Dominique & lapirre

انڊيا ۽ دهليءَ سان واسطو رکندڙ ڪجهه اهم سن

- هندستان جي تاريخ سان واسطو رکندڙ ڪجهه اهم سن جيڪي هن سفرنامي ۾ ٻڌايل جاين ۽ ڳالهين کي سمجهڻ ۾ مدد ڏئي سگهن ٿا.
- 100 - محمود غزنيءَ جا انڊيا تي حملا
- 1150 - سينا گهراڻي جي حڪومت جي شروعات
- 1192 - راجپوتن جي آخري بادشاهه پرثوي راج جي وفات
- 1202 - ترڪيءَ جي فاتحن هٿان سينا گهراڻي جو خاتمو
- اتر انڊيا ۾ مسلمانن جي حڪومت جي شروعات غلام گهراڻو
- 1206_ 1290
- 1206_ 1210 - قطب دين ايبڪ
- 1210_ 1211 - آرام شاهه
- 1211_ 1236 - التمش شمس الدين
- 1236_ 1236 - فيروز شاهه پهريون
- 1236_ 1240 - رضيه بيگم
- 1240_ 1242 - بهرام شاهه
- 1242_ 1246 - مسعود شاهه
- 1246_ 1266 - محمود شاهه پهريون
- 1266_ 1287 - بلبن
- 1287_ 1290 - ڪيڪباد
- 1290_ 1290 - ڪايو مارٽ
- چنگيز خان جي اڳواڻيءَ ۾ منگولن جو انڊيا تي پهريون حملو
- 1221
- 1230 - ڏکڻ هندستان ۾ وڃي نگر سلطنت جي شروعات
- 1290_ 1320 - خلجي گهراڻي جي انڊيا تي حڪومت
- جلال الدين خلجيءَ هن گهراڻي جي حڪومت قائم ڪئي
- 1290_ 1294
- 1294_ 1316 - علاؤ الدين خلجيءَ پنهنجي چاچي ۽ سهري جلال الدين کي قتل ڪري تخت تي ويٺو
- 1288 - مارڪوپولو جو انڊيا اچڻ
- 1316_ 1320 - علاؤ الدين بعد خلجي گهراڻي جا ڪجهه حاڪم ٿيا جن ۾ قطب الدين مبارڪ شاهه ڪجهه وڌيڪ رهيو
- تغلق گهراڻي جي حڪومت 93 سال رهي

1334

- 1320_1413 - غياث دين تغلق
- 1325_1351 - محمد بن تغلق
- (هن جي دؤر ۾ پليگ (وبا) شروع ٿي جنهن ۾ سندس اڌ فوج مري وئي. پليگ جو سال
- 1351_1388 - فيروز تغلق
- 1326 - فيروز تغلق سنڌ تي حملو ڪيو
- 1294_1413 - آخري تغلق حاڪم محمود نصير دين
- 1398 - هن جي ڏينهن ۾ تيمور انڊيا تي حملو ڪيو
- 1414_1451 - دهليءَ تي سيد گهراڻي جي حڪومت
- 1451_1526 - لوڌي گهراڻي جي حڪومت
- 1451_1489 - بهاول خان لوڌي
- 1489_1517 - سڪندر لوڌي
- 1517_1526 - ابراهيم لوڌي
- 1469 - گرونانڪ جو جنم ۽ سڪ ڌرم جي شروعات (وفات: 1545ع)
- لوڌي گهراڻي جي حاڪم سڪندر لوڌيءَ آگري شهر جو بنياد رکيو
- 1494
- پورچو گال جو جهازي واسڪو ڊيگاما ڪيپ آف گڊ هوپ
- 1498 - لتاڙي انڊيا جي ڪالڪت بندرگاهه ۾ پهچي
- 1502 - ڪوچين ۾ پورچو گالي ڪالوني ٺاهين
- 1510 - پورچو گالين جو حملو ۽ گواٽي قبضو
- 1483 - فرغانا شهر ۾ ظهير دين بابر جو جنم
- بابر ۽ ابراهيم لوڌيءَ جي پاڻيپٽ جي ميدان ۾ لڙائي
- 1526 - بابر جي سوڀ ۽ مغل گهراڻي جي شروعات
- 1526_1530 - بابر جي حڪومت
- 153_1540 - همايون جي حڪومت
- 1540_1555 - شير شاهه سوريءَ جي حڪومت
- 1555_1556 - همايون جو دهليءَ تي وري قبضو
- 1556_1605 - اڪبر جي حڪومت
- 1556 - اڪبر پنهنجي حڪومت کي وڌائي ۽ سنڌاري آڻي
- 1562 - اڪبر جي راڄپوتانا جي هندو شهزادي پدمني سان شادي
- 1600 - رائل چارٽر ذريعي انڊيا ۾ ايسٽ انڊيا ڪمپني ٺاهي
- 1605 - اڪبر جي وفات
- 1605_1627 - جهانگير جي حڪومت
- گجرات صوبي جي سورت شهر ۾ انگريزن جي پهرين
- 1612 - فيڪٽريءَ جو قائم ٿيڻ
- 1627 - شيوا جي ڄمڻ جو سال
- 1627_1658 - شاهجهان جي حڪومت

- 1631 - شاهجهان جي راڻي ممتاز محل جو ڊليوري دوران موت ۽ تاج محل جو ڪم شروع ڪرائڻ
- 1644 - انگريزن کي بنگال ۾ واپار ڪرڻ جي اجازت جو فرمان ڏيڻ
- 1658 - شاهجهان جي پٽ اورنگزيب جو پنهنجن ڀائرن کي ماري چڙڻ ۽ پيءُ کي قيد ڪري پاڻ تخت تي ويهڻ
- 1666 - شاهجهان جي قيد ۾ وفات
- 1675 - سکن جي نائين گرو تيغ بهار جو اورنگزيب جي حڪم سان قتل
- 1707 - اورنگزيب جي وفات
- 1707_1712 - اورنگزيب جو ڏوڏ پٽ بهار شاهه پهريون
- 1712_1713 - جهاندار شاهه جي حڪومت
- 1713_1719 - فرخ سيار جي حڪومت
- 1719_1948 - محمد شاهه جي حڪومت
- 1739 - محمد شاهه مغل شهنشاهه جي ڏينهن ۾ ايران جي نادر شاهه جو انڊيا تي حملو ۽ ڦر
- 1748_1754 - احمد شاه بهادر جي حڪومت
- 1753 - صفدر جنگ جي وفات ۽ سندس مقبرو
- 1754_1759 - عالمگير دوم جي حڪومت
- 1756 - افغان حاڪم احمد شاه ابداليءَ جو دهليءَ تي حملو
- 1760_1806 - شهنشاهه شاهه عالم جي دهليءَ تي حڪومت
- 1806_1837 - اڪبر دوم
- 1837_1858 - آخري مغل شهنشاهه بهادر شاهه ظفر
- 1761_1799 - حيدر علي / تيبو سلطان
- پلاسيءَ جي لڙائي جنهن ۾ انگريزن مغل فوجين کي شڪست ڏيئي بنگال تي قبضو ڪيو ۽ انڊيا تي برطانيه وارن جي حڪومت شروع ٿي
- 1757 - پاڻيپٽ جي ٽين لڙائي
- 1761 - بڪسار جي لڙائي
- 1772 - وارن هٿسٽنگس برٽش انڊيا جو پهريون گورنر جنرل مقرر
- انڊيا مان پهرين انگريز نيوز پيپر Hickey`s Calcutta
- 1718 - Gazette in India جو اجزائي
- 1790 - ميسور جي ٽين لڙائي
- 1792_1839 - رنجيت سنگهه جي پنجاب ۾ حڪومت
- 1828_1835 - لارڊ بينٽنڪ جو گورنر جنرل مقرر ٿيڻ
- 1835 - ملڪ ۾ انگريزي ميڊيم ۾ تعليم جي شروعات
- ملڪ ۾ انگريزي ميڊيم ۾ تعليم جي شروعات
- 1839_1842 - اٽنگلو افغان لڙائي

- 1854 - پوسٽ جي ٽڪليءَ جي شروعات
- ايسٽ انڊيا واپاري ڪمپني خلاف هندستان سپاهين
جي آزاديءَ لاءِ جدوجهد/بلووو 1957_1958
انڊيا تي ايسٽ انڊيا ڪمپني بدران انگلينڊ جي تاج جي حڪومت جيڪا ”برٽش راج“ سڏجڻ لڳي. مغلن جي حڪومت جو خاتمو
1958
- 1861 - رابند نات ٽنگور جو ڄمڻ
1862 - بهادر شاهه ظفر جي وفات
1869 - موهنداس ڪرمچند گانڌيءَ جو ڄمڻ
1874 - بنگال جو خوفناڪ ڏڪار
1885 - ڪانگريس (جيڪا پوءِ انڊين نيشنل ڪانگريس سڏجڻ لڳي) 1885
1897 - سياسي چندرا بوس جو جنم
بنگال جو ورهاڱو ڪري مشرقي ۽ مغربي بنگال ۽ آسام
1905 صوبا ٺاهيا ويا
1906 - مسلم ليگ (آل انڊيا مسلم ليگ) جو ٺهڻ
- بنگال جو وڌيڪ ورهاڱو ڪري بهار ۽ اوڙيسا صوبا ٺاهيا
1912 ويا ۽ گاديءَ جو هنڌ ڪلڪتي کان دهلي ڪيو ويو
1913 - رابندر نات ٽنگور کي نوبل پرائيز ملڻ
1914 - مهاتما گانڌيءَ جو ڏکڻ آفريڪا کان انڊيا موٽڻ
1914 - پهريون وڏي جنگ (W.W.I) شروعات
1918 - جاليانوالا باغ ۾ انگريزن طرفان سکن جو قتل عام
1920_1922 - خلافت تحريڪ
1930 - ڪانگريس طرفان سول نافرمانِي تحريڪ
1937 - برما کي انڊيا کان جدا ڪيو ويو
1939 - ٻي وڏي جنگ WW_11 شروعات
1942 - انگريزن خلاف Quit India تحريڪ

دهلي ۽ آس پاس جا ارڙهين صديءَ جا شاعر

- 1680_1752 - بلهي شاهه - پنجابي صوفي شاعر
1689_1752 - شاه عبداللطيف ڀٽائي
- مرزا محمد رفيع سعودي (ارود شاعريءَ کي وڌائي ادبي ڏنو ويو)
1713_1780
- خواجہ مير درد (دهليءَ جي شاعرن جي گڏجاڻيءَ ڪري مشاعري جو بنياد وڌو)
1719_1785
- محمد تقوي مير (اڪبر آباد ۾ ڄائو ۽ لکنوءَ ۾ وفات ڪيائين)
1722_1810 - پر گهڻو وقت دهليءَ ۾ رهيو)
1730_1790 - وارث شاهه - پنجابي زبان جو شاعر

1789_1854	محمد ابراهيم ذوق۔ دهليءَ جو مشهور شاعر
	مرزا اسدالله خان غالب، آگري ۾ ڄائو ۽ دهليءَ ۾ وفات ڪيائين
	1797_1869
1800_1851	مومن
	سنڌ جي تاريخ تي هڪ نظر
750_1350	سومرا
1351_1521	سما
1521_1554	ارغون
1555_1608	ترخان
1608_1701	مغل
1701_1783	ڪلهوڙا
1783_1843	تالپر
1843_1947	انگريز